
BƏNZƏRSİZ ÖMÜR VƏ YARADICILIQ 


“Qələmimdən çıxan ajdahaları 
mənim gördüyüm kimi kimsə görsəydi, 
qorxusundan tükləri biz-biz olardı” 


Nikolay Qoqol 


Dahi rus yazıçısı, nasiri, dramaturqu, tənqidçisi və publisisti 
Nikolay Vasilyeviç Qoqol 1809-cu il aprelin 1-də Ukraynada, Bol- 
şiye Soroçintsı stanitsasında patriarxal zadəgan ailəsində doğulub. 
Onun ailəsinin kökləri qədim Ukrayna kazak nəslinə gedib çıxır. 
Qarışıq dövrlərdə şlyaxta zadəganlarıyla qohum olduğundan babası 
yazırdı ki, Qoqol soyadlı əcdadları Polşa millətinə aiddir. Onun 
babaları Qoqol soyadını Yanovski əlavəsi ilə birlikdə daşıyırdı. 
Qoqol özü sonradan bu əlavəni soyadından götürmüşdü, hesab 
edirdi ki, polyaklar bunu bilərəkdən uydurublar. Onların 400 nəfər 
kəndlisi və min akrdan artıq torpağı vardı. Ata tərəfində əksəriyyəti 
keşiş idi. 

Qoqolun 15 yaşı olanda atası rəhmətə gedir. Atasının ölümü ilə 
Nikolayın işi bir az artır. O, ailəni dolandırmalı, anasına ürək-dirək 
verməli və hərdən öz gələcəyini də düşünməli idi. Anası oğlu 
Nikoşa ilə nəfəs alırdı və onu dahi hesab edirdi. Əlində olan pulları 
son qəpiyinədək oğlunun həyatını təmin eləmək üçün xərcləyirdi. 
Oğlu Nikolay da anasının borcundan ona bəslədiyi çılğın məhəb- 
bətlə çıxırdı. 

Uşaqlığında sürdüyü kəndli həyatı, Ukrayna və pan məişəti 
sonradan Qoqolun povestlərinin əsasını təşkil etdi, onun tarixi, 
etnoqrafik maraqlarını müəyyənləşdirdi. Anası ilə sıx münasibəti 
əsərlərindəki məişət məsələlərində dəqiqliyə səbəb olurdu. Ömrü- 
nün sonunda Qoqolun bütün varlığına hakim olmuş mistisizmi də 
uşaqkən anası ilə aralarında olan ünsiyyətlə bağlayırlar. Anasının 
danışdığı İncil hekayətləri uşağın sirli və mistik dünyagörüşünü 
formalaşdırmışdı. 

Məktəbdə Qoqol sözəbaxan və yaxşı oxuyan uşaq deyildi, 
amma gözəl hafizəsi vardı. İmtahanlara bir-iki gün qalmış oturub 
hazırlaşır və beləliklə, sinifdən-sinfə keçirdi. Dil öyrənməyə heç 
marağı yox idi, amma rəsm çəkməkdə və rus dili üzrə sinifdə ona 
çatan olmazdı. Müəllimlərin müasir ədəbiyyata ikrahla baxması 
gimnaziyaçılarda romantik ədəbiyyata maraq oyadırdı. Məktəbdə 
tərbiyə üsullarından ən çox tətbiq ediləni kötəklənmə idi. Arabir 
Qoqola da qamçı dəyirdi. Təhsildəki çatışmazlıqları tələbələr öz 
Jurnallarını yaratmaqla ödəyirdilər. Qoqol çoxlu şeir yazırdı. Ədəbi 
maraqlar teatrdan yan keçməmişdi. Burada onun yazdıqları komik- 
liyi ilə seçilirdi. 

O, həmişə Allahdan qorxan dindarlarla əhatə olunmuşdu. Ömrü- 
nün sonuna yaxın Qoqol kübar həyatını rahibliklə əvəz eləyəndə, 
əslində, əvvəlki həyat tərzinə qayıtmağı qərara almışdı. Onların 
masasının üstündə həmişə İncil olardı. Onun ailə məişətinin təsvi- 
rini “Starosvet mülkədarları” povestində, nəslinin tarixini “Taras 
Bulba”da oxuya bilərik. Yaşadığı yerdən bir az aralı Dikanka adlı 
yer vardı ki, Qoqolun bu adda silsilə povestləri var. 


ök ok k 


1828-ci ildə Peterburqa gələndə Qoqol vətən uğrunda 
müqəddəs arzularını özüylə gətirmişdi. Maddi çətinliyi olduğundan 
məmur, aktyor, rəssam kimi özünü sınayır və hətta dərs deməklə 
çörəkpulu qazanırdı. Mətbuatda ilk debütü şair kimi olmuşdu. 
Şeirləri ciddi tənqidə məruz qaldığından Qoqol satışda olan bütün 
nüsxələri alıb yandırmağa çalışmışdı. Bu kitab yandırdığı əsərlə- 
rindən birincisi olsa da, yeganə deyildi. Azca bəyənmədiyi məqam 
tapanda bütün nəşri satın alıb yandırmaq adəti olduğundan ilk 
əsərlərindən, demək olar ki, heç nə salamat qalmayıb. 

Artıq ikinci kitabı onun adını Rusiyanın birinci ədibləri sırasına 
yazdı. “Dikanka yaxınlığında xutor axşamları”ni indi hamı görə 
bildi. O, Pletnyov, baron Delviq, Puşkinlə tanış oldu. Onu sarayda 
tanıyıb qəbul elədilər. İndi fərli-başlı işə düzəlmək artıq problem 
deyildi. Sivil Peterburq həyatı ucqar rus mədəniyyətindən daha 
cazibəli və maraqlı görünürdü. “Müfəttiş”in premyerasında çar 
Nikolay Pavloviç pyesin tamaşası və nəşrinə fərman verəndən 
sonra tamaşanın sonunda Qoqola brilyant qaşlı üzüyü şəxsən 


6 


hədiyyə etdi. 1845-ci ildən etibarən Qoqola üç il müddətinə illik 
gümüş pulla min rubllıg pensiya təyin edildi. Varis Aleksandr 
Nikolayeviç bir o qədər də məbləği özündən əlavə etdi. 

Qoqolun ilk hekayəsi jurnalda eybəcərləşdirilmiş şəkildə dərc 
edildi. Redaktor ürəyi istəyən şəkildə dəyişiklik etmişdi və cavan, 
özünə əmin olmayan yazıçı bunun qarşısında aciz idi. Hekayə qanlı 
qurban barədə idi. Qoqolun da bu yolda verdiyi qurban əbəs 
olmadı, onu gördülər və seçdilər. İndi arzuları çin ola bilərdi. 
O, Puşkinin dostu Jukovskiya zəmanət məktubu əldə edir. Jukovski 
Qoqolu qəbul edib onun barəsində qayğıları Pletnyova tapşırır. 
Sonradan bu iki nəfər yaşlarındakı fərqə baxmayaraq dostlaşır. 
Pletnyov onu müxtəlif vəzifələrdə işə düzəldir, tanışlıqlar təşkil 
edir, dəvətnamələri çatdırırdı. 


x k k 


Cavan Qoqol da hekayələri yaşına xas olmayan ustalıqla 
yazırdı. Kənddə böyümüş oğlan üçün zarafat eləmək adi həyat tərzi 
idi. Yarmarkadan çıxmış Qoqol oxucunu cəlb eləməyin yollarını 
çox yaxşı bilirdi. Lazım gələndə hekayələrin altında tanınmamış 
imza qoyardı ki, oxucu onu yeni müəllif kimi qəbul edib maraqlan- 
sın. “Rudıy Panko” imzası da boş yerdən əmələ gəlməmişdi. Rudıy 
kürən deməkdir. Qoqolun saçı kürən idi. Qoqol oxucuya insan 
həyatına gah teleskopdan, gah mikroskopdan, gah da divanə 
gözüylə baxmağı təklif edirdi. Arabir yaşadığı yerin soyuq iqlimin- 
dən şikayətlənərdi. Amma şəhərin öz tələbləri də vardı. Həmin 
tələblərə cavab vermək üçün Qoqol evdə verdiyi dərslərin daşını 
atdı, Peterburq ətrafında bağ kirayələdi, borca girib modabazlar 
kimi geyindi. 

İndi onun ətrafına çoxlu adam yığışmışdı. Paytaxta gələn 
yerliləri uşaqlarını ilk əvvəl Qoqolun yanına gətirər, tanış edərdi. 
Burada rəssamlar, hərbçilər, tələbələr vardı. Qoqolun dərnəyi belə 
yarandı. Qoqol hamıya məşhur ləqəblər verərdi: Balzak, Düma, 
Hüqo... Dostları barədə gülmeli kupletlər bəstələməyi də sevərdi. 
Onların vaxtı sənət və ədəbiyyat barədə söhbətlərdə keçərdi. 
Hamının gözündə zarafatcıl və komik olan Qoqolun mənəvi 
natarazlığı barədə bir dənə də söz deyilməmişdi. Qoqol kübar 
boşboğazlığını sevməzdi, amma peşəsində sənətkar olanlara çox 

hörmətlə yanaşardı. Əlinə peşəkar düşsəydi, saatlarla arxasınca 
gəzib xırda detallarınacan bəzi şeyləri öyrənərdi. Hamının iynəli 
və zarafatcıl kimi tanıdığı Qoqol heç vaxt kimsənin zəif yerinə 
sataşmazdı. Ona görə də ilk kitabının uğurundan sonra Peterburqun 
adlı-sanlı ailələrində həmişə yeri vardı. 

Qoqolun satirik istedadı qəhrəmanlarla birlikdə imperiyanın 
paytaxtının obrazını yaratmağa imkan verirdi. Qoqol ilk dəfə qəh- 
romanın iç dünyasını şəhərlə eyniləşdirməyə, özünü ətrafdakı 
dünya ilə uzlaşdırmağa nail olurdu. Sonradan bu ənənələri Dosto- 
yevski davam etdirəcəkdi. 


x k ok 


Qoqol inamının iki mənbəyi vardı: biri Puşkinin əhatəsi, o biri 
də həmyerlilərinin münasibəti. Soyuq şəhərdə cənublular beləcə 
bir-birinə sığınırdı. Peterburqa ilk gəlişində Qoqol Puşkinə təqdim 
edilmək üçün vasitə axtarırdı. İlk dəfə Qoqol özü Puşkinin yanına 
tək və təqdimatsız gəldi. Evin qapısını döyüb gözlədi. Xidmətçi 
qapıya çıxıb ağanın yatdığını dedi. Qoqol düşündü ki, Puşkin səhə- 
rəcən, yəqin, şeir yazıb, ona görə də bu saatda hələ yuxudan dur- 
mayıb. Amma xidmətçi izah elədi ki, Puşkin səhərəcən qumar 
oynadığından hələ ayılmayıb. Bu, Qoqolun mənliyinə zərbə oldu 
və məktəblinin içində yaratdığı ideallaşmış şair obrazını darma- 
dağın elədi. 

Onlar bir də iki ildən sonra görüşdülər. Puşkinə onu cavan və 
çox şeylər vəd edən yazıçı kimi təqdim eləmişdilər. Puşkin Qoqol- 
dan 10 yaş böyük idi. Onlar görüşəndə Puşkinin 31, Qoqolun 21 
yaşı vardı. Puşkin təzəcə evlənmişdi, həyatı bir qədər dəyişmişdi. 
Qumar oyunları və içki məclisləri yavaş-yavaş geri çəkilirdi. İndi 
o, şeirdən daha çox hekayələr yazırdı. Qoqol Puşkini taleyin hədiy- 
yəsi kimi qəbul elədi. Artıq Rusiyada iki nasir vardı: biri Qoqol, 
o biri Puşkin. 

Qoqol xutor zadəganlarından idi, nə yaxşı odaları, nə parlaq 
bilikləri vardı. Puşkin isə Qoqolun istedadını dərhal gördü, bu isə 
bütün çatışmazlıqları örtə bilərdi. Puşkinlə dostluğu ilə fəxr eləyə 
bilən cəmi iki-üç adam olardı, onlardan biri də Qoqol idi. Uğur 
zirvəsində olan şair aztanınan cavan yazıçının evinə gələr, yeni 
hekayələr tələbi ilə kağızları eşib tökər, əlinə keçəni oxuyardı. Axı 

Qoqol hər şeyi öz bildiyi kimi yazırdı. Yeni sözlər tapar, köhnə rus 
sözlərinə yeni can verərdi, lap hərdən qrammatika qanunlarını 
pozsa belə, yazdıqları maraqlı və gülməli alınardı. Bu yazılarda 
əfsanə və nağıl ruhu olardı. Qoqol müasirlərinə əsrlərin dərinli- 
yindən, paytaxt həyatına xutordan baxmağı öyrədirdi. O, Puşkinlə 
o qədər hiyləgərcəsinə rəftar edirdi ki, hətta özü üçün hazırladığı 
bir neçə süfeti yalvarıb ondan almışdı. “Müfəttiş” və “Ölü canlar” 
Puşkindən götürülmə süfetlər idi. Sonralar Puşkin şikayətlənirdi 
ki, hiyləgər maloross onun süfetlərini oğurlayıb. 

“İnsan gücünün və arzusunun dağıda bilmədiyi qranit təbiətdə 
yoxdur” deyən Qoqol Peterburq Universitetində məruzələr edəndə 
bütün məruzələri vərəqdən oxuyardı. Bunlar “Arabeski” məcmuəsi 
üçün yazılmış məqalələr idi. Əgər məruzələrə vacib qonaqlar, 
məsələn, Puşkin, Fukovski gələrdisə, o, həvəssiz halda kağızı çıxa- 
rıb oxuyardı. Başqa vaxt məruzəni tez qurtarmağa, ya da heç 
oxumamağa çalışardı. Bəzən tələbələr onu bir-iki saat gözləməli 
olurdu. Lazım gələrdisə, Puşkin özü də onu saatlarla gözləyərdi. 
Çünki Qoqolun tarixə fərqli baxışı vardı və ideyalarla dolu idi. 
O, başqasının fikrini deməyi bacarmırdı, ona görə də hər məruzəyə 
yeni məqalə yazmalı olurdu. Məqalələr çətinliklə və uzun-uzadı 
yazılardı. Həftəyə bir məqalə yazmaq Qoqol üçün çətin olduğun- 
dan o, professorluqdan imtina elədi. Bir də ki gücü yazıçılığa ver- 
mək lazım idi. İndi onun məruzələrini oxuyanda aydın olur ki, 
tarixçilər həmin qənaətə 100-150 ildən sonra gəliblər. Tarixçilər 
isə yazıçılara inanmırlar. İş elə gətirir ki, Qoqolun sevimli bacısının 
oğlu Puşkinin nəvəsinə evlənir. Qoqol və Puşkin belə qohum 
olurlar. 


x k k 


Qoqol Romada xoşbəxt idi. O, İtaliyada 10 il yaşayıb. “Özümü 
heç vaxt belə xoşbət hiss etməmişdim. Qəlbimdə mavi səma və 
cənnətdir” deyən yazıçı, elə bil ki, heç vaxt ruhi sarsıntı keçir- 
məyibmiş kimi yazır. Rusiyadan gedəndən yarım il sonra Puşkinin 
ölüm xəbəri gəlir. Puşkinlə bərabər, o, müəllimini, hamisini, 
pərəstişgahını və oxucusunu da itirdi. 

Romada Rusiyadan çıxmış bir neçə rəssam və onlarca zadəgan 
ailəsi koloniyası yaşayırdı. Qoqol qrafinya Zinaida Volkonskayanın 

qonağı olmağı sevirdi. Onun İtaliyada verdiyi qonaqlıqlara müxtəlif 
ölkələrdən zadəganlar toplaşırdı. 

Romadan səfərdən qayıdanda isə yaşayış yeri kimi Qoqol Mos- 
kvanı seçdi. Peterburqlular bunu “xəyanət” kimi qiymətlərdirdi. 
Sağlığında Qoqol ən az anlaşılan yazıçılardan idı. Onu müasirləri 
yaxşı başa düşmürdü, hətta bəzən sonrakı tədqiqatçıları da. Hələ 
İiseydə oxuyanda ona “sirli Karla” ləqəbi vermişdilər. O, birtərəfli 
olmaqdan çox qorxardı, ona görə də fikir yürüdəndə bəzən bir- 
birinə zidd düşüncələri yanaşı qoyurdu. 


x k k 


Rahib andı verməsə də, Qoqol bütün həyatını bu prinsiplərə 
bağlamışdı. Evi, demək olar ki, yox idi, doslarının evində yaşayırdı. 
Atasından qalan mirasdan imtina eləmişdi. Əsərlərinin gəlirini 
kasıb tələbələrlə bölüşürdü. Dünyasını dəyişəndə Qoqolun varidatı 
bir neçə onluq rubl gümüş pul, kitablar və köhnə əşyalardan ibarət 
idi. Amma elmlə məşğul olan tələbələr üçün yaratdığı fondun 
hesabında 2500 rubldan da çox pul vardı. 

Yazmaqdan imtina etmək Qoqol üçün atdığı ən çətin addımlar- 
dan biri idi. “Mənə yazmaqdan imtina daha çətindir. Çünki həyatın 
verdiyi ən ləziz cazibələrindən əl çəkəndən, insanı dünyaya bağla- 
yan bütün tellərdən imtina edəndən sonra yazıçılıq məni dünyaya 
bağlayan yeganə vasitə idi”. 

Dindar xristian kimi müqəddəs yerlərin ziyarəti Qoqolun 
həyatının ən vacib məqamlarından biri idi. Qüdsə səfərini mənəvi 
intibah və yenilənmə arzusunun reallaşması saymaq olardı. Oradan 
yazdığı məktublardan anasına elə gəlirdi ki, sevimli oğlu həmişəlik 
orada qalacaq. “Ölü canlar”ın birinci hissəsinin tamamından sonra 
Qoqolda müqəddəs yerlərdə gunahlarının bağışlanması üçün dua 
etmək ehtiyacı yaranmışdı. Amma Fələstinə ziyarət yazıçının 
mənəvi simasında yeni cizgilər yaratmadı və ən vacibi isə onu özü 
ilə barışdıra bilmədi. 


ök k k 


Qoqol ömrü boyu düşküncəsinə depressiv psixozdan əziyyət 
çəkib. Düşkünlük zamanında yazıçının parlaq əsərlər yaratmağa 

çoxlu güvvesi, enerjisi, yaradıcılıg ideyaları olardı. Amma az sonra 
bu, qara zolaqla əvəzlənər və həyatın rəngləri tamam dəyişərdi. 
O dövrün həkimləri düzgün diaqnoz qoya bilməmişdilər və ona 
görə də o, səhv üsullarla müalicə edilirdi. Depressiya bəzən elə 
səviyyəyə çatırdı ki, özünü öldürmək, ya da suda böğmaq yeganə 
çıxış yolu və dərman kimi görünürdü: “Mənə nə olub, bilmirəm? 
Bu qocalıqdırmı ki, əlimi qaldırmağa taqətim yoxdur. Qırx iki 
yaşında qocalmaq deyilsə, bu nə haldır ki, mən düşürəm? Çəkdiyim 
iztirabları, əziyyətləri bilsəydiniz...” 

Sonuncu xəstəlik tutması zamanı Qoqol yeməksiz və susuz iki 
gün ikona qarşısında dua etməklə keçirib. Dua zamanı o, tezliklə 
öləcəyini deyən səslər eşidirdi. Hələ məhv eləmədiyi kitabının 
taleyinə yanıb “Ölü canlar”ın ikinci cildini qraf Tolstoya verməyə 
çalışır. Amma Tolstoy, Qoqol ona etibar edilmədiyini düşünməsin 
deyə imtina edir. Ola bilər ki, bu kitabın məhvi ilə dünya ədəbiyyatı 
masından sonra Qoqol vəsiyyətnamə yazır və onu “Dostlarımla 
yazışmadan seçilmiş məqamlar” adlandırır. O, “Ölü canlar”ın ikinci 
cildini yandıraraq onu Tanrıya qurban verir. Xəstəlikdən qurtul- 
masına minnətdarlıq kimi Qoqol monastıra getmək istəyir. Bu fikir 
baş tutmasa da, onun beynində yeni ideya doğuldu: cəmiyyəti 
gözəlliyə, kamilliyə çatdırmaq üçün yazmaq lazımdı. O, indi Allaha 
ədəbiyyat sahəsində qulluq edəcək. Yazıçı qərara gəlir ki, “Müfət- 
tiş”in dördüncü və beşinci nəşri kasıbların xeyrinə satılsın. Amma 
bu ideyanın iflasa uğraması Qoqola möhkəm təsir eləyir. Elə o vaxt 
da yazırdı: “...Bu əsərin meydana çıxması ədəbsizlikdir. Mən istə- 
məzdim ki, əsər xarici dillərə tərcümə edilsin. Axı xaricilər onu 
oxuyub Rusiyanın portretində yanlış cizgilər görə bilərlər”. 

...Gecə saat 3-də Qoqol xidmətçisi Semyonu yuxudan oyatdı, 
sobanı açıb şkafdan portfeli gətirməyi əmr elədi. Portfeldəki 
dəftərləri çıxarıb ocaq qaladı və hamısını yandırdı. Səhəri gün qraf 
Tolstoya dedi ki, yalnız bəzi hissələri yandırmaq istəyirdi, amma 
qəddar ruhun əmriylə hamısını yandırmalı oldu. Kitabın məhvin- 
dən sonra Qoqol həyatının mənasını da itirir. Sonrakı on gün yazıçı 
boş, mənasız, ifadəsiz baxışlarını tavana dikib uzanmış vəziyyətdə 
qalır. Ölümünədək kimsəylə bir kəlmə də kəsmədən dünyasını 
dəyişir. Rəsmi versiyaya görə, Qoqol özünü aclıqla üzüb. Axı əsl 
xristian kimi özünə qəsd edə bilməzdi. 


Nikolay Vasilyeviç üonol 

Hələ sağlığında onun havalanması barədə şayiələr gəzirdi. 
Qoqolun xəstəliyini müasir alimlər maniakal depressiv psixoz 
adlandırırlar. Amma o, bir dəfə də psixiatrın müalicəsini qəbul elə- 
məyib. Yazıçının son dərəcə şən əhvalı birdən-birə qəddar qüssə 
və keyliklə əvəz olunurdu. Bu psixi xəstəlik başqa xəstəliklərin 
kölgəsində səssizcə artırdı. Müasiri olan həkimlər Qoqola fantastik 
diaqnozlar qoyurdu və ona görə də müalicənin görünəcək təsiri 
olmurdu. 

Bəzi versiyalara görə, Qoqol letargik yuxuya gedibmiş və diri- 
diri basdırılıb. Sonra isə qəbirdə ayılıb hava çatışmazlığından vəfat 
edib. Bu şayiələr faktlarla təsdiq edilməyib. Amma onların yayıl- 
masında yazıçının özü günahkardı. O hələ sağlığında diri-diri 
basdırılmaqdan qorxurdu. Çünki qızdırmaya yoluxandan sonra 
uzun sürən yuxu ilə müşayiət edilən ürəkkeçmələri olurdu. Buna 
görə də qorxurdu ki, onu ölmüş bilib basdırarlar. Bu səbəbdən 
o, 10 il yatağa uzanıb yatmamışdı. Gecələri kresloda, ya da divan- 
da yarıuzanmış halda mürgü döyərdi. Hətta vəsiyyət eləmişdi ki, 
çürümə əlamətləri görünməyənədək bədənini basdırmasınlar. 
Başqa fərziyyəyə görə, Qoqol ölməzdən əvvəl civəli zəhər qəbul 
edibmiş. Əslində isə, Qoqol ölümündən, təxminən, iki həftə əvvəl 
tərkibində civə olan dərman - kilomel içmişdi. Yazıçı aclıq çəkdi- 
yindən dərman onun mədəsində qalıb ölümcül zəhər kimi təsir 
edə bilərdi. 


x k k 


Yazıçının həyatı ilə bağlı bir mistika indiyədək açılmayıb. 
193 1-ci ildə Qoqolun 1852-ci ildə basdırıldığı Danilov monastırında 
yeniyetmə cinayətkarlar üçün təcridxana yaratmaq fikrinə düş- 
müşdülər. Buradakı məzarları Novodeviçye monastırına köçürürlər. 
Köçürülməli məzarları açanda tabutun içində bircə Qoqolun kəlləsi 
tapılmadı. Qəribə və fantastik bir fakt! Qəbri açan ustalar tabutun 
çox dərində basdırıldığını və çətinliklə tapıldığını təsdiqləyirlər. 
Tabutda tütün rəngində kostyum geymiş adamın hətta alt paltarları 
da salamat idi. 4-5 santimetr hündürlüyündə ayaqqabılar sahibinin 
balacaboy olmasından xəbər verirdi. Amma baş yox idi. Sovet alim- 
ləri qəbri köçürənədək kimi Qoqolun qabırğasını, kimi tabutun 
parçasını, kimisi isə yazıçının başmaqlarını özünə yadigar götürdü. 

Bulqakov da “Master və Margarita” romanında bu faktdan 
istifadə eləmişdi. Əsər boyu bir neçə yerdə sahibsiz kəllə dığırlanıb 
adamları qorxudurdu. Qoqolun qəbrinin üstündə bürünc xaç qara 
başdaşı üzərinə qoyulmuşdu. Orada yazılmışdı: “Mənim acı söz- 
lərimə hələ çox güləcəklər”. 

Yeni məzarda Qoqolun qəbrini heykəl bəzəyirdi. Bu dəfə 
başdaşında “Dahi rus sənətkarına Sovet hökumətindən” yazılmışdı. 
Əvvəlki qara başdaşı lazımsız əşya kimi monastırın həyətinə atıl- 
mışdı. Bulqakovun arvadı həmin başdaşını ərinin qəbri üçün layiqli 
bilib satın aldı. Həmin daşdan yonulmuş başdaşı indi Bulqakovun 
qəbrinin üstündədir. Bununla da “Əziz müəllim, məni çuqun şine- 
linle örtərsənmi?” deyən Bulqakovun da arzusu yerinə yetdi. 


Gülnarə Manafova 

POVESTLƏR 

TARAS BULBA 


I 


— Bir dön görüm, oğlum! Əcəb gülməlisən! Bu nə keşiş paltarı- 
dır belə, geymisiniz? Akademiyada hamı beləmi geyinir? — Qoca 
Bulba, Kiyev ruhani məktəbində oxuyan və evə, onu görməyə gəl- 
miş iki oğlunu bu sözlərlə qarşıladı. 

Bulbanın oğlanları atdan yenicə düşmüşdülər. Seminariyanı 
yenicə bitirmiş bu boy-buxunlu və cüssəli qoçaqlar hamıya gözaltı 
baxırdılar. Onların təzə yumşaq tüklə örtülmüş sağlam üzlərinə hələ 
ülgüc dəyməmişdi. Onlar, atalarının bu cür qarşılamasından pərt 
olmuş və hərəkətsiz dayanaraq, gözlərini yerə dikmişdilər. 

— Dayanın, dayanın! Qoyun bir sizə yaxşıca baxım, — deyə Bulba 
onları oyan-buyana döndərərək sözünə davam edirdi. — Nə uzun 
çuxanız var! Amma çuxadır hal Dünyada hələ bu cür çuxa olmayıb, 
biriniz qaçın görüm, ətəkləri ayaqlarına dolaşıb yerə sərilmir kil 

Nəhayət, böyük oğlu dedi: 

— Gülmə, dədə, gülməl 

— Paho, gör nə lovğadırl Nə üçün də gülməyim? 

— Elə-belə, baxma ki atamsan, bir də gülsən, vallah, kötəkləyə- 
rom! 

Taras Bulba heyrət içərisində bir neçə addım geri çəkilib dedi: 

— Ax, filan-filan olmuşun oğlul Necə? Atanı kötəkləyərsən? 

— Lap atamın özünü. Məni təhqir edənin kim olduğuna bax- 
maram. 

— Mənimlə necə vuruşmaq istəyirsən? Yoxsa yumruqlaşmaq fik- 
rindəsən? 

— Nə cür olur-olsun. 

Bulba qollarını çırmayıb dedi: 

— Di gəl, yumruqlaşaql Görüm əlindən gəlirmi? — Ata-oğul uzun 
ayrılıqdan sonra mehribançılıqla görüşmək əvəzinə gah geri çəki- 
lib oyan-buyana baxaraq, gah da yenidən hücum edərək, yumruq- 
ları bir-birinin böyrünə, belinə və döşünə ilişdirməyə başladılar. 

Hələ öz sevgili uşaqlarını qucaqlamağa macal tapmamış sol- 
ğun, arıq və mehriban ana qapının ağzında dayanıb deyirdi: 

— Bir buna baxın, ay camaat, bu qoca dəli olubl Lap başına 
hava gəlibl Bir ildən bəri görmədiyi uşaqları evə qayıdıblar, o isə 
görün neyləyir: yumruq davasına çıxır. 

Bulba dayanaraq: 

— O, gözəl vuruşur, vallah, çox gözəl vuruşur! — dedi və üst-başı- 
nı düzəldib sözünə davam etdi. — Heç sınamaq da lazım deyil, ondan 
yaxşı kazak çıxacaql Afərin, oğlum, gəl öpüşəkl — və ata ilə oğul 
öpüşməyə başladılar. — Çox yaxşı, oğul, bax hamını məni yumruq- 
ladığın kimi kötəklə, heç kimə aman verməl Amma yenə də demə- 
liyəm ki, paltarın çox gülüncdür, o sallanan kəndir nədir? — Sonra 
o, kiçik oğluna müraciətlə dedi. — Bəs sən, sarsaq, niyə əllərini yanına 
salıb durmusan, köpək oğlu, sən niyə məni vurmursan? 

Bu arada kiçik oğlunu qucaqlamaqda olan anası dedi: 

— Başıma xeyir, gör nələr danışır, kişinin ağlına gör nə gəlibl 
Heç oğlu da öz atasını döyərmi? Elə bil indi vuruşmaq vaxtıdır, körpə 
uzun yol gəlib, yorulub... (bu körpənin iyirmidən artıq yaşı vardı, 
boyu isə bir sajen olardı). O, indi gərək dincəlsin, bir şey yesin, bu 
isə vuruşmağa məcbur edirl 

Bulba dedi: 

— Eh, görürəm, sən fərəməzin birisisənl Anana qulaq asma, 
oğlum, o, arvaddır, heç bir şey bilmir. Siz dincəlməyi neynirsiniz? Siz 
təmiz çöllərdə, yaxşı at belində istirahət etmelisiniz! Bu qılıncı görür- 
sünüzmü? Sizin ananız budur. Sizin başınızı boş şeylərlə doldurur- 
lar: akademiyalar da, kitablar da, əlifbalar da, fəlsəfə də cəfəngi- 
yatdan ibarətdir, mən onların hamısına tüpürürəml — Burada Bul- 
ba söhbət arasında elə qaba bir söz işlətdi ki, bunu mətbuatda belə 
yazmaq mümkün deyil. — Bax sizi gələn həftə Zaporoiyeyə göndər- 
səm, daha yaxşı olar. Əsl elm oradadır. Sizin məktəbiniz oradır, yal- 
nız orada ağıllana bilərsinizl 

Gözləri yaşarmış arıq və qoca ana şikayətlə deyirdi: 

— Onlar evdə cəmi bircə həftəmi qalacaqlar? Yazıqlar, gəzməyə və 
ata evini görməyə də macal tapmayacaqlar. Mən də onları doyunca 
görə bilməyəcəyəml 

— Bəsdir, qarı, bu qədər ulamal Kazakın vəzifəsi arvadlar ilə əlləş- 
mək deyil ki, sənə qalsaydı, onları tumanının altında gizlədib, toyuq 


18 


yumurta üstünde oturan kimi üstlerinde oturardın. Yeri, yeri, yemeli no 
varsa, süfrəyə düz; bizə bal halvası, xaşxaş kətəsi və cürbəcür şir- 
niyyat lazım deyil. Sən bizə bütöv bir qoyun, keçi, bir də qırxillik bal 
gətir. Amma araq bol olsun. Bizə üzüm və başqa şeylər qarışdırılmış 
araq vermə, köpüklənən, quduz kimi qaynayan saf araq gətirl 

Bulba öz oğlanlarını otağa apardı. Oranı yığışdırmaqla məşğul 
olan iki gözəl, qırmızı boyunbağı taxmış xidmətçi qız, onları görən 
kimi cəld bayıra qaçdı. Onlar, görünür, heç kəsə aman verməyən 
gənc ağaların gəlişindən qorxuya düşmüşdülər, ya da ki, sadəcə, 
kişini görəndə qışqırıb qaçmaq, sonradan utanaraq, uzun müddət 
üzlərini örtmək kimi qadın adətini icra etmək istəmişdilər. Otaq, 
canlı xatirəsi vaxtilə Ukraynada saqqallı kor qocalar tərəfindən xalq 
qoşmaları və nəğmələrində, bandurun sakit və ahəstə sızıltısı altında, 
ətrafa toplaşmış camaata tərənnüm edilən bir dövrü, Ukraynada 
dini birlik yaratmaq uğrunda vuruşma və mübarizələrin başlandığı 
çətin müharibələr dövrünü xatırladan bir üslubda bəzənmişdi. Hər 
yer təmiz idi, rəngli gil ilə suvanmışdı. Divarlardan qılınclar, qamçı- 
lar, quş tutmaq üçün cələlər, balıq toru və tüfənglər, barıt doldur- 
maq üçün məharətlə düzəldilmiş buynuz, qızıla tutulmuş at cilovu 
və gümüş pərəkləri olan buxovlar asılmışdı. Otağın pəncərələri kiçik 
idi və indi, yalnız qədim kilsələrdə görünən girdə, tutqun şüşələrdən- 
di. İçərini yalnız bu mütəhərrik şüşələri qaldırdıqdan sonra görmək 
olurdu. Qapı və pəncərələrin ətrafında qırmızı haşiyələr vardı. 
Künclərdəki rəflərə saxsı küpələr, mavi və yaşıl şüşədən düzəldilmiş 
şərab qabları, Venesiya, Türkiyə, çərkəz malı olan müxtəlif gümüş 
badələr və qızıl suyuna çəkilmiş qədəhlər düzülmüşdü. Bu şeylər 
Bulbaya ozamankı cəngavərlik dövrü üçün çox adi olan müxtəlif 
yollarla, müxtəlif adamlar vasitəsilə gəlib çatmışdı. Otağın dörd 
tərəfində divarboyu qoyulmuş cökə skamyalar, müqəddəs təsvirlər 
asılan qabaq küncdəki böyük stol, rəngli, ala-bəzək çini ilə bəzənmiş 
iri, girintili-çıxıntılı peç — bütün bunlar hər il tətil vaxtı evlərinə piyada 
gələn bu iki igidə çox yaxşı tanış idi. Onlar evə ona görə piyada gəlir- 
dilər ki, həm atları yox idi, həm də o zaman məktəblilərin atda gəz- 
mələrinə icazə vermək adət deyildi. Onların yalnız uzun kəkilləri vardı, 
hər bir silah gəzdirən kazak bu kəkilləri dartıb, onlara cəza verə 
bilərdi. Ancaq indi, məktəbi bitirdikleri zaman, Bulba öz ilxısından 
bir cüt cavan ayğır seçərək onlara göndərmişdi. 

Bulba oğlanlarının gəlişi münasibətilə bütün yüzbaşıları və 
hüzurda olan polk qulluqçularını çağırtdırdı. Onlardan ikisi və öz 
köhnə yoldaşı yasavul Dmitro Tovkaç gələn kimi o, dərhal oğlanları- 
nı təqdim edərək dedi: 

— Hə, baxın, görün necə igidlərdirl Bu yaxında onları Seçə gön- 
dərəcəyəm. 

Qonaqlar Bulbanı və oğlanlarını təbrik edərək çox yaxşı iş gör- 
düklərini, gənclərdən ötrü Zaporoiye Seçindən yaxşı bir məktəb 
olmadığını qeyd etdilər. 

Taras qonaqlara müraciətlə dedi: 

— Hə, pan qardaşlar, keçin süfrənin başına, hər kəs bəyəndiyi 
yerdə otursun... Hə, oğlanlarıml Əvvəlcə araq içəkl İlahi, sən kömək 
ol! Sizin sağlığınıza, oğlanlarım! Ostap, sən də, Andrey, sən də, sağ 
olunl Allah müharibələrdə sizin işinizi həmişə uğurlu eləsinl Görüm 
kafirləri də əzişdirəsiniz, türkləri də, tatarları da. Əgər polyaklar bizim 
dinimizin əleyhinə çıxsalar, onları da əzişdirəsinizl Hə, qədəhini tut 
görüm, araq yaxşıdırmı? Bəs latınca arağa nə deyirlər? Elə odur də, 
oğul, latınlar axmaq imişlər: yazıqların dünyada arağın varlığından 
xəbərləri yox imiş. O latınca nəzm yazanın adı nədir? Mənim sava- 
dım az olduğuna görə bilmirəm: Horatsidir, nədir? 

Böyük oğlu Ostap öz-özünə “Atamı görürsən? Qoca köpək, 
hər şeyi bilir, amma özünü bilməzliyə qoyurl” — deyə düşündü. 

Taras sözünə davam edərək deyirdi: 

— Yəqin, arximandrit sizi heç arağı iyləməyə də qoymayıb, ancaq, 
oğlanlarım, boynunuza alın ki, sizin arxanıza və başqa yerlərinizə 
qayın və albalı çubuğu ilə çox döyüblər. Bəlkə, çox ağıllı olduğunuz 
üçün sizi qamçı ilə döyürdülər? Yəqin, təkcə şənbə günləri yox, çər- 
şənbə və cümə axşamı günləri də sizə kötək payı verirdilər? 

Ostap: 

— O işləri xatırlamağa ehtiyac yoxdur, atacan, olan olub, keçən 
keçib, — deyə cavab verdi. 

Andriy dedi: 

— Qoy indi döysünlər görək, necə döyürlərl Kimdə cürət varsa, 
qoy indi bizə dolaşsın, tatarlardan biri qoy indi bizə rast gəlsin, 
kazak qılıncının nə olduğunu ona göstərərikl 

— Bax buna varam, oğul, vallah, buna varam! İş ki bu yerə çatdı, 
mən də sizinlə gedəcəyəm, vallah, gedəcəyəml Mən nə üçün burada 

qalım? Mən qarabaşaq əkən, evdarlıq edən, goyun və donuz güdən, 
ya da arvadların arasında qalıb, onlarla arvadlıq eləyən deyiləm ki? 
Arvad da cəhənnəm olsun, mən kazakam, belə işleri bacarmaram! 
Çox da ki dava yoxdur, mən elə-beləcə gedib, Zaporoiyedə kef çəkə- 
cəyəm, vallah, gedəcəyəm! — Qoca Bulba yavaş-yavaş qızışdı, nəha- 
yət, tamamilə hirslənərək süfrədən qalxdı və təşəxxüslü bir vəziyyət 
alaraq ayaqlarını yerə vurdu. — Elə günü sabah gedərikl Təxirə salmaq 
nəyə lazımdır? Biz burada hansı düşməni güdə bilərik? Bu daxma 
bizim nəyimizə lazımdır? Bunlar hamısı bizim nəyimizə lazımdır? Bun- 
lar hamısı bizim nəyimizə gərəkdir? Bu küpələr nəyə lazımdır? — Bu 
sözü deyərək o, küpə və su qablarını ora-bura atmağa və qırmağa 
başladı. Ərinin bu cür hərəkətlərinə öyrəşmiş yazıq qarı, taxtın üstün- 
də oturub, məhzun-məhzun baxırdı. O, bir söz deməyə cürət etmə- 
di, ancaq bu dəhşətli qərarı eşitdikdə göz yaşlarını saxlaya bilmirdi, 
tezliklə ayrılacağı uşaqlarına baxarkən onun gözlərində və əsəbi 
dodaqlarında ifadə olunan kədərin qüvvəsini heç kəs təsvir edə bil- 
məzdi. Bulba son dərəcə inad idi. O, ağır XV əsrdə Avropanın yarım- 
köçəri bir bucağında yetişə bilən xarakterlərdən biri idi. Bu, knyazla- 
rı tərəfindən tərk edilmiş Cənubi Rusiyanın, qarşısıalınmaz yırtıcı 
monqolların basqınları nəticəsində yandırılıb xarabazarlığa çevrildiyi, 
ev-eşiyindən məhrum edilmiş insanın cəsurlaşdığı, qəzəbləndiyi və 
qorxunc düşmənlərin gözü qarşısında, daimi təhlükə altında olan yer- 
lərdə məskən salaraq düz düşmənin gözlərinə baxdığı və dünyada 
qorxunun mövcud olduğunu unutduğu bir zaman idi. Bu o zaman 
idi ki, əzəldən sülhpərvər olan slavyan qəlbi mübarizə odu ilə alov- 
lanmışdı və geniş rus təbiətinin yaratdığı kazaklıq əmələ gəlmişdi. 
Bütün çay sahilləri, dağ ətəkləri və başqa yararlı yerlər kazaklarla dol- 
muşdu. Heç kəs onların sayını-hesabını bilmirdi. Cəsarətli yoldaşları 
kazakların sayını bilmək istəyən sultana haqlı olaraq demişdilər: “Kim 
bilir nə qədərdirlər, onlar bütün çölə yayılıblar” (harada bir təpə varsa, 
orada kazak da var). Kazaklar, doğrudan da, rus qüvvəsinin xariqüla- 
də təzahürü idi, onları müsibətlərin alovu xalqın sinəsindən qopart- 
mışdı. Əvvəlki zadəgan torpaqları, tazı və ov quşlarına baxan nökər- 
qulluqçularla dolu xırda şəhərciklər əvəzinə, bir-biri ilə düşmənçilik 
edən, həm də şəhərləri alıb-satan xırda knyazlar əvəzinə, xristian 
olmayan yırtıcıların ümumi təhlükəsinin və onlara qarşı kinin birləş- 
dirdiyi qorxunc kazak kəndləri və hərbi dəstələri əmələ gəlmişdi. 

Onların daimi mübarizələrinin və döyüşlər içində keçən həyatlarının 
Avropanı vəhşi basqınlarla dağıdılmaq təhlükəsindən necə qurtar- 
dığı artıq tarixdən hamıya məlumdur. Kiçik knyazlar yerinə, bu geniş 
torpaqların, zəif və uzaq da olsa, hakimi kəsilən polyak kralları, kazak- 
ların əhəmiyyətini, onların hər cür köçəri hərbi həyatlarının xeyrini başa 
düşürdülər. Onlar kazakları bu cür həyata daha da həvəsləndirirdi- 
lər. Bu kralların uzaq hakimiyyətləri altında, kazakların özlərinin ara- 
sından seçilmiş getmanlar, bu daxmaları polklara və düzgün okruq- 
lara bölürdülər. Bu polklar bir yerə toplanmış nizami qoşun deyildi, 
ancaq müharibə və ya ümumi hərəkət zamanı çox deyil, lap səkkiz- 
cə günün içində bütün kazaklar öz atları və silahları ilə toplanırdılar. 
Onlar bunun üçün kraldan yalnız bir çervon alırdılar. Beləliklə, iki 
həftə müddətində, heç bir səfərbərlik vasitəsilə yığılması mümkün 
olmayan bir qoşun hazır olurdu. Müharibə qurtardımı, kazak yenə 
zəmilərə, tarlalara gedir, balıq tutur, ticarət edir, pivə qaynadır və özü- 
nü sərbəst hiss edirdi. Bu yerlərdə yaşayan əcnəbilər, kazakların xari- 
qüladə istedadlarına təəccüb eləməkdə haqlı idilər. Kazakın bacar- 
madığı heç bir sənət yoxdu: onlar şərab çəkməyi, araba hazırlamağı, 
barıt əzməyi, dəmirçixana düzəltməyi, çilingərlik etməyi və bunlara əla- 
və olaraq, yalnız ruslara məxsus bir zövq ilə içməyi və kef çəkməyi də 
bacarırdılar, müxtəsər, əllərindən hər iş gəlirdi. Müharibə zamanı, qey- 
də alınmış kazaklardan başqa yenə böyük bir ehtiyac hiss edilsə idi, 
çoxlu könüllü toplamaq da mümkün idi. Belə hallarda yasavulların 
kənd və qəsəbələri dolaşaraq, bazarlarda və meydanlarda araba 
üstünə çıxıb bu sözləri bağırmaları kifayət edirdi: “Ey pivəçilər, bəsdir 
pivə bişirdiyiniz, bəsdir peç üstündə yatdığınız, bəsdir yağlı bədənləri- 
nizi milçəklərə yem etdiyinizl İgidlik qazanmağa, şərəf qazanmağa 
gedin. Ey əkin əkənlər, qarabaşaq səpənlər, qoyun otaranlar, qadın 
düşkünləril Kotan arxasınca getmək, sarı çəkmələri palçığa bula- 
maq və arvadlarla gün keçirib igidlik gücünü itirmək artıq kifayətdir. 
Kazak şərəfi qazanmaq vaxtı gəlib çatmışdırl” 

Bu sözlər quru ağaca düşən qığılcım təsirini göstərirdi. Əkinçi- 
lər kotanlarını sındırır, pivə bişirənlər qazanlarını atır, çəlləklərini 
parçalayır, sənətkarlar və alverçilər, sənət və alverləri buraxaraq, 
evlərindəki qab-qacağı, hər nə varsa dağıdır, qırır və at belinə sıçra- 
yırdı. Bir sözlə, rus xarakteri burada əzəmətli və geniş bir miqyas, 
möhkəm bir görkəm alırdı. Taras köhnə və əsl polkovniklərdən biri 


22 


idi: o, tamamilə müharibədən ötrü yaranmış, sözü düz üzə deyən, 
sərt təbiətə malik bir adam idi. O vaxtlar rus zadəganlığında Polşa 
təsiri özünü göstərməyə başlayırdı. Bir çoxları zinətlərini artırır, yara- 
şıqlı nökərlər, tərlanlar və tazılar saxlamaq, ziyafətlər vermək, saray- 
lar tikdirmək kimi Polşa adətlərini qəbul edirdilər. Taras belə şeyləri 
xoşlamazdı. O, sadə kazak həyatını sevir, Varşavaya meyil göstərən 
yoldaşları ilə dalaşaraq onları Polşa panlarının nökəri adlandırırdı. 
Dincəlmək bilməyən Taras özünü pravoslavlığın qanuni müdafiəçisi 
hesab edirdi. İcarəçilərin təzyiqindən və tüstüpulu vergisinin artırıl- 
masından şikayət edən kəndlərə özbaşına gedər, öz kazakları ilə 
bərabər müqəssirləri mühakimə edərdi. O özü üçün bir qayda qoy- 
muşdu ki, yalnız üç təsadüfdə qılınca əl atsın: komissarlar ağsaq- 
qallara hörmət göstərməyib, onlarla danışanda papaqlarını çıxart- 
mayanda, pravoslavlıq təhqir edildikdə və ata-baba adətlərinə riayət 
edilmədikdə, nəhayət, xristianlıq naminə — hər zaman əleyhlərinə 
silah qaldırmaq mümkün olan busurmanlar! və türklər onlara düş- 
mən kəsildikdə. Bulba iki oğlu ilə bərabər Seçə gedərək: “Baxınız, 
sizə necə igidlər gətirmişəml” deyəcəyini, onları müharibələrdə sınan- 
mış köhnə yoldaşlarına necə təqdim edəcəyini, onların müharibədə 
necə igidlik göstərəcəklərinə tamaşa eləyəcəyini və nəhayət, igidin 
başlıca ləyaqətlərindən biri hesab etdiyi kef çəkməyi necə bacara- 
caqlarını fikrindən keçirir və bundan çox xoşhallanırdı. Əvvəlcə 
oğlanlarını tək göndərmək istəyirdi. Ancaq onlardakı təzəliyi, boy- 
buxunu və əzəmətli bədən gözəlliyini görəndə ondakı igidlik ruhu 
alovlandı və ertəsi gün oğlanları ilə bərabər yola düşməyi qərarlaş- 
dırdı. Halbuki inad bir arzudan başqa bu gedişə ayrı bir səbəb yox 
idi. O əlləşir, əmrlər verir, oğlanları üçün qoşqu ləvazimatı seçir, tövlə 
və anbarlara baş çəkir, sabah özü ilə aparacağı nökərləri ayırırdı. 
Bütün ixtiyarı yasavul Tovkaça verib, möhkəm tapşırdı ki, əgər Seç- 
dən xəbər göndərsə, dərhal bütün polku götürüb onun yanına gəl- 
sin. O, hələ də şərabın təsiri altında olduğuna baxmayaraq, heç bir 
şeyi unutmadı, hətta atların suvarılması və axurlarına yaxşı buğda 
tökülməsi üçün də əmr verib, yorğun bir halda geri qayıtdı. 

— Hə, uşaqlar, daha yatmaq vaxtıdır, sabah Allah nə buyursa, 
onu edərik. Bizə yataq açmaq lazım deyill Bizə yorğan-döşək lazım 
deyil. Biz həyətdə yatacağıq. 





1 Busurman — müsəlmanlara avropalıların verdiyi təhqiramiz ad 

Gecə yenicə düşürdü. Taras adəti üzrə həmişə tezdən yatardı. 
O, xalının üzərinə sərilərək kürkü üstünə örtdü, çünki həm gecələr 
hava çox sərin olurdu, həm də Bulba evdə yatanda üstünü qalın 
örtməyi sevirdi. Az keçmədi, o və ardınca da bütün həyət xorulda- 
dı. Həyətin müxtəlif künclərində yatanların hamısı xoruldayıb, oxu- 
mağa başladı. Keşikçi, gənc ağaların gəlişi münasibətilə hamıdan 
çox içdiyi üçün hamıdan da tez yatdı. Yalnız fağır ananın gözünə yuxu 
getmirdi. O, yan-yana yatmış oğlanlarının başı üstündə əyilmişdi, onla- 
rın dağınıq saçlarını darayır və göz yaşı ilə isladırdı. O, gözlərini oğlan- 
larının üzündən ayıra bilmir, bütün hissiyyatı ilə onlara baxırdı, ancaq 
yenə də onlara baxmaqdan doymurdu, o, öz döşləri ilə əmizdirdiyi, 
böyütdüyü və əzizlədiyi uşaqlarını indi yalnız bir an üçün görürdü. O: 

— Balalarım, sevimli oğlanlarıml Sizin başınıza nələr gələcək? 
Sizi nələr gözləyir? — deyir və axan göz yaşları vaxtilə çox gözəl olan 
üzünün qırışlarında dayanırdı. Cəngavərlik əsrinin bütün qadınları 
kimi, o da, həqiqətən, acınacaqlı bir halda idi. O yalnız qızğın ehtiras 
və gənclik dəqiqələrində bir an sevgi ilə yaşamışdı, sonra onu yol- 
dan çıxarmış daşgalbli əri qılıncına, yoldaşlarına, kefə və igidliyə uya- 
raq tərk etmişdi. O, ərini ildə iki-üç gün görür və sonra bəzən illər- 
lə ondan xəbəri olmurdu. Onlar görüşəndə belə, bir yerdə yaşayan- 
da belə, necə həyat keçirirdilər ki? O təhqir edilir, hətta döyülürdü. 
Əri ona yalnız bir sədəqə verir kimi nəvaziş göstərirdi. O, bu kefcil 
Zaporoiyenin sərt təbiətinin təsirində yaşayan subay igidlərin arasın- 
da əcaib bir məxluq kimi idi. 

O, gəncliyini heç bir həzz almadan keçirmiş, gözəl, təzə yanaq- 
ları, lalə dodaqları öpüş görmədən vaxtından əvvəl solmuş və qırış- 
mış idi. Qadında olan bütün zəriflik, sevgi, ehtiras hissləri onda yalnız 
analıq hissinə çevrilmişdi. O, səhra qağayısı kimi, hərarət, ehtiras və 
göz yaşlarıyla öz uşaqlarının başına dolanırdı. Oğlanlarını, sevimli 
oğlanlarını onun əlindən alırlar, alırlar ki, anası bir daha onların üzü- 
nü görə bilməsin. Kim bilir, bəlkə, tatar ilk döyüşdə onların boynunu 
vuracaq və vəhşi quşlara yem olan cəsədlərinin harada qaldığı belə 
bilinməyəcəkdir. Halbuki o, oğlanlarının hər damcı qanı üçün bütün 
həyatını fəda etməyə hazırdır. O, hönkür-hönkür ağlayır, hər şeyə 
qadir yuxunun yummagda olduğu gözleri ilə oğlanlarının üzünə baxır, 
düşünürdü: “Bəlkə, Bulba yuxudan oyanıb, səfəri bir-iki gün təxirə 
saldı, bəlkə, çox içdiyi üçün bu cür tez yola düşməyi qərara alıb”. 

Ay, göylərin yüksəkliyindən yatanlarla dolu olan həyəti, sıx 
söyüd ağaclarını və çəpər payalarını örtən alaq otlarını çoxdan işıq- 
landırmaqda idi. Ana hələ də sevimli oğlanlarının yanında otura- 
raq, bir dəqiqə belə gözlərini onlardan ayırmır, yuxulamağı fikrinə 
belə gətirmirdi. Atlar artıq səhərin açılmasını hiss edərək yemək- 
dən əl çəkib, otun üzərinə sərilmişdilər: söyüd ağaclarının təpəsi 
səslənir, bu səs yavaş-yavaş lap aşağılara qədər enirdi. O, hava işıq- 
lanana qədər oyaq qaldı, ancaq heç bir yorğunluq hiss etmir və 
əksinə, gecənin daha da uzanmasını arzulayırdı. Səhradan cingilti- 
li dayça kişnəməsi eşidilirdi. Göydə qızıl zolaqlar parlamağa başla- 
yırdı. Bulba birdən-birə oyandı və sıçrayaraq qalxdı. O, axşam ver- 
diyi əmrləri çox yaxşı xatırlayırdı. 

— Hə, uşaqlar, yatdığınız bəsdirl Vaxtdırl Vaxtdırl Atlarınızı suva- 
rın! Bəs qarı haradadır? (O, arvadını həmişə bu cür çağırırdı). Qarı, 
tez ol, bizə yemək hazırla, çox möhtəşəm yolumuz var! 

Son ümidindən məhrum edilmiş yazıq qarı, məhzun-məhzun 
komaya doğru getdi. O ağlaya-ağlaya yeməyə lazım olan şeyləri 
hazırlayana qədər Bulba da öz əmrlərini verir, tövlədə əlləşir, uşaq- 
ları üçün ən yaxşı paltarlar ayırırdı. Ruhani seminariyası tələbələri- 
nin qiyafəsi birdən-birə dəyişdi: onlar çirkin ayaqqabılarının yerinə, 
qırmızı tumacdan tikilmiş gümüş nallı çəkmələr geymişdilər, Qara 
dəniz qədər geniş olan büzməli şalvarlarını zərli tumanbağıları ilə 
bağlamışdılar. Bu tumanbağına çubuq üçün lazım olan qotazlı kisə- 
lər və qeyri şeylər keçirmişdilər, od kimi parlaq, qırmızı mahuddan 
tikilmiş çuxalarını bəzəkli kəmərlə bağlamışdılar. Kəmərlərindən 
türk tapançaları asılmışdı, qılıncları ayaqlarına dəyib cingildəyirdi. 
Onların hələ günəşin altında kifayət qədər yanmamış üzləri, sanki, 
daha da gözəlləşmiş və ağarmışdı, gənc qara bığları sifətlərinin ağlı- 
ğını və sağlam rəngini daha da aydın nəzərə çarpdırırdı, qızıl təpəli, 
qoyun dərisindən tikilmiş qara papaqlarının altında onlar çox gözəl 
görünürdülər. Yazıq ana, onları görən kimi bir kəlmə də danışa bil- 
mədi və gözləri yaşla doldu. 

Nəhayət, Bulba dedi: 

— Oğlanlarım, hər şey hazırdır! Daha ləngimək lazım deyil! İndi 
xristianlıq adəti üzrə, yola çıxmazdan qabaq hamımız oturmalıyıq. 

Hamı, hətta ehtiramla qapıda dayanmış gənclər belə oturdu. 

Bulba dedi: 

— Ana, indi öz uşaqlarına xeyir-dua verl Onların igidcəsinə dava 
etmələri, cəngavərlik şərəfini müdafiə edərək, həmişə xristian dinini 
qorumaları üçün Allaha yalvar, əgər belə hərəkət etməsələr, onda 
qoy məhv olub getsinlər, dünyada heç izləri də qalmasınl.. Uşaq- 
lar, ananıza yaxınlaşınl Ana duası adamı hər bir bəladan qoruyar. 

Bütün analar kimi zəif olan bu ana da uşaqlarını qucaqladı və 
iki kiçik müqəddəs surət çıxararaq, hönkürə-hönkürə, onların boy- 
nundan asdı. 

— Allah sizi... qorusun, oğlanlarım... ananızı yaddan çıxartma- 
yın... heç olmasa, arabir mənə öz haqqınızda xəbər göndərin... 
— ardını deyə bilmədi. 

— Gedək, uşaqlarl — Bulba dedi. Yəhərlənmiş atlar səkinin 
yanında gözləyirdi. Bulba özü Şeytan adlı atının belinə mindi. O, son 
dərəcə ağır və yoğundu, at, üstündə iyirmi pudluq bir yük hiss edə- 
rək, dəli kimi sıçradı. Ana oğlanlarının da ata mindiyini görərək, 
üzündə daha səmimi bir nəvaziş ifadəsi olan kiçik oğluna doğru 
atıldı. O, oğlunun mindiyi atın üzəngisindən tutaraq yəhərə yapışıb 
dayanır, bütün görkəmi ilə böyük bir ümidsizlik ifadə edərək onu 
əlindən buraxmaq istəmirdi. İki iri vücudlu kazak ananı ehtiyatla 
götürüb evə apardı. Ancaq ana oğlanlarının qapıdan çıxdıqlarını 
görən kimi, yaşına uymayan bir dağkeçisi çevikliyi ilə dallarınca çölə 
atıldı və təsəvvür edilməz bir qüvvə ilə atı dayandıraraq dəli bir həra- 
rətlə oğlanlarının birini qucaqladı. Onu yenə evə apardılar. Gənc 
kazaklar atalarının qorxusundan göz yaşlarını saxlayaraq, tutqun bir 
halda gedirdilər. Bulba özü də bir az qəmgin oldu, ancaq bunu hiss 
etdirməməyə çalışırdı. Hava tutqun idi, ətrafdakı yaşıllıq par-par 
parıldayır, quşlar bir-birinə uymayan səslərlə civildəşirdilər. Onlar, 
bir az getdikdən sonra, geri baxdılar. Xutorları sanki yerə batmışdı, 
yalnız sadə evlərinin iki bacası və bir zamanlar budaqlarında dələ 
kimi oynadıqları ağacların başları görünür, qarşılarında isə bir 
çəmənlik açılırdı. Bu çəmənlik, şehli otların içində oynadıqları illər- 
dən, cəld və gözəl ayaqları ilə bu otların üzərindən atılıb gələn qara- 
qaş kazak qızlarını gözlədikləri illərə qədər bütün həyatlarının tarixini 
onlara xatırladırdı. Budur, ucuna araba təkəri bağlanmış paya uzaq- 
dan su quyusu üzərində görünür. Keçdikleri düzənlik uzaqdan bir 
dağ kimi yüksəlir, hər bir şey onun arxasında gizlənirdi. Əlvida sizə, 
ey uşaqlıq dövrü, ey oyunlar, hər şeyə, hər şeyə əlvidal 

Atlıların üçü də dinməz gedirdi. Qoca Taras uzaq keçmişi xatır- 
layırdı: gənclik, ötüb-keçən illər gözünün qarşısında canlanırdı. Kazak, 
həyatını hər zaman gənclik içində keçirmək istədiyindən yaşadığı 
illəri xatırlayaraq kədərlənir. O, Seçdə köhnə yoldaşlarından kimə 
rast gələcəyini düşünürdü. Onlardan hansının öldüyünü və hansı- 
nın sağ qaldığını hesablayırdı. Yaş gözlərində yumrulanır və ağar- 
mış başı hüznlə aşağı dikilirdi. 

Oğlanları başqa düşüncələrə dalmışdılar. Bu oğlanlar haqqında 
daha ətraflı danışmaq lazımdır. Onlar on iki yaşında Kiyev akademi- 
yasına verilmişdilər, çünki o vaxtın adlı-sanlı adamları öz övladlarını 
tərbiyələndirməyi zəruri bir hal hesab edirdilər, hərçənd sonra bu tər- 
biyə tamamilə unudulurdu. Onlar da başqa uşaqlar kimi, ruhani 
seminariyasına girənə qədər vəhşi idilər, sərbəst böyümüşdülər, 
ancaq orada bir qədər sığallanmışdılar, hamısını bir-birinə bənzə- 
dən ümumi xassələr almışdılar. Böyüyü, Ostap, öz fəaliyyətini birinci 
ildə məktəbdən qaçmaqla başladı. Onu təkrar məktəbə qaytardılar, 
çox şiddətlə döydülər və oxumağa məcbur etdilər. O, dörd dəfə öz 
əlifba kitabını torpağa basdırmışdı və hər dəfəsində onu insafsızca- 
sına əzişdirib, yeni kitab almışdılar. Əgər atası akademiyada keçilən 
bütün elmləri öyrənməsə ona iyirmi il monastır həyatı sürdürəcəyini 
təntənəli bir tərzdə vəd etməsəydi, sağ olduğu müddətdə onu Zapo- 
rojyeni görmək imkanından məhrum edəcəyinə and içməsəydi, şüb- 
həsiz, Ostap bu işi beşinci dəfə də təkrar edəcəkdi. Maraqlı orasıdır 
ki, bu sözləri bütün elmləri söyən və gördüyünüz kimi, elmlə məşğul 
olmağı oğlanlarına məsləhət görməyən Taras Bulba deyirdi. O zaman- 
dan Ostap böyük bir səylə maraqsız kitabları oxumağa başladı və tez 
bir zamanda ən yaxşı tələbələr sırasına keçdi. O vaxtlar tədris edilən 
fənlərlə həyat arasında böyük bir ziddiyyət var idi. Bütün bu sxolastik, 
qrammatik, ritorik və məntiqi incəliklər tamamilə həyatdan uzaq və 
yaşayışda tətbiq edilməyən məsələlər idi. Onlar hətta az sxolastik 
olan biliklərini belə həyatla əlaqələndirə bilmirdilər. O zamanın alim- 
lərinin özləri təcrübədən uzaq olduqları üçün başqalarından daha qan- 
maz idilər. Bir də ki ruhani seminariyasının respublika qaydasındakı 
quruluşu, oranın çoxlu gənc, sağlam, canlı adamlarla dolu olması 
onları təhsil məşğələləri xaricinə çıxan bir fəaliyyətə sövq edirdi. Bəzən 

pis yemək, bəzən aclıq tənbehi, bəzən sağlam və möhkəm gənclər- 
də doğan bir çox ehtiyaclar bir yerə toplanaraq onlarda sonralar 
Zaporoiyedə inkişaf edən bir təşəbbüskarlıq yaradırdı. Ruhani semina- 
riyasının ac tələbələri Kiyev küçələrini dolaşdıqda hamını ehtiyatlı 
olmağa məcbur edirdilər. Bazarda alverlə məşğul olan qarılar onları 
görəndə, qaraquş öz balalarını qanadlarının altında qoruduğu kimi, 
satdıqları qutabları, qoğalları və balqabaq tumlarını əlləri ilə örtürdü- 
lər. Nəzarəti altında olan yoldaşlarının rəftarına göz yetirmək vəzifə- 
sini daşıyan konsulun şalvar cibləri o qədər yekə idi ki, başı ayrı işə 
qarışmış bir alverçinin dükanındakı bütün malı bu ciblərə yerləşdirə 
bilərdi. Bu seminariya xüsusi bir aləm idi. Tələbələr polyak və rus 
əsilzadə cəmiyyətlərinə buraxılmazdılar. Voyevoda Adam Kisel özü, 
akademiyaya hamilik etdiyinə baxmayaraq, onları cəmiyyətlərə daxil 
etməz, onların ciddi bir nəzarət altında saxlanılmaları üçün əmrlər 
verərdi. Ancaq bu tədbir və məsləhətlər tamamilə artıqdı, çünki aka- 
demiya rektoru və rahib-professorlar onsuz da çubuq və qamçını 
əsirgəməzdilər: çox vaxt liktorlar! onların əmrinə görə öz konsulla- 
rını elə bərk döyürdülər ki, yazıqlar bir neçə həftə yanlarını qaşıyır- 
dılar. Bir çoxlarına bu cəzalar heç kar eləmir, içərisinə istiot qatılmış 
araqdan bir azca tünd kimi gəlirdi. Bəziləri isə bu cür aramsız döyül- 
məkdən təngə gələrək yol tapdıqda və ələ keçmədikdə Zaporoiyeyə 
qaçırdılar. Böyük bir səylə məntiq və hətta şəriət dərsi oxumağa baş- 
ladığına baxmayaraq, Ostap Bulba yenə də amansız çubuqlardan 
xilas ola bilmirdi. Təbiidir ki, bütün bunlar onun xarakterinə kazak- 
lara məxsus rəhmsizlik və sərtlik xassəsi verirdi. Ostap həmişə ən 
yaxşı yoldaşlardan biri hesab olunurdu. O, özgə bağ və bostanları 
qarət etmək kimi cəsarət tələb edən işlərə çox az hallarda rəhbərlik 
edər, ancaq təşəbbüskar bir yoldaşın açdığı bayraq altına hamıdan 
qabaq gələr, heç bir zaman və heç bir halda dostlarını ələ verməzdi. 
Heç bir qamçı, heç bir çubuq onu belə bir işə məcbur edə bilməz- 
di. O, müharibə və kefdən başqa hər şeyə qarşı çox sərt idi; hər hal- 
da, başqa şey haqqında heç bir zaman düşünmürdü. Öz səviyyəsin- 
də olan yoldaşları ilə arası açıq idi. O, belə bir xarakterdə və bu cür 
əsrdə ola biləcək dərəcədə mərhəmətli idi. Anasının göz yaşları ona 
ürəkdən təsir etmişdi: yalnız bu vəziyyət onu sıxır, tutqun və fikirli 
halda başını aşağı salmağa məcbur edirdi. 

Kiçik qardaşı Andriy daha canlı, daha inkişaf etmiş hisslərə 
malikdi. O, möhkəm, qüvvətli xarakterlərə məxsus bir həvəslə 
çətinlik çəkmədən oxuyurdu. O, qardaşından daha çox icadçı idi, 
tez-tez təhlükəli macəralara rəhbərlik edər, yalnız öz icadçılığı sayə- 
sində bəzən cəzadan yaxasını qurtara bilirdi. Halbuki qardaşı Ostap, 
hər cür himayədən boyun qaçıraraq, bağışlanmasını xahiş etmək 
fikrinə belə düşmədən döyülmək üçün paltarını çıxarıb yerə uza- 
nardı. O da qəhrəmanlıq arzusu ilə çırpınırdı, ancaq başqa hisslər 
də onun qəlbinə yol tapmışdı. On səkkiz yaşını keçdikdən sonra onda 
sevgi hissi sürətlə çiçəkləndi: qadın onun qızğın xəyalında tez-tez 
canlanmağa başladı. Fəlsəfə disputlarına qulaq asdıqda hər dəqi- 
qə gənc, qaragöz və zərif bir qadın xəyalı ilə yaşayırdı. Qadının par- 
laq, bərk döşləri, gözəl, incə, çılpaq əlləri tez-tez gözləri qarşısından 
keçirdi, hətta qadının bakir və canlı üzvlərini qucaqlamış paltarı belə 
xəyalında ifadə edilməz bir şəhvət duyğusu oyadırdı. O, ehtiraslı gənc 
qəlbinin belə hallarını öz yoldaşlarından bərk gizlədirdi, çünki 
o əsrin kazaklarından ötrü müharibədə iştirak etmədən qadın və 
sevgi fikrinə düşmək ayıblı və namussuz bir iş hesab olunurdu. 
Ümumiyyətlə, axır illerde o, az dəstəbaşılıq edirdi, çox vaxt Kiyevin 
albalı bağları arasında itmiş xəlvət küçələrində, pəncərələri küçəyə 
baxan alçaq evlərin arasında dolaşırdı. Bəzən o, maloros və polyak 
əsilzadələrinin yaşadığı zadəganlar küçəsinə də gedirdi. Buradakı 
evlər böyük bir zövqlə tikilmişdi. Bir dəfə o, xülya içərisində bu 
küçələrdən keçərkən bir polyak əsilzadəsinin arabası ona toxundu, 
qorxunc bığlı faytonçu ona yaxşıca bir qamçı çəkdi. Gənc oğlan 
hirsləndi və dəli bir cəsarətlə, qüvvətli əlləri ilə dal təkərindən tuta- 
raq faytonu dayandırdı. Faytonçu gəncin qəzəbindən qorxaraq 
atları qamçıladı: atlar birdən irəli atıldılar. Xoşbəxtlikdən, Andriy əlini 
təkərdən çəkməyə güclə macal tapdı və üzü üstə palçığa yıxıldı. 
Başının üstündə cingiltili və ahəngdar bir qəhqəhə qopdu. O, başını 
qaldırdı, pəncərədə, ömründə rast gəlmədiyi bir gözəl qızın durdu- 
ğunu gördü. Qızın gözləri qara, üzü səhər günəşinin qızartısı ilə işıq- 
lanmış qar kimi ağappaq idi. Qız ürəkdən gülür, bu gülüş onun göz- 
qamaşdırıcı gözəlliyini daha da artırırdı. Andriy özünü itirmiş halda 
qıza baxa-baxa üzünü silir, ancaq palçığı daha da artıq yayırdı. Bu 
gözəl qız kim ola bilər? O, gənc bir bandurçunun başına toplanmış 
bəzəkli qapı nökərlərindən bunu öyrənmək istədi. Ancaq onlar 

Andriyin palçığa bulanmış sifətini görərək gülüşdülər və cavab ver- 
məyə tənəzzül etmədilər. Axırda o, bu gözəlin qısa bir müddət üçün 
buraya gəlmiş Kovna voyevodasının qızı olduğunu öyrəndi. Ertəsi 
gecə, yalnız tələbələrə məxsus bir cürətlə çəpərdən bağa aşaraq, 
budaqları evin damını bürümüş bir ağaca dırmaşdı, oradan dama 
atıldı və buxarı borusu vasitəsilə birbaşa qızın yataq otağına endi. 
Qız şamın qarşısında oturaraq, qulaqlarından bahalı sırğalarını 
çıxarmaqda idi. Gözəl polyak qızı birdən-birə qarşısında tanımadığı 
bir adamı görərək elə qorxdu ki, bir kəlmə söz belə deyə bilmədi. 
Ancaq oğlanın gözlərini döyərək başıaşağı durduğunu və qorxu- 
dan əllərini belə tərpətmədiyini gördükdə və onun küçədə palçığa 
yıxılan adam olduğunu tanıdıqda qızı yenidən gülmək tutdu. Andri- 
yin simasında dəhşətli bir şey yox idi: o, çox gözəl bir gənc idi. Qız 
ürəkdən gülür və onun bu halı ilə əylənirdi. Gözəl qız, bir polyak qızı 
kimi yelbeyin idi: ancaq gözləri, qəribə, nüfuzedici aydın gözləri, 
əbədiyyət qədər uzunsürən nəzərlərlə baxırdı. Voyevodanın qızı 
cəsarətlə oğlana yaxınlaşaraq, daş-qaşla bəzənmiş tacını onun başı- 
na keçirtdi, sırğalarını onun dodaqlarına asdı və qızıl ilə işlənmiş 
nazik kisəyi şemizetini! onun üzərinə atdı, oğlan, torbaya salınmış 
kimi, əllərini qaldıra bilmirdi. Qız onu bəzəyir və yelbeyin polyak qız- 
larına məxsus olan uşaq şıltaqlığı ilə onun başına min cür oyun gəti- 
rirdi, bu isə yazıq oğlanı daha artıq utandırırdı. Andriy ağzını açaraq, 
qımıldanmadan, qızın parlaq gözlərinə baxan zaman, gülünc bir hey- 
kələ oxşayırdı. Bu anda qapının döyülməsi qızı qorxutdu. O, Andri- 
yə çarpayının altında gizlənməyi əmr etdi, ara sakitləşdikdən sonra 
qulluqçusu olan əsir tatar qızını çağırıb, Andriyi ehtiyatla bağa çıxar- 
masını və çəpərdən keçirib yola salmasını tapşırdı. Ancaq bu dəfə 
çəpərdən keçmək oğlana baha başa gəldi. Qarovulçu yuxudan 
oyanıb, onun ayaqlarından möhkəm yapışdı və bütün qapı nökər- 
ləri yığışıb onu küçədə əməlli-başlı əzişdirdilər. Axırda iti ayaqları 
onun dadına çatdı. Voyevodanın nökərləri həddən çox olduğu üçün 
bu hadisədən sonra o evin yanından keçmək çox təhlükəli idi. 
Andriy qızı bir dəfə də polyak kilsəsində gördü, qız, ona köhnə tanışı 
kimi baxaraq, xoş bir təbəssümlə gülümsündü, sonralar, bir dəfə də 
onu ötəri görmüşdü. Kovna voyevodası tez bir zamanda Kiyevdən 
getdi. Onların pəncərəsindən indi qara gözlü, gözəl polyak qızı 

yerine yoğun, iri gözlü bir adam baxırdı. İndi Andriy başını aşağı 
sallayıb, gözlerini atının yalına dikərək bu barədə düşünürdü. 

Bu zaman içerisinde çöl onları çoxdan öz yaşıl ağuşuna almış, 
hündür otlar onları bürüyüb gizlemişdi; sünbüllerin arasında yalnız 
qara kazak papaqları görünürdü. 

Nəhayət, Bulba öz düşüncələrindən ayrılıb dedi: 

— Ey, ey, uşaqlarl Nə olub, niyə belə susmusunuz? Rahib deyilsiniz 
ki, fikri, düşüncəni atın getsin! Oolyanlarınızı ağzınıza alın, bir qəlyan 
çəkək və atlarımızı elə çapaq, elə uçaq ki, heç quş da bizə çata bilməsinl 

Kazaklar atların yalına yataraq otların arasında itdilər. Artıq qara 
papaqlarını da görmək mümkün deyildi. Yalnız tapdanmış otların 
xətti onların sürətli gedişlərinin izini göstərirdi. 

Günəş çoxdan saf göydən baxır və çölə həyatverici nur saçırdı. 
Kazakların qəlblərinin tutqunluğu və ətaləti bir an içərisində keçib- 
getdi, onların ürəkləri quş kimi çırpınmağa başladı. 

Düzənlik getdikcə daha da gözəlləşirdi. O zamanlar bütün 
cənub, indi Novorossiyanı təşkil edən və Qara dənizə qədər uzanan 
sahə yaşıl və bakir bir səhra idi. Yabanı bitkilərin bitməz-tükənməz 
dalğalarına heç bir zaman kotan dəyməzdi: yalnız içərisində gizlənən 
atlar onları tapdalayırdı. Təbiətdə bunlardan daha gözəl heç bir şey 
ola bilməzdi. Yerin səthi milyonlarca müxtəlif rənglər saçan yaşılım- 
tıl-qızılı bir okeanı təmsil edirdi. Otların nazik və yüksək saplaqları 
içərisində göy, mavi və sürməyi tellər görünür, sarı çiçəkotu öz pira- 
midayabənzər boynunu bu otların arasından göstərirdi. Ağ qaşqa 
çiçəyi çətirə oxşayan başıyla görünür və al-əlvan rənglə yanırdı. Allah 
bilir haradan gəlib buraya düşən sünbül, buğda dənələri ilə dolu idi. 
Bu sünbüllərin incə kökləri arasında kəkliklər boyunlarını uzadaraq 
ora-bura qaçışırdılar. Hava minlərcə quş civiltisi ilə dolmuşdu. Tər- 
lanlar qanadlarını açaraq göy üzündə hərəkətsiz bir halda durmuş və 
gözlərini otlara dikmişdilər. Oyan-buyanda gəzişən yabanı qaz dəs- 
təsinin bağırtısı, Allah bilir, hansı uzaq göllərə səs salırdı. Qağayı 
qanadlarını müntəzəm çırparaq otların arasından yüksəlib havanın 
mavi dalğaları içərisində çimirdi. Budur o, yüksəklərdə itərək yalnız bir 
qara nöqtə kimi göründü, budur, qanadlarıyla çevrilərək günəşin 
qarşısında işıldadı... Eh, çöllər, çöllər, siz nə qədər gözəlsinizl.. 

Bizim yolçular, yalnız bir neçə dəqiqə, nahar etmək üçün dayan- 
dılar. Onlarla bərabər gedən on nəfərdən ibarət kazak dəstəsi də 

atlarından enərək taxta araqqabını və qab-qacaq vəzifəsini görən 
balqabaqları çıxartdılar. Onlar piylə çörək yedilər və Taras Bulba 
yolda çox içməyə izin vermədiyindən, cana gəlmək üçün bircə qədəh 
araq içərək, hava qaralana qədər yollarına davam etdilər. Axşam 
bütün düzənlik tamamilə dəyişdi. Onun bütün rəngarəng sahəsi 
günəşin son, aydın şüalarına qərq oldu və yavaş-yavaş qaralmağa 
başladı. Düzənliyin üzərinə necə kölgələr düşdüyü və tünd-yaşıl 
rəngə büründüyü açıq-aydın görünürdü. Rütubət get-gedə artır, hər 
çiçək, hər ot ənbər qoxusu saçır, bütün çöldən ətir yayılırdı. Tünd- 
mavi göydə sanki böyük bir fırça ilə enli al-qızılı zolaqlar çəkilmiş- 
di: arabir yüngül və şəffaf bulud parçaları ağarırdı. Dəniz dalğaları 
qədər sərin və aldadıcı yel yavaş-yavaş otların başlarını tərpədərək, 
onların yanaqlarına toxunurdu. Gündüzün musiqisi tamamilə susmuş 
və başqa musiqi ilə əvəz edilmişdi. Ala-bəzək dovşanlar yuvaların- 
dan çıxaraq dal ayaqları üstündə durur, çölü fit səsi ilə doldururdu- 
lar. Cırcıramaların cırıltısı getdikcə daha aydın eşidilirdi. Arabir tən- 
ha göllərin birində qu quşunun səsi yayılaraq, havada gümüş kimi 
cingildəyirdi. Yolçular, gecə qalmaqdan ötrü yer seçərək, tarlalar 
arasına düşdülər, ocaq qaladılar və üzərindən qazan asaraq özləri- 
nə kuliç bişirməyə başladılar. Qazandan çıxan buxar tüstü kimi 
havaya dağılırdı. Şam yedikdən sonra isə buxovlanmış atları otlama- 
ğa buraxaraq yatdılar. Onlar arxalıqlarının üstündə uzanmışdılar, 
ulduzlar onlara baxırdı. Hər yandan, otların arasını doldurmuş olan 
həşərat aləminin şıggıltısı, fit və cırıltısı gəlir, bu səslər sərin hava- 
da saflaşaraq mürgüləyənlərə layla çalırdı. Qısa bir müddət üçün 
oyanıb, yerindən qalxan adama çöl, işıldayan böcəklərin parlaq 
qığılcımları ilə dolmuş kimi görünürdü. Arabir göyün bəzi yerləri, 
çəmən və çay kənarlarında yandırılan quru qamışlardan saçılan 
işıqla şəfəqlənirdi. Şimala uçan qu quşlarının qatarı da, bu parlaq 
dairələrə çatarkən al-gümüşü işıqla işıldayır və adama elə gəlirdi 
ki, qaranlıq göydə qırmızı yaylıqlar uçuşur. 

Yolçular, başlarına heç bir macəra gəlmədən, irəliləyirdilər. 
Onlar heç bir yerdə ağac görmədilər, hər yeri həmin ucsuz-bucaq- 
sız, azad, gözəl düzənlik tutmaqda idi. Arabir uzaqdan Dnepr sahil- 
ləri ilə uzanan meşənin təpəsi göyərirdi. Yalnız bir dəfə Taras oğlan- 
larına uzaqdan qaralan bir nöqtəni göstərib dedi: 





1 Kuliç – yağlı şirin kökə, pasxa çörəyi 

— Baxın, oğlanlarım, tatar at çapır! — Balaca başlı və bığlı tatar 
kiçik gözlərini onlara dikərək, ov iti kimi havanı iylədi və kazakların 
on üç nəfər olduqlarını görüb dağkeçisi kimi sürətlə gözdən itdi. 
— Hə, uşaqlar, bir özünüzü sınayın görək, tatara çata bilərsinizmi?l 
Yox, boş yerə əlləşməyin, heç vaxt onu tuta bilməzsiniz: onun atı 
mənim Şeytanımdan da iti qaçır. — Bununla belə, Bulba bir yerdə, 
bəlkə, pusqu qurulduğundan qorxaraq bəzi ehtiyat tədbirləri gördü, 
onlar izlərini itirmək üçün Dneprə tökülən kiçik Tatarka çayına gələ- 
rək, atlarını suya saldılar və bir müddət suda üzdükdən sonra sahilə 
çıxaraq yollarına davam etdilər. 

Üç gün sonra onlar səfər etdikləri yerə yaxınlaşdılar. Hava bir- 
dən-birə soyuqlaşdı. Onlar Dneprin yaxında olduğunu hiss etdilər. 
Budur, Dnepr uzaqlarda parlayır və bir qara zolaq kimi üfüqdən ayrı- 
lırdı. Onun dalğaları ətrafa bir sərinlik saçırdı. O get-gedə yayılaraq 
çölün yarısını tutmuşdu. Bura, Dneprin, qayaların təzyiqindən qur- 
tararaq dərə-təpə maneçiliyi görmədən sərbəstcəsinə yayıldığı, 
dəniz kimi coşduğu yerlər idi. Ortadakı adalar onun sahillərini daha 
da genişləndirirdi. Kazaklar atdan düşərək sala mindilər və üç saata 
qədər üzdükdən sonra Xortisa adası sahilinə yetişdilər. Yerini tez- 
tez dəyişdirən Seç o vaxt burada idi. 

Bir dəstə adam sahildə salçılarla söyüşürdü. Kazaklar atları 
sahmanladılar. Taras özünü düzəltdi, kəmərini bərkidərək məğrur- 
casına bığlarını sığalladı. Onun gənc oğlanları da qorxu və qeyri- 
müəyyən bir zövq hiss edərək, başdan-ayağa qədər özlərini nəzər- 
dən keçirtdilər, bundan sonra hamısı bir yerdə Seçin yarım verstli- 
yindəki məhəlləyə tərəf getdi. Buraya gələn kimi üstü çayırla örtül- 
müş qazma damlardakı iyirmi beş dəmirçixanadan gələn əlli çəkicin 
səsi onların qulaqlarını batırdı. Küçədə, çardaqların altında otur- 
muş qüvvətli dabbaglar iri əlləri ilə öküz gönü aşılayırdılar. Qarşıla- 
rında çaxmaqdaşı, qov və barıt olan xırdavatçılar çadırların altına 
düzülmüşdülər. Erməni bahalı yaylıqlar asmışdı, tatar taxta şişlərdə 
xəmirlə qoyun əti bişirir, cuhud başını qabağa uzadaraq çəlləkdən 
araq süzürdü. Ancaq hamısından qabaq onlara əl-ayağını uzadıb 
lap küçənin ortasında yatmış bir kazak rast gəldi. Taras Bulba daya- 
nıb bu mənzərəyə tamaşa eləməkdən özünü saxlaya bilmədi: 

— Bax, gör nə lovğa-lovğa sərələnibl Tfu sənə, nə qiyamət gör- 
kemi var! — Doğrudan da, bu, çox qəribə bir mənzərə idi: zaporoiyeli 

kazak yolun ortasında bir aslan kimi uzanmışdı. Onun məğrur kəkili 
yarım arşın yer tutmuşdu, bahalı qırmızı mahuddan olan şalvarı 
ondan xoşlanılmadığını göstərmək üçün qıra bulaşdırılmışdı. Bu 
mənzərədən zövq aldıqdan sonra Bulba dar bir küçə ilə irəlilədi. 
Küçə öz peşələri ilə məşğul sənətkarlarla və hər cür millətə mən- 
sub adamlarla dolu idi. Seçin bu uzaq məhəlləsi lap yarmarkaya 
bənzəyir və kef eləməkdən, tüfəng atmaqdan başqa bir şey bacar- 
mayan Seç əhalisini həm yedirir, həm də geydirirdi. 

Nəhayət, onlar bu məhəllələrdən keçdilər və üstü çayır, ya da 
tatarlarda olduğu kimi, keçə ilə örtülü bir neçə daxma gördülər. Bu 
daxmaların bəzilərinin yanında toplar qoyulmuşdu. Kənar məhəl- 
lələrdə rast gəldikləri hasarlar, ya da ki gödək ağac sütunlar üzərin- 
də qurulmuş alçaq, çardaqlı evlər burada yox idi. Kimsə tərəfindən 
qorunmayan xırda bir sədd və maneə yaratmaq üçün kəsilib tökül- 
müş qollu-budaqlı ağaclar burada böyük bir laqeydlik olduğunu 
göstərirdi. Damaqlarında çubuq, lap yolun ortasında uzanmış bir 
neçə cəsur zaporoiyeli onlara sayğısızcasına baxdılar və heç yerlə- 
rindən də tərpənmədilər. 

— Salam, panlarl — deyə Taras oğlanları ilə bərabər onların ara- 
sından ehtiyatla keçdi. 

Kazaklar: 

— Sizə də salaml — deyə cavab verdilər. 

Xalq ala-bəzək dəstələrlə hər yana, bütün düzə dağılmışdı. Onla- 
rın gündən yanmış sifətlərindən müharibələrdə sınanmış və hər cür 
çətinliklərdən çıxmış olduqları görünürdü. Budur, Seç haman bura- 
dırl Aslan kimi məğrur və dözümlü adamlar bu yuvadan uçurlarl 
Azad həyat, iradə möhkəmliyi və kazaklıq bütün Ukraynaya buradan 
yayılırl Yolçular, adətən, qoşunun hər zaman toplandığı geniş bir 
meydana gəlib çıxdılar. Yanı üstə atılmış böyük bir çəlləyin üstün- 
də köynəksiz bir kazak oturmuşdu. O, köynəyini əlində tutmuş, 
yavaş-yavaş yırtığını yamayırdı. Yeni bir çalğıçı dəstəsi onların yolu- 
nu kəsdi. Şapkasını yan qoymuş bir gənc kazak əllərini qaldıraraq 
onların arasında oynayırdı. O yalnız bu sözləri qışqırırdı: 

— Çalğıçılar, tez-tez çalın, pravoslav xristianlara arağı əsirgəmə, 
Fomal — Təkgöz Foma, kim ona müraciət etsə, hesabsız-zadsız 
kasanı araqla doldurub verirdi. Oynayan gənc kazakın yanında dörd 
qoca ayaqlarını xırda-xırda atıb birdən ildırım kimi havaya sıçrayır, 

sonra çömbəltmə oturaraq çəkmələrinin gümüş nallarını bərk yerə 
vura-vura oynayırdı. Yer gur-gur guruldayırdı. Oynayanların ayaq 
səsi bütün mahala yayılırdı. Ancaq birisi daha bərk qışqırır və hamı- 
dan ucaya tullanırdı. Onun kəkili havada yellənirdi, qüvvətli köksü 
çılpaq idi, isti qış kürkünü qoluna taxmışdı və ondan tər sel kimi 
axırdı. Axırda Taras ona dedi: 

— Heç olmasa, kürkü çıxartl Görmürsən necə bürküdürl 

Kazak: 

— Ola bilməzl — bağırdı. 

— Niyə? 

— Ola bilməz, çünki mənim belə bir adətim var: bir şeyi çıxart- 
sam, gərək satıb arağa verib içəm. — Ancaq qoçağın şapkası çox- 
dan yox idi. Kaftanında nə kəməri vardı, nə də tikmə yaylığı. Onlar 
hamısı lazımi yerinə göndərilmişdi. Dəstə get-gedə böyüyürdü. 
Oynayanlara başqaları da qoşulurdular, bu ən azad, ən möhtəşəm 
rəqsə — icad edənlərin adıyla adlanmış və dünyada misli olmayan 
“Kazaçok” rəqsinə ürək titrəmədən baxmaq olmurdu. 

Taras: 

— Eh, əgər at üstündə olmasaydım, özüm də oynardıml — deyə 
bağırdı. 

Bura toplanmış adamlar içərisində göstərdikləri xidmətə görə 
bütün Seçin hörmətini qazanmış və dəfələrlə başçı vəzifəsini daşı- 
mış ağsaqqallar da vardı. Tezliklə Taras çoxlu tanış adamlara təsa- 
düf etdi. Ostap və Andriy elə tez-tez eşidirdilər: 

— Ahal Sənsənmi, Peçerisa?l Salam, Kozolupl 

— Səfərin haradandır, Taras?! 

— Doloto, sən buraya haradan gəlib çıxmısan? 

— Salam, Kirdyaqal Salam, Oustıy! Remen, səni görəcəyimi heç 
güman eləməzdiml 

— Bütün Şərqi Rusiyanın kef aləmindən yığılıb gəlmiş bu pəhləvan- 
lar bir-birləri ilə öpüşür və buradaca bir-birlərinə suallar yağdırırdılar. 

Taras Bulba: 

— Bəs Kasyan hanı? Borodavka hanı? Koloper hanı? Pidsışok 
hanı? — deyə verdiyi suallara: Borodavkanın Tolopanda asıldığı, Kolo- 
perin Kizikirmeydə dərisini soyduqları, Pidsışokun başının duzlanıb 
çəlləkdə düz Çarqradın özünə göndərildiyi cavabını alırdı. Qoca Bul- 
ba başını aşağı salaraq düşüncəli halda deyirdi: “Yaxşı kazaklar idil” 

Artıq bir həftəyə yaxın idi Taras Bulba öz oğlanları ilə Seçdə 
yaşayırdı. Ostap və Andriy hərbi işlə az məşğul olurdular. Seç hərbi 
məşğələlərlə özünə əziyyət verməyi və buna vaxt sərf etməyi sevmirdi. 
Gənclik yalnız təcrübə ilə, ozamankı fasiləsiz vuruşların içərisində 
tərbiyə alıb yetişirdi. Müharibələr arasındakı boş vaxtı isə nişan vurmaq, 
at çapmaq, çöl və çəmənlərdə heyvan qovmaqdan başqa ayrı bir 
hərbi nizam öyrənməyə sərf etməyi cansıxıcı bir məşğələ hesab 
edirdilər, bütün qalan vaxtlarını isə geniş ruhi azadlığın ifadəsi olan 
eyş-işrətdə keçirirdilər. Bütün Seç fövqəladə bir mənzərə təşkil edirdi. 
Bu, ardı-arası kəsilməyən bir kef məclisi, gurultu ilə başlayıb sonunu 
itirmiş bir ziyafət idi. Bəziləri sənətkarlıq eləyir, bəziləri dükan sax- 
layıb, alış-veriş edirdilər, ancaq çox hissəsi, əgər ciblərində pul səs- 
lənirsə və əldə etdikləri şey-şüy hələ alverçilərin və gizli içki satan- 
ların əlinə keçməyibsə, səhərdən-axşama qədər kef edirdi. Bu ümumi 
eyş-işrətdə nə isə sehrkar bir şey var idi. Bu, dərdin çoxluğundan 
içən sərxoşların yığıncağı deyildi, bu, sadəcə, coşqun bir sevinc əylən- 
cəsi idi. Buraya gələn hər kəs o vaxta qədər maraqlandığı işlərin 
hamısını unudaraq tərk edirdi. O, demək olar ki, keçmişinə tüpü- 
rür, özü kimi evsiz, ailəsiz və qohum-qardaşsız, azad, açıq səmadan 
və qəlbinin daimi sevincindən başqa bir şeyi olmayanların yoldaş- 
lığına qapılırdı. Bu da başqa heç bir mənbədən doğa bilməyəcək 
coşqun bir sevinc yaradırdı. Tənbəlcəsinə torpaq üstündə dincələn 
bu dəstələrin arasındakı söhbət və nağıllar çox vaxt son dərəcə 
maraqlı və canlı olurdu. Bu söhbətləri, nağılları dinlədikdə yalnız 
zaporoiyeli olmaq lazımdı ki, üzünün ifadəsi heç dəyişməsin, hətta 
heç bığın belə tərpənməsin. Bu sifət hələ indi də cənubi rusiyalıları 
öz qardaşlarından fərqləndirən əsas sifətdir. Nəşə məclisləri çox 
sərxoş və gurultulu keçirdi, ancaq bütün bunlara baxmayaraq bu 
şənlik, sərxoşluğun insana özünü belə unutdurduğu meyxana şən- 
liyi deyildi. Bu, məktəbli yoldaşların mehriban bir dəstəsi idi. Fərq 
yalnız onda idi ki, burada, bunlar dəftər-kitab arxasında oturmaq və 
müəllimin bayağı izahatına qulaq asmaq əvəzinə beş min at üstündə 
basqın edirdilər. Top-top oynanılan çəmən əvəzinə onların heç kəs 
tərəfindən qorunmayan, ucsuz-bucaqsız sərhədləri vardı, arabir bu 
yerlərdə tatar öz cəld başını göstərir və yaşıl çalmalı türk durub sərt- 

sərt baxırdı. Fərq burasında idi ki, onlar məcburiyyət üzündən mək- 
təbdə birləşmək əvəzinə, öz istəkləri ilə ata-analarını atıb, doğma 
evlərindən qaçaraq bura gəlmişdilər. Fərq onda idi ki, burada boğazı 
kəndirdən çıxmış və solğun ölüm yerinə həyat görən, tam mənası ilə 
sərbəst bir kef həyatı görən adamlar vardı, fərq onda idi ki, burada, 
nəcib adətlərə görə cibində bir qəpik də olsa saxlaya bilməyən 
adamlar vardı. Fərq onda idi ki, burada çervonu böyük dövlət hesab 
eləyən icarədar cuhudların mərhəməti sayəsində ciblərini, yerə bir 
şey salmaq təhlükəsi olmadan, tərsinə çevirə bilən dostlar vardı. Aka- 
demiya çubuqlarına dözməyən və məktəbdə bir hərf belə öyrən- 
məmiş tələbələrin hamısı burada idi. Ancaq bununla belə, onların 
arasında Horatsinin, Siseronun və Roma cümhuriyyətinin nə oldu- 
ğunu bilənlər də vardı. Burada elə zabitlər də vardı ki, sonralar kral 
ordusunda böyük şöhrət qazandılar. Burada bir çox təcrübəli parti- 
zanlar vardı. Onlar öz nəcib inamlarına görə düşünürdülər ki, harada 
olur-olsun, müharibə etmək lazımdır, alicənab bir adamın mühari- 
bə etməməsi ləyaqətsizlikdir, onların aralarında elələri də vardı ki, 
buraya, Seçdə yaşadıqlarını və davalarda bişmiş olduqlarını söylə- 
mək üçün gəlmişdilər. Qərəz, burada kim yox idi?! Bu qəribə res- 
publika o əsrin bir tələbi idi. Hərbi həyat, qızıl qədəh, qiymətli parça, 
dukat və real həvəskarları hər vaxt burada özlərinə iş tapa bilərdi- 
lər. Yalnız qadın düşkünləri burada heç bir iş görə bilmirdilər. Çünki 
heç bir qadın Seçin hətta uzaq məhəllələrində belə görünməyə cəsa- 
rət etməzdi. Ostap və Andriyə çox qəribə görünən orası idi ki, onla- 
rın öz gözləri qabağında Seçə camaat axınla gəlirdi və bir adam belə 
onlardan haradan gəldiklərini, kim olduqlarını, adlarının nə olduğunu 
soruşmurdu. Bu adamlar buraya bir saat əvvəl tərk etdikləri evlərinə 
qayıtdıqları kimi gəlirdilər. Hər gələn, Seç başçısı koşevoyun yanına 
gedib hüzuruna təqdim olunmağı özünə borc bilirdi və koşevoy da 
adəti üzrə ona deyirdi: 

— Salam, İsaya inanırsanmı? 

— İnanıraml — deyə yeni gələn cavab verirdi. 

— Müqəddəs üçlüyə də inanırsanmı? 

— İnanıram. 

— Kilsəyə gedirsənmi? 

— Gedirem! 

— Bir xaç çek, görəkl 

Gələn adam xaç çəkirdi. 

— Çox yaxşıl İndi istədiyin daxmaya getl — deyə koşevoy cavab 
verirdi. 

Bununla bütün mərasim bitirdi. Bütün Seç bir kilsədə ibadət 
edirdi. Onlar oruc və pəhrizin nə olduğunu eşitmək belə istəmə- 
dikləri halda kilsəni son damla qanlarına qədər müdafiə etməyə 
hazır idilər. Zaporoiyelilər alış-veriş eləməyi sevmədikləri üçün və 
ciblərindən nə qədər pul çıxartsalar o qədər də verdikləri üçün, yal- 
nız şiddətli tamah gücünə cuhud, erməni və tatarlar Seçin yaxınlı- 
ğında yaşamağa və alış-veriş eləməyə cəsarət edirdilər. Ancaq bu 
tamahkar baqqalların vəziyyətləri çox acınacaqlı idi. Onlar Vezuvi 
ətəklərində yurd salmış adamlara bənzəyirdilər, çünki zaporoiyelilə- 
rin pulları qurtaran kimi onların dükanlarını dağıdıb mallarını müftə 
aparırdılar. Seç altmışdan artıq daxmadan ibarət idi. Bu daxmalar 
ayrı-ayrı müstəqil respublikalara və daha çox, tələbələri hər şeylə 
təmin olunan ruhani məktəblərinə bənzəyirdi. Heç kəs bir şey yığ- 
mır və bir şey saxlamırdı. Hər bir şey dəstə atamanının əlində olur- 
du, ona görə də onu, adətən, ata deyə adlandırırdılar. Pul, paltar, 
bütün yemək-içmək, sıyıq, hətta yanacaq belə onun ixtiyarında 
olurdu, hamı pulunu ona tapşırırdı. Dəstələr arasında tez-tez ixtilaf 
törəyir, belə vaxtlarda iş həmin saat vuruşmaya çevrilirdi. Dəstə 
nəfərləri meydana çıxır və bir tərəf qalib gəlincəyə qədər yumruqla 
bir-birlərinin qol-qabırğalarını sındırırdılar, sonra isə bir tərəf qalib 
gələn kimi kefə başlayırdılar. Gəncləri özünə bu qədər cəzb edən 
Seç bu cür idi. Ostap və Andriy gəncliklərinin bütün coşqunluğu ilə 
bu əyləncə dənizinə atıldılar, bir an içərisində ata evini, məktəbi və 
əvvəlcə onları həyəcana gətirən hər bir şeyi unudub, bu yeni həyatla 
yaşamağa başladılar. Seçin hər bir işi — kef adətləri, bu cür sərbəst 
bir ömür sürən respublika üçün bəzən çox sərt görünən bəsit qanun 
və qaydaları onları məşğul edirdi. Əgər bir kazak heç bir dəyəri 
olmayan bir şeyi belə oğurlayıbsa, bu, bütün kazaklar üçün bir təh- 
qir hesab olunurdu. Onu bir namussuz adam kimi rüsvayçılıq sütu- 
nuna bağlayır, yanına da bir dəyənək qoyurdular: yol ilə gedən hər 
kəs ona bir dəyənək vurmağa borclu idi, beləliklə, onu ölüncəyə 
qədər döyürdülər. Borcunu ödəməyən adamı zəncirlə topa bağla- 
yırdılar: yoldaşlarından biri onun borcunu verənə qədər topun üzə- 
rində qalmalı idi. Ancaq Andriyə hər şeydən artıq adam öldürənlər 

üçün müəyyən edilmiş dəhşətli cəza təsir etdi. Onun gözleri garşısın- 
da bir quyu qazdılar, qatili diri-diri oraya saldılar və öldürdüyü adamın 
cənazəsi yerləşən tabutu onun üstündən qoyaraq hər ikisini torpaq 
ilə basdırdılar. Bu dəhşətli cəza mərasimi və meyit ilə bərabər diri-diri 
basdırılmış adam uzun müddət onun xəyalından getmədi. 

Az bir zaman içərisində Bulbanın oğlanları kazakların arasında 
hörmət qazandılar. Onlar tez-tez öz daxma yoldaşları ilə, bəzən də 
bütün daxma sakinləri və qonşu daxmalarla bərabər çölə, saysız- 
hesabsız miqdarda olan quş, maral, keçi vurmağa gedir, ya da püşk 
ilə hər daxma üçün ayrılmış göl və çaylardan, bütün daxmanı təmin 
edə biləcək qədər balıq tuturdular. Kazakı sınamaqdan ötrü burada 
elə böyük bir fənd olmasa da, onlar diribaşlıqlarına və hər işdə əlləri 
gətirdiyinə görə başqa gənclərin arasında seçilirdilər. Cəld və düz- 
gün nişana vurur, Dnepr çayını axının əksinə üzərək keçirdilər. Belə 
işləri bacaran bir gənc təntənəli tərzdə kazak sıralarına qəbul edi- 
lirdi. Ancaq qoca Taras onları başqa bir fəaliyyətə hazırlayırdı. Bu 
cür avara keçirilən həyat onun xoşuna gəlmirdi, o, həqiqi bir iş gör- 
mək arzusunda idi. O düşünürdü ki, nə vasitə ilə Seçi qəhrəman- 
lıq göstərilməsi mümkün olan cürətli bir vuruşa cəlb eləsin. Nəha- 
yət, bir gün o, koşevoyun yanına gələrək açıqdan-açığa ona dedi: 

— Hə, koşevoy, artıq zaporoiyelilərin gəzmək vaxtı çatmışdır, eləmi? 

Koşevoy balaca çubuğunu ağzından çıxartdı və kənara tüpürə- 
rək cavab verdi: 

— Gəzməli yer yoxdur. 

— Necə yoxdur? Türklərin və ya tatarların üstünə gedə bilərik. 

Koşevoy soyuqqanlılıqla çubuğunu təkrar ağzına alıb cavab verdi: 

— Nə türklərin, nə də tatarların üstünə getmək olmaz. 

— Necə yəni olmaz?! 

— Olmaz dəl Biz sultana sülh vəd eləmişik. 

— Axı onlar busurmandırlar. Həm Allah, həm də müqəddəs kitab 
busurmanları qırmağı əmr edir. 

— İxtiyarımız yoxdur. Əgər dinimizə and içməmiş olsa idik, yenə 
mümkün idi, amma indi heç olmaz. 

— Necə yəni olmaz? Necə yəni, deyirsən ki, ixtiyarımız yoxdur? 
Budur, mənim iki oğlum var, ikisi də gəncdir və hələ indiyə qədər 
heç birisi müharibə görməyib, amma sən deyirsən ki, ixtiyarımız 
yoxdur, sən deyirsən ki, zaporoiyelilər davaya getməsinlər. 

— Elə şey ola bilməz. 

— Deməli, kazakın qüvvəsi boş yerə məhv olub getsin, insan yax- 
şı bir iş görmədən it kimi çürüyüb getsin, nə vətən, nə də bütün 
xristianlıq ondan bir fayda görməsin. Onda sən məni başa sal 
görüm, biz nə üçün yaşayırıq, hansı şeytanın xeyrinə yaşayırıq? Sən 
bir ağıllı adamsan, nahaq yerə koşevoy seçilməmisən. Məni başa sal 
görüm, biz nə üçün yaşayırıq? 

Koşevoy bu sorğu-suala cavab vermədi. O, tərs kazak idi, bir az 
sükutdan sonra dedi: 

— Hər halda, müharibə olmamalıdır. 

Taras yenidən: 

— Deməli, müharibə olmayacaqdır? — deyə soruşdu. 

— Yoxl 

— Demək, bunu heç fikrimizə də gətirməyək? 

— Fikrinizə də gətirməyinl 

Bulba öz-özünə: “Dayan bir, şeytan balası, mən səni başa salaram” 
— deyərək elə buradaca koşevoydan intiqam almağı qərarlaşdırdı. 

Bulba bir neçə nəfərlə sözləşib onları bir az içirtdi və sərxoş 
kazaklar düz birbaş litavralar olan meydana gəldilər. Camaatı mey- 
dana toplamaq üçün adətən bu litavraları ağacla vururdular. Ağac- 
ları litavra çalan həmişə öz yanında saxladığından tapmadılar, ona 
görə də hər kəs əlinə bir odun alaraq litavraları çalmağa başladı. Bu 
səsə hamıdan qabaq ucaboylu, təkgöz olduğuna baxmayaraq, bərk 
yuxulu litavraçı gəldi. 

— Litavraları çalmağa cəsarət edən kimdir? — deyə o bağırdı. 

Sərxoş dəstəbaşılar: 

— Kəs səsinil Sənə nə əmr edirlər onu elə: ağaclarını götür, çall 
— deyə cavab verdilər. 

Bu cür hadisələrin nəticəsini gözəlcə bilən litavraçı özü ilə gətir- 
diyi ağacları dərhal çıxartdı. Litavralar guruldadı və bir azdan zapo- 
roiyelilərin qara dəstələri hər tərəfdən arı kimi yığışıb gəldilər, hamı 
bir dairəyə yığıldı. Litavralar üçüncü dəfə çalındıqdan sonra, nəha- 
yət, başçılar gəlməyə başladılar: əlində öz rütbəsinin nişanəsi olan 
bir zopa tutmuş koşevoy, ordu möhürünü əlində tutmuş hakim, 
mürəkkəbqabısını əlində gəzdirən mirzə və əsalı yasavul göründü. 
Koşevoy və başçılar şapkalarını çıxarıb, əllərini bellərinə qoyaraq 
lovğa-lovğa dayanmış kazaklar ilə salamlaşdılar. 

— Bu yığıncaq nədir? Nə istəyirsiniz, panlar? — deyə koşevoy 
soruşdu. Söyüş və bağırtılar onu danışmağa qoymadı. Dəstənin 
içindən kazaklar çığırışdılar: 

— Zopanı yerə atl Şeytan oğlu, bu saat zopanı yerə atl Daha 
səni istəmirikl — Ayıqlardan bəziləri bu işin əksinə getmək istədilər. 
Ancaq həm sərxoş, həm də ayıqlar arasında yumruq davası başlandı. 
Hamısı çığırıb-bağırmağa başladı. 

Koşevoy danışmaq üçün təşəbbüs göstərdi, ancaq belə hallarda, 
həmişə olduğu kimi, camaat tərəfindən döyülüb öldürülə biləcəyini 
nəzərə alaraq, ehtiramla baş əydi və zopanı yerə qoyaraq camaatın 
içində gözdən itdi. Hakim, mirzə və yasavul da ordu möhürünü, 
mürəkkəbqabını və əsanı yerə qoymağa hazırlaşaraq dedilər: 

— Panlar, əgər buyurursunuzsa, biz də öz rütbə nişanlarımızı 
yerə qoyaq? 

Camaat çığırdı: 

— Yox, siz qalın, biz yalnız koşevoyu qovmaq istəyirdik, çünki 
O, arvaddır, amma bizim koşevoyluğumuza insan lazımdır. 

— İndi koşevoyluğa kimi seçmək istəyirsiniz? — deyə başçılar 
soruşdular. 

— Kukubenkonu seçəkl — deyə kazakların bir hissəsi bağırdı. 

— Kukubenkonu istəmirik, o, hələ uşaqdır, ağzından süd iyi 
gəlir, — deyə ayrı bir hissə cavab verdi. 

— Qoy ataman Şilo olsun! Şilonu koşevoy eləyəkl — deyə bəzi- 
ləri çığırdı. 

— Şilo! sənin belinə batsın, — deyə camaat söyməyə başladı. 
— O nə kazakdır ki, it oğlu it, tatar kimi oğurluq eləyib, sərxoş Şilo 
qoy cəhənnəm olub getsinl 

— Borodatını, Borodatını koşevoy seçəkl 

— Borodatını istəmirikl Qoy rədd olsun! 

Taras Bulba kazaklardan bir neçəsinə pıçıldadı: 

— Kirdyaqanı, Kirdyaqanıl 

— Kirdyaqanıl Kirdyaqanıl Borodatınıl Borodatınıl Şilonul Qoy 
Şilo cəhənnəm olsunl Kirdyaqanıl — deyə camaat çığırmağa başladı. 

Adlarının çəkildiyini eşidən namizədlər, seçkidə şəxsən təsir gös- 
tərdikləri düşünülməsin deyə dərhal dəstənin içərisindən kənara 
çıxırdılar. 





1 Adam adı olmaqla bərabər bizə də deyilir. 

— Kirdyaqanıl Kirdyaqanıl — deyən səslər başqalarından daha 
qüvvətli çıxırdı. — Borodatını istəyirikl — deyənlər də vardı. 

Məsələ yumruq vasitəsilə həll edilməyə başlandı, nəticədə Kirdya- 
qa seçildi. 

— Kirdyaqanın dalınca gedinizl — deyə bağırışdılar. 

On nəfərə yaxın kazak haman saat dəstədən ayrıldı. Bəziləri o qədər 
içəriyə ötürmüşdülər ki, ayaq üstə güc-bəla ilə dayanırdılar, onlar düz 
Kirdyaqanın yanına, koşevoy seçildiyini ona elan etməyə getdilər. 

Çox qoca, ancaq ağıllı bir kazak olan Kirdyaqa, əhvalatdan 
xəbərdar deyilmiş kimi, öz daxmasında oturmuşdu. 

— Nə var, panlar, sizə nə lazımdır? — deyə soruşdu. 

— Gəl, səni koşevoy seçdilər! 

Kirdyaqa dedi: 

— Nə zəhmət çəkirsiniz, panlarl Mən bu cür şərəfə necə layiq ola 
bilərəml Elə vəzifəni daşımağa mənim heç ağlım da çatmaz. Bütün 
orduda məndən daha yaxşısı tapılmadımı? 

Zaporoiyelilər: 

— Dur deyirlər sənə, — deyə bağırdılar. Onlardan ikisi, ayaqlarını 
yerə dirəyib getmək istəməməsinə baxmayaraq, Kirdyaqanı daldan 
itələyə-itələyə yumruq və təpiklə vura-vura: — Dirənmə, şeytan oğlul 
Sənə hörmət qoyanda, köpək, sən də o hörməti qəbul eləl — deyə- 
rək meydana gətirdilər. 

Bu qayda ilə Kirdyaqa kazak dəstəsinin içinə girdi. Onu gətirən 
kazaklar bütün camaata elan etdilər: 

— Panlar, nə deyirsiniz, bu kazakın bizə koşevoy olmasına razı- 
sınızmı? 

— Hamımız razıyıql — deyə kütlə bağırdı və bu bağırtı uzun 
zaman çöldə guruldadı. 

Başçılardan biri zopanı götürərək yeni seçilmiş koşevoya uzatdı. 
Kirdyaqa, adətə görə, o saat rədd etdi. Başçı öz təklifindən əl çək- 
mədi. Kirdyaqa yenə almadı, üçüncü təklifdən sonra qəbul etdi. Hər 
tərəfdən təbrik səsləri qalxdı və yenidən kazak çığırtısından çöl gurul- 
dadı. Bu zaman kütlənin içərisindən dörd nəfər ağbığ və kəkilli qoca 
kazak ortaya çıxdı (kazaklar öz əcəlləri ilə ölmədikləri üçün Seçdə çox 
qoca adamlar yox idi). Onların hərəsi yenicə yağmış yağışın palçığa 
döndərdiyi torpaqdan bir ovuc götürüb koşevoyun başına qoydu. Pal- 
çıq onun başından axaraq bığlarını, yanaqlarını və bütün üzünü buladı. 

Ancaq Kirdyaqa yerindən qımıldanmayaraq göstərdikləri şərəfə görə 
kazaklara təşəkkür etdi. Beləliklə, gurultulu seçki qurtardı. Bu seçkidən 
hamı Bulba kimi razı idimi, məlum deyildi. Bununla o, əvvəlki koşe- 
voydan intiqam alırdı, bundan başqa, Kirdyaqa onun köhnə yoldaşı 
idi. Həm quru, həm də dəniz səfərlərində bir yerdə olmuş və hərbi 
həyatın bütün zəhmət və məşəqqətlərinə bir yerdə dözmüşdülər. Kütlə 
seçki münasibətilə buradaca Ostap və Andriyin hələ indiyə qədər 
görmədikləri bir kef məclisi qurdu. Meyxanalar dağıdıldı, bal, araq və 
pivəni pulsuz götürüb apardılar. Meyxanaçılar, heç olmasa, özlərinin 
sağ qaldıqlarına sevinirdilər. Bütün gecə bağırtılar və kazak igidliklə- 
rini mədh edən mahnilar altında keçdi. Yeni çıxmış ay, bandurlarıyla, 
turbanı və girdə balalaykaları ilə küçələrdən keçən musiqi dəstələri- 
nə və Seçdə kilsədə oxumaq, Zaporoiye işlərini tərif eləmək üçün 
saxlanılan kilsə müğənnilərinə uzun müddət tamaşa etdi. Nəhayət, 
içki və yorğunluq bu möhkəm adamlara zor gəldi. Orada-burada tək- 
tək kazakların yerə yıxılmaları, yoldaşın yoldaşı qucaqlayıb kədərlənə- 
rək, hətta ağlayaraq bir yerdə uzanmaları gözə çarpırdı. Bir tərəfdə 
böyük bir dəstə üst-üstə yatır, o biri tərəfdə birisi uzanmaq üçün yaxşı 
yer axtardığı halda düz ağac kötüyünün üstünə sərələnirdi. Hamıdan 
möhkəm olan ən sonuncusu hələ mənasız nitqlər danışırdı, nəha- 
yət, içki qüvvəsi ona da güc gəldi, yıxıldı və bütün Seç yuxuya getdi. 


İV 


Sabahısı Taras Bulba kazakları hansı müharibəyə qaldırmaq 
mümkün olduğu haqqında yeni koşevoy ilə məsləhətləşirdi. Koşe- 
voy ağıllı və hiyləgər bir kazak idi. O, zaporoiyeliləri eninə də tanı- 
yırdı, uzununa da, ona görə də əvvəlcə dedi: 

— Yox, olmaz, andı pozmaq mümkün deyil, heç bir vəchlə olmaz, 
— bir az susandan sonra əlavə etdi. — Eybi yoxdur, olar, andı poz- 
marıq, ancaq başqa bir çarə taparıq. Qoy xalq mənim əmrimə görə 
yox, elə-belə öz xahişiylə bir yerə toplansın. Bunu nə cür eləmək lazım 
gəldiyini siz artıq bilirsiniz. Biz isə başçılarla birlikdə tez meydana gələ- 
rik, guya, heç bir şeydən xəbərimiz yoxdur. 

Onların danışıqlarından bir saat keçməmiş litavralar guruldadı. 
Birdən haradansa kefli və səfeh kazaklar da tapıldı. Meydanı milyon 
kazak papağı doldurdu. Səs-küy qalxdı: 


43 


Nikolay Vasilyeviç üonol 
DÜNYA ƏDƏBİYYATI KLASSİKLƏRİ 


— Kim?.. Nədən ötrü?.. Camaatı nə üçün yığırlar? 

Heç kəs cavab vermirdi. Nəhayət, oradan-buradan səslər ucal- 
mağa başladı: 

— Budur, müharibə yoxdur deyə kazak qüvvəsi boş yerə məhv 
olur. Başçılar tənbəlləşiblər, onların gözlərini başdan-başa piy 
örtübl Yox, görünür dünyada həqiqət yoxdur! 

Başqa kazaklar əvvəl qulaq asırdılar, sonra onlar da deyinməyə 
başladılar: 

— Doğrudan da, dünyada heç bir həqiqət yoxdur! — Başçılar bu 
söhbətlərdən çox təəccübə gəlmiş kimi görünürdü. Nəhayət, koşe- 
voy irəli çıxıb dedi: 

— Pan zaporoiyelilər, icazə verin nitq söyləyiml 

— Söyləl 

— Mərhəmətli panlar, bu saat söhbət, bəlkə də, sizin yaxşı bil- 
diyiniz bir məsələ haqqında gedir. Zaporoiyelilərin çoxu meyxanaçı 
cuhudlara və öz yoldaşlarına o qədər borclu düşüb ki, heç kəs onlara 
etibar eləmir. Sonra yenə də söhbət o barədə gedəcək ki, bizim 
kazakların içərisində hələ müharibə nə olduğunu gözü ilə görmə- 
yən cavanlar var, halbuki, panlar, — yenə özünüz yaxşı bilirsiniz, — cavan 
adam davasız yaşaya bilməz. Hələ indiyə qədər bir busurman öldür- 
məmiş adamdan zaporoiyeli çıxmaz ki?! 

“Yaxşı danışırl” — deyə Bulba fikirləşdi. 

— Panlarl Siz elə düşünməyin ki, mən bu sözləri sülhü pozmaq 
üçün deyirəm, Allah eləməsinl Mən bunları elə-belə deyirəm. Bir 
də ki bizim kilsənin bu vəziyyətdə olması lap günahdır. Budur, neçə 
ildir ki, Seç, Allahın mərhəməti ilə burada yerləşmişdir. Kilsənin xari- 
ci görkəmi bir yana dursun, içəridəki müqəddəs təsvirlər belə 
bəzəksizdir. Heç olmasa, bu təsvirlərə bir gümüş çərçivə düzəltdir- 
mək birinizin fikrinə gəlsinl Bəzi kazakların öləndə vəsiyyət etdiklə- 
ri maldan başqa buraya heç bir şey verilməyib. Bu şeylər də o qədər 
əhəmiyyətli deyil. Çünki kazaklar öz sağlıqlarında nələri vardısa satıb 
içkiyə vermişdilər. Mən bu sözləri busurmanlarla müharibə başla- 
maq üçün demirəm, biz sultana sülh vəd etmişik, öz qanunumuz 
üzrə də and içmişik, bu andı pozmaq böyük günah olar. 

Bulba öz-özünə dedi: “O, məsələni nə üçün belə qarışdırır?” 

— Görürsünüzmü, panlar, müharibəni başlamaq olmaz. Cənga- 
vərlik namusu buna icazə vermir. Ancaq mən bu az ağlımla belə 

bir fikrə gəlmişəm: qayıqlar ilə yalnız cavanları göndərək, qoy Ana- 
dolu sahillərini bir az əldən keçirtsinlər. Bu barədə sizin fikriniz 
nədir, panlar? 

Kütlə hər tərəfdən çığırdı: 

— Apar, bizim hamımızı apar, etiqadımızın yolunda başımızdan 
keçməyə hazırıql 

Koşevoy qorxdu, çünki o heç də bütün Zaporoiyeni ayağa qal- 
dırmaq istəmirdi. O, belə bir vəziyyətdə sülhü pozmağı doğru bir iş 
hesab eləmirdi. 

— İcazə verin, panlar, bir nitq də söyləyiml 

Zaporoiyelilər bağırışdılar: 

— Bəsdirl Bu dediklərindən yaxşısını deməyəcəksən kil 

— İndi ki belədir, qoy belə də olsun. Mən buyruq quluyam. Məsələ 
məlumdur, müqəddəs kitabda da deyilir ki, xalqın səsi Allahın səsi- 
dir. Bütün xalqın çıxartdığı qərardan daha ağıllısını düşünmək olmaz. 
Yalnız bir iş var: sizə məlumdur ki, panlar, sultan bizim igidlərin ala- 
caqları bu zövqü cəzasız qoymayacaqdır. O vaxta qədər də biz hazır 
olardıq. Qüvvələrimiz də təzə qalardı, heç kəsdən də qorxmazdıq. 
Hamımız birdən buradan uzaqlaşsaq, tatarlar hücum edə bilərlər. 
Onlar türklərin itləridir, gözə görünmürlər, ev sahibinin yanında evə 
gəlməyə cürət eləmirlər, daldan isə adamın dabanını dişləyirlər, özü 
də bərk dişləyirlər. Düzünü demiş olsaq, bizim ehtiyatda o qədər 
qayığımız da yoxdur. Hamıya kifayət edəcək qədər barıt da döyüb 
hazırlamamışıq. Yoxsa nə var ki, mən çox şadam: mən buyruq quluyam. 

Hiyləgər ataman susdu. Dəstələr bir-biriylə danışmağa, daxma 
başçıları məsləhətləşməyə başladılar. Yaxşı ki, aralarında sərxoş az 
idi, ona görə də ağıllı məsləhətə qulaq asmağa qərar verdilər. 

O saat bir neçə adam Dneprin qarşı sahilinə getdi. Ordunun 
dəfinəsi və düşmənlərdən alınmış silahların bir hissəsi burada, su altın- 
dakı əlyetişməz anbarlarda və qamışlıqda gizli saxlanırdı. Qalanları 
isə tələsik qayıqları yoxlamağa və onları yola hazırlamağa getdilər. 
Sahil bir an içində camaatla doldu. Bir neçə əli baltalı dülgər gəldi. 
Qoca, bədənləri günəşdən yanmış enli kürəkli, iri ayaqlı, çal və qara 
bığlı zaporoiyelilər şalvarlarını çırmayıb dizlərinə qədər suyun içində 
duraraq, möhkəm kəndirlərlə qayıqları sahildən çəkirdilər. Başqaları 
hazır quru dirəklər və cürbəcür ağacları sürüyüb gətirirdilər. Bir yerdə 
qayıqlara taxta çalır, o biri yerdə qayığı üzü üstə çevirib yamayır və 

qatranlayırdılar, başqa yerdə qayıqlar dəniz dalğalarında batmasın 
deyə onların yanlarına kazak adəti üzrə uzun qamış dəstələri bağ- 
layırdılar, bir yerdə də, lap uzaqlarda, bütün sahil boyu ocaq qala- 
yaraq qayıqlara sürtmək üçün mis qazanlarda qatran qaynadırdılar. 
Dünyagörmüş qocalar gəncləri öyrədirdilər. Taqqıltı və səs-küy bütün 
ətrafa yayılırdı. Canlı sahil başdan-başa hərəkətdə idi. 

Bu zaman böyük bir sal sahilə yanaşmağa başladı. Onun üstündə 
dayanmış bir dəstə adam hələ uzaqdan əl eləyirdi. Bunlar cındır arxa- 
lıqlı kazaklardı. Bəzilərinin əynində bir köynəkdən və ağzında gödək 
bir çubuqdan başqa heç bir şey yox idi. Onların bu cındır libasları 
ya böyük bir bədbəxtlikdən qurtardıqlarını, ya da ki əyin-başlarını 
belə satıb kefə sərf etdiklərini göstərirdi. Əlli yaşında, qısa boylu, geniş 
çiyinli bir kazak onların arasından ayrılıb irəli çıxdı. O, hamıdan bərk 
bağırır və əllərini tərpədirdi. Ancaq işçilərin bağırtısından və taqqıl- 
tısından onun sözləri eşidilmirdi. 

Sal artıq tamamilə sahilə yanaşdıqda koşevoy: 

— Nə xəbərlə gəlmisiniz? — deyə soruşdu. Bütün işçilər əllərin- 
dəki işləri dayandırıb, balta və iskənələrini qaldıraraq intizar içində 
dayandılar. 

— Bədbəxtlik üz vermişdir, — deyə qısa boylu kazak salın içindən 
bağırdı. 

— Nə bədbəxtlik? 

— Zaporoiyeli panlar, izin verin, nitq söyləyim. 

— Danışl 

— Bəlkə, qoşunu toplamaq istəyirsiniz? 

— Danış, biz hamımız buradayıq, — sahildəkilər bir yerə toplaşdılar. 

— Məgər siz getmanlıqda olan işlərdən heç bir şey eşitməmisiniz? 

Daxma atamanlarından biri soruşdu: 

— Nə olmuşdur ki? 

— Nə olmuşdur? Görünür, tatar sizin qulaqlarınızı tıxacla elə tıxa- 
yıb ki, heç bir şey eşitməmisiniz. 

— Danış görək, orada nə olub? 

— Orada o olub ki, anadan olandan bəri siz elə şey görməmisiniz. 

Camaatın içindən biri, yəqin, səbrini itirərək çığırdı: 

— Di danış, görək nə olub, it oğlu itl 

— İndi elə bir zaman gəlib ki, hətta müqəddəs kilsələr də bizim deyil. 

— Necə yəni bizim deyil? 

— İndi onları cuhudlar icarəyə götürüblər, əgər qabaqcadan 
cuhuda pul verməsən, hətta ibadət eləməyə də qoymaz. 

— Sən nə danışırsan? 

— Əgər o köpək cuhud öz murdar əli ilə müqəddəs pasxaya 
nişan vurmasa, o pasxanı heç müqəddəs hesab eləmək də olmaz. 

— Pan qardaşlar, o yalan deyir, murdar bir cuhudun müqəddəs 
pasxaya nişan vurması mümkün ola bilən iş deyill 

— Qulaq asınl.. Görün hələ nələr danışacağam, katolik keşişləri 
indi bütün Ukraynada tarataykalarda gəzirlər. Müsibət onların taratay- 
kalarda gəzməsində deyil, müsibət orasındadır ki, onlar at yerinə pra- 
voslav xristianları qoşurlar. Qulaq asın! Görün hələ nələr danışaca- 
ğam. Deyirlər ki, cuhud arvadları keşiş cübbələrindən özlərinə tuman 
tikirlər. Görürsünüzmü, panlar, Ukraynada nələr olur! Siz isə burada 
oturub kef eləyirsiniz, tatar da sizi elə qorxudub ki, nə gözünüz qalıb, 
nə də qulağınız. Dünyada olan işlərin heç birisini eşitmirsiniz. 

Bütün zaporoiyelilər kimi, mühüm işlərdə ilk həyəcana uyma- 
yaraq sakit duran, bu sakitlikdə dəhşətli qəzəb qüvvəsi toplayan və 
indiyə qədər gözlərini yerə zilləyib dayanan koşevoy: 

— Dayanl Dayanl — deyə danışanın sözünü kəsdi. — Dayanl Mən 
də söz deyəcəyəm. Bəs siz özünüz? Belə əzişdirdi, elə əzişdirdi, bəs 
siz nə iş görürdünüz? Məgər sizin qılıncınız yox idi? Niyə belə qanun- 
suzluqlara imkan verdiniz? 

— Hə, qanunsuzluqlara necə imkan verdik? Başınıza gəlsə idi 
bilərdiniz, elə təkcə əlli min polyak var idi. Bizim öz içərimizdə də, 
nə üçün gizlədək, onların dinini qəbul etmiş itlər az deyildi. 

— Bəs sizin getmanınız, bəs polkovniklər nə iş görürdü? 

— Polkovniklər elə işlər görürdülər ki, Allah heç kəsin başına 
gətirməsin! 

— Necə? 

— Belə ki, mis qazanda qovrulmuş getman indi Varşavadadır, 
polkovniklərin əllərini və başlarını isə yarmarkalarda gəzdirib xalqa 
göstərirlər. Görün polkovniklər nələr etdilər. 

Bütün kütlə həyəcana gəldi. Əvvəlcə dəhşətli fırtınadan qabaq 
olduğu kimi bütün sahilə bir sakitlik çökdü, sonra birdən səs qalxdı, 
bütün sahil danışmağa başladı. 

— Necə ola bilər ki, cuhudlar xristian kilsələrini icarəyə götürsün- 
lərl Necə ola bilər ki, katolik keşişləri pravoslav xristianları dişləyə 

goşsunlar! Bu məlun kafirlerin rus torpağında zülm etmələrinə, pol- 
kovnik və getmanların başlarına bu oyunu gətirmələrinə necə 
imkan vermək olar? Yox, belə işlər olmazl Olmazl — Bu cür sözlər 
hər tərəfə yayıldı. Zaporoiyelilər böyük bir gurultu qopartdılar və öz 
qüvvələrini hiss etdilər. Bu artıq yüngülxasiyyətli xalqın həyəcanı 
deyildi: çox çətin qızan, lakin qızdıqdan sonra öz daxili hərarətini 
uzun müddət inadla saxlayan ağır və möhkəm xarakterlər həyəcana 
gəlmişdi. Kütlənin içərisindən səslər qalxırdı: 

— Bütün cuhudları asmaq lazımdır. Qoy onlar bir daha keşişlərin 
cübbələrindən öz arvadlarına tuman tikməsinlər, müqəddəs pasxa- 
ların üstünə nişan vurmasınlarl O murdarların hamısını Dneprdə 
batırmaq lazımdırl 

Kimin tərəfindən isə deyilmiş bu sözlər ağızdan-ağıza keçərək 
ildırım sürətiylə bütün beyinlərə nüfuz etdi, xalq cuhudların hamı- 
sını qırmaq arzusu ilə Seçin uzaq məhəllələrinə doğru axın etdi. 

Onsuz da qorxaq olan yazıq İsrail övladları lap özlərini itirərək 
boş araq çəlləklərində, sobalarda və hətta arvadlarının tumanları 
altında gizlənirdilər, ancaq kazaklar yenə də onları tapırdılar. 

Hündür və ağac kimi uzun bir cuhud, öz yazıq və qorxudan 
eybəcərləşmiş sifətini yoldaşlarının arasından uzadaraq çığırırdı: 

— Hörmətli panlarl Yalnız bircə söz demək üçün izin verin. Biz 
sizə indiyə qədər eşitmədiyiniz, mühüm, olduqca mühüm bir xəbər 
verəcəyik. 

Həmişə müqəssirin sözünü dinləməkdən xoşlanan Bulba dedi: 

— Qoy danışsınlar. 

Cuhud dedi: 

— Gözəl panlar! Belə panlar hələ heç bir yerdə görünməmişdir, 
vallah, görünməmişdir. Belə mərhəmətli, yaxşı və igid panlar hələ 
dünyaya gəlməmişdirl.. — Onun səsi qorxudan get-gedə ölgünləşir 
və titrəyirdi. — Necə ola bilər ki, biz zaporoiyelilər haqqında pis fikrə 
düşəkl Ukraynada icarədarlıq edənlər bizimkilər deyil! Vallah, bizim- 
kilər deyill Onlar heç cuhud deyillər, onların kim olduqlarını yalnız 
şeytan bilər: onlar, üzlərinə tüpürülüb tullamağa layiq adamlardırl 
Budur, bunlar da təsdiq edə bilərlər. Şlema, sən de, ya da ki, Şmul, 
sən de, belə deyilmi? 

Cındır aragçınlı, qorxudan gil kimi ağarmış Şlema ilə Şmul dəs- 
tənin içindən: 

— Vallah, elədirl — deyə təsdiq etdiler. 

Hündür cuhud sözünə davam edirdi: 

— Biz heç vaxt düşmənlərlə əlbir olmamışıq, katolikləri isə heç 
tanımaq da istəmirik: qoy cəhənnəm olsunlar! Biz zaporoiyelilərlə 
doğma qardaş kimiyik... 

Dəstənin içindən birisi dedi: 

— Necə, zaporoiyelilər sizinlə qardaş kimi olsunlar? Yox, məlun 
cuhudlar, bircə onu görməzsinizl Panlar, bu murdarların hamısını 
Dneprə atmaq lazımdırl 

Bu sözlər bir işarə oldu, cuhudları əl-ayaqlarından tutaraq dal- 
ğalar içərisinə atmağa başladılar. Hər tərəfdən fəryad səsi ucaldı. 
Ancaq sərt zaporoiyelilər, cuhudların başmaqlı və corablı ayaqları- 
nın havada oynadıqlarını gördükdə, yalnız gülürdülər. Öz-özünü bəlaya 
salmış yazıq natiq, tutmaq istədikləri kaftanından sürüşüb çıxdı. Bir 
ala-bəzək, dar arxalıqda Bulbanın ayaqlarından yapışdı və yazıq səs- 
lə yalvarmağa başladı: 

— Böyük ağa, hörmətli panl Mən sizin rəhmətlik qardaşınız 
Doroşu da tanıyırdıml O, bütün igidlərin yaraşığı olmağa layiq bir 
əsgər idi, türklərin əsarətindən qurtarmaq lazım gələndə mən ona 
səkkiz yüz sexin vermişdiml 

— Sən mənim qardaşımı tanıyırdınmı? — deyə Taras soruşdu. 

— Vallah, tanıyırdıml Çox alicənab pan idi. 

— Bəs sənin adın nədir? 

— Yankel. 

Taras: 

— Yaxşı, — dedi, sonra fikirləşərək kazaklara müraciətlə belə söy- 
ledi. — Lazım olanda cuhudu asmaq üçün həmişə vaxt tapılar, ancaq 
bu günlük onu mənə verin. — Taras bunu deyib cuhudu, yanında 
kazakları dayanmış arabalarına doğru sürütlədi. — Hə, bu arabanın 
altına uzan və tərpənmə, siz isə, qardaşlar, cuhudu heç yerə burax- 
mayın. — Bunu deyib Taras meydana doğru getdi, çünki camaatın 
hamısı çoxdan oraya toplaşmışdı. Hamı bir anda sahili və qayıq 
təmirini atıb gəlmişdi, zira indi daha dəniz səfərinə yox, quru səfərinə 
gediləcəkdi, ona görə də gəmi əvəzində kazak arabaları və at lazım 
idi. İndi artıq hamı döyüşə getmək istəyirdi. Hamı — qocalar da, 
cavanlar da, başçıların və koşevoyun məsləhəti və bütün Zaporoj- 
ye ordusunun istəyinə görə elə qərara gəlmişdilər ki, düz Polşaya 

getsinlər, verdikləri ziyan əvəzinə, dini təhqir və kazak şöhrətini biabır 
etdikləri üçün onlardan intiqam alsınlar. Şəhərlərdən qənimət alıb, 
kəndləri, taxılları yandırıb öz adlarını bütün çöldə səsləndirsinlər. 
Hamı buradaca qurşanır və silahlanırdı. Koşevoyun boyu bir arşın 
ucalmışdı. O artıq, sərbəst xalqın yüngül arzularının qorxaq icraçısı 
deyil, ixtiyarının hüdudu olmayan bir hakim idi, o yalnız hökm ver- 
məyi bacaran bir müstəbid idi. O, öz əmrlərini verərkən, sərbəst və 
kefcil igidlər başlarını ehtiramla aşağı salaraq nizamla onun qarşı- 
sında durur, yuxarı baxmağa belə cürət etmirdilər. O, öz əmrlərini, 
qoca və təcrübəli ağıllı fikirlərini dəfələrlə həyata keçirmiş bir kazak 
kimi bağırmadan, tələsmədən, ağır-ağır verirdi. 

O deyirdi: 

— Diqqətli olun, hər şeyinizə yaxşı baxınl Arabaları və yağ qab- 
larını təmir edin, silahlarınızı sınaqdan çıxarın. Özünüzlə çox paltar 
götürməyin: hər kazak özü ilə bir köynək, iki şalvar, bir də bir küpə 
bulamac və döyülmüş darı götürsün, heç kəsdə bundan artıq bir 
şey olmamalıdırl Arabalarda ehtiyat üçün hər şey olacaqdır. Hər 
kazakın bir cüt atı olmalıdır. İki yüz cütə qədər də öküz götürmək 
lazımdır. Çünki keçidlərdə və bataqlıqlarda öküz lazım olacaq. Hər 
şeydən artıq, panlar, nizam-intizama fikir verinl Mən bilirəm, sizin 
aranızda patava üçün qadın paltarına, bahalı məxmərə susayan 
tamahkarlar var. Bu cür şeytan əməlini atın, arvad tumanından əl 
çəkin, silah götürün, əgər əlinizə düşsə, qızıldan, gümüşdən götü- 
rün, çünki onlar, əvvəla, az yer tuturlar, sonra da həmişə işə yara- 
yırlar. Bax, panlar, mən sizə qabaqcadan deyirəm: kim səfərdə içki 
içsə, onun üçün heç bir məhkəmə olmayacaq. Ordunun ən adlı- 
sanlı kazakı belə olsa, onun it kimi boğazına ip saldırıb arabaların 
dalına bağladacağam. Onu it kimi yerindəcə güllələtdirəcək, meyi- 
tini basdırmayıb qurd-quş yemi etdirəcəyəm, çünki müharibə vaxtı 
sərxoşluq edən bir adam xristian qaydası ilə basdırılmağa layiq deyil. 
Gənclər, hər işdə özünüzdən böyüklərə qulaq asınl Əgər sizə güllə 
dəysə və ya qılınc ilə başınızı, ya başqa yerinizi çapsalar, buna böyük 
əhəmiyyət verməyin. Bir atımlıq barıtı bir qədəh araqla qarışdırıb 
birnəfəsə için, hamısı ötüb-keçər və heç qızdırmazsınız da. Yaranız 
isə əgər çox böyük deyilsə, torpağı ovcunuzda tüpürcəklə yoğurub 
üstünə qoyun, onda yara tezliklə quruyar. Hə, işə girişin, uşaqlar, 
işə girişin! Tələsməyin, işə möhkəm girişin! 

Koşevoy bu cür danışırdı. O, sözünü gurtaran kimi bütün kazak- 
lar o saat işə girişdilər. Bütün Seç ayıldı. Heç yerdə bir sərxoş belə 
tapmaq mümkün deyildi, elə bil kazakların arasında heç içki içən 
yox imiş... Kimi təkərlərin çənbərlərini düzəldir, arabalara təzə ox salır, 
kimi bu arabaya ərzaq kisəsi qoyur, o birisi arabaya silah yığır, bəzilə- 
ri də atları və öküzləri qovurdular. Hər tərəfdən at ayaqlarının tap- 
pıltısı, tüfənglərin sınaq atışı, qılınc səsi, öküz böyürtüsü, araba cırıl- 
tısı, çığırtı və “ho-ho-ho” səsləri eşidilməkdə idi. Tezliklə kazak tabo- 
ru lap uzaqlara qədər gedərək bütün çölü tutdu. Əgər bir adam bu 
dəstənin başından axırına qədər qaçmaq fikrinə düşsəydi, yəqin, 
xeyli qaçmalı olardı. Kiçik taxta kilsədə keşiş dua oxuyurdu, o, hamı- 
nın üzünə müqəddəs su səpir, hamı xaçı öpürdü. 

Tabor hərəkət edib Seçdən aralandığı zaman bütün zaporoiyeli- 
lər arxalarına baxaraq bir səslə dedilər: 

— Əlvida, bizim anamızl Allah səni hər cür bəladan hifz etsinl 

Uzaq məhəllələrdən keçdikləri vaxt Taras Bulba gördü ki, onun 
cuhudu Yankel üstüörtülü bir çadır qurub çaxmaqdaşı, barıt və yola 
lazım olan hər cür hərbi ləvazimat, hətta çörək belə satır. “Nə şeytan 
cuhuddurl”— deyə Taras düşündü və atını ona doğru sürüb dedi: 

— Axmaq, burada nə oturmusan? Məgər səni sərçə kimi vur- 
malarınımı istəyirsən? 

Yankel bunun cavabında gizli bir şey söyləyəcəkmiş kimi əlləriy 
lə işarə edə-edə ona yaxınlaşdı və dedi: 

— Qoy pan susub heç kəsə bir söz deməsin, kazak arabalarının 
arasında mənim də bir arabam var, kazaklar üçün ehtiyat aparıram, 
yolda hər nə istəsələr, elə ucuz qiymətə satacağam ki, hələ heç 
bir cuhud o cür ucuz şey satmayıb. Vallah, doğru deyirəm, vallah, 
doğru deyirəm. 

Taras Bulba, cuhudun diribaşlığına heyrətlənərək çiyinlərini 
çəkdi və atını tabora sürdü. 


V 


Tezliklə Polşanın cənub-qərb hissəsini başdan-başa bir qorxu 
bürüdü. “Zaporojyeliler!.. Zaporoiyelilər görünmüşdürl..” — deyə hər 
tərəfə səs yayıldı. Ayağı yer tutan qaçıb özünü xilas etməyə çalışırdı. 
Qalalar və qəsrlər tikilməyən, insanın özünə müvəqqəti, hər necə olsa 

bir küləş daxma tikib yaşadığı o nizamsız və laqeyd əsrin adətinə 
görə, canını qurtara bilən hər kəs qaçır, heç kəs öz yerində qalmır, 
oraya-buraya dağılırdı. İnsan düşünürdü ki: “Ev tikməyə əmək və pul 
sərf etmək nəyə lazımdır, onsuz da tatar hücumundan dağılacagdır!” 
Aləm bir-birinə qarışmışdı: kimi öküzünü və kotanını ata, tüfəngə 
dəyişərək polklara gedir, kimi heyvanlarını və daşınılması mümkün 
olan şeyləri qaçırdaraq gizlənirdi. Bəzən yollarda qonaqları silahlı 
(mənasız da olsa) qarşılayanlara da rast gəlmək olurdu, ancaq 
qabaqcadan qaçıb gedənlər hamıdan çox idi. Zaporoiye qoşunu adı 
ilə məşhur olan, döyüşlərdə bərkimiş bu qoşun dəstələriylə mübarizə 
aparmağın nə qədər çətin olduğunu hamı bilirdi, onların hətta zahiri 
intizamsızlıqlarında belə hərb zamanları üçün düşünülmüş bir nizam 
mövcud idi. Atlılar atlarını yormadan, qızışdırmadan yavaş-yavaş 
sürür, piyadalar ayıq başla arabaların dalınca gedir, bütün tabor gün- 
düzlər, o zaman lap çox olan insan yaşamaz düzlərdə və meşələrdə 
dincələrək, gecələr irəliləyirdi. Ətrafda nələr olduğunu bilmək üçün 
özlərindən qabaq qasidlər və casuslar göndərirdilər, çox vaxt onlar 
heç gözlənilməyən bir yerdən çıxırdılar, onda hər şey həyatla vida- 
laşmalı olurdu, kəndləri yanğın bürüyür, qoşunun arxasınca çatdı- 
rılmamış at və heyvanlar elə oradaca öldürülürdü. Onlar, elə bil, 
vuruşmurdular, eyş-işrətlə məşğul olurdular. Zaporoiyelilərin, o yarım- 
vəhşilik əsrində hər yerə saçdıqları yırtıcılığın dəhşətli əlamətlərin- 
dən indi adamın tükləri biz-biz durardı. Öldürülmüş körpələr, qadın- 
ların kəsilmiş döşləri, sağ qalmış insanların dizə qədər soyulmuş 
dəriləri — xülasə, kazaklar öz keçmiş borclarını son dərəcə baha qiy- 
mətlə ödəyirdilər. Bir monastırın yepiskopu zaporoiyelilərin yaxınlaş- 
dığını eşidib, onların özlərini yaxşı aparmadıqlarını, zaporoiyelilərlə 
hökumət arasında razılıq olduğunu, onların kralın qarşısında daşı- 
dıqları vəzifələri və həmçinin bütün xalqın hüququnu pozduqlarını 
söyləmək üçün öz tərəfindən iki rahib göndərmişdi. 

Koşevoy ona belə cavab verdi: 

— Mənim və bütün zaporoiyelilərin tərəfindən yepiskopa de ki, 
heç bir şeydən qorxmasın, bu hələ harasıdır, kazaklar bu yanğınları 
öz çubuqlarını alışdırmaq üçün eləyirlər. 

Tezliklə əzəmətli abbatlıq hər şeyi məhv edən yanğınların alov- 
larına büründü, onun iri qotik pəncərələri alov dalğaları arasından 
hiddətlə baxırdı. Rahiblərin, cuhudların və qadınların qaçqın dəstə- 

ləri, öz mühafizə qarnizonuna ümid bağlayan şəhərləri doldururdu. 
Vaxtaşırı hökumət tərəfindən göndərilən və xırda polklardan ibarət 
olan qoşun ya onları tapa bilmir, ya da ki elə birinci təsadüfdə yorğa 
atları çapıb geri qaçırdı. Bəzən kralın keçmiş müharibələrdə qələbə 
çalmış hərbi rəisləri öz qüvvələrini birləşdirərək zaporoiyelilərə sinə 
gərmək qərarına gəlirdilər. Belə hallarda, qarətə, tamahkarlığa və 
aciz düşmənə nifrət edən, özlərini yaşlılara göstərmək istəyən cavan 
kazaklar, yapıncısının ətəyini geri ataraq at belində məğrur oturan lov- 
ğa, özünü öyən polyaklarla təkbətək vuruşmağa can atırdılar. Bu, 
onlar üçün çox əyləncəli bir təcrübə idi. Onlar əllərinə çoxlu yəhər 
şeyləri, qiymətli qılınc və tüfəng keçirmişdilər. Bu yenicə yuvadan 
uçmuş quşlar, bir ayın içərisində tamamilə dəyişir, kişiləşirdilər. Onla- 
rın bu vaxta qədər gənclik təravəti hiss edilən üzləri indi dəhşətli və 
qüvvətli olmuşdu. Öz oğlanlarını birincilər sırasında görmək qoca 
Tarasa zövq verirdi. Döyüş və çətin hərbi vəzifələrin icrası elə bil Osta- 
pın alnına yazılmışdı. O, bir dəfə də olsa özünü itirmədən, çaşma- 
dan, iyirmi iki yaşında olan gəncdən ötrü qeyri-təbii görünən bir 
soyuqqanlılıqla, təhlükənin dərəcəsini dərhal dərk edir, ən çətin vəziy- 
yətdən yaxa qurtarmaq və sonra bu çətinliyi aradan qaldırmaq üçün 
yol tapırdı. Onun hərəkətlərində sınanmış bir inam vardı. Bu hərəkət- 
lərdə gələcək hərbi rəhbərin xüsusiyyətləri özünü göstərirdi. Onun 
möhkəm bədəni vardı, igidlik və cəsarətlə bir aslanı xatırladırdı. 

Qoca Taras deyirdi: 

— Bu, vaxtında çox yaxşı bir polkovnik olacaq, vallah, yaxşı pol- 
kovnik olacaq, özü də eləsindən olacaq ki, öz atasını da ötüb-keçəcəkl 

Andriy tamamilə, güllə və qılıncların məftunedici musiqisinə dal- 
mışdı. O, özünün, yaxud düşmənin qüvvələrini qabaqcadan təyin 
etməyin, ölçüb nəzərə almağın nə olduğunu bilmirdi. O, müharibə- 
dən nazlanır və dəlicəsinə zövq alırdı. Başlar qızışdıqda, gözlərin 
qarşısında hər şey bir-birinə qarışdıqda, başlar bədəndən ayrılıb 
töküldükdə, atlar gurultu ilə yerə yıxıldıqda, özü də sərxoş kimi güllə 
vızıltısı və qılınc parıltısı içərisində başqalarına zərbə çaldıqda və 
aldığı zərbələri hiss etmədikdə ona elə gəlirdi ki, bir eyş-işrət məcli- 
sindədir. Taras, Andriyin soyuqqanlı və ağlı başında olan adamların 
cəsarət etmədiyi işlərə böyük bir ehtirasla girişdiyini və dəlicəsinə 
bir hücumla, davada sınanmış qocaları belə heyrətə salan möcüzə- 
lər göstərdiyini seyr etdiyi zaman deyirdi: 

— Bu da yaxşı döyüşçüdür, düşmən bunun da öhdəsindən gələ 
bilməz! Ostap kimi olmasa da, ancaq yaxşı döyüşçüdür. 

Qoşun birbaş Dubno şəhərinə getməyi qərara aldı. Çünki belə bir 
şayiə yayılmışdı ki, bu şəhərdə çoxlu dövlət xəzinəsi var və əhalisi də 
dövlətlidir. Gün yarımın içində səfər başa çatdı və zaporoiyelilər şəhər 
qarşısında göründülər. Əhali son qüvvələrinə, son imkanlarına qədər 
özlərini müdafiə etməyi, düşməni evə buraxmaqdansa meydanlarda, 
küçələrdə, öz qapılarının ağzında ölməyi qərara almışdı. Şəhərin ətra- 
fına hündür torpaq sədlər çəkilmişdi. Səddin alçaq olduğu yerlərdə 
daş divar, ya batareya xidməti görən ev, ya da palıddan çəpər vardı. 
Şəhər qarnizonu qüvvətli idi və qarşısındakı vəzifənin bütün ciddiyyə- 
tini hiss edirdi. Zaporoiyelilər isti-isti səddə girişmək istədilər, ancaq 
qüvvətli saçma atəşi ilə qarşılandılar. Görünür, meşşanlar və şəhər 
əhalisi də işsiz qalmaq istəmirdilər, onlar da dəstə ilə şəhər səddinə 
yığışmışdılar. Onların şiddətli müqavimət göstərmək istədikləri gözlə- 
rindən hiss olunurdu, hətta qadınlar da iştirak etməyi qərara almışdı- 
lar. Zaporoiyelilərin başlarına daşlar, çəlləklər, küplər yağır, qaynar qır 
tökülür, kisələr ilə atılan torpaq onların gözlərini tuturdu. Zaporoiyeli- 
lərin qala və istehkamdan xoşu gəlməzdi. Mühasirə eləməklə də ara- 
ları yox idi. Koşevoy geri çəkilmək əmri verərək dedi: 

— Eybi yoxdur, pan qardaşlar, biz geri çəkilərik. Ancaq əgər biz 
onlardan birini də şəhərdən çölə buraxsaq, mən xristian deyil, mur- 
dar bir tatar olum! Qoy onlar it kimi acından gəbərsinlərl 

Qoşun geri çəkilərək, şəhəri mühasirəyə aldı və işsizlikdən ətrafı 
dağıtmağa, kəndləri, yığılmamış taxıl tayalarını yandırmağa, o il 
kəndlilərin əldə etdikləri görünməmiş bol məhsulu tələf etməyə, 
hələ oraq dəyməmiş dolu sünbüllü tarlalara at ilxıları salmağa baş- 
ladılar. Şəhərlilər dəhşət içərisində, öz azuqələrinin tələf edildiyini 
görürdülər. Zaporoiyelilər isə şəhərin ətrafında, arabalarını iki sıra 
düzərək, Seçdə olduğu kimi daxma salıb çubuq çəkir, qənimət 
aldıqları silahları bir-biriylə dəyişir, eşşəkbeli, təkməcüt oynayır, kinli 
bir soyuqqanlılıqla şəhərə baxırdılar. Gecə tonqallar qalanır, aşpaz- 
lar böyük mis qazanlarda hər dəstə üçün ayrıca sıyıq bişirirdi. Bütün 
gecəni yanan ocaq başında yuxusuz keşikçilər dururdular. Ancaq 
tezliklə zaporoiyelilər hərəkətsizlikdən və heç bir iş görmədikləri halda 
uzun müddət ayıq qalmaqdan yavaş-yavaş darıxmağa başladılar. 
Hətta koşevoy şərab payını ikiqat artırmağı əmr etdi, bəzən çətin 

vuruşlar, səfərlər olmayanda orduda belə şeyə imkan verirdilər. 
Gənclərə, xüsusən Taras Bulbanın oğlanlarına bu cür həyat xoş 
gəlmirdi. Andriy yaman darıxırdı. Taras ona deyirdi: 

— Ağılsızın biri ağılsızl Səbir elə, kazak, — ataman olarsanl Yax- 
şı döyüşçü təkcə böyük işlərdə özünü itirməyənlər deyil, bəlkə, işsiz- 
likdə də kədərlənmədən hər şeyə qatlaşan və necə olur-olsun öz 
məqsədinə çatanlardır. 

Ancaq coşqun gənc, qoca atası ilə razılaşa bilmirdi. Onların 
hərəsinin ayrı-ayrı təbiəti vardı, eyni şeyə hər biri başqa-başqa 
nəzərlərlə baxırdı. 

Bu zaman Tovkaç, Tarasın polkunu gətirib çatdırdı, onların 
içində iki yasavul, bir mirzə və başqa polk məmurları da gəlmişdi, 
toplanan kazakların sayı dörd mindən artıqdı. Aralarında çağırılma- 
dan, əhvalatı eşidən kimi öz istəkləriylə gəlmiş könüllülər də az deyil- 
di. Yasavullar Tarasın oğlanlarına qoca analarından xeyir-dua və 
Kiyev Mefiqor monastırında sərv ağacından hazırlanmış müqəddəs 
təsvirlər gətirmişdilər. Hər iki qardaş müqəddəs təsvirləri boyunla- 
rından asdı və qoca analarını xatırlayaraq bilaixtiyar fikrə getdi. Bu 
xeyir-dua onlara nəyi isə deyir, nəyi isə xəbər verirdi. Bu, ya düşmə- 
nə qələbə çalaraq qənimət və banduristlerin hər zaman nəğmələr- 
də tərifləyəcəyi bir şöhrətlə vətənə qayıtmaq xeyir-duasıdır, ya da 
ki... Ancaq naməlum gələcək, insanların qarşısında, bataqlıqdan 
yüksələn payız dumanı kimi durur. Quşlar bu dumanın içərisində bir- 
birini görməyərək və tanımayaraq dəlicəsinə aşağı-yuxarı uçuşurlar: 
göyərçin qırğını, qırğı isə göyərçini görmür və heç kəs öz ölümün- 
dən nə qədər uzaq uçduğunu bilmir... 

Ostap artıq öz işi ilə məşğuldur, çoxdan daxmaya çəkilmişdir. 
Andriy isə, səbəbini özü də bilmədən, bir ürək sıxıntısı hiss edirdi. 
Kazaklar artıq axşam yeməyini bitirmişdilər, gecə çoxdan düşmüşdü, 
havanı gözəl iyul gecəsi bürümüşdü. Ancaq Andriy daxmaya get- 
mir, yatmaq istəmir, bilaixtiyar qarşısında duran mənzərəni seyr 
edirdi. Göydə incə və kəskin şəfəq saçan saysız-hesabsız ulduzlar 
sayrışırdı. Çöl, başdan-başa qatran sürtülmüş arabalarla dolu idi. 
Yanından yağ qabı sallanan bu arabaların içərisi düşməndən qəni- 
mət alınmış yemək və əşya ilə doldurulmuşdu. Arabaların yanında, 
altında və ətraflarında, hər yerdə, ot üzərində uzanmış zaporoiyeli- 
lər görünürdü, onlar gözəl bir mənzərə təşkil edərək yatmışdılar: 

kimi başının altına dağarcıq, kimi papaq qoymuş, kimi isə başını 
öz yoldaşının böyrünə söykəmişdi. Hər kazakın mütləq qılıncı, çax- 
maqlı tüfəngi, üzəri mis və dəmirlə bəzəkli gödək çubuq və çax- 
maqdaşı var idi. İri öküzlər ayaqlarını altlarına yığıb ağımtıl dəstələrlə 
yatır, uzaqdan, çöllərə tullanmış boz daşlara bənzəyirdilər. Hər tərəf- 
dən, ot içərisində yatmış əsgərlərin xorultusu eşidilir, ayaqlarının 
buxovlanmasından narazı olan erkək atlar, cingiltili kişnəmələri ilə 
bu xorultuya cavab verirdilər. İyul gecəsinin gözəlliyinə başqa bir 
əzəmət və dəhşət də qarışırdı. Bu, ətrafdakı yanğınların şəfəqi idi, 
bir yerdə alov rahat və əzəmətli bir tərzdə göyə yayılır, başqa bir 
yerdə alışqan bir şeyə təsadüf edərək birdən-birə qasırğa kimi qopub, 
fit səsi verərək ulduzlara qədər yüksəlir və onun parçaları lap göyün 
dərinliklərində sönürdü. Bir tərəfdə yanmış qara monastır, sərt kar- 
tezian rahibləri kimi durur və yanğının hər parıltısında özünün tut- 
qun əzəmətini büruzə verirdi. Bir yanda isə monastır bağı yanmaqda 
idi. Ağaclar tüstüyə büründükdə sanki fışıldayırdılar. Od parladıqca 
yetişmiş gavalıları çəhrayı, bənövşəyi-qızılı rəngində işıqlandırır və 
orada-burada saralan armudları qıpqırmızı rəngə boyayırdı. Elə bura- 
daca, bunların arasındaca tikili ilə bərabər atəşdə məhv olmuş yazıq 
bir cuhudun və ya rahibin divardan, ağac budağından asılmış meyiti 
qaralırdı. Alovların üstündə, uzaqdan xırda qara xaçlar kimi görünən 
quşlar dəstə ilə uçuşurdu. Mühasirə edilmiş şəhər sanki yatmışdı. 
Damlar, divar və çəpərlər arabir uzaqdakı yanğının şəfəqiylə işıqla- 
nırdı. Andriy kazak sıralarını dolaşdı. Ətrafında qarovulçular otur- 
muş olan tonqallar, hər dəqiqə sönməyə hazır idilər, qarovulçular 
özləri isə bir kazak iştahı ilə əməlli-başlı yeyib yatmışdılar. O, belə 
bir laqeydliyə bir qədər təəccüb edərək: “Yaxşı ki, bu yaxınlıqda 
qüvvətli bir düşmən yoxdur, heç kimdən ehtiyat etmək lazım gəl- 
mir”, — deyə düşündü. Nəhayət, o özü də arabalardan birinə yana- 
şıb üstünə dırmaşdı və əllərini başının altına qoyaraq arxası üstə 
uzandı, lakin gözlərinə yuxu getmədiyi üçün uzun müddət göyə 
baxdı. Göy onun qarşısında bütün genişliyi ilə dururdu, hava saf və 
aydın idi. Göydə bir kəmər kimi uzanan kəhkəşan başdan-başa işıl- 
dayırdı. Arabir Andriy özünü unudan kimi olurdu, bu anlarda mürgü- 
nün xəfif dumanı göyün üstünü örtürdü, ancaq bir azdan çəkilir, 
göy yenidən görünməyə başlayırdı. Bu zaman ona elə gəldi ki, göz- 
ləri qarşısından əcaib bir insan surəti keçdi. O, bunun, sadəcə, yuxu 

təsirindən irəli gəldiyini və dərhal çəkiləcəyini güman edərək göz- 
lərini geniş açdı və gördü ki, həqiqətən yorğun və quru bir çöhrə 
əyilərək düz onun gözlərinin içinə baxır. Onun uzun və kömür kimi 
qara pırtdaşmış saçları başındakı örtüyün altından çıxırdı. Gözləri- 
nin əcaib parıltısı və üzünün ölü rəngi onun insan deyil, bir kabus 
olduğu təsəvvürü yaradırdı. Andriy özü bilmədən tüfənginə əl atdı 
və həyəcanlı bir səslə soruşdu: 

— Kimsən? Əgər şeytansansa, rədd ol gözümün qabağından, 
əgər canlı bir insansansa, çox pis vaxtda zarafat edirsən, səni bir 
gülləyə qurban edərəm. 

Bunun cavabında xəyal onun susmasını rica edirmiş kimi bar- 
mağını dodaqlarına apardı. Andriy əlini aşağı salaraq, ona diqqətlə 
baxmağa başladı. Saçlarının uzunluğundan, boynundan və yarım- 
çılpaq qarayağız sinəsindən onun qadın olduğunu başa düşdü. Ancaq 
o, bu yerin adamı deyildi. Batmış yanaqlarının üzərində almacıq sümük- 
ləri qabarıb çıxmış, qara sifəti xəstəlikdən zəifləmiş, dar gözləri qövs 
şəklində yuxarı qalxmışdı. Andriy onun üzünün cizgilərinə diqqətlə 
baxdıqca bu qadının ona tanış gəldiyini hiss etdi. Nəhayət, o səbir 
edə bilməyib soruşdu: 

— De görüm, sən kimsən? Mənə elə gəlir ki, səni tanıyıram və 
harada isə görmüşəm. 

— İki il bundan əvvəl, Kiyevdə. 

— İki il bundan əvvəl... Kiyevdə... — deyə Andriy təkrar edərək, 
tələbəlik həyatından qalmış xatirələri diqqətlə araşdırmağa başladı. 
O bir də diqqətlə qadına baxdı, sonra birdən-birə var səsiylə çığırdı: 

— Sən tatar qızısanl Voyevodanın qızının, gənc xanımın qulluq- 
çususanl 

— Sss! — deyərək tatar qızı əllərini yalvarıcı bir şəkildə sinəsinə sıx- 
dı, bütün vücudu ilə titrəyərək Andriyin bu cür bərk qışqırmasından 
bir adamın oyanıb-oyanmadığını bilmək üçün başını arxaya çevirdi. 

Andriy təngnəfəs bir halda, qəlbinin həyəcanından səsi tutula- 
tutula və dili dolaşa-dolaşa pıçıltı ilə dedi: 

— Danış, danış görüm sən buraya nə üçün və necə gəlmisən? 
Gənc xanım haradadır, hələ sağdırmı? 

— Xanım burada, şəhərdədir. 

— Şəhərdədir? — deyə Andriy az qalmışdı ki, yenə çığırsın, ürə- 
yinin şiddətlə döyündüyünü hiss elədi. — Bəs nə üçün şəhərdədir? 

— Ona görə ki, qoca pan da şəhərdədir, o artıq ilyarımdır Dub- 
nonun voyevodasıdır. 

— Bəs gənc xanım necədir, ərəmi gedib? Sən nə qəribə adam- 
san, bir danış görüm, o neyləyir?.. 

— O, iki gündür heç bir şey yeməyib. 

— Nece?.. 

— Şəhər əhalisindən heç kəsin bir parça çörəyi yoxdur, çoxdan- 
dır hamı torpaq yeyir. 

Andriy yerində donub qaldı. 

— Xanım səni şəhər səddindən zaporoiyelilər arasında görüb, 
mənə dedi: 

— Qet o igidə söylə, əgər məni xatırlayırsa, yanıma gəlsin, əgər 
xatırlamırsa, qoca anamdan ötrü bir parça çörək versin, çünki gözü- 
mün qabağında anamın acından ölməsini görmək istəmirəm. Qoy 
əvvəlcə mən ölüm, o, məndən sonra ölsün. Onun ayaqlarına düşüb 
yalvar, onun da qoca anası var, qoy onun xatirinə bir parça çörək versin! 

Gənc kazakın qəlbində müxtəlif hisslər alovlandı. 

— Sən buraya haradan gəlib çıxdın? Necə gəldin? 

— Yeraltı yol ilə. 

— Məgər burada yeraltı yol var? 

— Varl 

— Haradadır? 

— Bizi ələ verməzsən ki, igid? 

— Müqəddəs xaça and içirəml 

— Dərəyə düşəndə, axar sudan bir az o yandakı qamışlıqdadır. 

— Düz şəhərə çıxır? 

— Düz şəhər monastırına çıxır. 

— Gedək, bu saat gedəkl 

— İsa və müqəddəs Məryəm xatirinə, bir parça çörək də götür. 

— Yaxşı, götürərəm. Sən burada arabanın yanında dur, ya da 
yaxşısı budur, arabada uzan, səni heç kəs görməz, hamı yatıb, mən 
bu saat qayıdaram. 

O, öz daxmalarının ərzağı saxlanılan arabalara doğru getdi. Üreyi 
döyünürdü. Bütün keçmişlər, indiki kazak düşərgəsinin ağır hərbi 
həyatı ilə boğulmuş bütün xatirələr, birdən-birə alovlanaraq üzə çıxdı 
və indiki vəziyyəti ona unutdurdu. Yenə o məğrur qadın sanki dənizlə- 
rin girdabından çıxaraq qarşısında dayandı. Gözəl əllər, gözlər, gülüm- 

səyən dodaqlar, sinəsinə buruq-buruq tökülən qalın və tünd qumral 
saçlar, qızlıq qədd-qamətinin elastiki və mütənasib quruluşu yenə onun 
xatirəsində canlandı. Yox, onlar onun hafizəsində sönməmiş, məhv 
olmamışdı, onlar yalnız başqa qüvvətli hərəkətlərə yer açmaq üçün 
müvəqqəti yana çəkilmişdilər. Lakin tez-tez bu xatirələr gənc kazakın 
dərin yuxusunu pozur, çox vaxt o ayılaraq yuxusunun qaçmasının 
səbəbini izah edə bilmədən yatağında uzanıb qalırdı. 

Andriy get-gedə qızı yenidən görəcəyini düşünür və bu düşün- 
cələrdən ürəyi daha bərk döyünməyə başlayır, dizləri titrəyirdi. Ara- 
balara çatdıqda o, nə üçün buraya gəldiyini tamamilə unutdu. Nə 
etməli olduğunu xatırlamaq üçün uzun zaman əli ilə alnını ovuş- 
durdu. Nəhayət, xatırlayıb diksindi, bütün vücudunu bir qorxu aldı, 
birdən fikrinə gəldi ki, o, acından ölür. Arabaya atılaraq, bir neçə iri 
qara çörəyi qoltuğuna vurdu, ancaq həmin dəqiqə fikrinə gəldi ki, 
cüssəli və sadə bir zaporoiyeli üçün yararlı olan bu çörək zərif 
bədənli qız üçün qaba və nalayiq deyilmi? O, birdən keçən gün koşe- 
voyun, aşpazları üç günə yetişəcək qarabaşaq ununu bir dəfəyə 
bişirdikləri üçün töhmətləndirdiyini xatırladı, qazanlarda bol bula- 
mac tapa biləcəyinə tamamilə əmin olaraq o, atasının yol qazança- 
sını götürdü və öz daxma aşpazlarının yanına getdi. Aşpaz, altının 
közü sönmemiş, iki onvedrəlik qazanın yanında yatmışdı. O hər iki 
qazanın boş olduğunu görərək heyrət etdi. Başqa dəstələrdən daha 
az adamları olduğu halda öz dəstələrinin bu qədər bulamacı yemə- 
si insan qüvvəsi xaricində idi. O, başqalarının da qazanlarına bax- 
dı, heç yerdə bir şey tapmadı. Qeyri-ixtiyari olaraq: “Zaporoiyelilər 
uşaq kimidirlər, az da olsa yeyirlər, çox da olsa” məsəli onun yadı- 
na düşdü. Nə etməli? Atasının polkundakı arabada, monastır 
çörəkxanası qarət edildikdə tapılan ağ çörək kisəsi olduğunu xatır- 
ladı. O, düz atasının arabasına yaxınlaşdı, ancaq kisənin arabada olma- 
dığını gördü. Ostap kisəni başının altına qoymuş, bütün səhra boyu 
xoruldayaraq yatırdı. O, bir əli ilə kisədən yapışıb, elə dartdı ki, Osta- 
pın başı yerə düşdü, qalxaraq yerində oturdu və yuxulu gözlərini 
açmadan var qüvvəsi ilə bağırdı: 

— Tutun, tutun şeytan polyakı, atı tutun, atıl 

Andriy əlindəki kisəni onun üstünə qolaylayıb qorxu içərisində 
çığırdı: 

— Sus, yoxsa səni öldürərəml 

Ancaq Ostap onsuz da daha çığırmırdı. Sakitləşib elə bərkdən 
xoruldamağa başlamışdı ki, nəfəsinin təsirindən üstünə sərildiyi 
otlar belə tərpənirdi. Andriy, Ostapın sayıqlamasını kazaklardan biri- 
ni oyadıb-oyatmadığını öyrənmək üçün qorxu içərisində ətrafa bax- 
dı. Yaxında yatanlardan kəkilli bir kazak başını dikəldərək gözləriylə 
ətrafı süzdü və yenidən başını yerə qoyub yatdı. Bir-iki dəqiqə göz- 
lədikdən sonra, nəhayət, Andriy yükünü götürüb yola düzəldi. Tatar 
qızı qorxudan güclə nəfəsini alaraq uzanmışdı. 

— Dur gedəkl Hamı yatıb, qorxmal Əgər bütün şeylər mənim əlimə 
yerləşməsə, bu çörəklərdən birini götürə bilərsənmi? — deyərək kisə- 
ləri kürəyinə atdı, arabaların yanından keçərkən bir kisə darı da götür- 
dü. Qıza vermək istədiyi çörəkləri belə əlinə alıb, şeylərin ağırlığı altın- 
da bir qədər belini əyərək, yatmış zaporoiyelilərin arasından cəsa- 
rətlə keçməyə başladı. 

Atasının yanından keçəndə qoca Bulba: 

— Andriyl — deyə onu çağırdı. Qorxudan Andriyin ürəyi dayandı, 
titrəyərək yavaşca soruşdu: 

— Nə var? 

— Sənin yanında arvad var! Vallah, durub qabırğalarını əzərəm: 
qadınlar sənin axırını pis eyləyəcəklərl — bunu deyərək o, başını dir- 
səyinə dayadı və örtüyə bürünmüş tatar qızına diqqətlə baxmağa 
başladı. Andriy atasının üzünə baxmağa cəsarət etməyərək hərəkət- 
siz dayanmışdıl Amma sonra gözlərini qaldırıb atasına baxdıqda, 
qoca Bulbanın əlini başının altına qoyub yatdığını gördü. 

O, xaç çəkdi. Qəlbindəki qorxu böyük bir sürətlə çəkildi. Dönüb 
tatar qızına baxdı. Başdan-ayağa çadraya bürünmüş qız, qara qranit 
heykəl kimi onun qarşısında durmuşdu, uzaq bir şəfəqin parıltısı yal- 
nız onun ölü gözü kimi donmuş gözlərini işıqlandırırdı. Andriy onun 
qolundan dartdı və onlar tez-tez dala baxaraq bir yerdə getdilər. Nəha- 
yət, onlar dayaz bir dərəyə çatdılar, dərənin girintili-çıxıntılı dibindən 
yavaş-yavaş su axırdı. Bu dərəyə düşərkən Zaporoiye taborunun tut- 
duğu çöl tamam onların nəzərindən itdi. Hər halda, Andriy geri bax- 
dıqda arxasında divar kimi, adam boyu hündürlüyündə bir təpəcik 
yüksəldiyini gördü. Bu təpəciyin başında bir neçə cır-cırotu tərpənir, 
bu otların üstündən isə parlaq onluq qızıldan hazırlanmış əyri orağa 
bənzəyən ay göyə yüksəlirdi. Səhradan əsən meh dan yerinin sökül- 
məsinə az qaldığını xəbər verirdi. Ancaq heç yerdən, lap uzaqdan da 

olsa belə xoruz səsi gəlmirdi, çünki çoxdan bəri nə şəhərdə, nə dağı- 
dılmış ətraf kəndlərdə bir dənə də olsun xoruz qalmamışdı. Balaca bir 
tirin üstü ilə suyu keçdilər, bura artıq o biri sahildən daha yüksək görü- 
nən və tamamilə sıldırım bir uçurum olan qarşı sahildi. Bu yerlər, çox 
ehtimal ki, şəhər istehkamlarının ən möhkəm bir nöqtəsi idi, torpaq 
hasar burada alçaq olsa da, arxasından qarnizon görünmürdü, amma 
bir az uzaqdan qalın monastır divarları yüksəlirdi. Sıldırım sahili tamam 
alaqotu basmış, onunla axar su arasındakı balaca dərədə adam boyu 
hündürlüyündə qamışlıq bitmişdi. Uçurumun başında hələ indiyə 
qədər qalmış hörmə çəpər qalıqları vaxtilə burada bostan olduğunu 
göstərirdi. Onların qarşısında ayıpəncəsi otunun iri yarpaqları görünür- 
dü. Orada-burada qarayazı otu və vəhşi tikan gözə çarpırdı. Günəba- 
xan başını bu otların hamısından ucaya qaldırmışdı. Buralar bataqlıq 
və sulu olduğu üçün tatar qızı başmaqlarını çıxartdı və ətəyini ehtiyat- 
la qaldırıb, ayaqyalın getməyə başladı. Onlar qamışlığın arasından 
keçərək bir koma çır-çırpının qarşısında dayandılar, çırpını kənara 
çəkərək günbədli bir lağım tapdılar. Lağımın ağzı çörək bişirilən peçin 
deşiyindən bir az böyük olardı. Tatar qızı başını əyərək lağıma birinci 
girdi. Kisələrlə keçə bilsin deyə ikiqat əyilmiş Andriy onun arxasınca 
getdi və bir azdan onlar tamamilə qaranlıqda qaldılar. 

Andriy çörək kisələrini belində apararaq tatar qızını təqib eləyir, 
dar, qaranlıq, torpaq koridorda güclə hərəkət edirdi. Qız ona deyirdi: 

— Tezliklə yolumuz işıq olacaq, mən çıraq qoyduğum yerə 
yaxınlaşırıq. 

Doğrudan da, lağımın torpaq divarları yavaş-yavaş işıqlanmağa 
başladı. Onlar kiçik kilsəyə oxşayan, balaca bir meydançaya çatdı- 
lar. Divarın dibinə mehrab şəklində ensiz bir stol qoyulmuşdu, ondan 
yuxarıda Həzrət Məryəmin tamamilə solmuş və sürtülmüş katolik 
təsviri görünürdü. Qarşısında asılmış kiçik gümüş çıraq bu təsvirin 
üzərinə sönük bir işıq salırdı. Tatar qızı əyilib burada qoyub getdiyi 
mis çırağı yerdən qaldırdı. Bu çırağın nazik uzun ayağı vardı, ətrafın- 
dakı zəncirlərdən maşalar və çırağın odunu tənzim etmək, söndür- 
mək üçün sancaqlar asılmışdı. Qız təsvirin qarşısındakı lampanın 
odu ilə çırağı yandırdı. İşıq artdı. Onlar indi bir yerdə gedərək gah 

qüvvətli işığa düşür, gah da kömür kimi qara kölgələr salaraq, Jerar- 
donun della notte şəkillərini xatırladırdılar. İgidin sağlamlıq və gənclik 
ifadə edən təravətli üzü ilə qızın yorğun və saralmış siması arasında 
böyük bir ziddiyyət vardı. Keçid bir az genişləndi, Andriy belini 
düzəltdi. O, Kiyev mağaralarını xatırladan bu torpaq divarları böyük 
bir maraqla seyr edirdi. Kiyev mağaralarında olduğu kimi, burada da 
divarların içi qazılmış və orada-burada tabutlar qoyulmuşdu. Hətta 
bəzi yerlərdə rütubətin təsirindən yumşalmış və una dönmüş insan 
sümüklərinə də təsadüf olunurdu. Görünür, burada da müqəddəs 
adamlar olmuş, onlar da dünya fırtınalarından, fəlakətlərindən və insa- 
nı yoldan çıxaran işlərdən qaçaraq burada gizlənmişdilərl Bəzi yer- 
lərdə rütubət çox güclü idi. Bəzən ayaqlarının altından tamamilə su 
axırdı. Andriy, daim yorulan yoldaşına dincəlmək imkanı vermək üçün 
tez-tez dayanmalı olurdu. Tatar qızının yediyi bir parça çörək uzun 
zaman yemədiyi üçün zəifləmiş mədəsində elə ağrı əmələ gətirmişdi 
ki, o, tez-tez, neçə dəqiqələrlə yerində hərəkətsiz qalırdı. Nəhayət, 
qarşılarına bir balaca dəmir qapı çıxdı. Tatar qızı zəif bir səslə: 

— Allaha şükür, gəlib çatdıq, — deyə qapını vurmaq üçün əlini 
qaldırdı, ancaq gücü çatmadı. Onun əvəzinə Andriy qapını bərk 
döydü, qapıdan o tərəfdə böyük boşluq olduğunu göstərən bir gurul- 
tu qopdu. Bu gurultu, deyəsən, yüksək tağlara rast gələrək səsini 
dəyişirdi. Bir-iki dəqiqədən sonra açarlar cingildədi və kiminsə pil- 
ləkənlərdən endiyini bildirən ayaq səsləri eşidildi. Nəhayət, qapı 
açıldı. Onları darısqal pilləkəndə, əlində açar və şam olan bir rahib 
qarşıladı. Andriy kazakların kin və nifrət bəslədikləri və cuhudlardan 
daha vəhşi rəftar etdikləri bu katolik rahibini gördükdə ixtiyarsız 
olaraq dayandı. Rahib də Zaporoiye kazakını görərək bir qədər geri 
çəkildi, ancaq tatar qızının dediyi anlaşılmaz bir söz onu sakit elədi. 
Rahib onların yollarını işıqlandırdı, içəri buraxdı, arxalarınca qapını 
bağladı və pilləkənlə yuxarı çıxardı. Onlar monastır kilsəsinin yük- 
sək və qaranlıq tağları altına gəldilər. Özərinə iri şamdanlar və uzun 
şamlar düzülmüş mehrablardan birinin qarşısında bir keşiş dizi üstə 
durmuş, sakit dua edirdi. Əllərində buxurdan tutmuş iki gənc kilsə 
müğənnisi onun hər iki tərəfində diz çöküb dayanmışdı. Onların 
əyinlərində ağ krujevalı şemizet və bənövşəyi mantiya vardı. Keşiş 
şəhərin xilas olması, düşkün ruhların yüksəlməsi, əhalinin səbirli 
olması, bədbəxtliklərə göz yaşından başqa bir çarə görməyən və 

narazılıq, qorxaqlıq hissi oyadan şeytanın dəf olması kimi bir möcü- 
zə göndərməsi üçün Allaha dua edirdi. Xəyala bənzəyən bir neçə 
qadın skamyalara söykənərək və yorğun başlarını stulların arxasın- 
dakı qara taxtalara dayayaraq dizi üstə dayanmışdı. Yan günbədləri 
saxlayan dirəklərə, dördbucaqlı sütunlara söykənmiş bir neçə kişi 
də qəmgin halda diz çökmüşdü. Mehrabın üstündəki pəncərənin 
rəngbərəng şüşələri səhərin qızartısından parlayır, döşəməyə dairə 
şəklində göy, sarı və başqa rəngli işıqlar düşərək birdən-birə bütün 
kilsəni işıqlandırırdı. Uzagda, dərinliklərdə olan mehrab birdən-birə 
şəfəq içərisində işıqlandı. Buxurdanın tüstüsü qövs-qüzehli bulud 
kimi havada durmuşdu. Qaranlıq küncdə dayanmış Andriy heyrət 
içərisində işığın törətdiyi bu möcüzəyə baxırdı. Bu zaman orqanın 
əzəmətli gurultusu bütün kilsəni doldurdu. Bu səs get-gedə artaraq 
və böyüyərək ağır ildırım gurultusu kimi yayıldı, sonra səmavi bir 
musiqiyə çevrilərək qız səsi kimi nazik bir səslə kilsənin tağlarına 
qədər yüksəldi və yenidən ildırım gurultusu qoparıb susdu. Bu ildı- 
rım gurultuları uzun zaman tağların arasında titrəyərək gəzdi. Andriy 
bu əzəmətli musiqiyə, ağzını azacıq açaraq, heyrət edirdi. Bu zaman 
o, ətəyindən kiminsə dartdığını hiss etdi. 

Tatar qızı: 

— Vaxtdır! — dedi. 

Onlar, heç kəs görmədən, kilsəni keçib, qarşıdakı meydançaya 
çıxdılar. Dan yeri artıq çoxdan qızarmışdı, hər şey günəşin çıxacağını 
xəbər verirdi. Kvadrat şəklində olan meydança tamamilə boş idi. 
Meydanın ortasında, hələ bu yaxınlarda, bəlkə də bir həftə bundan 
əvvəl buranın yeməli şeylər bazarı olduğunu göstərən taxta stollar 
dururdu. O zamanlar, adətən, daşla döşənməyən səkilər qurumuş 
palçıq toplantısından ibarət idi. Meydança hər tərəfdən birmərtəbəli 
daş və palçıq evlərlə əhatə edilmişdi. Bu evlərin divarları boyu çarpaz 
ağaclar vurulmuş sütun və dirəklər düzülmüşdü. O zamanın meş- 
şanları, ümumiyyətlə, belə evlər tikərdilər, hələ indi də Litva və Polşa- 
nın bəzi yerlərində bu cür evlərə təsadüf etmək olur. Bu evlərin olduq- 
ca yüksək, çoxlu pəncərə və hava yolları ilə dolu damları vardı. Bir 
tərəfdə, kilsəyə lap yaxın bir yerdə, başqa evlərdən daha yüksək və 
fərqli bir imarət tikilmişdi, bu ya şəhər bələdiyyəsi, ya da başqa bir 
hökumət idarəsi binası idi. Bu bina ikimərtəbə idi, üstündə keşikçi 
dayanan ikitağlı bir qüllə vardı. Dama böyük bir saat yerləşdirilmişdi. 

Meydanda sanki həyat əsəri yox idi, ancaq Andriyə elə gəldi ki, zəif 
bir inilti eşidir. Diqqətlə baxıb, meydançanın başqa tərəfində iki-üç 
adamın tamamilə hərəkətsiz uzandıqlarını gördü. Andriy bu adamla- 
rın yatmış və ya ölmüş olduqlarını bilmək üçün daha diqqətlə baxma- 
ğa başladı, birdən lap ayağının altında uzanmış bir şeyə toxundu. Bu, 
bir qadın cəsədi, yəqin, cuhud qadının cəsədi idi. Deyəsən, bu qadın 
hələ gəncdi, ancaq üzünün yorğun, ağır iztirablara təhəmmül etdiyi- 
ni göstərən cizgilərindən bu gəncliyi hiss etmək olmurdu. Onun 
başında qırmızı ipək yaylıq vardı, qulaqlarında iki qatar mirvari və ya 
muncuq parlayırdı, iki-üç uzun və qıvrım saç onun quru, gərgin 
damarlı boynuna düşmüşdü. Yanında süd tapmadığı üçün hirsindən 
anasının arıq döşlərini tutub sıxmış bir uşaq uzanmışdı. O artıq nə 
ağlamır, nə də bağırmırdı, yalnız gücsüz bir tərzdə qalxıb-enən qar- 
nından hələ ölmədiyini, ya da axır nəfəsini çəkməyə hazırlaşdığını 
düşünmək olardı. Onlar küçəyə girdilər, birdən dəli-cinli bir adam 
onları dayandırdı. Andriyin qiymətli yükünü görərək, pələng kimi 
onun üstünə atıldı, əlləriylə yapışıb: “Çörəkl” — deyə bağırdı. Ancaq 
onda bu qızğınlığa uyğun bir qüvvə yox idi. Andriy onu itələdi, o, yerə 
sərildi. Andriyin yazığı gəldi və ona bir çörək atdı. O, qudurmuş it 
kimi çörəyin üstünə atıldı, dişlədi, gəmirdi və elə burada, küçədəcə, 
uzun müddət yemədiyindən mədəsi xarab olduğu üçün, dəhşətli izti- 
rablar içərisində öldü. Demək olar ki, hər addımda aclığın dəhşətli 
qurbanları onları heyrətə gətirirdi. Elə bil adamların bir çoxu evlərin- 
də aclığa davam gətirə bilməyib, küçəyə çıxmışdı ki, bəlkə, havadan 
qüvvəverici bir qida ala bilsinlər. Bir evin qarşısında bir qarı oturmuş- 
du, onun yatmış, ölmüş və ya sadəcə, ürəyi getmiş olduğunu demək 
mümkün deyildi, hər halda, o heç bir şey eşitmir, heç bir şey görmür- 
dü. Başını döşünə salıb bir yerdə hərəkətsiz oturmuşdu. Ayrı bir evin 
damından ağzı aşağı, kəndirdən arıq bir bədən asılmışdı. Yazıq, aclıq 
əzabına davam gətirməyərək, özünü öldürməklə biryolluq canını qur- 
tarmaq istəmişdi. Aclığın bu cür dəhşətli nəticələrini gördükdə Andriy 
özünü saxlaya bilməyib tatar qızından soruşdu: 

— Məgər bunlar öz həyatlarını qorumaq üçün heç bir yol tapa 
bilməyiblər? Əgər insan lap çarəsiz qalsa, əlac yoxdur, bu vaxta qədər 
iyrəndiyi şeyləri də yeyə bilər. O, qanunən yeyilməsi qadağan olu- 
nan heyvanlarla da qidalana bilər, belə bir vaxtda hər şeydən isti- 
fadə etmək lazımdır. 

Tatar qızı: 

— Hər şeyi yeyiblər, — deyə cavab verdi. — Bütün heyvanları yedi- 
lər: bütün şəhərdə bir at, bir it, hətta bir siçan belə tapmaq olmaz. 
Bizim şəhərdə heç bir vaxt ehtiyat saxlanmazdı, hər şey kəndlərdən 
gətirilərdi. 

— Bəs bu cür miskin bir ölümlə həlak olduğunuz halda yenə də 
şəhəri müdafiə etmək fikrindəsiniz? 

— Bəli, bəlkə də, voyevoda şəhəri təslim edərdi, ancaq dünən 
Bucaqda olan polkovnik şəhərə bir qırğı ilə məktub göndərdi ki, 
təslim olmasınlar, bir polk qoşunla köməyə gəlir, yalnız başqa bir 
polkovniki gözləyir ki, bir yerdə gəlsinlər. İndi hər dəqiqə onları göz- 
ləyirlər... Budur, evə gəlib çatdıq. 

Andriy hələ uzaqdan, başqa evlərə bənzəməyən və italyan 
memarı tərəfindən tikildiyi məlum olan bir ev görürdü. Bu, gözəl, 
nazik kərpiclərdən tikilmiş ikimərtəbəli bir ev idi. Aşağı mərtəbənin 
pəncərələrinin üstündə yüksəyə qalxan qranit karnizlər vardı, bütün 
yuxarı mərtəbə dəhliz əmələ gətirən kiçik tağlardan ibarət idi, bu 
tağların arasında dövlət nişanları ilə bəzənmiş şəbəkələr görünürdü, 
evin künclərində də bu nişandan vardı. Boyalı kərpicdən tikilmiş 
geniş pilləkən, düz birbaş meydana çıxırdı. Pilləkənin ayağında, hər 
tərəfdə bir keşikçi oturmuşdu. Onlar gözəl, simmetrik olaraq bir 
əllərində baltalı mizraq tutmuş, o biri əllərini əyilmiş başlarına daya- 
mışdılar, bu qayda ilə onlar canlı adamdan çox heykələ bənzəyirdi- 
lər. Onlar nə yatır, nə də mürgüləyirdilər, ancaq, deyəsən, heç bir 
şey hiss etmirdilər, hətta pilləkənlə kimin çıxdığına belə əhəmiyyət 
vermirdilər. Pilləkənin başında, bəzəkli geyinmiş, təpədən-dırnağa 
qədər silahlanmış, əlində dua kitabı tutmuş bir döyüşçüyə rast gəl- 
dilər. Döyüşçü yorğun gözlərini qaldırıb onlara baxdıqda tatar qızı 
ona bir kəlmə söz dedi, o, gözlərini yenidən dua kitabının açıq səhi- 
fəsinə dikdi. Onlar birinci otağa daxil oldular, bu, qəbul otağı idi. 
Otaq müxtəlif vəziyyətlərdə oturmuş soldatlarla, xidmətçilərlə, it 
saxlayanlarla, şərab verənlərlə və həm hərbi, həm də mülkədar Pol- 
şa zadəganının mənsəbini göstərmək üçün lazım olan hər cür nökər- 
lərlə dolu idi. Otaqdan yenicə sönmüş piltə qoxusu gəlirdi. Qəfəsli 
geniş pəncərədən səhər işığının çoxdan düşməsinə baxmayaraq, 
otağın ortasında qoyulmuş adam boyu şamdanlarda çıraqlar hələ 
də yanmaqda idi. Andriy, dövlət nişanı və bir çox başqa həkk 

olunmuş bəzəklərlə bəzənmiş geniş palıd qapıya doğru getmək istə- 
di, ancaq tatar qızı onun qolundan çəkə-çəkə yan divardakı balaca 
qapını göstərdi. Bu qapıdan keçib, onlar koridora və oradan da bir 
otağa girdilər. Andriy bu otağa diqqətlə tamaşa eləməyə başladı. 
Pəncərə taxtasının aralarından girən işıq bəzi şeyləri: tünd-qırmızı 
rəngli pərdəni, qızıl suyuna çəkilmiş karnizi və divarlardakı yağlı 
boya şəkillərini işıqlandırırdı. Tatar qızı Andriyə burada qalmasını 
işarə etdi, o biri otağın qapısını açdı, bu zaman oradan bir işıq par- 
ladı. Andriy pıçıltı və zəif bir səs eşitdi, bu səs onun bütün varlığını 
titrətdi. O, açıq qapının arasından uzun, gözəl hörüyü yuxarıya qal- 
dırdığı əlləri üstünə düşmüş mütənasib bir qadın fiqurunun sürətlə 
keçdiyini gördü. Tatar qızı geri qayıdıb, onu çağırdı. Otağa necə gir- 
diyi, arxasınca qapının necə örtüldüyünü bilmədi. Otaqda iki şam 
yanırdı. Müqəddəs təsvirin qarşısında bir çıraq, altında hündür pillə- 
li bir masa vardı. Katolik adətinə görə, dua zamanı bu pillələrin üzə- 
rində diz çökürdülər. Ancaq Andriyin gözləri bunları axtarmırdı. O, baş- 
qa bir tərəfə çevrildi və elə bil sürətli hərəkətdə ikən donub daşa 
dönmüş bir qadın gördü. Sanki qadın bütün vücudu ilə onun üzə- 
rinə atılmaq istəmiş və birdən-birə dayanmışdı. O da heyrət içəri- 
sində qadının qarşısında dayanıb qaldı. Andriy onu bu cür görə- 
cəyini təsəvvür etmirdi. Bu, o deyildi, vaxtilə tanıdığı qız deyildi, indi 
gördüyü qızda ona, əvvəlkinə bənzər heç bir şey yoxdu, fərq yalnız 
orasında idi ki, bu, əvvəlkindən ikiqat cazibədar və gözəl idi. Vaxti- 
lə onda bir yarımçıqlıq, natamamlıq vardı, indi isə rəssamın son fır- 
çasını vurub bitirdiyi tam bir əsər idi. Bu artıq qəşəng, yelbeyin bir 
qız yox, gözəlliyi kamala yetmiş bir qadın idi. Bunun gözlərində tam 
bir hiss, bu hissin olmasına işarə, eyham yox, tam bir hiss ifadə 
olunurdu. Bu gözlərdə yaş hələ qurumamış, ruha nüfuz edən parlaq 
bir nəmlə örtülmüşdü. Sinəsi, boynu və çiyinləri tamamilə kamala 
yetmiş gözəlliyi ifadə edirdi. Əvvəlcə kiçik qıvrımlarla üzünə dağılan 
saçları, indi yoğun və gözəl bir hörüyə çevrilmiş, bu hörüyün bir 
hissəsi yığılmış, bir hissəsi isə bütün qolu uzunu tökülüb incə, uzun 
qıvrımlarla sinəsinə düşmüşdü. Sanki onun sifətinin bütün cizgiləri 
dəyişmişdi. Andriy hafizəsində dolaşan cizgilərdən, heç olmasa, biri- 
ni onun üzündə tapmaq istədi. Lakin bu, nahaq idi. Onun üzü nə 
qədər solğun olsa da, bu solğunluq onun qəribə gözəlliyini pozmur, 
əksinə, bu gözəlliyə bir cazibə qüvvəsi, dəf edilməsi mümkün olma- 

yan bir qalibiyyət qüvvəsi verirdi. Andriyin ürəyində mərhəmətli bir 
qorxu əmələ gəldi və qızın qarşısında hərəkətsiz olaraq dayandı. 
Qız da gözəl və igid kazaka baxaraq heyran olmuş kimi idi. Kazak 
sanki bu hərəkətsizliyində belə son dərəcə sərbəst olduğunu mey- 
dana çıxarırdı, gözlərində bir iradə qüvvəsi vardı, məxmər qaşları 
qövs kimi əyilmişdi, günəşdən yanmış yanaqları bəkarət odu kimi, 
gənc, qara bığları isə ipək kimi parlayırdı. 

— Yox, mən sənə təşəkkür etmək imkanına malik deyiləm, ali- 
cənab igidl — deyə qız sözə başladı və bu sözləri dedikdə onun 
gümüş kimi cingildəyən səsi titrədi. — Bunun əvəzini sənə, mənim 
kimi zəif bir qadın deyil, yalnız Allah verə bilər, mənim kimi zəif bir 
qadın neyləyə bilər?.. — O, gözlərini aşağı dikdi, ətrafına ox kimi uzun 
kirpiklər düzülmüş göz qapaqları, gözəl və qar kimi ağ yarımdövrələrlə 
bu gözlərin üstünü örtdü, bununla o, gözəl üzünü tamamilə aşağı 
endirdi və bu üz incə bir qızartı ilə kölgələndi. Andriy ona heç bir 
cavab verə bilmədi. O, ürəyindəkilərin hamısını eyni hərarətlə demək 
istəyirdi, ancaq bacarmırdı, hiss edirdi ki, nə isə bir şey onun ağzını 
yumur, səsini boğur, hiss edirdi ki, ruhani məktəbində, hərbi, köçəri 
həyat içərisində tərbiyə almış bir adam belə sözlərə cavab verə bil- 
məz. Ona görə də özündəki bu kazak xasiyyətinə acığı tuturdu. 

Bu zaman tatar qızı otağa girdi. O, artıq, igidin gətirdiyi çörəyi 
və ayrı yeməli şeyləri doğramışdı. Onları bir qızıl nimçənin içərisində 
xanımının qarşısına qoydu. Gözəl qız bir tatar xidmətçisinə, bir çörəyə 
baxıb, sonra gözlərini Andriyə çevirdi, bu baxışlar çox söz deyirdi, 
qəlbini bürüyən hissləri ifadə üçün yorğun və qüvvəsiz olan bu riq- 
qətli baxışlar Andriyə hər cür danışıqdan daha çox şeylər anladırdı. 
Andriy birdən-birə özündə bir yüngüllük hiss etdi, ona elə gəldi ki, 
qəlbini sıxan düyünlər artıq açıldı. Bu vaxta qədər hansı bir cilovda isə 
saxlanan hisslərin hamısı indi sərbəst və azad olub qarşısıalınmaz 
bir söz axını kimi axmaq istədiyi vaxt gözəl xanım birdən-birə tatar 
qızından soruşdu: 

— Anam necə oldu? Onun üçün apardınmı? 

— Ananız yatır. 

— Atama necə? 

— Apardım, o özü, şəxsən igidə təşəkkür etmək üçün gələcəkdir. 

Qız bir parça çörək götürüb ağzına apardı. Andriy səsini çıxarma- 
dan, ancaq onun parlaq barmaqları ilə çörəyi necə kəsib yeməsinə 

baxırdı. O, birdən, aclıqdan qudurmuş və bir parça çörək yeyən kimi 
gözünün qabağındaca ölmüş adamı xatırladı. Rəngi qaçdı, qızın 
əlindən tutaraq çığırdı: 

— Bəsdirl Daha yeməl Sən çoxdandır bir şey yeməmisən, indi 
çörək sənin üçün zəhər kimidir. 

Qız o dəqiqə əlini aşağı saldı, çörəyi nimçəyə qoydu və müti 
bir uşaq kimi Andriyin gözlərinə baxdı. Kim öz sözü ilə bu mənzə- 
rəni təsvir edə bilər? Bəzən bir qızın baxışlarında olan mənanı, bu 
baxışları görənin qəlbini dolduran riqqəti, hansı həkkak, hansı 
rəssam fırçası, hansı qüdrətli söz ifadə edə bilər? 

Andriy ürəyini, ruhunu dolduran bir həyəcanla bağırdı: 

— Qəlbimin sultanıl Sənə nə lazımsa, nə istəyirsənsə, mənə əmr 
etl Mənə dünyada ən çətin olan bir iş tapşır, mən onu yerinə yetir- 
mək üçün gedərəml Heç bir kəsin yerinə yetirə bilməyəcəyi bir işi 
mənə tapşır. Mən onu icra edər — özümü məhv edərəm, məhv edə- 
rem! Məhv edərəml Müqəddəs xaça and olsun ki, sənin yolunda 
məhv olmaq mənim üçün şirindir... Yox, bunları ifadə etməyə mən 
qadir deyiləm! Mənim üç xutorum var, atamın ilxısının yarısı mənim- 
dir, anamın atama gətirdiyi bütün şeylər və hətta atamdan gizlədi- 
yi şeylər belə mənimdir. Məndə olan silah bizim kazaklardan heç 
birində yoxdur, qılıncımın təkcə dəstəsinə ən yaxşı ilxı və üç min 
qoyun verirlər. Əgər bircə söz desən, ya da ki yalnız incə qara qaş- 
larınla bir işarə etsən, bütün bunlardan əl çəkərəm, tullayar, atar, 
yandırar və suya batıraraml Ancaq, bəlkə də, axmaq və yersiz söz- 
lər danışıram, bu sözlərin yeri deyil, həyatını ruhani məktəbində və 
Zaporoiyedə keçirmiş bir adamın krallar, knyazlar və seçmə igid 
zadəganlar kimi danışması mümkün deyil. Sənin bizim kimi yox, 
başqa cür məxluq olduğunu görürəm, bütün başqa boyar arvadla- 
rı və qızları sənin yanında heç bir şeydirlər. Biz sənin qulun belə ola 
bilmərik. Yalnız göylərdəki mələklər sənə qulluq edə bilərlər. 

Qız get-gedə artan təəccüblə, başdan-başa qulaq kəsilərək, bir 
kəlmə belə söyləmədən bu açıq, səmimi sözləri dinləyirdi. Bu söz- 
lər oğlanın qüvvə dolu gənc ruhunu bir güzgü kimi əks edirdi. Üre- 
yin dərinliklərindən gələn bu sadə sözlərin hər birində böyük bir 
qüvvə vardı. Qız gözəl üzünü ona yaxınlaşdırır, mane olan saçlarını 
arxasına atır, ağzını açaraq uzun müddət oğlana tamaşa edirdi. 
Sonra nə isə demək istədi, birdən dayandı, bu igid oğlanın başqa 

vəzifə daşıdığını xatırladı, onun arxasında duran atasının, gardaşla- 
rının və bütün vətəninin amansız intiqam hissiylə yandıqları, şəhə- 
ri mühasirə edən zaporoiyelilərin dəhşətli olduqları, özlərinin bütün 
şəhərlə bərabər amansız bir ölümə məhkum olduqları yadına düşdü... 
Gözləri birdən-birə yaşla doldu, tez ipək yaylığını götürdü, üzünü 
onunla örtdü, yaylıq bir dəqiqədə islandı, qəflətən zəhərli bir ilan 
tərəfindən sancılmış kimi gözəl başını arxaya əyərək, qar kimi ağ 
dişləriylə incə alt dodağını sıxıb, acı kədərini görməsinlər deyə yay- 
lığı üzündən götürməyərək uzun zaman beləcə oturdu. 

Andriy: 

— Mənə bir söz söyləl — deyərək onun atlaz kimi əlini öz əlinə 
aldı. Əli onun əlinə toxunan kimi damarlarından parlaq bir od keçdi 
və əlindəki hissiz barmaqları sıxdı. 

Ancaq o susurdu, yaylığını üzündən götürmür, hərəkətsiz dururdu. 

— Nə üçün belə qəmginsən? Söylə görüm, nə üçün belə qəmginsən? 

O, yaylığı bir yana tulladı, hörüyünün gözlərinə düşən uzun tel- 
lərini dala atdı və yavaş, çox yavaş səslə şikayətli sözlər deməyə 
başladı, bu danışıq ona bənzəyirdi ki, gözəl bir axşam, külək qalxa- 
raq qalın qamışlığın arasını dolaşır, xışıldayır, səslənir və birdən 
uzaqlara həzin iniltilərlə yayılır. Ayaq saxlamış bir yolçu isə sanki 
axşamın sönüb getdiyini, çöl işlərindən və taxıl biçinindən dönən 
xalqın şən nəğmələrini, uzaqda gedən bir arabanın taggıltısını eşit- 
mədən və hiss etmədən anlaşılmaz bir kədər içərisində dinləyir. 

— Men daimi bir təəssüfə layiq deyiləmmi? Məni dünyaya gəti- 
rən ana bədbəxt deyilmi? Acı bir tale mənə qismət olmamışdırmı? 
Ey amansız taleyiml Sən mənim qəddar cəlladım deyilsənmi? Hamını 
— Polşanın ən böyük mülkədarlarını, ən zəngin panları, qrafları, əcnə- 
bi baronları, igidlərin ən seçilmişlərini sən mənim ayağıma gətirdin. 
Onlar hamısı məni sevməkdə azad idilər və hər biri bu sevgini özü 
üçün böyük bir nemət sayardı. Onlardan hər birinin, sima və nəsil 
etibarilə ən gözəlinin mənim ərim olması üçün bir işarəm kifayət 
idi. Onlardan heç birinə ürəyimi cəzb etmədin, ey mənim amansız 
taleyiml Vətənimin ən yaxşı qəhrəmanlarını qoyub, mənim qəlbimi 
bir yada, düşmənimizə bağladınl Sən hansı günahlarımın, hansı 
ağır cinayətimin əvəzi olaraq mənimlə belə rəhmsiz, belə amansız 
rəftar edirsən, ey müqəddəs və ilahi ana? Bütün günlərim bolluq və 
zinət içində keçdi, ən yaxşı bahalı yeməklər, ən dadlı şərablar mənim 

ruzum oldu. Bütün bunlar nə üçün idi? Nəyə gərək idi? Nəhayət, 
krallığın aciz dilənçisinin belə layiq olmadığı amansız bir ölümlə 
ölmək üçün idimi? Bu cür dəhşətli taleyə məhkum olmağım, xilas 
olmaları üçün iyirmi dəfə həyatımı verə biləcəyim ata-anamın dözül- 
məz əzablar içində ölmələrini görməyim kifayət deyilmiş ki, həyatı- 
mın sonunda indiyə qədər eşitmədiyim sözlər eşitdim və görmədiyim 
məhəbbət gördüm. O öz sözləri ilə ürəyimi parçaladı, acı taleyim daha 
da acı oldu, ölüm mənə daha da dəhşətli göründü, qəddar taleyim, 
mən səni — günahkaram, bağışla, ey müqəddəs və ilahi ana — hətta 
ölərkən səni də məzəmmətlədim. Məgər beləmi olmalıydı? 

O susduqda simasında böyük bir ümidsizlik ifadəsi vardı. Özü- 
nün hər cizgisi iniltili bir kədər haqqında danışırdı. Aşağı dikilmiş 
məhzun alnından və gözlərindən tutmuş, sakit bir hərarətlə yanan 
yanaqlarında donmuş, qurumuş göz yaşlarına qədər hər şey sanki 
bu üzdə xoşbəxtliyin olmadığını söyləyirdi. 

Andriy: 

— Dünyanın ən yaxşı adamlarının qarşısında bir məbəd kimi diz 
çökməsi üçün doğulmuş, qadınların ən gözəlinin və ən yaxşısının 
bu cür acı bir taleyə qismət olması eşidilməmiş bir işdir, bu, belə 
olmamalıdır. Yox, sən ölməyəcəksən. Ölmək sənə yaraşmırl Öz təvəllü- 
dümə və bütün əzizlərimə and içirəm ki, sən ölməyəcəksənl Yox, 
əgər o cür olsa, əgər heç bir şeylə — nə zorla, nə dua ilə, nə də 
igidliklə — bu acı qismətin qarşısını almaq mümkün olmasa, o zaman 
ikimiz də bir yerdə ölərik və əvvəlcə sənin qarşında, sənin gözəl 
ayaqlarının altında mən ölərəm, məni səndən yalnız ölüm ayıra 
bilər, — deyirdi. 

Qız gözəl başını yavaşca tərpədərək: 

— İgid, sən özünü də, məni də aldatma; bilirəm, həm də çox 
böyük kədər hissiylə yaxşı bilirəm ki, sən məni sevə bilməzsən, mən 
sənin hansı vəzifə, hansı məqsəd daşıdığını da bilirəm: atan, yoldaş- 
ların və vətənin səni çağırır, — biz isə sənin düşmənlərinik, — deyirdi. 

— Ata, yoldaş və vətən mənim üçün nədir ki? — deyə Andriy 
sürətlə başını silkələdi və öz qamətini, çay qaraqovağı kimi, düzəltdi. 
— İndi ki elədir, qoy onda deyim ki, mənim heç kəsim yoxdurl Heç 
kəsim, heç kəsim yoxdurl — deyə o, eyni sözləri söyləyir və başqası 
üçün imkan xaricində olan bir işi görməyə hazır, qıvraq, mərd bir 
kazakın qəti qərara gələrkən göstərdiyi əl hərəkətlərini təkrar edirdi. 

— Mənim vətənimin Ukrayna olduğunu kim dedi? Onu mənə vətən 
edən kimdir? Vətən — ruhun axtardığı, əziz tutduğu şeydir. Mənim 
vətənim sənsən, sənsən mənim vətəniml Mən öz vətənimi ürəyimdə 
daşıyacağam, baxaq görək hansı kazak onu mənim ürəyimdən 
qopara biler! Bu cür bir vətən uğrunda nəyim varsa satar, paylayar, 
məhv edərəml 

Bir anlığa donmuş kimi qalıb, gözəl bir heykələ bənzəyən qız 
onun gözlərinə baxdı və birdən hönkürtü ilə ağladı. Yalnız həddən 
artıq lütfkar, alicənab olan, gözəl hisslər üçün yaranmış bir qadının 
bacardığı sürətlə onun boynuna atıldı və qar kimi ağ əlləri ilə ona 
sarılaraq, hıçqırmağa başladı. Bu zaman küçədən naməlum bir 
çığırtı, litavra və təbil səsləri gəldi, ancaq Andriy bu səsləri eşitmə- 
di, o yalnız gözəl dodaqların ətirli nəfəsini, bulaq kimi üzünə axan 
göz yaşlarını hiss edir, qar və ipək kimi parlaq, ətirli saçların ona 
sarındığını görürdü. 

Bu zaman tatar qızı şən bir çığırtı ilə onların yanına gəldi, özünü 
unutmuş bir halda dedi: 

— Xilas olduq! Xilas olduq! Bizimkilər şəhərə girdilər, özləriylə 
çörək, buğda, un və əsir alınmış zaporoiyeliləri gətirdilər. 

Ancaq onlardan heç biri şəhərə girən “bizimkilər”in kim oldu- 
ğunu, özləriylə nə gətirdiklərini və hansı zaporoiyeliləri əsir aldıqlarını 
eşitmədi. Səmavi hisslərlə dolu Andriy yanağına söykənmiş ətirli 
dodaqları öpür və ətirli dodaqlar da cavabsız qalmırdı. Bu dodaqlar 
eyni hərarətlə Andriyin öpüşlərinə cavab verir, bu qarşılıqlı busələrdə 
insanın həyatda yalnız bir dəfə müyəssər olduğu zövq hiss olunurdu. 

Bununla da kazak məhv oldul Bütün igid kazaklıq üçün məhv 
oldul O, bir daha nə Zaporoiyeni, nə atasının daxmasını, nə də ki 
Allahın kilsəsini görə bilməyəcəkdi. Ukrayna da özünün müdafiəsinə 
qalxışan övladlarının ən cəsarətlilərindən birini görə bilməyəcəkdi. 
Qoca Taras kəkilindən bir çəngə ağ saç qoparıb atacaq və onu bəd- 
nam edən bu cür oğlun doğulduğu günə, saata lənət oxuyacaqdı. 


VII 


Zaporoiye taborunda gurultu və hərəkət vardı. Əvvəlcə heç 
kəs qoşunun nə cür şəhərə girdiyini başa düşə bilmirdi. Sonra 
məlum oldu ki, şəhərin yan qapılarının qarşısında duran Pereyaslav 

dəstəsinin hamısı lül kefli imiş. Ona görə də təəccüblü deyildi ki, 
başqaları duyuq düşənə qədər onların bir hissəsi öldürülmüş, o biri 
hissəsi əsir alınmışdı. Səs-küyə yuxudan ayılmış yaxın dəstələr silaha 
sarılana qədər qoşun artıq qapıdan keçib şəhərə girmiş, onların 
arxa sıraları isə kefdən yarımçıq ayılmış, yuxulu zaporoiyelilərin 
nizamsız hücumlarını qaytarmağa müvəffəq olmuşdu. Koşevoy hamı- 
nın bir yerə toplanması üçün əmr verdi, hamı dairə təşkil edib və 
papaqlarını çıxarıb durduqda o dedi: 

— Görün bu gecə başımıza nə gəlib, pan qardaşlar, görün içki 
işi nə yerə gətirib çıxarırl Düşmən bizi nə yaman təhqir etdil Görü- 
nür, sizdə qayda belədir ki, əgər payınızı ikiqat artırmaq icazəsi veril- 
sə, siz o qədər vurmağa hazırsınız ki, xristianlığın düşməni nəinki 
şalvarınızı çıxarsa, hətta üzünüzə asqırsa belə xəbəriniz olmasın. 

Kazaklar öz təqsirlərini bildiklərindən başlarını aşağı dikərək 
dayanmışdılar. Yalnız Nezamaykov dəstəsinin atamanı Kukubenko 
cavab verdi: 

— Dayan, ata, dayanl — dedi. — Hərçənd koşevoy qoşun qaba- 
ğında danışdıqda ona etiraz etmək qanun deyil, ancaq demək 
lazımdır ki, iş belə olmayıb. Sən bizi, xristian qoşununu töhmət- 
ləndirməkdə o qədər də haqlı deyilsən. Əgər kazaklar səfərdə, müha- 
ribədə, çətin ağır bir vaxtda içsə idilər, müqəssir və ölümə layiq 
olardılar. Ancaq biz işsiz oturmuşduq, şəhərin qarşısında avarala- 
nırdıq. Nə pəhriz, nə də bizim içməyimizə mane ola biləcək başqa 
bir şey yox idi, adamın bekar qaldıqda içməməsi mümkün olan 
işdirmi? Burada bir günah yoxdur. Yaxşısı budur, biz indi günah- 
sız adamlara hücum etməyin nə olduğunu onlara göstərək. Əvvəl- 
lər biz onları yaxşıca döyərdik, indisə elə kötəkləyək ki, heç daban- 
larını da götürüb qaça bilməsinlər. 

Atamanın nitqi kazakların xoşuna gəldi. Onlar artıq tamam aşağı 
enmiş başlarını yuxarı qaldırdılar və bir çoxu: 

— Kukubenko yaxşı danışdı, — deyərək başları ilə onun sözünü 
təsdiq etdi. 

Koşevoyun yaxınlığında durmuş Taras Bulba isə: 

— Hə, koşevoy, deyəsən, Kukubenkonun sözləri düzdür. Bəs 
sən buna nə deyirsən? — deyə səsləndi. 

— Nə deyə bilərəm? Onu deyirəm ki, bu cür oğul yetişdirən 
ata xoşbəxtdir! Əsl hünər məzəmmətedici söz deməkdə deyil. 

Başına gəlmiş fəlakətə gülmədən, onu ürəkləndirəcək, məhmiz 
təzəcə suvarılmış atı hərəkətə gətirən kimi, onu ruhlandıracaq söz 
demək daha böyük hünərdir. Mən özüm sonradan sizə təsəlliverici 
söz demək istəyirdim. Ancaq Kukubenko bunu məndən əvvəl başa 
düşdü. 

Zaporoiyelilərin sıralarında səslər qalxdı: 

— Koşevoy da yaxşı danışdıl 

Başqaları da: 

— Yaxşı danışdıl — deyə təsdiq etdilər. Ən qocalar da, çal göyər- 
çin kimi durmuş lap qoca kazaklar da ağ bığlarını oynadıb, başla- 
rını tərpətdilər və yavaşcadan dedilər: — Yaxşı sözlərdir. 

Koşevoy sözünə davam edərək: 

— İndi qulaq asın, panlar, əcnəbi alman ustalarının etdiyi kimi 
hasara dırmaşmağı və lağım qazaraq qala almağı qoy düşmənləri- 
miz təcrübə etsinlər. Bu, ləyaqətli adamın işi deyil, kazak işi deyil. 
Ancaq işlərdən belə başa düşmək olur ki, düşmən şəhərə böyük 
ehtiyat ilə girməmişdir. Onların arabaları, deyəsən, çox azdır, şəhər 
camaatı acdır, olan-qalanlarını bir oturuma yeyəcəklər, hələ atlara 
da ot lazımdır... Bilmirəm, bəlkə, müqəddəs adamlar onlara göydən 
yaba ilə ot atacaqlar... Belə şey ola bilərmi, bunu Allah bilir. Onla- 
rın katolik keşişləri təkcə söz danışmağı bacarırlar. Nə cür olsa, 
onlar bir şey ardınca şəhərdən çölə çıxacaqlar. Öç hissəyə bölü- 
nün, üç qapının üstündəki üç yolda dayanınl Əsas qapının qarşısın- 
da beş, başqa qapılarda isə üç dəstə durmalıdır. Dyadkiv və Kor- 
sun dəstələri pusquda dayansın. Polkovnik Taras da öz polku ilə 
pusquda dursun. Tıtarev və Tımoşev dəstələri ehtiyat qüvvəsi ola- 
raq arabaların sağ tərəfində, Şerbinov və Yuxarı Steblikiv sol tərəf- 
də dayansın. Düşmənə sataşmaq üçün dilli qoçaqlar sıralardan 
kənara çıxsınlarl Polyaklar başıboş olurlar, söyüşə dözmürlər. Bəlkə 
də, elə bu gün qapıdan bayıra çıxalar. Dəstə atamanları, öz adam- 
larınızı gözdən keçirin, kimdə nə kəsir varsa, Pereyaslavın qalıqla- 
rından doldursun. Hər şeyə təzədən bir də baxınl Bir az xumarlan- 
maq üçün hər kazaka bir kasa araq, bir də çörək verin. Ancaq ora- 
sı var ki, çoxları hələ dünən yediklərindən toxdurlar, çünki doğrusu- 
nu deməmək olmaz, dünən o qədər yemişdilər ki, mən onların gecə 
toxluqdan partlamadıqlarına təəccüb edirəm. Hələ bir tapşırığım 
da var: əgər içki satan cuhudlardan biri kazaklara bir damcı belə araq 

satsa, mən o köpəyin alnına donuz qulağı mıxlayıb, ayaqlarından 
asacağaml İşə girişin, qardaşlar, işə girişinl 

Koşevoy bu cür əmrlər verirdi, hamı ona baş əyir, papaqlarını 
geymədən arabalara və taborlara doğru gedirdilər, papaqlarını xeyli 
uzaqlaşandan sonra geyirdilər. Hamı hazırlaşmağa başladı: qılınc 
və xəncərləri sınayır, kisələrdən barıt qabına barıt doldurur, araba- 
ları düzəldir və at seçirdilər. 

Taras öz polkuna gedərkən Andriyin harada olduğu haqqında 
nə qədər düşündüsə, heç bir nəticəyə gələ bilmədi. Bəlkə, başqala- 
rı ilə bərabər onun da yuxulu-yuxulu əl-qolunu bağlayıb əsir apar- 
mışdılar? Ancaq yox, Andriy elələrindən deyil ki, sağ ikən əsir düş- 
sün. Öldürülmüş kazakların arasında da görünmürdü. Taras düşün- 
cələrə dalmış halda polkun qabağına gedir, çoxdan bəri birinin onu 
adı ilə çağırdığını eşitmirdi. Nəhayət, ayılıb: 

— Kimdir məni çağıran? — dedi. 

Onun qarşısında cuhud Yankel durmuşdu. Cuhud mühüm bir 
iş haqqında danışacaqmış kimi tələsik və qırıq səslə deyirdi: 

— Pan polkovnik, pan polkovnikl Mən şəhərdə idim, pan polkovnikl 

Taras cuhuda baxdı, onun şəhərə gedib qayıda bildiyinə təəc- 
cüb etdi: 

— Səni ora hansı düşmən aparıb çıxartdı? 

Yankel dedi: 

— Bu saat danışım. Mən səhər tezdən qalxan səs-küyü və kazak- 
ların atəş səsini eşidən kimi arxalığımı götürüb, əynimə geymədən 
o tərəfə qaçdım, arxalığımın qollarını yalnız yolda geyə bildim, çünki 
nədən səs-küy qalxdığını, kazakların nə üçün dan yeri söküləndə 
atışmağa başladığını tez öyrənmək istəyirdim. Axırıncı əsgərlər 
şəhərə girdikdə mən düz qapıların yanına çatdım. Bir də nə gör- 
düm, dəstənin qabağında pan xorunii Qalyandoviç gedir. Mən 
onunla tanışam, üç ildir mənə yüz çervon borcludur. Mən borcumu 
almaq bəhanəsi ilə onun arxasınca şəhərə girdim. 

— Necə oldu ki, şəhərə girməyin bəs deyil, hələ borcunu da 
almaq istədin? — deyə Bulba soruşdu. — O, səni it kimi asdırmaq 
üçün əmr vermədimi? 

— Vallah, asdırmaq istəyirdi, — deyə cuhud cavab verdi. — Az 
qalmışdı, nökərləri məni tutub kəndiri boğazıma keçirtsinlər. Ancaq 
mən pana yalvarmağa başladım, dedim ki, borcun vaxtını istədiyi 

qədər uzadaram, hələ onun köməyi ilə başqa igidlərdə olan ala- 
caqlarımı toplasam, ona yenidən borc da verərəm. Pana hamısını 
danışacağam. Onun xutorları, malikanəsi, dörd qəsri, lap Şklova 
qədər çoxlu torpağı olduğuna baxmayaraq, cibində kazaklar kimi, 
heç vaxt bir qəpik də tapılmaz. İndi əgər onu Breslav cuhudları silah- 
landırmasa idi, müharibəyə çıxa bilməzdi, elə buna görə seymə də 
gedə bilməyibdir... 

— Sən şəhərdə neyləyirdin? Bizimkiləri gördünmü? 

— Bəs necəl Bizimkilərdən orada çoxdur: İska, Raxum, Samuylo, 
Xayvalox, icarədar yəhudi... 

— Qoy bu itlər cəhənnəm olsunlar, — deyə Taras hirsindən çığırdı. 
— Öz cuhud tayfanı mənim gözümə niyə soxursan? Mən səndən 
bizim zaporoiyelilər haqqında soruşuram. 

— Bizim zaporoiyeliləri görmədim, təkcə pan Andriyi gördüm. 

— Andriyi gördün?! — deyə Bulba çığırdı. — Onu harada gördün? 
Zirzəmidəmi?.. Quyudamı?.. Təhqirmi edilmişdir?.. Əli-ayağı bağ- 
lanmışdırmı?.. 

— Pan Andriyin əl-qolunu kim bağlaya biler? İndi o, elə görkəm- 
li igiddir ki... Vallah, əvvəl heç tanımadım! Onun poqonları da qızıl 
idi, qolçaqları da qızıl idi, güzgüsü də qızıl idi, şapkası da qızıl idi, 
kəməri də qızıl idi, hər yeri qızıl idi, hamısı qızıl idi. İlk bahar vaxtı 
bostanda cürbəcür quşlar civildəşib oxuyanda, ot ətir saçanda, 
günəş parladığı kimi o da qızıl içində parıldayırdı. Voyevoda ona ən 
yaxşı at verib, təkcə atı iki yüz çervona dəyər. 

Bulba mat qaldı: 

— Bəs nə üçün o, özgə paltarı geyinib? 

— Yaxşı paltarlardır, ona görə də geyib... O da at üstündə gəzir, 
başqaları da gəzir, o da öyrənir, onu da öyrədirlər, ən dövlətli Polşa 
panı kimidir. 

— Onu bu işə kim məcbur edib? 

— Mən onun məcbur edildiyini dedim ki? Məgər onun öz arzusu 
ilə polyaklar tərəfinə keçdiyini pan bilmir? 

— Kim keçib? 

— Pan Andriy dəl 

— Hara keçib? 

— Onların tərəfinə, o, indi artıq tamamilə onların adamıdır. 

— Yalan deyirsən, donuz qulağıl 


75 


Nikolay Vasilyeviç üonol 
DÜNYA ƏDƏBİYYATI KLASSİKLƏRİ 


— Necə ola bilər ki, mən yalan deyiml Axmaq deyiləm ki, yalan 
deyiml Başıma at təpməyib ki, yalan deyim? Məgər mən bilmirəm 
ki, cuhud panın qabağında yalan danışsa, onu it kimi asarlar? 

— Deməli, sənin dediyindən belə çıxır ki, o, dinini və vətənini 
satmışdır? Həl 

— Mən onun bir şey satdığını demirəm, mən yalnız onu deyi- 
rəm ki, onların tərəfinə keçib. 

— Yalan deyirsən, şeytan cuhudl Xristian torpağında belə iş 
olmayıbl Sən yanılmısan, itin biri itl 

— Əgər mən yalan deyirəmsə, qoy mənim qapımın kandarında 
ot bitsinl Əgər mən ara qarışdırıramsa, qoy hər kəs mənim atamın, 
anamın, qayınatamın, atamın atasının və anamın atasının qəbrinə 
tüpürsün. Əgər pan istəyirsə, mən onun nə üçün onların tərəfinə 
keçdiyini də deyə bilərəm. 

— Nə üçün? 

— Voyevodanın gözəl bir qızı var. Aman Allah, nə qədər gözəldirl 

Burada cuhud bacardığı qədər qızın gözəlliyini öz üzündə ifadə 
etməyə çalışaraq qollarını gərdi, gözlərini qıydı və bir şey dadmış kimi 
ağzını yana əydi. 

— Yaxşı, bundan nə çıxsın ki? 

— Onların tərəfinə bu qızdan ötrü keçib. Aşiq olmuş adam gön 
kimidir: gönü suda islatdıqdan sonra hər nə cür istəsən qatlaya 
bilərsən. 

Bulba dərin fikrə getdi. O, zəif qadının böyük qüvvəyə malik 
olduğunu, bir çox qüvvətli adamları məhv etdiyini, Andriyin təbiəti- 
nin bu cəhətdən zəif olduğunu xatırladı və mıxlanmış kimi uzun 
zaman bir yerdə durdu. 

Cuhud deyirdi: 

— Qulaq as, pan, mən pana hər şeyi danışacağam. Səs-küyü eşi- 
dən kimi və onların qapıdan girdiklərini görən kimi mən özümlə bəra- 
bər, hər ehtimala qarşı, bir sap mirvari da götürdüm, çünki şəhərdə 
gözəllər və mülkədar xanımları var. Öz-özümə dedim ki, madam 
şəhərdə gözəllər və mülkədar xanımları var, onlar yeməyə bir şey tap- 
masalar da, mirvari alacaqlar, xoruniinin nökərləri məni buraxan kimi 
mən mirvarini satmaq üçün voyevodanın həyətinə getdim. Qulluqçu 
tatar qızından hər şeyi soruşub öyrəndim: zaporoiyelilər qovulan saat 
toy olacaq. Zaporoiyeliləri qovmağı pan Andriy boynuna götürüb. 

— Bəs sən o şeytan oğlunu orada, yerindəcə öldürmədin, — deyə 
Bulba bağırdı. 

— Nə üçün öldürüm? O, öz arzusu ilə keçib, təqsiri nədir ki? 
Ora onun üçün daha yaxşıdır, ona görə də keçib. 

— Sən onu lap gözlərinlə gördünmü? 

— Vallah, öz gözlərimlə gördüm. Elə yaxşı döyüşçüdür ki, hamı- 
dan yaraşıqlıdır, Allah ona uzun ömür versin, məni o saat tanıdı və 
mən ona yaxınlaşanda, o saat dedi... 

— Nə dedi? 

— O, əvvəlcə barmağı ilə hədələdi, sonra dedi: “Yankell” Mən 
dedim: “Buyur, pan Andriy”. “Yankel, atama de, qardaşıma de, 
kazaklara de, zaporoiyelilərə de, hamıya de ki, indi artıq atam mənə 
ata, qardaşım qardaş, yoldaşım yoldaş deyil, de ki, onlarla mən vuru- 
şacağam, hamısı ilə, hamısı ilə vuruşacağaml 

— Yalan deyirsən, satqının biri satqınl — deyə özündən çıxmış 
Taras çığırdı. — Yalan deyirsən, köpək, sən İsanı da dar ağacına 
çəkdin, Allahın lənətinə gəlmiş insanl Mən səni öldürərəm, iblisl 
Cəhənnəm ol buradan, yoxsa buradaca həyatın tamam olar! — Bunu 
deyib Taras qılıncını siyirdi. Qorxmuş cuhud nazik quru baldırları- 
nın gücü çatdığı qədər daban götürüb qaçdı. O, arxasına baxmadan 
uzun zaman qaçdı. Kazak taborlarının arasından keçib, düzənlikdə 
qaçmağa başladı. Halbuki Taras, acığını ilk rast gələn bir adamın 
üzərinə tökməyin ağılsızlıq olduğunu düşünərək, heç onu təqib etmirdi. 

İndi o, dünən gecə Andriyi bir qadınla tabordan keçərkən gör- 
düyünü xatırladı. Ağarmış başını aşağı saldı. Lakin o, belə bir bəd- 
namçılığın baş verməsinə, öz oğlunun dinini və qəlbini satmasına 
hələ yenə də inanmaq istəmirdi. 

Nəhayət, o, öz polkunu pusquya apardı və onlarla bərabər kazak- 
ların hələ yandırmadıqları yeganə meşənin arxasında gizləndi. Atlı və 
piyada zaporoiyelilər isə üç yolun, üç qapının yanına gəldilər. 
Uman, Popoviçev, Kanev, Steblikiv, Nezamaykov, Qurquz, Tıtarev 
və Tımoşev dəstələri bir-birinin ardınca getməkdə idi. Yalnız bircə 
pereyaslavlılar yox idi: onlar öz bəxtlərini də içki ilə bərabər içib qur- 
tarmışdılar. Kimi düşmən əlində əl-ayağı bağlı yuxudan ayılmış, kimi 
heç ayılmadan yuxulu-yuxulu yaş torpağa basdırılmış, ataman Xlib 
özü isə, şalvarsız və üst paltarını geyməmiş, polyak qərargahına 
düşmüşdü. Kazakların hərəkətini şəhərdə eşitdilər. Hamı torpaq 

sədlərin üstünə çıxdı və kazakların qarşısında canlı bir mənzərə açıldı: 
bir-birindən gözəl polyak pəhləvanları sədlərin üstündə dayanmış- 
dılar. Qu quşu kimi ağ lələklərlə yüklənmiş mis papaqlar günəş kimi 
parıldayırdı. Bəzilərinin başında çəhrayı və göy rəngli, təpələri yana 
əyilmiş yüngül papaqlar vardı. Qolları geri qatlanmış kaftanlar qızıl ilə 
tikilmiş və bafta ilə işlənmişdi. Bəzilərinin qılınclarının və silahlarının 
çox bahalı bəzəyi vardı, panlar bu bəzəyə çox pul vermişdilər. Bun- 
lardan başqa, daha bir çox qiymətli şeylər vardı. Qabaqda, başın- 
da qızılla bəzənmiş qırmızı papaq Bucaq polkovniki təşəxxüslə 
dayanmışdı. Polkovnik çox yekəpər, hamıdan hündür və yoğun idi, 
geniş bahalı çuxa onun vücudunu güclə örtürdü. O biri tərəfdə, 
yan qapıya lap yaxın, başqa bir polkovnik durmuşdu, bu, xırdaboy, 
qupquru qurumuş bir adam idi, ancaq onun kiçik və canlı gözləri 
qalın qaşlarının altından çox iti görür, tez-tez oyan-buyana dönür, 
quru əlləriylə ətrafı göstərir, əmrlər verirdi. Belə məlum olurdu ki, 
vücudunun kiçik olmasına baxmayaraq, o, müharibə elmini yaxşı 
bilirdi. Onun yanında uzundraz, qalın bığlı bir xorunji durmuşdu, 
üzünün qıpqırmızı olması göstərirdi ki, pan tünd içkiləri, kef məc- 
lislərini çox sevir. Hələ onların arxalarında da cürbəcür polyaklar dur- 
muşdu, onlardan kimi öz puluna, kimi kral xəzinəsi hesabına, kimi 
də babalarının qəsrində tapdıqları şeyləri cuhudlara girov qoyub aldıq- 
ları pulun hesabına silahlanmışdılar. Burada senatorların özləriylə 
bərabər götürdükləri tüfeylilər də az deyildi, bunları senatorlar öz 
təntənələrini göstərməkdən ötrü, naharlarda iştirak etmək üçün 
götürürdülər. Onlar getdikləri yerlərdən gümüş qabları oğurlayır və 
bugünkü hörmətin əvəzinə, sabahısı bir panın atlarını idarə etməli 
olurdular. Burada hər cür adam vardı. Onların bəzən içmək üçün 
bir qara qəpikləri də olmurdu, ancaq müharibəyə gedəndə bəzənir- 
dilər. Kazak dəstələri şəhər divarlarının qarşısında sakit durmuşdu- 
lar. Onlardan heç birinin üstündə qızıl yox idi, yalnız bəzi qılınc dəs- 
tələrinin və tüfəng qundaqlarının üstündə qızıl parlayırdı. Kazaklar 
vuruşmada zəngin bəzənməyi sevməzdilər. Onların zirehli geyimlə- 
ri də, paltarları da olduqca sadə idi, qoyun dərisindən olan qırmızı 
təpəli papaqları uzaqdan qaralır və qızarırdı. 

İki kazak, zaporoiyelilərin sıralarından atlarını irəli sürdü. Biri lap 
gənc, o biri bir az yaşlı idi, bunlar hazırcavab və işdə zirək Oxrim 
Naş və Mıkıta Qolokopitenko adlı kazaklar idi. Onların ardınca çox- 

dan Seçdə avaralanan Demid Popoviç çıxdı. O, Andrianopol mühari- 
bəsində olmuş, başı çox bəlalar görmüş enlikürək bir kazak idi, bir 
dəfə odda yanmış, başı qaralmış, bığı yanmış bir halda Seçə gəlib 
çıxmışdı. Ancaq Popoviç yenidən dirçəldi, qulağının ardına qədər 
kəkil uzatdı, uzun və qatran kimi qara bığ qoydu. Popoviç söz altında 
qalan deyildi. 

— Bütün qoşunun arxalığı qırmızıdır, bilmək istərdim, görək, 
qüvvəniz də bu cür parlaqdırmı? 

Yuxarıdan yekə bir polkovnik çığırdı: 

— Bu saat mən sizin hamınızın əl-qolunuzu bağlayacağaml Ey 
nökərlər. Tüfəng və atınızı verin. Gördünüzmü dünən sizinkilərin 
necə əl-qollarını bağladım?.. Zaporoiyelilər hasarın üstünə çıxardınl 

Kəndirlə sarınmış zaporoiyeliləri bürcün üstünə çıxartdılar. 
Qabaqda kefli halda, necə tutulubdusa, o cür də şalvarsız, üst pal- 
tarı əynində olmayan dəstə atamanı Xlib durmuşdu. Çılpaq olduğu 
üçün və yuxulu it kimi əsir düşdüyü üçün öz kazaklarının qarşısında 
utanan ataman başını aşağı salmışdı. Onun möhkəm başı bir gecə- 
nin içində ağarmışdı. 

— Qəm yemə, Xlibl Səni qurtararıql — deyə kazaklar aşağıdan 
çığırdılar. 

Dəstə atamanı Borodatı: 

— Fikir eləmə, dostuml — deyə səsləndi. — Bu cür çılpaq ələ düş- 
məkdə sənin təqsirin yoxdur. Hər adama müsibət üz verə bilər, səni 
çılpaq meydana çıxarıb bədnam edənlərə ayıb olsun!. 

Qolokopıtenko bürcə baxaraq: 

— Görünür, sizin qoşununuz yuxulu adamları tutmaqda qoçaq- 
dır, — dedi. 

— Dayanın, hələ sizin kəkillərinizi də kəsəcəyikl — deyə yuxarıdan 
bağırırdılar. 

— Onların bizim kəkillərimizi nə cür kəsəcəyini görmək istərdiml 
— deyə Popoviç onların qarşısında atını çevirdi və özününkülərə 
baxaraq əlavə etdi: — Ola bilər, bəlkə də, polyaklar doğru deyirlər: 
əgər vuruşlarına o qarnıyoğun başçılıq eləsə, yaxşı bir səngəri əvəz 
eləyə bilər. 

Kazaklar Popoviçin məzəli bir söz söyləməyə hazırlaşdığını 
duyaraq soruşdular: 

— Sən nədən bilirsən ki, ondan yaxşı səngər olar? 

— Çünki bütün qoşun onun dalında gizlənə bilər və o yoğunluqda 
qarının dalından onlardan birinə belə nizə çatdırmaq olmaz! 

Kazaklar xeyli güldü, bir çoxları uzun zaman başlarını bulayaraq 
deyirdi: 

— Belə ha, Popoviç, o ki birisini ələ saldı. Onda belə ha... 
— ancaq kazaklar bu “belə ha”nın nə olduğunu demediler. 

Koşevoy: 

— Qeri çəkilinl Tez divarlardan geri çəkilinl — deyə bağırdı. Deyə- 
sən, polyaklar bu acı sözə dözə bilməmişdilər və polkovnik əli ilə işa- 
rə eləməyə başlamışdı. 

Kazaklar yenicə kənara çəkilmişdilər ki, bürcdəki toplardan saç- 
ma atəşi guruldadı. Səddin üstündə bir həyəcan başlandı. Ağsaçlı 
voyevoda özü atın üstündə göründü. Qapılar açıldı, qoşun hücuma 
keçdi. Əvvəlcə nizamlı at sıraları ilə bəzənmiş qusarlar gedirdi. Onla- 
rın ardınca əli qalxanlı zirehlilər, sonra mis papaqlılar, onların ardın- 
ca da istədikləri kimi geyinmiş polyak əsilzadələri ayrı bir dəstə 
halında gedirdi. Lovğa əsilzadələr başqalarına qarışmaq istəmirdi- 
lər, hətta komandası altında əsgər olmayan əsilzadələr belə öz 
nökərləriylə ayrıca gedirdilər. Sonra yenə qoşun sıraları və arxaların- 
ca xorunji, arxadan yenə qoşun sıraları, arxalarınca yekəpər polkov- 
nik, bütün qoşunun arxasında isə gödərək polkovnik gedirdi. 

Koşevoy: 

— Qoymayın, sıralara düzülmək üçün onlara imkan verməyinl — 
deyə çığırdı. — Bütün dəstələrin adamları birlikdə onların üstünə 
düşsünl O biri qapıları başına buraxınl Tıtarev dəstəsi, yandan 
hücum elə! Dyadkiv dəstəsi, bu biri tərəfdən hücuma keç! Kuku- 
benko və Palıvoda, siz də arxadan sıxışdırın! Nizamlarını pozun, 
onları bir-birlərindən ayırınl 

Kazaklar hər tərəfdən hücum edib, zərbə endirdilər, həm də 
onların sıralarını pozdular, həm də öz sıraları pozuldu. Tüfəng atma- 
ğa belə macal vermədilər. İş qılınc, qalxana keçdi. Hamı yığılıb bir 
topa oldu, hər kəs özünü göstərmək üçün fürsət tapdı. Demid 
Popoviç adi polyaklardan üçünü nizədən keçirtdi, əsilzadələrdən 
ikisini atdan salaraq: 

— Amma əcəb atlardırl Mən çoxdan bu cür atlar axtarırdıml 
— dedi və atları uzaq çölə qovdu, orada dayanmış kazaklara da tap- 
şırdı ki, atlardan muğayat olsunlar. Sonra özünü yenə dəstəyə verib, 

atdan saldığı əsilzadələrə hücum etdi. Birini öldürdü, o birinin başı- 
na kəmənd keçirtdi, bahalı dəstəli qılıncını və toqqasına bağlanmış 
çervon dolu kisəni açaraq, kəməndin ucunu yəhərə bağlayıb yol 
uzunu sürüməyə başladı. Gənc və igid kazak Kobita da polyak qoşu- 
nundakı ən cəsurlardan biri ilə çarpışırdı. Onlar uzun zaman vuruş- 
dular, sonra əlbəyaxa oldular, nəhayət, kazak iti türk bıçağını onun 
sinəsinə sancıb qalib gəlirdi ki, öz canını ölümdən qurtara bilmədi, 
gicgahından bir güllə dəydi, qədim knyaz nəslindən olan bir igid, 
gözəl və məşhur bir pan onu yerə yıxdı. O, səmənd at üstündə sərv 
ağacı kimi oturub oyan-buyana çapırdı. Bu pan boyar pəhləvanla- 
rına məxsus çox hünər göstərmişdi: iki zaporoiyelini iki parça elə- 
mişdi. Yaxşı bir kazak olan Fyodor Korjanı atı ilə bərabər yıxmış, 
güllə ilə atı vurduqdan sonra isə atın belinə yıxılmış kazakın özünü 
də nizələmişdi. Çoxlarının başlarını, qollarını çapıb yerə salmış və 
kazak Kobitanı gicgahına vurduğu bir güllə ilə yerə yıxmışdı. Neza- 
maykov dəstəsinin atamanı Kukubenko: 

— Bax mən qüvvəmi beləsi ilə sınamaq istəyirdim! — deyə bağırdı. 
Kukubenko atının başını buraxıb arxadan onun üstünə cumdu və 
bərk nərə çəkdi. Bütün ətrafdakılar bu insan çığırtısına bənzəmə- 
yən nərədən diksindilər. Polyak atını çevirərək, onunla üzbəüz gəl- 
mək istədisə də, ancaq bu dəhşətli bağırtıdan qorxmuş at, sahibinə 
itaət etmədi, kənara atıldı və Kukubenkonun gülləsi polyaka san- 
cıldı. Qızğın güllə kürəyinin ortasından dəydi və o, atdan yıxıldı. Pol- 
yak belə bir məqamda da təslim olmaq istəmir, yenə də düşmənə 
zərbə endirməyə çalışırdı. Ancaq qılınc ilə bərabər yanına düşmüş 
əli zəiflədi. Kukubenko isə ağır qılıncını iki əliylə tutub lap onun sol- 
muş ağzının içinə soxdu, qılınc polyakın iki ağappaq dişini qıraraq 
dilini iki parça elədi, boğaz sümüyünü dağıdıb yerə sancıldı. O, pol- 
yakı əbədi olaraq rütubətli torpağa mıxladı. Lalə kimi qırmızı əsil- 
zadə qanı fəvvarə vuraraq, qızıl ilə işlənmiş sarı kaftanını boyadı. 
Kukubenko isə, artıq ondan əl çəkib, öz nezamaykovluları ilə bəra- 
bər başqa bir düşmən dəstəsinin içinə soxuldu. 

Uman atamanı Borodatı öz yoldaşlarından ayrılıb: 

— Eh, bu cür gözəl libası götürməmiş getdi, — deyərək Kuku- 
benko tərəfindən öldürülmüş polyakın yanına gəldi. — Mən öz əlimlə 
yeddi polyak əsilzadəsi öldürmüşəm, amma heç birində bu cür libas 
görməmişəm, — deyə Borodatının bu geyim-kecimə tamahı düşdü, 

qiymətli silahları götürmək üçün əyildi, dəstəsi qiymətli daş-qaşa 
tutulmuş türk bıçağını götürdü, çervon dolu kisəni kəmərindən açdı, 
içərisində zərif alt paltarı, qiymətli gümüş və yadigar saxlanılan qız 
teli olan kisəni köksündən açıb çıxardırdı ki, bir dəfə atdan saldığı 
və xatirə üçün üzünə bir çapıq da yapışdırdığı qırmızıburun xorun- 
jinin arxadan onun üzərinə atıldığından xəbəri olmadı. Xorunii qılın- 
cını qaldırıb var gücü ilə onun aşağı əyilmiş boynundan vurdu. Tamah- 
karlıq kazaka xeyir vermədi: onun qüdrətli başı kənara atıldı, başsız 
bədən ətrafı qızıl qana boyayaraq yerə sərildi. Sərt kazak ruhu 
qəzəblənərək, eyni zamanda bu cür sağlam vücuddan tez ayrıldığına 
təəssüf edərək, yüksəklərə qalxdı. Xorunii atamanın başındakı kəkil- 
dən tutub yəhərə bağlamağa macal tapmamışdı ki, qisas almağa 
gəlmiş bir başqası onun üstünü aldı. 

Göydə qüvvətli qanadlarıyla dövrə vurub süzən qırğı, birdən- 
birə bir nöqtədə dayanıb yol kənarında oxuyan ana bildirçinin üzə- 
rinə ox sürətiylə cumduğu kimi, Tarasın oğlu Ostap da birdən-birə 
xorunjinin üstünə atıldı və dərhal kəməndi onun boğazına keçirtdi. 
Yoğun kəndir dartıldıqca xorunjinin qırmızı üzü daha bərk qızarırdı. 
O, tapançasını qaldırmaq istədi, ancaq zəifləyib yanına düşən əli 
atəşi hədəfə yönəldə bilmədi və güllə boşa çıxdı. Ostap xorunjinin 
əsirləri bağlamaq üçün yanı ilə gəzdirdiyi ipək kəndiri, onun öz 
yəhərindən açıb əl-qolunu sarıdı, kəndirin ucunu yəhərə bağlayıb, 
onu çöl uzunu sürütləməyə başladı. Eyni zamanda bərkdən çığıra- 
raq Uman dəstəsi kazaklarını atamanlarına son hörmət və ehtiram 
bildirmək üçün getməyə çağırdı. dmanlılar dəstə atamanı Boroda- 
tının ölüm xəbərini eşidən kimi döyüş meydanını buraxıb onun 
cəsədini yerdən götürməyə qaçdılar və buradaca ataman seçmək 
haqqında məsləhətləşməyə başladılar. Nəhayət, dedilər: 

— Məsləhət nəyə lazımdır? Bulbenko Ostapdan yaxşı ataman 
ola bilməz, doğrudur, yaşca bizim hamımızdan kiçikdir, ancaq ağlı 
qoca adamın ağlı qədərdir. 

Ostap papağını çıxararaq göstərilən şərəfə qarşı yoldaşlarına — 
kazaklara təşəkkür etdi. O, müharibə vaxtı olduğunu nəzərə alaraq nə 
gəncliyini, nə də təcrübəsizliyini bəhanə gətirmədi. Belə şeylərin vaxtı 
deyildi. Birbaş onları vuruşan bir dəstənin içinə apardı və nahaq yerə 
ataman seçilmədiyini onlara sübut etdi. Polyaklar işlərinin son dərə- 
cə xarab olduğunu hiss edərək geri çəkildilər və çölün o biri başına 

toplaşmağa başladılar. Qısaboy polkovnik isə lap qapıların yanında, 
ayrıca duran dörd yüz nəfərlik dəstəyə əli ilə işarə etdi, onlar kazak 
dəstələrinin üzərinə toplardan saçma yağdırmağa başladılar. Ancaq 
bu, kazaklara o qədər də ziyan vurmadı, güllələr müharibəni əcaib 
baxışlarla seyr edən kazak öküzlərinə dəydi. Örkmüş öküzlər böyür- 
dülər, geri dönüb kazak taborlarına doğru qaçdılar, arabaları qırdılar 
və xeyli adam ayaqladılar. Ancaq Taras bu zaman öz polku ilə pus- 
qudan çıxaraq, qışqıra-qışqıra bu mərəkənin içinə atıldı. Qudurmuş 
sürü bu qışqırıqdan qorxub geri döndü və düşmən polklarına doğru 
cumdu, süvariləri geri döndərdi, qabağına gələni əzib, dağıtdı. 

— Sağ olun, öküzlərl — deyə zaporoiyelilər çığırdılar. — Səfər vəzi- 
fənizi görmüşdünüz, indi də hərbi vəzifənizi ifa etdinizl 

Onlar təzə qüvvə ilə düşmənə yenidən hücum etdilər. O zaman 
düşmənə çox tələfat verdilər. Çoxları öz bacarığını göstərdi: Mete- 
lısya, Şilo, hər iki Pısarenko, Vovtuzenko və bir çox başqaları bu 
vuruşda xüsusi olaraq seçilirdilər. Polyaklar vəziyyətin çox ağır oldu- 
ğunu görərək əllərindəki kilsə bayraqlarını bir kənara atdılar və şəhər 
qapılarının açılmasını əmr etdiler. Östünə dəmir çəkilmiş qapılar cırıltı 
ilə açıldı, qoyun ağıla girən kimi, yorğun, tozlu atlılar içəri doldular. 
Zaporoiyelilərdən bir çoxu onları təqib etmək istədi, ancaq Ostap: 

— Pan qardaşlar, uzaqlaşın, divarlardan uzaqlaşın, onlara yaxın- 
laşmaq yaramaz! — deyə öz umanlılarının qabağını saxladı. 

O, doğru deyirmiş, polyaklar bürclərdən əllərinə gələni atmağa 
başladılar. Bir çoxları bundan çox ziyan çəkdi. Bu zaman koşevoy 
onlara yaxınlaşdı və Ostapı tərif edərək dedi: 

— Budur, bu da təzə ataman, gəncliyinə baxmayaraq öz qoşu- 
nunu bir qoca ataman kimi idarə edirl 

Bulba bu yeni atamanın kim olduğunu bilmək üçün ətrafa bax- 
dı, oğlu Ostapı atın üstündə papağını yanakı qoymuş və əlində ata- 
man toppuzu tutmuş bir halda umanlıların hamısından qabaqda 
durduğunu gördü. 

Sən bir buna baxl — deyərək qoca, oğlunu süzdü, çox sevindi və 
ona göstərilmiş şərəfə görə umanlılara təşəkkür etdi. 

Kazaklar taborlara getməyə hazırlaşaraq yenidən geri çəkildi- 
lər, yapıncıları cırıq-cırıq olmuş polyaklar yenə bürcün üstündə 
göründülər. Onların bir çoxunun bahalı kaftanları qana batmış, 
gözəl mis papaqlarını toz basmışdı. 

Aşağıdan zaporoiyelilər onlara çığırdılar: 

— Hə, necə oldu, əl-qolumuzu bağlaya bildinizmi? 

Yoğun polkovnik yuxarıdan yenə də qışqırır və əlindəki kəndiri 
göstərərək deyirdi: 

— Görün başınıza nə oyun açacağaml 

Toza bulaşmış yorğun əsgərlər bir-birlərini hədələməkdən 
yorulmur, hər iki tərəf bir-birlərinə ağır sözlər deyirdi. 

Nəhayət, hamı dağılışdı. Kimi davada yorulduğuna görə istira- 
hət üçün uzanır, kimi yarasına torpaq səpərək, sarğı düzəltmək 
üçün, öldürdüyü düşmənlərin əynindən çıxartdığı bahalı paltar və 
yaylıqları cırırdı. Daha az yorulanlar isə meyitləri toplayaraq, hör- 
mətlə basdırmağa başladılar. Meyitlərin gözlərini qarğalar və vəhşi 
şahinlər dimdikləməsin deyə xəncər və nizələrlə qəbir qazır, papaq- 
ları və ətəkləri ilə torpaq atır, kazak cəsədlərini lazımi qayda üzrə 
uzadaraq üstünü torpaqlayırdılar. Polyak meyitlərini isə necə gəldi, 
on-on vəhşi atların quyruqlarına bağlayaraq çölə buraxdılar, uzun 
zaman atları qovub, yanlarını qamçıladılar. Qudurmuş atlar dərələ- 
rin, təpələrin, xəndək və axar suların üstündən quş kimi uçur, qan 
və torpağa bulaşmış polyak cəsədlərini sürüyürdülər. 

Sonra bütün dəstələrin kazakları dövrə vurub axşam yeməyinə 
başladılar, hər kəs sonrakı nəsillərə daimi hekayə kimi keçən igidliyi- 
ni və gördüyü işləri nağıl etdi. Uzun zaman yatmadılar. Andriyin nə 
üçün düşmən qoşunu içərisində görünmədiyini düşünən qoca Taras 
hamıdan gec yatdı. Xain özününkülərə qarşı çıxmağa utanmışmı idi, 
yoxsa cuhud yalanmı danışmışdı? Bəlkə, o, əsir düşmüşdü? Ancaq 
həmin saat Andriyin hədsiz dərəcədə qadın düşkünü olduğunu xatır- 
ladı. Böyük kədər hiss etdi və oğlunu məftun edən polyak qızından 
intiqam almağa ürəyində möhkəm and içdi. O, öz andını yerinə yeti- 
rərdi və gözəlliyinə baxmaz, onun sıx və uzun saçlarından tutaraq mey- 
dana gətirər və kazakların içində öz arxasınca sürüyərdi, dağların başı- 
nı örtən əriməz qarlar kimi ağ olan parlaq döşləri və çiyinləri torpaq- 
lara dəyər, al qanına qərq olar və toza, torpağa bulaşardı, onun gözəl 
bədənini parça-parça edərdi. Ancaq Bulba Allahın sabahkı gün üçün 
insana nə hazırladığından xəbərdar deyildi. Nəhayət, onu yuxu tutdu. 
Kazaklar isə hələ də öz aralarında söhbət edirdilər. Bütün gecə, ton- 
qalların yanında ətrafa diqqətlə baxan mühafizəçilər dayandılar. Onlar 
oyaq qalaraq gözlərini belə yummurdular. 

Günəş hələ günorta yerinə çatmamışdı ki, bütün zaporojyelilər 
toplaşıb dövrə vurdular. Seçdən xəbər gəlmişdi ki, tatarlar, kazak- 
lar orada olmadıqları müddətdə Seçi çalıb-çapmış, onların gizlin 
yerə basdırdıqları xəzinəni çıxarmış, orada qalmış adamların hamı- 
sını döyüb əsir götürmüş, bütün sürü və ilxıları götürüb düz Pere- 
kopa tərəf aparmışlar. Yalnız kazaklardan biri, Maksim Qoloduxa 
yoldaca tatarların əlindən qurtarmış, mirzəni öldürmüş, onun sexin- 
lə! dolu kisəsini açmış və tatar paltarında, tatar atında, sutkayarım 
onu təqib edənlərdən qaçmış, atını ölənə qədər qovmuş, başqa bir 
ata minib onu da ölüncəyə qədər yorduqdan sonra üçüncü ata 
minmiş, yolda zaporojyelilərin Dubno altında olduqlarını öyrən- 
mişdi. O yalnız üz verən bədbəxtliyi danışa bildi. Orada qalmış zapo- 
rojyelilər, kazak adəti üzrə içib yatmışdılarmı, sərxoş olaragmı əsir 
düşmüşdülər, tatarlar hərbi sursatın gizləndiyi yeri haradan biliblər, 
bütün bunların nədən baş verdiyini o deyə bilmədi. Son dərəcədə 
yorğundu, — tamamilə şişmiş üzü gündən yanmış, küləkdən qar- 
saqlanmışdı; elə oradaca uzanıb dərin yuxuya getdi. 

Bu cür hallarda zaporojyelilərdə qayda belə idi ki, həmin dəqiqə 
qarətkarları təqib edərdilər. Yolda ikən onların üstünü almağa çalışar- 
dilar. Yoxsa əsirləri Kiçik Asiyaya, Smirnaya, Krit adalarına apara 
bilərdilər və o zaman kəkilli zaporojyelilərin başlarını Allah bilir daha 
hasarlarda görmək olardı. Elə buna görə də zaporojyelilər bir yerə 
toplaşmışdılar. Hamısı papaqlı dayanmışdı. Çünki onlar atamanın 
əmrini dinləməyə yox, eyni hüquqa malik yoldaşlar kimi məsləhət- 
ləşməyə gəlmişdilər. Dəstənin içindən: 

— Əvvəlcə böyüklər məsləhət versinl — deyə çığırdılar. 

Bəziləri isə: 

— Koşevoy məsləhət versinl — deyirdi. 

Koşevoy artıq bir rəis kimi yox, bir yoldaş kimi papağını çıxartdı, 
göstərdikləri şərəfə görə bütün kazaklara təşəkkür etdi və dedi: 

— İçimizdə yaşlı və məsləhət verməyə qabil daha ağıllı adamlar 
vardır. Ancaq indi ki siz mənə bu cür hörmət göstərdiniz, məsləhə- 
tim budur: yoldaşlar, vaxt itirməyək, tatarın dalınca gedək. Çünki 
tatarın necə adam olduğunu siz özünüz də bilirsiniz. Qarət elədiyi 

şeylərlə bizim gəlməyimizi gözləməyəcək, onu elə dağıdacaq ki, heç 
izi də tapılmayacaq. Mənim məsləhətim budur: gedək. Biz artıq 
burada kifayət qədər qaldıq, polyaklar artıq kazakın nə demək oldu- 
ğunu bildilər, din yolunda var qüvvəmizlə intiqam aldıq, bu ac şəhər- 
dən isə bir o qədər də qarət gözləmək olmaz. Məsləhətim getməkdir. 

— Gedək! — deyə zaporoiyelilər hamısı birdən səsləndi. 

Ancaq belə sözlər Taras Bulbanın döşünə yatmırdı, o, uclarını 
şimal şehi basmış, dağ koluna bənzəyən çal qaşlarını qəmgin gözlə- 
rinin üstünə saldı və dedi: 

— Yox, koşevoy, sənin məsləhətin düzgün məsləhət deyil. Sən 
yaxşı danışmırsan, görünür, bizimkilərin polyak əsarətində qaldığı- 
nı unutmusan? Görünür, sən bizim müqəddəs yoldaşlıq qanunla- 
rına hörmət göstərməməyimizi, bu vaxta qədər Ukraynada getmanla 
və ən yaxşı rus bahadırları ilə etdikləri kimi, yoldaşlarımızın diri-diri 
dərilərinin soyulmalarını, ya da parça-parça edilərək kəndlərdə və 
şəhərlərdə gəzdirilmələrini istəyirsən? Məgər onlar bizim müqəd- 
dəs hisslərimizi azmı təhqir etmişlər? Biz kimik? Sizin hamınızdan 
soruşuram: bərk ayaqda yoldaşını it kimi, qürbətdə ölmək üçün 
atıb gedən kazaka kazak demək olarmı? İndi ki belə oldu, indi ki 
kazaklıq şərəfi heç hesab olunur, indi ki heç kəs öz ağarmış bığla- 
rına tüpürülməyi və təhqir olunmağı hesaba almır, onda məni qına- 
mayın, mən burada tək qalacağaml 

Zaporoiyelilərin hamısında tərəddüd əmələ gəldi. 

Bu anda koşevoy dedi: 

— İgid polkovnik, məgər sən bizim yoldaşlarımızın da tatarların 
əlinə keçdiyini yaddan çıxarmısanmı? Əgər biz indi onların harayına 
çatmasaq, qul olaraq kafirlərə satılacaqlar, bunun ən qəddar ölüm- 
dən belə pis olduğunu sən bilmirsənmi? Xristian qanı tökərək top- 
ladığımız xəzinənin indi onların əlində olduğunu yaddan çıxarırsanmı? 

Bütün kazaklar fikrə getdilər və nə deyəcəklərini bilmədilər. Heç 
biri pis ad qazanmaq istəmirdi. Bu zaman Zaporoiye qoşunu içəri- 
sində hamıdan qoca olan Kasyan Bovdyuq qabağa gəldi. Onun 
bütün kazakların yanında hörməti vardı, iki dəfə koşevoy seçilmiş, 
müharibələrdə də çox qoçaqlıqlar göstərmiş bir kazak idi, ancaq 
çoxdan qocalmışdı, artıq səfərlərə çıxmaz və başqalarına məsləhət 
verməyi xoşlamazdı, qoca döyüşçü, yanı üstə uzanaraq, kazak yığın- 
caqlarında danışılan cürbəcür dava və səfər söhbətlərinə qulaq 

asmağı sevərdi. Ancaq heç bir zaman onların söhbətinə garışmazdı, 
yalnız ağzından çıxartmadığı qısa çubuğunun külünü barmağıyla 
basaraq dinləyər, sonra gözlərini yavaşca qıyaraq uzun zaman otu- 
rardı. Kazaklar onun yatdığını, yoxsa yenə dinlədiyini başa düşə bil- 
məzdilər. Heç bir səfərə getməzdi, həmişə evdə qalardı. Bu dəfə nə 
isə qocanı hərəkətə gətirdi. O, əlini kazaksayağı silkələyərək dedi: 

— Eh, nə olur-olsun, gedəcəyəml Bəlkə, kazaklıq üçün bir işə 
yaradıml 

İndi onun qabağa çıxdığını görən bütün kazaklar susdular, çün- 
ki çoxdan bəri heç kəs onun danışığını eşitməmişdi. Bovdyuqun 
nə deyəcəyini hamı bilmək istəyirdi. 

— Mənə də danışmaq növbəsi gəlib çatdı, pan qardaşlarl — deyə 
o sözə başladı. — Mən qocaya qulaq asın, uşaqlar, koşevoy ağıllı 
söz deyir, o, kazak qoşununun başçısı kimi həm qoşunun, həm də 
qoşun ləvazimatının fikrini çəkməyə məcburdur. Bundan ağıllı o nə 
deyə bilər ki? Beləl Qoy bu, mənim birinci sözüm olsun. İndi qulaq 
asın, görün mənim ikinci sözüm nə olacaq. Mənim ikinci sözüm 
belədir: polkovnik Taras da böyük həqiqət danışdı, Allah onun 
ömrünü uzun eləsin. Bu cür polkovniklərdən dkraynada çox olsunl 
Kazakın birinci vəzifəsi və birinci şərəfi yoldaşlığı gözləməkdir. Mən 
hələ ömrümdə kazakın öz yoldaşını pis vəziyyətdə buraxıb getmə- 
yini və ya satmağını eşitməmişəm. Onlar da, o biriləri də bizim yol- 
daşlarımızdır, hamısı birdir, çox və ya az olmalarına baxmayaraq 
yoldaşdır, əzizdir. İndi görün mən nə demək istəyirəm: mənim məs- 
ləhətim belədir, tatarların əlinə keçənlərə kimin ürəyi çox yanırsa, 
qoy onların ardınca getsin, kimə polyakların əsir aldıqları kazaklar 
əzizdirsə və haqq işi qoyub getmək istəmirsə, onlar da burada qal- 
sınlar. Qoşunun bir yarısı ilə, tatarların ardınca gedənlərlə koşevoy 
gedər, bu, onun vəzifəsidir, burada qalan yarısı isə özünə müvəqqə- 
ti bir ataman seçsin, əgər mənə, bu ağsaqqalın sözünə baxsanız, 
müvəqqəti atamanlığa hər kəsdən artıq Taras Bulba layiqdir, ara- 
mızda elə bir adam yoxdur ki, igidlikdə ona tay ola bilsin. 

Bovdyuq belə deyib, susdu, qocanın onlara bu cür ağıl öyrət- 
diyinə bütün kazaklar sevindilər. Hamı papağını havaya ataraq çığırdı: 

— Sağ ol, atacanl Susdun, susdun, uzun zaman susdun, amma 
axırda danışdın. Səfərə çıxanda bir işə yarayacağını deməyin boş 
yerə deyilmiş. Doğrudan da elə oldu. 

Koşevoy soruşdu: 

— Bu fikrə razısınızmı? 

— Hamımız razıyıql — deyə kazaklar çığırdılar. 

— Deməli, qoşun dağılır? 

— Dağılır! — deyə kazaklar çığırdılar. 

Koşevoy irəli yeridi və: 

— Uşaglar, indi orduya verilən əmri dinleyin! — deyə sözə başla- 
yıb, papağını başına qoydu. 

Zaporoiyelilərin hamısı papaqlarını çıxarıb başıaçıq, gözlərini 
aşağı dikərək dayandı. Böyük danışanda bu cür etmək kazakların 
qaydası idi. 

Koşevoy: 

— İndi ayrılın, pan qardaşlarl Kim getmək istəyirsə — sağ tərəfə, 
kim qalmaq istəyirsə — sol tərəfə keçsinl Dəstədəki adamların çoxu 
hansı tərəfə keçsə, ataman da o tərəfə keçsin, az qalan hissə o biri 
dəstələrə qoşulsun. 

Hamı, kimi sağ, kimi sol tərəfə keçməyə başladı. Dəstə nəfər- 
lərinin çox hissəsi hansı tərəfə keçirdisə, ataman da o tərəfə keçirdi, 
az hissəsi isə o biriləriylə birləşirdi. Nəticədə hər iki tərəfin kazakla- 
rı az bir fərqlə iki yerə bölündülər. Nezamaykov dəstəsinin az qala 
hamısı, Popoviçev dəstəsinin yarıdan çoxu, bütün dman dəstəsi, 
Kanev dəstəsinin hamısı, Steblikiv dəstəsinin çox hissəsi, Tımoşev 
dəstəsinin çox hissəsi qalmaq, yerdə qalanların hamısı isə tatarla- 
rın ardınca getmək istədi. Hər iki tərəfdə çox qüvvətli, cəsur kazaklar 
vardı. Tatarların ardınca getmək istəyənlərin içərisində Çerevatıy, 
qoca igid kazak Pokotıpole, Lemiş, Prokopoviç Xoma vardı; Demid 
Popoviç də o tərəfə keçdi, çünki çox diribaş kazakdı, bir yerdə çox 
oturmağı bacarmırdı, polyaklarla gücünü sınamışdı, indi də tatar- 
larla sınamaq istəyirdi. Dəstə atamanlarından Nostyuqan, Pokrışka, 
Nevılıçki və bir çox başqa şöhrətli, cəsarətli kazaklar da öz qılıncla- 
rını və qüvvətli çiyinlərini tatarlarla vuruşmada sınamaq istəyirdilər. 
Qalmaq istəyənlərin arasında da atamanlardan Demitroviç, Kuku- 
benko, Vertıxvist, Balaban, Bulbenko Ostap kimi qüvvətli, cəsur kazak- 
lar az deyildi. Onların içərisində Vovtuzenko, С̧егемс̧епКо, Stepan 
Quska, Oxrim Quska, Mikola Qusti, Zadorojnı, Metelisya, İvan Zak- 
rutıquba, Mosiy Şilo, Dyoqtyarenko, Sıdorenko, Pısarenko, o biri 
Pısarenko, yenə başqa bir Pısarenko kimi adlı-sanlı igid kazaklar 

çox idi. Onlar hamısı yerlər gəzmiş, dünyagörmüş adamlardı. Ana- 
dolu sahillərini, Krım duzlaq və düzlərini, Dneprə tökülən böyüklü- 
kiçikli bütün çayları, Dneprin bütün qərbini və adalarını gəzmişdi- 
lər, moldav, voloş və türk torpaqlarında olmuşdular, ikisükanlı kazak 
qayıqlarında başdan-başa Qara dənizi dolaşmışdılar. Əlli qayığı bir 
sıraya düzüb, çox zəngin və çox böyük gəmilərə hücum etmiş, çox 
türk hərbi gəmilərini batırmış, ömürləri boyu çox, lap çox barıt işlət- 
mişdilər. Çox bahalı parçaları cırıb özlərinə patava düzəltmiş, ciblərini 
çoxlu sexinlərlə doldurmuşdular. Hələ onlardan bir çoxu, başqası 
üçün ömürlük kifayət edəcək nə qədər mal-dövlət havaya sovurmuş- 
du. Bunların həddi-hüdudu yox idi. Bütün dünyanı qonaq edərək, 
dünyada nə qədər adam varsa hamısı kef eləsin deyə toy quraraq, 
əllərində olan-qalanı, kazak qaydası üzrə xərcləyib dağıtmışdılar. 
Əgər bədbəxtlikdən tatar Seçə hücum etsə və bir fəlakət baş versə, 
tapmasın deyə, bardaq, gümüş su qabı, qolbaq kimi cürbəcür qiy- 
mətli şeyləri Dnepr adalarındakı qamışların altına basdırmamış 
adam, hələ indi də onların arasında az tapılardı. Ancaq tatar bu 
şeyləri çətin tapa bilərdi, çünki şey sahibi özü də onları harada bas- 
dırdığını unutmağa başlamışdı. Sədaqətli yoldaşları üçün və xristian 
dini üçün polyaklardan intiqam almaq istəyən və onun üçün də 
burada qalan kazaklar, belə kazaklar idi. Qoca kazak Bovdyuq da 
onlarla qalmaq istəmiş və demişdi: “Mən tatarları təqib edəcək yaşda 
deyiləm, burada isə şərəfli kazak ölümü ilə həyatımı bitirməyə imkan 
vardır. Mən çoxdan Allaha yalvarırdım ki, əgər ömrümü tamam elə- 
yəcəksə, müqəddəs xristianlıq uğrunda davada tamam etsin. O cür 
də oldu. Qoca kazak üçün bundan şərəfli ölüm ayrı yerdə ola bilməz”. 

Hamı iki tərəfə ayrılıb, dəstələrin adamları iki cərgə durduqdan 
sonra koşevoy sıraların arasından keçərək dedi: 

— Hə, necədir, pan qardaşlarl Tərəflər bir-birindən razıdırmı? 

— Ata can, hamı razıdır! — deyə kazaklar cavab verdilər. 

— Elə isə öpüşün və bir-birinizə halallıq verin, Allah bilir bir daha 
görüşmək həyatda bizə qismət olacaqmı? Öz atamanınızın sözünə 
baxınl Vəzifələrinizi necə yerinə yetirmək lazım gəldiyini özünüz bilir- 
siniz. Kazak namusu sizdən nə tələb edir, özünüz bilirsiniz. 

Orada olan bütün kazaklar bir-birləriylə öpüşdülər. Əvvəlcə ata- 
manlar başladılar, əlləriylə ağ bığlarını sığallayaraq xaçvarı öpüşdü- 
lər, sonra da bir-birlərinin əlindən bərk-bərk tutdular. Onlar sanki 

bir-birlərindən soruşmaq istəyirdilər: “Pan qardaşlar, görəsən, bir-biri- 
mizi bir də görəcəyik, yoxsa yox?” Ancaq soruşmayıb, sükut etdilər 
və böyük bir düşüncə içərisində dayandılar. Kazakların isə hamısı bir- 
bir vidalaşdılar, onlar bilirdilər ki, hər iki tərəfin işi çox olacaqdır. Ancaq 
həmin saat ayrılıb getmədilər, düşmənin kazak qoşununun azaldı- 
ğından xəbəri olmasın deyə qaranlığın düşməsini gözlədilər. Sonra 
hər kəs öz daxmasına nahar etməyə getdi. Nahardan sonra səfərə 
çıxanların hamısı uzanıb yatdı. Onlar sanki son dəfə bu cür azadlıq- 
da istirahət etdiklərini hiss etdikləri üçün möhkəm və çox yatdılar. 
Lap günəş batana qədər yatdılar. Günəş batan kimi və hava bir az 
qaralan kimi arabaları yağlamağa başladılar. Hazırlaşıb, qabaqca ara- 
baları yola saldılar, özləri isə yoldaşları ilə bir daha papaqlaşaraq, ara- 
baların dalınca yavaş-yavaş yola düşdülər. Atlılar, atları haylamadan 
və fitləmədən sakitcə, piyadaların arxasınca yola düşdülər. Az keçmə- 
dən onlar gecənin qaranlığında gözdən itdilər. Yalnız uzaqdan at tap- 
pıltısı, ya hələ qaydasına düşmədiyi üçün, ya da ki gecənin qaranlı- 
ğında yaxşı yağlanmadığı üçün cırıldayan təkər səsi eşidilirdi. 

Qalan yoldaşlar, heç bir şey görünmədiyinə baxmayaraq, uzun 
zaman onlara ol elədilər. Dağılışıb öz yerlərinə qayıtdıqları vaxt, 
ulduzların aydın işığında arabaların yarısının və adamların bir çox- 
larının öz yerlərində olmadığını gördükdə, hər birisinin ürəyi kədərlə 
doldu, hamı biixtiyar başını aşağı salaraq fikrə getdi. 

Taras kazakların tutqunlaşdığını, cəsurlara yaraşmayan bu məyus- 
luğun onları əhatə etdiyini görür, ancaq susurdu, yoldaşlarıyla vidalaş- 
maqdan doğan qüssəyə onların alışmaları üçün hələ imkan verirdi. 

Ancaq eyni zamanda bu sakitlikdə, onların birdən-birə əvvəl- 
kindən daha böyük bir qüvvə ilə yenidən ruhlanmaları və canlanma- 
ları üçün bir kazak nərəsi çəkməyə hazırlaşırdı. Buna yalnız slavyan 
nəsli, geniş və qüvvətli nəsil müqtədirdir. Onun qarşısında başqa- 
ları, dəniz qarşısında xırda çaylar kimidir. Əgər tufandırsa və bu 
tufan dalğaları şahə qaldıraraq böyük gurultular yaradırsa, xırda 
çaylar bu tufanın qarşısında neyləyə bilər? Yox, əgər külək yoxdur 
və sakitlikdirsə, o, bütün çaylardan daha gözəl və nazlı-nazlı parla- 
yaraq ətrafa yayllır. 

Taras kənarda duran arabalardan birini boşaltmağı xidmətçilə- 
rinə əmr etdi. Bu araba kazak arabaları içərisində ən böyüyü və 
möhkəmi idi. Qalın təkərlərinə ikiqat şin çəkilmiş, çox yüklənmiş, 

çul və möhkəm öküz gönü ilə örtülmüş, qatranlanmış kəndirlə 
bərk-bərk sarınmışdı. Araba çoxdan bəri Tarasın anbarlarında sax- 
lanmış əla şərabla dolu su qabları və xırda çəlləklərlə yüklənmişdi. 
Bu şərabı o, ehtiyatdan, təntənəli bir hadisə üçün götürmüşdü ki, 
əgər hər kəs üçün nəsildən-nəslə keçəcək bir iş baş versə, hər bir 
kazak bu əla şərabdan içə bilsin, unudulmaz dəqiqədə insan böyük 
hisslərlə yaşaya bilsin. Polkovnikin əmrini eşidən xidmətçilər ara- 
balara doğru atıldılar, xəncərləri ilə möhkəm kəndirləri kəsdilər, yoğun 
öküz gönlərini və çulları açdılar, qabları, çəlləkləri yerə endirdilər. 

Bulba dedi: 

— Hamınız götürünl Kimin nəyi varsa, tayqulp, ya at suvardığı 
dolça, əlcək, papaq, nəyi varsa götürsün və nə qədər istəyir apar- 
sın. Əgər bir şeyi yoxdursa, ovuclarını doldurub içsin. 

Kazakların hamısı, nə qədər adam vardısa, hamısı, şərab götür- 
dü. Kimi tayqulpu varsa tayqulpla, kimin at suvarmaq üçün dolçası 
varsa dolça ilə, kimi papaq, kimi isə iki ovcu ilə aparmağa başladı. 
Tarasın xidmətçiləri sıraların arası ilə gəzir və qablardan, çəlləklər- 
dən onlara şərab verirdi. Tarasın əmrinə görə, hamı onun işarəsini 
gözləməli və birdən içməli idi. Görünür, o, bir söz demək istəyirdi. 
Taras bilirdi ki, köhnə şərab, öz-özlüyündə nə qədər qüvvətli olsa 
da, o, insanın ruhunu möhkəmləndirməyə nə qədər qadir olsa da, 
ona bir ləyaqətli söz də əlavə edildikdə bu təsir ikiqat artar. 

Bulba belə başladı: 

— Pan qardaşlar, bu qonaqlığı, nə qədər böyük bir şərəf olsa da, 
məni ataman seçməyinizin şərəfinə və yoldaşlarımızdan ayrılmağımız 
münasibətilə vermirəm, xeyr, hər iki hadisə özgə vaxtda qeyd olun- 
mağa layiqdir, ancaq indi yox. İndi bizim qarşımızda böyük işlər durur, 
kazaklardan cəsarət və hünər tələb edən məsələlər durur. Odur ki hər 
şeydən qabaq, yoldaşlar, müqəddəs pravoslav dininin şərəfinə içək: elə 
bir zaman gəlsin ki, bu din bütün dünyaya yayılsın, bütün dünyada 
bir din olsun, dünyada nə qədər busurman varsa, hamısı dönüb xristian 
olsunl Gəlin elə birdəfəlik Seçin də şərəfinə içək. Qoy Seç bütün 
busurmanlığın məhvi üçün həmişə yaşasın və hər il onda bir-birindən 
yaxşı, bir-birindən gözəl igidlər yetişsin. Gəlin elə öz şöhrətimizin də 
şərəfinə içək, qoy nəvələrimiz və nəvələrimizin oğlanları desinlər ki, 
vaxtilə yoldaşlıqda utanmayan və özününküləri satmayan adamlar olub. 
Dinin şərəfinə, qardaşlar, dinin şərəfinəl 

— Dinin şərəfinəl — yaxın sıralarda duranlar yoğun səslə cavab 
verdilər. 

Arxada duranlar: 

— Dinin şərəfinəl — deyərək onların səsinə səs verdilər və orada 
kim vardısa, gənc, qoca, hamısı dinin şərəfinə badə qaldırdı. 

Taras əlini yuxarı qaldıraraq dedi: 

— Seçin şərəfinəl 

— Seçin şərəfinəl — deyə yaxın sıralardan yoğun səslər yüksəldi. 

Qocalar ağ bığlarını tərpədərək sakit səslə: 

— Seçin şərəfinəl — dedilər. 

Gənc tərlanlar kimi hərəkətə gələn cavanlar: 

— Seçin şərəfinəl — dedilər və uzaq səhrada da kazakların öz 
Seçlərini necə xatırladıqları eşidildi. 

— İndi axırıncı qurtumu, yoldaşlar, öz şöhrətimizin və bütün dün- 
yada yaşayan xristianların şərəfinə içəkl 

Bütün kazaklar son qurtumu öz şöhrətlərinin və dünyada yaşa- 
yan bütün xristianların sağlığına içdilər. Bütün sıralarda uzun zaman 
bu sözlər təkrar olundu: 

— Dünyada yaşayan bütün xristianların şərəfinəl 

Dolçalar artıq boşalmışdı, ancaq kazakların əlləri hələ də yuxarı 
qaldırılmış vəziyyətdə idi. Hamısının gözləri şərabın təsirindən 
sevinclə parlayırdısa da, ancaq bərk xəyala getmişdilər. Onlar indi 
tamah, qənimət haqqında, çervonların, bahalı silahların, bəzəkli kaf- 
tanların və çərkəz atlarının hansı xoşbəxtin əlinə keçəcəyi haqqında 
düşünmürdülər. Onlar uca dağların, sıldırım qayaların zirvəsində 
oturmuş qartallar kimi xəyala dalmışdılar. Bundan lap uzaqlarda 
kiçik quşlar kimi hərbi gəmilərlə, qayıqlarla dolu nəhayətsiz dəniz 
görünürdü. Böcəklərə bənzəyən şəhərlərlə və xırda otlara bənzə- 
yən meşələrlə dolu sahillər bu dənizi əhatə etmişdi. Bütün bunlar 
güclə seçilirdi. Onlar qartal kimi bütün səhranı, uzaqlarda qaralan 
talelərini seyr edirdilər. Bütün səhradakı təpələr, yollar kazak qan- 
ları ilə suvarılacaq, ağ sümüklər, sınıq arabalar, qırıq qılınclar, miz- 
raqlarla örtüləcək, burulmuş, qana bulaşmış və bığları sallanmış 
kəkilli başlar hər tərəfə səpələnəcək, qartallar uçaraq onların kazak 
gözlərini didib-dağıdacaqlar. Lakin bu geniş və sərbəst sərilmiş 
ölüm gecəsində böyük bir şərəf var. Heç bir nəcib və böyük iş məhv 
olub getmir, kazak şərəfi də tüfəng lüləsindəki xırda toz kimi məhv 

olmayacaqdır. Saqqalı sinəsinə düşmüş, ağbaş qoca bandurçu, ya 
da ki hələ cəsur, ancaq başı ağarmış bir qoca onların haqqında öz 
hərarətli və qüdrətli sözlərini söyləyəcəkdir. Onların şərəfi sürətlə 
bütün dünyanı tutacaq, bundan sonra doğulanlar onların haqqında 
danışacaqlar. Çünki qüdrətli söz, xalqı müqəddəs duaya çağıran, 
gurultusu şəhərlərə, evlərə, çadırlara yayılsın deyə təmiz gümüşlə 
aşqarlanmış zəngin səsi kimi lap uzaqlara yayılacaqdır. 


IX 


Şəhərdə heç kəs zaporoiyelilərin yarısının tatarların ardınca get- 
diyini bilmədi. Yalnız keşikçilər bələdiyyə qülləsindən, arabaların bir 
hissəsinin meşənin o biri tərəfinə getdiyini gördülər, ancaq bunu, 
kazaklar tərəfindən düzəldilmiş bir pusqu tədbiri kimi başa düşdü- 
lər, fransız mühəndisi də bu fikirdə idi. Bununla birlikdə, koşevoyun 
da sözü boşa çıxmadı. Şəhərdə ərzaq qıtlığı özünü göstərdi. Keç- 
miş əsrlərin adəti üzrə qoşun lazım olacaq ərzağı qabaqcadan 
müəyyən edə bilmədi. İçəridəkilər ərzaq əldə etmək üçün şəhər- 
dən çıxaraq hücum etməyə təşəbbüs etdilərsə də, ancaq hücum 
etmək istəyən qoçaqların yarısını kazaklar qırdı, o biri yarısını isə 
əliboş halda yenidən şəhərə qovdular. Ancaq cuhudlar bu çıxışdan 
istifadə edilə, bütün əhvalatı, zaporoiyelilərin hansı hərbi rəislərlə, 
hara və nə üçün getdiklərini, hansı dəstələrdən nə qədər adamın 
getdiyini, yerdə qalanın nə qədər adam olduğunu və bunların nə 
edəcəklərini öyrəndilərl Qərəz, bir neçə dəqiqədən sonra şəhərdə 
hər şeyi bildilər. Polkovniklər ürəkləndilər və davaya hazırlaşdılar. 
Taras şəhərdəki hərəkət və gurultulardan hər şeyi başa düşmüşdü, 
tələsik əmrlər, göstərişlər verir, söz tapşırır və üç dəstəni üç tabora 
bölərək, onları arabalarla qala kimi əhatə etdirirdi. Bu cür vuruşar- 
kən zaporoiyelilər qalib gələrdilər. O, iki dəstənin adamlarını pus- 
quya göndərdi, lazım gəldikdə düşmən atlılarını tələyə salmaq üçün 
meydanın bir hissəsinə şiş payalar, mizraq və başqa silah qırıntıları 
basdırdı. Hər şey öz qaydasında hazır olduqdan sonra nitqlə kazaklara 
müraciət etdi, məqsədi onları ürəkləndirmək deyildi, bilirdi ki, onsuz 
da onlar möhkəmdirlər, yalnız ürəyindəki sözləri açıb demək istəyirdi. 

— Panlar, mən sizə, bizim yoldaşlığımızın nədən ibarət olduğunu 
danışmaq istəyirəm. Siz torpağımızın hər kəs üçün nə qədər şərəfli 

olduğunu ata-babalarımızdan eşitmisiniz, biz yunanlara da özü- 
müzü tanıtmışıq, Çarqraddan da çervonlar almışıq, şəhərlərimiz də, 
məbəddgahlarımız da möhtəşəm olmuş, knyazlarımız da kafir kato- 
lik knyazları deyil, öz rus nəslimizdən olmuşdur. Bütün bunları 
busurmanlar aldı, hər şey məhv olub getdi. Yalnız biz yetim kimi 
qalmışıq: qüvvətli əri öldükdən sonra dul qalan qadınlar kimi biz 
də, bizim bütün torpağımız da yetim galmışdır! Bax belə bir zaman- 
da biz bir-birimizə qardaşlıq əli uzadırıql Bizim yoldaşlığımız bundan 
ibarətdir! Dünyada yoldaşlıq əlaqəsindən müqəddəs bir əlaqə yox- 
durl Ata öz övladını sevir, ana öz övladını sevir, övlad ata-anasını 
sevir, ancaq bu, o cür sevgi demək deyil, qardaşlar, heyvan da öz 
balasını istəyir. Ancaq qan ilə deyil, ruhən qohum olmağı yalnız 
insan bacarır. Başqa torpaqlarda da yoldaşlar olmuşdur, amma 
Rusiya torpağında olduğu kimi heç bir yerdə bu cür yoldaşlıq olma- 
mışdır. Siz qürbət ölkələrdə çox gün keçirmisiniz, görürsünüz ki, 
oradakılar da bizim kimi insandırlar! Onlar da bizim kimi Allah bən- 
dəsidir, bizimkilərlə olduğu kimi, onlarla da söhbət edirsən. Amma 
iş ürək söhbətinə gələndə görürsən — yox! Ağıllı adamlardır, amma 
bizimkilər kimi yox. Onlar da bizim kimi adamlardır, amma ürəklə- 
ri başqadır, yox, qardaşlarl Ruslar kimi sevmək, yalnız ağılla və ya 
başqa şeylə deyil, bütün qəlbi, bütün ruhu ilə sevmək, hə... — deyə 
Taras əlini yelləyib, ağarmış başını tərpətdi və bığlarını oynadaraq 
sözünə davam etdi. — Yox, bizdən başqa heç kəs bu cür sevə bil- 
məz. Bilirəm, indi bizim torpağımızda da alçaq işlər meydana çıxıb: 
hər kəs yalnız taxıl tayaları, at ilxıları dərdini çəkir, hər kəs onu fikir- 
ləşir ki, anbarlardakı ağzı möhürlü balları bütöv qalsın. Nə bilim 
hansı busurman adətlərini qəbul edirlər, öz dillərinə nifrət edirlər, 
heç kəs özününkü ilə danışmaq istəmir. Bazarda cansız bir şey 
satan kimi bir-birlərini satırlar. Yad bir əcnəbi kralın, hətta kral da 
deyil, sarı çəkmələriylə onların üzlərini tapdayan pis polyak döv- 
lətlisinin iltifatı onlardan ötrü bütün qardaşlıqdan artıqdır. Ancaq, 
qardaşlar, çirkab içərisində eşələnən, pərəstişkarlıq edən ən alçaq 
bir rəzildə belə, yenə bir zərrə rusluq hissi qalmışdır. Bir zaman 
bu hiss oyanacaq, o vaxt onlar baş-gözlərinə döyəcək, öz xain 
həyatlarına lənət oxuyacaq, bu bədnamçılığı üzərlərindən götür- 
mək üçün min cür əzaba qatlaşacaqdır. Qoy onlar hamısı rus 
torpağında yoldaşlığın nə olduğunu bilsinlərl Hərgah iş ölməyə 

qalsa, onlardan heç birinə bu cür şərəfli ölüm qismət olmaya- 
cagdır! Heç birinə, heç birinəl Onların siçan təbiətləri buna imkan 
verməyəcəkdirl 

Ataman bu cür danışırdı və sözünü bitirdikdə belə müharibə- 
lərdə ağarmış başını tərpətməkdə davam edirdi. Burada olanların 
hamısına bu sözlər son dərəcə qüvvətli təsir göstərmiş, onların lap 
qəlblərinə qədər nüfuz etmişdi, sıralarındakı ən qocalar belə ağar- 
mış başlarını aşağı salıb hərəkətsiz durmuşdular, zəif gözlərindən 
yaşlar süzülürdü, onlar yavaş-yavaş paltarlarının qolları ilə bu yaşı 
silirdi. Sonra hamısı, sözü bir yerə qoymuş kimi, birdən-birə əllərini 
silkələdi və dünyagörmüş başlarını tərpətdi. Qoca Tarasın bu söz- 
ləri, görünür, qəm yemiş, zəhmət çəkmiş, həyatın hər cür acılarını 
dadmış ürəklərə və ya bu hissləri yaşamayan, ancaq mirvari kimi saf 
qəlbləri qoca atalarını sevindirəcək hisslərlə dolu gənclərə bir çox 
əziz, aşna şeylər xatırlatdı. 

Bu zaman şəhərdən, litavra və boruların gurultusu altında düş- 
mən qoşunu çıxdı. Saysız nökərlərlə əhatə olunmuş təşəxxüslü 
panlar at üstündə irəli yeridilər. Yoğun polkovnik əmrlər verirdi. 
Onların gözləri atəş saçır, dəmir geyimləri par-par parıldayırdı, 
hədələyərək, tüfəngləriylə nişan alıb kazak taborlarına doğru sıx 
hücuma başladılar. Kazaklar onların güllə mənzilinə çatdıqlarını 
görüb hamısı birdən uzun tüfənglərindən gurultulu bir atəş açdı, 
onlar atəşin arasını kəsmirdi. Güllə səsi aramsız bir uğultu şəklin- 
də uzaq çöllərə və tarlalara yayıldı. Bütün səhranı tüstü bürüdü, 
kazaklar isə nəfəs almağa belə macal tapmadan atırdılar, arxa cər- 
gədəkilər tüfəngləri doldurub qabaqdakılara ötürürdü, düşmən 
heyran qalmışdı: kazakların tüfəngləri doldurmadan birnəfəsə necə 
atdıqlarını anlaya bilmirdi. Hər iki tərəfi bürümüş tüstüdən göz- 
gözü görmürdü. Adamların necə bir-bir sıradan çıxdığını görmək 
olmurdu. Ancaq polyaklar güllənin dolu kimi yağdığını və vuruşma- 
nın get-gedə qızışdığını hiss edirdilər. Tüstüdən uzaqlaşıb işlərin nə 
yerdə olduğunu bilmək üçün geri çəkildikdə, çoxlarının sıradan 
çıxdığını gördülər. Kazaklardan isə hər yüz adama ancaq iki-üç 
ölən olardı. Kazaklar bir dəqiqə belə fasilə vermədən tüfənglərin- 
dən aramsız atəş açırdılar. Hətta əcnəbi mühəndisin özü belə, heç 
bir yerdə görmədiyi bu taktikaya mat qalmışdı. O, elə buradaca, 
hamının yanında deyirdi: 

— Zaporoiyelilər, doğrudan, çox igiddirl Başqa torpaqlarda 
hamı bu cür vuruşmalıdır! — Sonra topların ağzını kazak taborlarına 
tərəf çevirməyi məsləhət gördü. 

Çuqun toplar geniş boğazlarıyla bərk nərə çəkdilər. Yer gurul- 
dayaraq titrədi, çölü ikiqat tüstü basdı. CUzag-yaxın şəhərlərin 
meydan və küçələrində də barıt qoxusu hiss edildi. Ancaq çox uca 
nişan aldıqlarından, qızğın mərmilər yüksək bir dairə cızdılar, hava- 
da bərk cızıldayıb taborun üstündən keçərək uzaqda partlayıb qara 
torpağı göyə sovurdular. Fransız mühəndisi bu bacarıqsızlığı gör- 
dükdə tüklərini diddi. Kazakların güllələri yağış kimi yağdırdıqlarına 
baxmayaraq, topları özü nişanlamağa girişdi. 

Taras uzaqdan Nezamaykov və Steblikov dəstələrinə fəlakət üz 
verəcəyini görüb, qulaqbatırıcı bir səslə çığırdı: 

— Tez olun, arabaların arxasından çıxın, hamı ata minsinl 

Ancaq əgər Ostap düşmən qoşununun lap ortasına hücum 
etməsəydi, onlar nə arabaların arxasından çıxa biləcəkdilər, nə də 
ata minməyə imkan tapacagdılar. Ostap altı topçunun fitilini sal- 
dırdı, dördününkünü isə saldıra bilmədi, polyaklar onu geri çəkilmə- 
yə məcbur etdilər. Bu zaman kazakların bu vaxta qədər görmədiklə- 
ri böyük bir topu atmaq üçün yadelli kapitan fitili öz əlinə aldı. Bu 
topun dəhşət yağdıran geniş ağzından sanki minlərlə ölüm baxırdı. 
Əvvəlcə bu top və onun ardınca başqa üç top guruldayan kimi əks- 
səda verib yeri dörd dəfə titrətdi, çox tələfat oldu. Çox qoca analar 
sümüklü əlləriylə arıq döşlərinə döyüb hönkürtü ilə ağlayacaqlar. 
Qluxov, Nemirov, Çerniqov kimi bir çox şəhərlərdə çox arvadlar dul 
qalacaq. Yazıqlar hər gün bazara çıxacaq, hər ötüb-keçəni saxlaya- 
caq, hər birisinin gözlərinə baxacaq ki, görsün içlərində hamıdan 
əziz olan birisi yoxdur ki? Ancaq şəhərdən çox əsgər gəlib-keçəcək və 
onların içində hamıdan əziz olan birisi heç bir zaman olmayacaqdır. 

Nezamaykov dəstəsinin elə bil lap əvvəldən yarısı yox imişl Sün- 
bülləri qızıl kimi parlayan zəmini birdən-birə dolu vurduğu kimi, onlar 
da beləcə qırılıb yerə sərilmişdilər. 

Kazaklar möhkəm hiddetlendiler! Hamısı birdən hücuma keçdi. 
Dəstə atamanı Kukubenko, dəstəsinin ən gözəl hissəsinin məhv 
olduğunu gördükdə nə qədər qəzəbləndil O, öz nezamaykovlula- 
rından sağ qalanları ilə birlikdə döyüşün lap mərkəzinə soxuldu, 
qəzəbindən ilk qabağına çıxanı kələm kimi doğradı. Nizə ilə atı da, 

atlını da vuraraq çox süvariləri yerə saldı, topçuların yanına yaxınla- 
şıb bir topu da ələ keçirdi. O tərəfdə Uman atamanının məharətlə 
vuruşduğunu və Stepan Quskanın artıq böyük topu zəbt etməkdə 
olduğunu gördü. Onları orada qoyub öz kazaklarıyla bərabər geri 
dönərək, ayrı bir düşmən dəstəsinə hücum etdi. Nezamaykovlular 
haradan keçdilərsə, orada bir küçə əmələ gəldi, hara döndülərsə, 
ora bir döngə oldu. Polyak sıralarının seyrəldiyi və polyakların biçil- 
miş dərz kimi yerə sərildikləri aydın görünürdü. Arabaların yanında 
Vovtuzenko, bir az qabaqda Çereviçenko, arabaların arxa cərgə- 
sində Dyoqtyarenko, onların da arxasında ataman Vertıxvist vuru- 
şurdular. Dyoqtyarenko polyak zadəganlarından ikisini nizə ilə göyə 
qaldırmış, nəhayət, üçüncüsünə hücum etmişdi. Üçüncü polyak 
qıvraq və qüvvətli idi, təkcə nökəri əlli nəfərdi, atı başdan-ayağa 
bəzənmişdi. O, Dyoqtyarenkonu bərk sıxışdırmış, atdan yerə sal- 
mış və qılıncını onun üstünə qaldıraraq çığırırdı: 

— Siz it kazakların içərisində bir nəfər də mənim qabağımda 
dayana biləni yoxdur! 

Mosiy Şilo: 

— Var, niyə yoxdurl — deyə irəli çıxdı. 

Şilo olduqca möhkəm kazak idi, dəfələrlə dənizdə atamanlıq 
etmiş və başı min bəla görmüşdü. Türklər onları Trabzon yaxınlığın- 
da tutmuş, hamısını əsir alaraq gəmilərə aparıb əl-ayaqlarını zəncir- 
ləmiş, onlara yeməyə həftələrlə darı belə verməmiş, iyrənc dəniz 
suyu ilə saxlamışdılar. Yazıq əsirlər pravoslav dinini dəyişməmək 
üçün hər cür əzaba dözmüşdülər. Yalnız ataman Mosiy Şilo dözə 
bilməmiş, müqəddəs qanunu ayaqları altında tapdamış, günahkar 
başına murdar çalma bağlayaraq paşanın etimadını qazanıb gəmi- 
də açarçı təyin olunmuş, bütün əsirlərin böyüyü olmuşdu. Yazıq 
əsirlər bu hadisədən çox qəmginləşmişdilər, çünki bilirdilər ki, əgər 
özününkü dinini satıb zalımlar tərəfinə keçsə, onun idarəsi altında 
olmaq, kafirin əli altında olmaqdan minqat ağır və acıdır. Belə də 
oldu. Mosiy Şilo hamısını yenidən üç cərgə zəncirlədi, qatı kəndir- 
lə onları lap sümüklərinə qədər sıxdı, hamını döydü, boyunlarının 
ardlarını yumruqladı. Türklər belə sadiq bir nökər tapdıqlarına sevin- 
dilər. Öz qanunlarını unudaraq içib kefləndilər, bu zaman Mosiy Şilo 
altmış dörd açar gətirib əsirlərə payladı ki, onlar özlərini azad elə- 
sinlər, zəncirləri, buxovları dənizə atsınlar və bunun əvəzində əllərinə 

qılınc alıb türkləri qırsınlar. Kazaklar o vaxt böyük qənimətlər əldə 
etmiş və şərəflə vətənlərinə dönmüşdülər. Mosiy Şilonun bu hünə- 
rini banduristlər uzun müddət tərənnüm etmişdilər. Çox qəribə xasiy- 
yətli bir kazak olmasa idi, onu koşevoy seçərdilər. Bəzən o ən ağıllı 
adamların fikrinə gəlməyən işlər görürdü, bəzən də kazakın başı 
xarab olmağa başlayırdı. O, var-yoxunu şəraba verib içmişdi. Seçdə 
hamıya borcu vardı. Əlavə olaraq adi küçə oğruları kimi oğurluq da 
eləmişdi. Gecə vaxtı özgə daxmasından yəhər oğurlayıb, içki satanın 
yanında girov qoymuşdu. Bu cür biabırçı iş üçün onu bazarda dirə- 
yə sarıyıb, yanına bir ağac qoymuşdular ki, hər kəs var gücü ilə ona 
bir kötək vursun. Ancaq qabaqkı xidmətlərini nəzərə alıb zaporojye- 
lilərdən heç biri ona əl qaldırmadı. Mosiy Şilo belə kazak idi. 

O, polyakın üstünə atılaraq: 

— Sizin kimi itləri döyən adamlar varl — dedi. 

Amma nə yaman vuruşdular! Zərbədən hər ikisinin pogonları, 
güzgüləri əyildi. Düşmən polyak onun dəmir köynəyini dağıtdı. 
Qılıncını lap bədəninə dayadı. Kazakın köynəyi qana bulandı, ancaq 
Şilo buna baxmadı, iri əllərini fırlayıb (onun əli yaman ağır idi) pol- 
yakı qəfil bir zərbə ilə kar elədi. Mis papaq yumalanıb düşdü, polyak 
valaylayıb yerə sərildi. Şilo isə haldan saldığı düşməni doğramağa 
başladı. Sən düşmən meyiti üstündə vaxt itirmə, kazak, yaxşısı 
budur, geri dönl Kazak geri dönmədi. Ölmüş polyakın nökərlərin- 
dən biri onun boynuna bir bıçaq zərbəsi vurdu. Şilo qayıdıb onu 
tutmaq istədi, ancaq o, barıt tüstüsü içərisində gizləndi. Hər tərəf- 
dən tüfəng atmağa başladılar. Şilo səndələdi və yarısının ölümcül yara 
olduğunu başa düşdü. O, əlini yarasanın üstünə qoyaraq yıxıldı, yol- 
daşlarına müraciətlə dedi: 

— Pan qardaşlar, yoldaşlar, əlvidal Pravoslav rus torpağı daimi 
olaraq yaşasın və hər zaman şərəfli olsunl — O, qüvvətdən düşmüş 
gözlərini qıydı və kazakın ruhu, onun sərt bədənini tərk etdi. 

Bu zaman öz adamlarıyla Zadoroiniy, ataman Vertıxvist və Bala- 
ban meydana çıxdılar. 

Taras atamanları səsləyərək soruşdu: 

— Halınız necədir, panlar? Bant qablarınızda hələ barıt varmı? Kazak 
qüvvəsi zəifləməyib ki? Kazaklar məğlub olmurlar ki? 

— Atacan, hələ barıt qablarımızda barıt var. Kazak qüvvəsi zəif- 
ləməyib, kazaklar məğlub olmurlarl 

Kazaklar bərk hücum eləyib, düşmən sıralarını tamam pozdu- 
lar. Qısaboy polkovnik, düzə dağılmış qoşunu toplamaq üçün, top- 
lanış təbili çaldıraraq, səkkiz cür rənglənmiş bayraq qaldırılmasını 
əmr etdi. Polyakların hamısı bayraqlara doğru qaçdılar, ancaq sıra- 
lara düzülməyə macal tapmamışdılar ki, ataman Kukubenko öz 
nezamaykovluları ilə düz mərkəzə hücum etdi və yekəqarın polkov- 
nikin üstünə düşdü. Polkovnik davam gətirə bilmədi. Atını geri dön- 
dərib qaçmağa başladı. Kukubenko isə onu bütün səhra boyu 
qovaraq özününkülərlə birləşməyə qoymadı. Bu vəziyyəti görən 
Stepan Quska əlində kəmənd, atın yalına yataraq, yandan cumdu 
və fürsətdən istifadə edib kəməndi onun boğazına keçirdi. Kəndiri 
tutub güclə qırmaq istəyən polkovnik qıpqırmızı qızarmışdı. Ancaq 
Quska məhvedici nizəni var qüvvəsi ilə onun qarnına soxdu. O, yerin- 
dəcə mıxlanmış kimi qaldı. Quska özü də bəladan qurtara bilmədi. 
Kazaklar göz açıb-yumunca Quskanın dörd nizə ucunda havaya 
qaldırıldığını gördülər. Yazıq, yalnız: 

— Məhv olsun düşmənlərl Rus torpağı əsrlər boyu var olsunl 
— deyə bildi, o dəqiqə canı çıxdı. 

Kazaklar bu anda gördülər ki, kazak Metelısya polyakları bir 
böyürdən zərbəyə qonaq eləyir, digər tərəfdən ataman Nevılıçki 
öz adamlarıyla bərabər polyakları sıxışdırır, arabaların yanında 
Zakrutıguba düşmən səflərini bir-birinə qataraq vuruşur, arabala- 
rın lap arxa tərəfində üçüncü Pısarenko böyük bir dəstəni qaba- 
ğına qatıb qovur, hələ o yanda, lap arabaların üstündə vuruşma 
gedir. 

Hamıdan qabaqda gedən ataman Taras soruşdu: 

— Halınız necədir, panlar? Barıt qablarınızda hələ barıt varmı? 
Kazak qüvvəsi zəifləməyib ki? Kazaklar məğlub olmurlar ki? 

— Atacan, hələ barıt qablarımızda barıt varl Kazak qüvvəsi zəif- 
ləməyib, kazaklar məğlub olmurlar. 

Elə bu vaxt Bovdyuq arabadan yıxıldı. Güllə onun lap ürəyindən 
dəymişdi: qoca kazak son qüvvəsini toplayaraq dedi: 

— Dünyadan ayrıldığıma heyifsilənmirəm. Allah hamının axırını 
bu cür eləsinl Rus torpağı əsrlər boyu şərəflə yaşasınl — Bovdyuqun 
ruhu uçub, çoxdan ölmüş qocalara, rus torpağındakıların necə 
vuruşmaq bacardıqlarını, müqəddəs din uğrunda necə öldüklərini 
danışmağa getdi. 

Ondan sonra ataman Balaban da torpağa sərildi. O, üç ölüm- 
cül yara — güllə, nizə və xəncər yarası almışdı. O ən cəsur kazak- 
lardan biri idi, onun atamanlığı altında bir çox dəniz səfərləri olmuş- 
du. Lakin bunlardan ən məşhuru Anadolu sahillərinə olan səfər sayı- 
lırdı. O zaman onların əlinə çoxlu sexin, bahalı türk xalıları, ipək 
qumaşlar və hər cür zinət keçmişdi, ancaq geri dönəndə başlarına 
bəla gəldi. Yazıqlar türk mərmilərinin altına düşdülər, elə ki gəmidən 
atılmış mərmilər onlara dəydi, qayıqların yarısı çevrildi, adamların bir 
çoxu suda boğuldu. Ancaq qayıqların kənarlarına sarınmış qamış- 
lar onları batmaqdan mühafizə etdi. Balaban bütün kürəkləri işə 
salaraq üzü günəşə doğru üzüb, türklərin gözündən yayınaraq qaç- 
mışdı. Sonra onlar bütün gecəni, çömçə və papaqlarla qayıqlardan 
su boşaltmış, yırtılan yerləri yamamaqla məşğul olmuş, kazak tuman- 
larından yelkənlər düzəldərək ən iti üzən türk gəmisinin təqibindən 
yaxalarını qurtarmışdılar. Onlar nəinki sağ-salamat Seçə gəlib çıx- 
dılar, hətta Mejigor Kiyev monastırının arximandritinə qızılla işlən- 
miş bir əba və Zaporoiyedəki Pokrov kilsəsi üçün xalis gümüşdən 
hazırlanmış bir təsvir də gətirmişdilər. Kazakların bu müvəffəqiyyə- 
tini banduristlər uzun zaman tərənnüm etmişdilər. İndi o, ölüm əza- 
bını hiss edib, başını aşağı saldı və yavaş bir səslə: 

— Mən, pan qardaşlar, yaxşı bir ölümlə öldüyümü hiss edirəm, 
yeddisini doğradım, doqquzunu nizə ilə deşdim. Düşmənləri atla 
kifayət qədər tapdadım, güllə ilə neçəsini vurduğum yadımda deyil. 
Qoy Rus torpağı əbədi olaraq çiçeklensin!.. — dedi və ruhu bədə- 
nindən uçdu. 

Kazaklar, kazaklarl Ordunuzun ən yaxşısını bada verməyinl Artıq 
Kukubenkonu mühasirə etdilər, bütün Nezamaykov dəstəsindən yal- 
nız yeddi adam qaldı, onlar da artıq özlərini güc-bəla ilə müdafiə 
edirlər, paltarları qan içindədir. Taras özü bu bədbəxt vəziyyəti görüb 
onun harayına getdi. Ancaq kazaklar artıq gecikmişdilər. Mühasirə 
edənlər qovuluncaya qədər nizə Kukubenkonun lap ürəyinə sancıl- 
dı. Kukubenko, onu tutan kazakların əlinə yıxıldı və gənc qanı sel 
kimi axmağa başladı. Sanki ehtiyatsız nökərlər anbardan şüşə qabda 
bahalı şərab apardıqları zaman qapının ağzında sürüşüb yıxılmış və 
qabı sındırmışdılar. Şərab yerlə yeksan olmuşdu. Ey yiyəsi bu şərabı 
xüsusi bir zaman üçün saxlayırdı, bəlkə, qoca vaxtında bir gənclik 
dostu gəldi, onunla bir yerdə şərabdan içərək daha yaxşı kef elə- 

məyi bacardıqları zamanı, köhne zamanı xatırladılar. İndi isə şərab 
dağılmışdı, sahibi isə başını yolurdu. Kukubenkonun ölümü də buna 
bənzəyirdi. O, gözləri ilə ətrafı süzdü və danışmağa başladı: 

— Yoldaşlar, Allaha şükür edirəm ki, mənim ölümümü sizin gözü- 
nüzün qabağında elədil Qoy bizdən sonra gələnlər bizdən daha yax- 
şı yaşasınlar və İsanın sevdiyi əziz Rus torpağı daim yaşasınl — Gənc 
ruhu onun bədənindən çıxdı. Mələklər onun ruhunu əlləri üstündə 
qaldırıb göylərə apardılar. Orada onun üçün yaxşı keçəcəkdir, İsa 
ona: “Gəl mənim sağ tərəfimdə otur, Kukubenkol — deyəcəkdir. 
— Sən yoldaşlığa xəyanət eləmədin, namussuz iş görmədin, yolda- 
şını pis gündə qoyub qaçmadın, mənim kilsəmi mühafizə etdinl” 

Kukubenkonun ölümü hamını kədərləndirdi. Kazak sıraları artıq 
seyrəkləşirdi. Cəsur kazakların çoxu artıq yoxdu, ancaq onlar yenə 
də düşmənə müqavimət göstərirdilər. 

Taras, sağ qalmış kazaklara müraciətlə soruşdu: 

— Halınız necədir, panlar, barıt qablarınızda barıt varmı? Qılınc- 
larınız hələ kütləşməyib ki? Yorulmayıbsınız ki? Kazaklar məğlub 
olmurlar ki? 

— Barıtımız hələ çatar, atacan, qılınclarımız hələ işə yarayar, 
kazaklar məğlub olmurlar! 

Kazaklar heç bir tələfat verməyiblərmiş kimi yenidən hücuma 
keçdilər. Dəstə atamanlarından yalnız üçü sağ qalmışdı, artıq hər 
yanda qandan əmələ gəlmiş çaylar qızarırdı, kazak və düşmən 
cəsədlərindən yüksək körpülər yaranmışdı. Taras göyə baxdı, göydə 
artıq dəstə-dəstə qartallar uçurdu. Bu tələfat qartalların xeyrinə idi. 
Artıq Metelisyanı da nizə ucunda havaya qaldırdılar, artıq o biri Pısa- 
renkonun gözləri hərləndi, başı fırlanıb yerə düşdü, artıq dörd par- 
ça edilmiş Oxrim Quskanın bədəni yerə sərildi. 

Taras: 

— Başlal — yaylığını yellədi. Ostap bu işarəni başa düşüb pus- 
qudan çıxdı və düşmən süvariləri içərisinə atıldı. Polyaklar bu 
qüvvətli zərbəyə davam gətirə bilmədilər. Ostap onları payalar və 
nizə qırıqları sancılmış yerə tərəf qovdu, atlar büdrəyib yıxılmağa və 
polyaklar onların üstündən aşıb yerə tökülməyə başladılar. Araba- 
ların arxasında pusquda duran korsunlular polyakların güllə mənzilin- 
də olduğunu görüb onlara atəş açdılar. Polyaklar çaxnaşıb özlərini 
itirdilər. Kazaklar təzədən ürəkləndilər. 

Hər tərəfdən: 

— Bu da bizim qələbəmizl — deyən zaporoiyelilərin səsləri eşidildi, 
borular çalındı, zəfər bayraqları qaldırıldı. 

Məğlub olmuş polyaklar qaçıb gizlənirdilər. 

Taras şəhər divarlarına baxaraq dedi: 

— Yox, bu, tam qələbə deyill 

Doğrudan da belə idi. 

Qapılar açıldı, polyak süvari ordusunun ən gözəl hissəsi olan 
qusar süvari polku meydana atıldı. Bütün süvarilərin altında bir cür, 
boz rəngli yarış atları vardı, qabaqda hamıdan igid, hamıdan gözəl 
bir pəhləvan gedirdi. Onun qara saçları mis papağının altından 
görünür və ən gözəl bir qadının əlində tikilmiş bahalı şərfi qolun- 
da yellənirdi. Onun Andriy olduğunu görən Taras özünü itirdi. Andriy 
isə müharibənin atəş və həyəcanına uyaraq qoluna bağlanmış 
mükafata layiq olmaq üçün, bütün sürüdə seçilən ən gözəl və 
cavan bir tazı kimi qabaqda gedirdi. Sanki, təcrübəli bir ovçu onu 
qısqırtmışdı. Bu ov iti bütün bədəni ilə yanı üstə əyilərək, ayaqlarıyla 
havada düzgün cizgilər yararaq qarı eşə-eşə yüyürür, qızışdığı üçün, 
izlədiyi dovşandan onqat artıq sürətlə qaçırdı. Qoca Taras daya- 
nıb, Andriyin vurub-yıxaraq, sağa-sola zərbələr endirərək özünə 
necə yol açdığına tamaşa edirdi. O dözə bilməyib çığırdı: 

— Necə?.. Özününküləri?.. Özününküləri? Şeytan oğlu şeytan, 
özününküləri qırırsan? 

Ancaq Andriy qarşısındakıların kim olduğunu — özününkü və 
ya başqası olduğunu, seçmirdi, heç kəsi görmürdü, o yalnız qıvrım 
saçlar görürdü, uzun, qıvrım saçları və çay ququları kimi ağ sinəni 
görürdü, qar kimi ağ boynu, çiyni və hərarətli busələr üçün yaran- 
mış nə varsa, yalnız onları görürdü. 

Taras çığırdı: 

— Ey uşaqlar, onu aldadıb, mənim üçün meşəyə çəkin, aldadıb 
yanıma gətirinl 

Otuza qədər diribaş kazak həmən saat onu aldatmaq üçün irəli 
atıldı. Onlar uzun papaqlarını düzəldib, atlarını sürərək qusarların 
qabaqlarını kəsdilər. Yandan qabaqdakılara hücum edib onları arxa- 
dakılardan ayırdılar, hər iki tərəfə yaxşıca toy tutdular. Qolokopıtenko 
isə Andriyin arxasına bir zərbə endirdi və qəsdən gücləri gəldiyi qədər 
qaçmağa başladılar. Andriy bərk hirsləndi. Onun damarlarındakı gənc 

qan necə də təlatümə geldi?! O, arxasına baxmadan, yalnız iyirmi ada- 
mın arxasınca gəlməyə macal tapdığını görmədən, kəskin mahmızla- 
rıyla atını dəhmərləyib var gücü ilə kazakların arxasınca çapdı. Kazak- 
lar isə atların üstündə uçaraq meşəyə döndülər. Andriy özünü onlara 
yetirib az qala Qolokopıtenkoya çatırdı ki, kimin isə qüvvətli əli atın 
cilovundan yapışdı. Andriy dönüb baxdı: Taras qarşısında durmuşdul 
Onun bütün vücudu titrədi, bət-bənizi ağardı... 

Ehtiyatsız bir hərəkətlə yoldaşına toxunan və bunun əvəzində 
xətkeşlə alnından zərbə alan şagird, od kimi yanaraq skamyanın 
dalından qalxıb, qorxmuş yoldaşını parça-parça eləməyə hazır bir 
vəziyyətdə dalınca qaçarkən birdən sinfə girən müəllimi gördükdə 
hirsi, qəzəbi yatdığı kimi, Andriyin də qəzəbi bir anın içində yox 
oldu. O, qarşısında yalnız dəhşətli atasını gördü. 

Taras düz onun gözlərinin içinə baxıb dedi: 

— Hə, de görüm, indi biz neyləyək? 

Andriy gözlərini yerə zilləyərək, dinməz-söyləməz dayanmışdı. 

— Hə, oğul, polyakların sənə kömək etdilərmi? 

Andriydən cavab çıxmadı. 

— Deməli, satdın? Dinini satdın? Özününküləri satdın? Dayan, 
atdan düş! 

O, uşaq kimi itaət edərək atdan düşdü, nəfəsini belə çəkməyə 
qorxaraq Tarasın qarşısında dayandı. 

— Dayan, tərpənmə, mən səni yaratdım və mən də öldürəcə- 
yəml — deyə Taras bir addım geri çəkildi, tüfəngini çiynindən çıxardı. 
Andriy kətan kimi ağarmışdı, dodaqları yavaşca tərpənir, kiminsə 
adını dilində təkrar edirdi, ancaq bu ad nə vətəninin, nə anasının, 
nə də qardaşlarının adı idi — bu, gözəl polyak qızının adı idi. Taras 
atəş açdı. 

Oraqla biçilmiş sünbül kimi, ürəyinə ölümcül bıçaq sancılmış 
quzu kimi, Andriyin başı sallandı və bir kəlmə söz belə demədən 
otun üstünə sərildi. 

Oğul qatili dayanıb uzun zaman bu cansız cəsədə baxdı. O, ölü 
halında da çox gözəl idi: bir an əvvəl qüvvətlə dolu, qadınları özünə 
məftun edən cazibəli və mərd üzündə hələ də əcaib bir gözəllik ifa- 
dəsi vardı, qara qaşları, matəm məxməri kimi, solğun simasının cizgi- 
lərinə kölgə salırdı. 

Taras dedi: 

— Onun nəyi əsl kazak deyildi? Boyu da ucadır, qaşları da qara- 
dır, üzü də əsilzadə üzü kimidir, qolları da döyüşdə qüvvətlidirl Məhv 
olub getdi. Alçaq bir it kimi şərəfsiz məhv oldu 

— Ata, sən neylədin? Onu sənmi öldürdün? — deyə bu halda 
yaxınlaşan Ostap soruşdu. 

Taras başını tərpədərək: 

— Mən öldürdüm, oğlum, — dedi. 

Ostap ölünün gözlərinə diqqətlə baxdı, onun qardaşına yazığı 
gəldi, ona görə də həmin saat dedi: 

— Ata, düşmənin onu təhqir etməməsi, vəhşi quşların didib- 
dağıtmaması üçün meyitini şərəflə dəfn edək. 

Taras: 

— Onu bizsiz də dəfn edərlərl — dedi. — Onun üçün yananlar da 
olacaq, ağlayanlar da. 

Taras iki dəqiqəyə qədər düşündü: onu gançıl qurdlaramı atsın, 
yoxsa ondakı igidliyə hörmətmi göstərsin? Hər bir mərd adam, kim 
olduğuna baxmayaraq, igidə hörmət etməlidir. Birdən gördü ki, 
Qolokopıtenko çaparaq gəlir: 

— Ataman, bədbəxtlikdir, polyaklara təzə qüvvə gəldil — O, sözünü 
qurtarmamışdı ki, Vovtuzenko çaparaq özünü çatdırdı: 

— İşlər xarabdır, ataman, onlara yenə kömək gəldil.. — Vovtuzen- 
konun sözü qurtarmamışdı ki, Pısarenko atsız, qaçaraq yetişdi: 

— Haradasan, atacan, kazaklar səni axtarırlar, artıq dəstə ata- 
manı Nevılıçkiy öldürüldü. Zadorojniy öldürüldü, Çerevıçenko öldü- 
rüldü. Ancaq kazaklar hələ möhkəm dayanıblar, səni gözləriylə 
görməmiş ölmək istəmirlər, sənin gözünün qabağındaca ölmək 
arzusundadırlar. 

— Ostap, ata minl — deyə Taras tələsdi, o, bir daha kazaklarla 
görüşmək, onlara bir də baxmaq istəyirdi. İstəyirdi ki, onlar da 
ölümqabağı öz atamanlarına baxsınlar. Ancaq hələ heç meşədən 
çıxmamışdılar ki, düşmən qüvvələri oranı hər yandan mühasirəyə 
aldı. Ağaclar arasında qılınclı və nizəli süvarilər görünməyə başladı. 

Taras: 

— Ostapl.. Ostap! Möhkəm dur!.. — deyə çığırır və siyirməqilınc 
qabağına gələni vurub yıxırdı. Ostapın üzərinə isə altısı birdən düş- 
müşdü, ancaq altısının da bəxti gətirmədi: birinin başı getdi, o biri 
geri çəkilib təpəsi aşağı düşdü, üçüncüsünün qabırğasına nizə san- 

cıldı, dördüncü onlardan hünərli imiş, başını güllədən yayındırmağa 
müvəffəq oldu. Ancaq qızğın güllə onun atının döşünə dəydi, at 
quduz kimi şahə qalxdı və yerə sərələndi, süvarini də altında əzdi. 

— Aferin, oğlum!.. Afərin, Ostap!.. — deyə Taras çığırdı. — Mən də 
sənin dalınca gəlirəml.. — Amma Taras özünə hücum edənləri dəf 
etməklə məşğuldu. Taras aləmi qırıb tökür, gah birinin, gah o biri- 
nin başına zərbələr yağdırır, eyni zamanda gözlərini Ostapdan ayır- 
mırdı və səkkizinin birdən Ostapın üstünə düşdüyünü görürdü. 
— Ostapl.. Ostapl Möhkəm dayan!.. — Ancaq artıq ona güc gəlirdi- 
lər, biri artıq Ostapın boğazına kəmənd saldı. Artıq onun əl-qolunu 
bağlayırlar, artıq onu aparırlar. 

Taras: 

— Eh, Ostap, Ostapl.. — deyə çığırır və ona yetişmək üçün qaba- 
ğına çıxanları kələm kimi doğrayırdı. — Eh, Ostap, Ostapl.. — Ancaq 
birdən ağır bir şey, daş kimi onun üstünə çökdü. 

Gözlərinin qabağında hər şey fırlandı, çevrildi. Başlar, nizələr, 
tüstü, od bir-birinə qarışaraq gözünün qabağında parladı, yarpaq- 
lı ağac budaqları lap gözünün yanından keçdi. O, kökündən kəsil- 
miş palıd ağacı kimi yerə dəydi və gözlərini duman bürüdü. 

— Nə çox yatmışaml — deyə Taras, dərin, xumarlandırıcı yuxu- 
dan ayılan adamlar kimi ətrafındakı şeyləri seçməyə çalışdı. Bütün 
üzvlərində böyük bir zəiflik əmələ gəlmişdi. Tanımadığı otağın künc 
və divarlarını onun gözləri güclə ayırd edirdi. Nəhayət, Tovkaçın 
qarşısında oturduğunu və onun hər nəfəsini belə dinlədiyini gördü. 

“Bəli, — deyə Tovkaç öz-özünə düşündü, — sən az qala ömür- 
lük yuxuya getmişdin”. Ancaq ona heç bir söz demədi və əli ilə hədə- 
ləyib susmasını işarə etdi. 

Taras zehnini gərginləşdirərək olub-keçən işləri xatırlamağa 
çalışdı və yenə soruşdu: 

— Bir de görüm, mən haradayam? 

Yoldaşı acıqlı-acıqlı onun üstünə çığırdı: 

— Sus bir görəkl Sən nəyi bilmək istəyirsən? Məgər görmürsən- 
mi ki, bütün vücudun parça-parça doğranıb? İki həftədir səninlə 
birnəfəsə qaçırıq, sən qızdırmanın təsirindən sayıqlayır, ağzına 

gələni danışırsan. Birinci dəfədir rahat yatmısan. Əgər öz başına 
bəla açmaq istəmirsənsə, 5451 

Ancaq Taras yenə də bütün qüvvəsini toplayaraq olub-keçəni 
yadına salmağa çalışırdı. 

— Axı məni polyaklar tutmuşdular, tamam mühasirə eləmişdilər? 
Oradan çıxmaq üçün heç bir imkan yox idi? 

— Sus deyirlər sənə, şeytan balasıl — deyə Tovkaç hirslə qışqırdı. 
O, nadinc uşağa hirslənən səbirsiz dayə kimi acıqlı idi. — Necə xilas 
olduğunu öyrənməyin sənə nə faydası var? Canını qurtarmısan — 
bəsindir. Elə adamlar tapıldı ki, səni düşmənin əlinə vermədilər, 
bundan artıq sənə nə lazımdır ki? Hələ də çox gecələr bir yerdə 
qalacağıq, sən elə düşünürsən ki, onların nəzərində adi bir kazak- 
san? Yox, onlar sənin başına iki min çervon qiymət qoyublar. 

— Bəs Ostap? — deyə Taras birdən çığırdı, yerindən qalxmaq 
üçün gücəndi, ancaq o dəqiqə, Ostapı, onun gözünün qabağın- 
daca əl-qolunu bağlayaraq əsir aldıqlarını və oğlunun bu saat pol- 
yakların əlində olduğunu xatırlayan qocanı böyük bir dərd götürdü. 

Yaralarındakı bütün sarğıları qoparıb atdı, bərkdən nə isə 
demək istədi, ancaq bunun əvəzində hətərən-pətərən danışdı. Qız- 
dırma və sayıqlama yenidən onu tutdu, rabitəsiz, boş sözlər demə- 
yə başladı. Sadiq yoldaşı isə qarşısında duraraq onu ağır sözlərlə 
danlayır və məzəmmət etdi. Nəhayət, o, Tarasın əl-ayağını uşaq kimi 
bələdi, bütün sarğılarını təzədən düzəltdi, öküz dərisinə bürüyərək, 
kəndirlə yəhərinə bağlayıb, yenidən çapmağa başladı. 

— Lap meyitini də olsa aparacağaml Polyakların sənin kazak 
nəslini təhqir etmələrinə və bədənini parçalayıb suya atmalarına 
imkan vermərəm, əgər sənin gözlərini qartal didəcəksə, qoy öz səhra 
qartalımız didsin. Polşa torpağından uçub gələn qartal didməsin. 
Lap meyitini də olsa Ukraynaya aparacağam! 

Onun sadiq yoldaşı belə deyirdi. Gecə-gündüz at çaparaq, nəha- 
yət, onu şüursuz bir halda Zaporoiye Seçinə gətirib çıxardı. Seçdə 
yorulmadan onu otlarla, məlhəmlərlə müalicə etməyə başladı. Təba- 
bətdən başı çıxan bir cuhud arvadı tapdı, arvad bir ay ona cürbəcür 
dərmanlar içirtdi, nəhayət, Tarasın halı yaxşılaşdı. Dərmanlarmı təsir 
elədi, yoxsa dəmir kimi möhkəm vücudunun qüvvətimi səbəb oldu, 
nədənsə, ayyarım sonra ayağa qalxdı. Yaraları sağalmışdı, yalnız qılınc 
izləri qoca kazakın vaxtilə nə qədər müdhiş yaralar aldığını göstərirdi. 

Ancaq hiss ediləcək dərəcədə qəmgin, kədərli idi. Alnını üç dərin 
qırış örtmüş və bu qırışlar heç vaxt silinib getmirdi. Taras ətrafına 
baxıb, Seçdə tamamilə təzə adamların olduğunu, bütün köhnə yol- 
daşların ölüb getdiyini görürdü. Haqq-ədalət, din və qardaşlıq uğrun- 
da çarpışan dostlarından heç biri qalmamışdı. Koşevoyla bərabər 
tatarların arxasınca gedənlər də artıq yox idilər. Hamısı ölmüş, məhv 
olmuşdu. Kimi müharibədə namusla can vermiş, kimi Krım duzlaq- 
larında aclıq və susuzluqdan ölmüş, kimi əsirlikdə, bu biabırçılığa 
dözməyərək məhv olmuşdu. Köhnə koşevoyun özü də artıq çoxdan 
dünyadan getmişdi. Köhnə yoldaşlarından heç birisi yox idi. Vaxtilə 
qaynayıb coşan kazak bədənlərini örtən torpağı çoxdan ot bas- 
mışdı. O təsəvvür edirdi ki, qüvvətli, böyük bir ziyafət olmuş, bütün 
qab-qacaq qırılmış, bütün şərablar son damcısına qədər içilmiş, 
qonaqlar və nökərlər bahalı qədəhləri, qabları oğurlayıb aparmışlar və 
ev sahibi qəmgin halda duraraq düşünür ki: “Kaş bu ziyafət heç olma- 
yaydı”. Nahaq yerə Tarasın başını qarışdırmağa, əyləndirməyə çalı- 
şırdılar, nahaq yerə saqqallı qoca bandurçular ikibir, üçbir gələrək 
onun kazak igidliklərini tərənnüm edirdilər. O, bunların hamısına 
laqeyd və sərt nəzərlərlə baxırdı. Onun hərəkətsiz üzündə sönməz bir 
kədər vardı, başını aşağı salaraq deyirdi: 

— Oğluml Ostapıml 

Zaporoiyelilər dəniz səfərinə hazırlaşırdılar. Dneprə iki yüz qayıq 
buraxılmışdı. Kiçik Asiya, çiçəkli sahillərini od və qılıncdan keçirən 
qırxıq başları və uzun kəkilləri yenidən gördü. Kiçik Asiya öz Məhəm- 
məd ümmətlərinin saysız-hesabsız, üzülmüş güllər kimi qanlı çöllərə 
səpələnmiş və sahilboyu sularda üzən çalmalarını gördü. Kiçik Asiya 
zaporoiyelilərin qıra bulaşmış şalvarlarını, qamçı tutan əzələli əllərini 
az görməmişdi. Zaporoiyelilər bütün üzümləri yeyib, tənəklərini sın- 
dırdılar. Məscidlərdə yığın-yığın peyin qoyub getdilər. Qiymətli İran 
şallarını kəmər əvəzinə işlətdilər və onlarla çirkli çuxalarını bağladı- 
lar. Hələ sonralar da o yerlərdən çoxlu gödək kazak çubuqları tapı- 
lırdı. Nəşə ilə geri qayıtdıqları zaman, türklərin ontoplu gəmisi onları 
təqib edərək yaylım atəşi açıb, xırda qayıqları quş dəstəsi kimi 
dağıtdı. Kazakların üçdəbir hissəsi dənizin dərinliklərinə qərq oldu. 
Ancaq yerdə qalanlar yenidən toplanıb Dneprin yuxarısına gəldilər 
və özləri ilə bərabər on iki çəllək sexin gətirdilər. Amma bunların 
heç birisi Tarası maraqlandırmırdı. O, ov bəhanəsi ilə çəmənlərə, 

steplərə çıxır, ancaq bir güllə də atmırdı, tüfəngini yanına qoyub 
ürəyi kədərlə dolu olduğu halda sahildə otururdu. Başını aşağı salıb 
uzun zaman orada dayanır və tez-tez təkrar edirdi. 

— Ostapım, Ostapıml 

Qara dəniz onun qarşısında parlayır və bütün genişliyi ilə açılırdı. 
Uzag qamışlıqda qağayı səslənirdi, Tarasın ağ bığları gümüş kimi 
işıldayır, gözlərindən damla-damla yaş tökülürdü. 

Nəhayət, Taras dözə bilmədi: “Nə olur-olsun, gedib öyrənmə- 
liyəm: sağdırmı? Qəbirdədirmi? Yoxsa heç qəbirdə də deyil, necə 
olsa gərək xəbər tutaml” 

Bir həftə sonra o, müsəlləh — nizə və qılınclı, tərkində su qabı, 
içində umac olan yol qazanı, at buxovları, barıtlı patronlar və başqa 
ehtiyatla at üstündə, Uman şəhərinə gəlib çatdı. Atını birbaş kirli bir 
evin yanına sürdü, evin xırda pəncərələri güclə görünürdü, kim bilir 
nə ilə hislənmiş bacasına əsgi tıxanmışdı, dəlmə-deşik damı sərçə 
ilə dolu idi. Qapının lap ağzına zirzibil yığılmışdı. Pəncərədən, tutqun 
mirvari ilə bəzənmiş yaylıqlı bir cuhud arvadının başı görünürdü. 

Taras: 

— Ərin evdədirmi? — deyə soruşaraq atdan düşdü, cilovu qapı- 
nın yanındakı dəmir qarmağa bağladı. 

— Evdədir, — deyə cuhud arvadı cavab verdi. Ata buğda və igidə 
də bir qab pivə vermək üçün tələsik evdən çıxdı. 

— Bəs cuhudun haradadır? 

— O biri otaqdadır, ibadət eləyirl — deyə cuhud arvadı baş əydi 
və Bulba pivəni içməyə başladıqda ona cansağlığı arzu etdi. 

— Burada qal, mənim atımı yedirt, mən gedib ərinlə danışım, 
onunla işim var. 

Bu cuhud məşhur Yankel idi. O, indi burada icarədarlıq edir və 
meyxana saxlayırdı. Bütün əyalət panlarını və əsilzadələrini xırda-xırda 
əlinə almış, yavaş-yavaş hamının pulunu sovurub çəkmiş, bu məmlə- 
kətdə özünün cuhud varlığını tam qüvvəsi ilə göstərmişdi. Ətrafda üç 
millik məsafədə səliqəli bir koma belə qalmamışdı: hər şey sökülmüş 
və dağılmış, hər yeri yoxsulluq və cır-cındır tutmuşdu, bütün ölkə taun 
xəstəliyindən və yanğından çıxmış kimi bir xarabazarlığa çevrilmişdi. 
Əgər Yankel burada on il daha qalsaydı, mütləq bütün voyevodalığı 
xarabalığa çevirərdi. Taras otağa girdi. Cuhud çox kirli bir ağa bürü- 
nüb dua eləyirdi. O, dini adətləri üzrə dönüb axırıncı dəfə tüpürmək 

istədikdə, birdən, gözleri arxada dayanmış Bulbaya sataşdı. O dəqi- 
qə Bulbanın başı üçün vəd edilmiş iki min çervon, cuhudun gözü qar- 
şısında canlandı, ancaq öz tamahkarlığından utandı və hər zaman 
bir qurd kimi ürəyini yeyən qızıl fikrini yaddan çıxarmağa çalışdı. 

Taras ona baş əyən cuhuda: 

— Qulaq as, Yankell — dedi və onları görməmələri üçün qapını 
örtdü. — Mən səni ölümdən qurtarmışam, mən olmasaydım, zapo- 
rojyeliler səni it kimi parçalayacaqdılar. İndi növbə sənindir, indi 
sən mənə xidmət göstər! 

Cuhudun üzü bir az turşaldı: 

— Necə xidmət? Əgər mümkün olan xidmətdirsə, niyə eləmi- 
rəm ki? 

— Ayrı bir söz lazım deyil, məni Varşavaya apar. 

— Varşavaya? Necə yəni Varşavaya, — deyə Yankel soruşdu. 
Heyrətdən onun qaşları və çiyinləri yuxarı qalxdı. 

— Ayrı bir söz lazım deyil. Necə olur-olsun məni Varşavaya apar, 
onu bir də görmək və heç olmasa, bir kəlmə söz demək istəyirəml 

— Kimə söz demək istəyirsən? 

— Ona, Ostapa, öz oğluma. 

— Məgər pan eşitməmişdirmi ki, artıq... 

— Bilirəm, hamısını bilirəm: mənim başıma iki min çervon verir- 
lər. Sarsaqlar, qiymətini necə də bilirlərl Mən sənə beş min verəcə- 
yəm. Al, indi iki minini verirəm, — Bulba dəri kisədən iki min çervon 
boşaltdı, — qalanını isə qayıdandan sonra verərəm. 

Cuhud tez dəsmalla qızılların üstünü örtdü. 

— Ay nə qəşəng puldurl Ay nə gözəl puldurl — deyə o, çervon- 
lardan birini əlində oynadaraq dişinə vurdu. — Panın soyub bu cür 
çervonları əlindən aldığı adam, məncə, heç bir saat də dünyada 
yaşamayıb, bu cür gözəl çervonlar əlindən çıxandan sonra o saat 
çayın yanına gedib özünü suya atıbdır. 

— Mən heç səndən xahiş eləməzdim. Bəlkə də, özüm Varşava- 
ya yol tapa bilərdim, ancaq məlun polyaklar məni tanıyıb tuta bilər- 
lər, çünki kələkbazlıq bacarmıram. Siz cuhudlar isə yalnız bunun 
üçün yaranmısınız. Siz lap şeytanın özünü də aldada bilərsiniz, siz 
hər cür kələkləri bilirsiniz, elə bunun üçün mən sənin yanına gəlmi- 
şəml Mən təkbaşıma Varşavaya getsəm də, bir iş görə bilmərəm. Bu 
saat arabanı qoş, məni aparl 

— Pan elə düşünür ki, atı qoşub: “Ey, yeri görüm, madyanl” — deyə- 
rək yola düşməklə iş düzələrl Pan elə fikir eləyir ki, onu gizlətmə- 
mişdən, açıqdan-açığa aparmaq olarl 

— Yaxşı, gizlət, istədiyin kimi gizlət, istəyirsən lap boş çallayın 
içinə qoyl 

— Ay, ayl Pan belə düşünür ki, guya, onu çəlləkdə gizlətmək 
olar? Məgər pan bilmir ki, hamı çəlləyın araqla dolu olduğunu 
güman eləyəcək? 

— Nə olar, qoy araq bilsinlər. 

— Necə? Qoy araq bilsinlər? — deyə cuhud iki əliylə birçəklə- 
rindən yapışdı, sonra hər iki əlini yuxarı qaldırdı. 

— Bəs özünü niyə itirdin? 

— Pan məgər arağın içilməkdən ötrü yarandığını bilmirmi? Orada- 
kılar hamısı qarınquludur. Araq düşkünləridir. Zadəganlar beş verstdən 
də olsa, arabanın dalınca qaçacaq, çəlləyi deşəcək, araq tökülmədiyi- 
ni görəndə deyəcəklər: “Cuhud boş çəllək aparmaz, yəqin, burada bir 
kələk var. Cuhudu tutun, cuhudu sarıyın, cuhudun bütün pullarını əlin- 
dən alın, cuhudu zindana salınl” Çünki dünyada nə qədər bədbəxtlik 
varsa, hamısı cuhudun başında partlayır. Çünki cuhudu hamı it hesab 
eləyir. Çünki düşünürlər ki, əgər cuhuddursa, deməli, insan deyil. 

— Elə isə məni balıqla dolu arabada gizlətl 

— Olmaz, pan, vallah, olmaz! Bütün Polşada əhali it kimi acdır: 
balığı da oğurlayarlar, panı da taparlar. 

— İstəyirsən məni lap şeytanın üstündə apar, ancaq aparl 

— Qulaq as, pan, qulaq asl — deyə cuhud arxalığının qollarını 
qatlayaraq və əllərini açaraq Bulbaya yaxınlaşdı. — Biz belə edərik, 
indi hər yerdə qalalar və qəsrlər tikirlər. Alman ölkəsindən fransız 
mühəndisləri gəlib, odur ki yollarda çoxlu kərpic və daş daşınır. 
Qoy pan arabanın dibində uzansın, mən də üstünə kərpic yığım. 
Pan canlıdır, möhkəmdir, bir az ağır olsa da, eybi yoxdur. Mən pana 
yemək vermək üçün arabanın altından bir deşik açaram. 

— Nə istəyirsən elə, amma aparl 

Bir saatdan sonra iki arıq yabı qoşulmuş kərpic arabası Uman- 
dan çıxdı. Yabıların birinin üstündə ucaboylu Yankel oturmuşdu, 
yol kənarında düzülmüş verst ağacları kimi, atın üstündə atılıb-düş- 
dükcə, cuhud papağının altından çıxan birçəkləri külək qarşısında 
yellənirdi. 

Təsvir olunan hadisələr baş verdiyi zamanlar sərhədlərdə, işgü- 
zar adamlar üçün dəhşətli bir tufan olan gömrükxana məmurları və 
keşikçilər yox idi. Ona görə də hər kəs istədiyi şeyi apara bilərdi. Əgər 
birisi, bəzən axtarış, təftiş edirdisə, çox zaman bunu öz şəxsi zövqü 
üçün edirdi, xüsusən əgər arabada xoşagələn bir şey vardısa və 
əgər əli kifayət qədər ağırdısa, onda bu işləri görə bilirdi. Ancaq 
kərpiclə maraqlanan yoxdu, ona görə də onlar heç bir maneəyə rast 
gəlmədən baş qapılardan şəhərə girdilər. Bulba öz darısqal qəfəsin- 
də yalnız səs-küydən və arabaçıların bağırtısından başqa bir şey eşit- 
mirdi. Yankel öz qısaboy, toza batmış atında tullana-tullana bir neçə 
dövrə vurduqdan sonra Çirkab küçəsi, ya da ki Cuhud küçəsi adla- 
nan dar və qaranlıq bir küçəyə döndü. Bütün Varşavanın cuhudları, 
həqiqətən, bu küçədə yaşayırdılar. Bu küçə astarı üzünə çevrilmiş arxa 
həyətlərə çox bənzəyirdi. Elə bil bura heç gün üzü görmürdü. Pəncə- 
rələrindən uzun çubuqlar çıxan qapqara qaralmış taxta evlər bu qaran- 
lığı daha da artırırdı. Bu evlərin arasında bəzən qızaran kərpic divar- 
lar görünürdü, ancaq bu divarların da çox yeri tamamilə qaralmışdı. 
Hərdən yalnız divarların gün düşən suvanmış yuxarı hissələri gözqa- 
maşdıracaq dərəcədə parlayaraq ağarırdı. Burada hər şey kəskin 
surətdə bir-birindən fərqlənirdi: boru, cır-cındır, qabıq, atılmış qırıq 
təknə. Hər kəs nəyi xarabdırsa küçəyə atır, bununla da küçədən 
keçənlərin öz hislərini bu zirzibillə qidalandırmalarına lazımi şərait yara- 
dırdı, Atın üstündə oturmuş süvarinin başı az qalırdı bu evdən o biri 
evə uzadılmış və üstünə cuhud corabları, gödək tumanlar, qaxac 
edilmiş qaz asılan uzun çubuqlara dəysin. Bəzən qaralmış muncuq- 
larla bəzənmiş yaraşıqlı bir cuhud qızı köhnəlmiş pəncərədən baxır- 
dı. Bir dəstə kirli, cırıq-cındır geyimli, qıvrım saçlı cuhud balaları bağı- 
rışır və palçıqda eşələnirdilər. Sərçə yumurtasına bənzəyən Çil üzlü, 
sarı bir cuhud pəncərədən baxdı və dərhal öz dolaşıq ləhcələrində 
Yankellə danışdı. Yankel o saat arabasını həyətə sürdü. Dayanıb küçə 
ilə gedən başqa bir cuhud da söhbətə girişdi. Nəhayət, kərpiclərin 
altından çıxan Bulba, çox hərarətlə danışan üç cuhud gördü. 

Yankel ona müraciətlə dedi ki, lazım olan hər şey ediləcəkdir. 
Ostap şəhər həbsxanasında yatır, keşikçiləri tovlamaq çox çətindir, 
ancaq o ümidvardır ki, görüş təşkil etmək mümkün olacaq. 

Bulba bu cuhudla bərabər otağa girdi. 

Cuhudlar yenə öz anlaşılmaz dillərində söhbətə başladılar. Taras 
onların hər birini tək-tək gözdən keçirdi. Elə bil nə isə onu bərk sar- 
sıtdı. Kobud, laqeyd simasında böyük bir ümid alovu parladı. Bu 
cür ümid insanda ümidsizliyin ən son anlarında əmələ gəlir. Onun 
qoca qəlbi, gənc bir adamın qəlbi kimi döyünməyə başladı. 

— Qulaq asın, cuhudlarl — deyə o, danışmağa başladı. Səsində 
nə isə bir təntənə vardı. — Sizin əlinizdən dünyada hər iş gələr, siz 
dəniz dibindən də olsa istədiyiniz şeyi çıxara bilərsinizl Çoxdan belə 
bir məsəl var ki, cuhud oğurlamaq istəsə, öz-özünü də oğurlaya bilər. 
Mənim Ostapımı azad edinl Ona bu iblislərin əlindən qaçmaq üçün 
imkan yaradın. Bax mən belə adama on iki min çervon vəd etmi- 
şəm. On iki min də artıraram. Nəyim varsa, bütün bahalı qədəhlə- 
rimi, yer altında basdırdığım qızılları, ev-eşiyimi və axırıncı paltarımı 
sataram, sizinlə ömürlük saziş bağlaram ki, müharibələrdə əlimə 
keçənlərin hamısını sizinlə yarı bölüml 

Yankel ah çəkərək dedi: 

— Bu, olan iş deyil, möhtərəm pan. Olan iş deyill 

O biri cuhud da dedi: 

— Yox, olan iş deyill 

Cuhudların üçü də bir-birinə baxdı. 

Öçüncü cuhud qorxaq baxışlarla o biri iki yoldaşının üzünə 
baxıb dedi: 

— Gəlin sınaqdan keçirək, bəlkə, Allah kömək elədi... 

Cuhudların üçü də almanca danışmağa başladı. Bulba nə qə- 
dər qulaq verdisə də, bir şey başa düşə bilmədi. O yalnız “Mardoxay” 
sözünün tez-tez təkrar edildiyini eşidirdi, ayrı bir söz başa düşmürdü. 

Yankel dedi: 

— Qulaq as, pan, dünyada-tayı bərabəri olmayan bir adamla 
məsləhətləşmək lazımdır. O, Solomon! qədər müdrikdir, əgər o, bir 
şey edə bilməsə, onda, deməli, dünyada heç kəs bu işi bacarmaz. 
Burada otur, al, bu da açarlar, heç kəsi buraxmal 

Cuhudlar küçəyə çıxdılar. 

Taras qapını bağladı və kiçik pəncərədən bu zibilli cuhud küçə- 
sinə baxmağa başladı. Öç cuhud küçənin ortasında dayanıb bərk 
söhbətə başladı, tezliklə onların yanına dördüncü və nəhayət, 

beşinci cuhud da gəldi. O, yenə də hər zaman təkrar etdikləri: 
“Mardoxay, Mardoxay” sözlərini eşitdi. Cuhudlar həmişə küçənin 
yalnız bir tərəfinə baxırdılar. Nəhayət, küçənin qurtaracağındakı 
sınıq-sökük bir evin arxasından cuhud başmağı geyinmiş bir ayaq 
və sonra yarımkaftanın ətəkləri göründü. Bütün cuhudlar bir səslə: 

— A, Mardoxay, Mardoxayl — deyə çığırışdılar. 

Bu cılız cuhud boyca Yankeldən bir az qısa idi, ancaq üzü daha 
çox qırışlarla örtülmüşdü. Üst dodağı son dərəcə yekə idi. Mardo- 
xay, səbirsizliklə onu gözləyən dəstəyə yaxınlaşdı, bütün cuhudlar 
bir-birlərinin sözünü kəsə-kəsə əhvalatı ona danışmağa başladılar. 
Mardoxay bir neçə dəfə kiçik pəncərəyə tərəf baxdı. Taras başa 
düşdü ki, onun haqqında danışırlar. Mardoxay əllərini oynadır, 
qulaq asır, başqalarının sözünü kəsir, tez-tez ətrafa tüpürür və 
yarımkaftanın ətəyini qaldıraraq əlini cibinə soxur, oradan zınqırov 
kimi şeylər çıxarırdı. Bu zaman onun cındır tumanı görünürdü. 
Nəhayət, cuhudlar elə haray qaldırdılar ki, keşikdə duran cuhud 
onlara sükut işarəsi göstərməyə məcbur oldu. Taras artıq öz təh- 
lükəsizliyindən qorxmağa başladı. Ancaq cuhudların küçədən baş- 
qa ayrı yerdə danışa bilmədiklərini və onların dillərini şeytanın belə 
başa düşməyəcəyini xatırlayıb sakit oldu. 

Bir-iki dəqiqədən sonra cuhudlar, hamısı bir yerdə, Tarasın 
otağına girdilər. Mardoxay Tarasa yaxınlaşdı, əli ilə onun çiynini 
silkələyərək dedi: 

— Biz və Allah bir iş görmək istəsək, o iş necə lazımdırsa, elə də 
düzələrl 

Taras bu tayı-bərabəri dünyaya gəlməmiş Solomona baxdı və 
ürəyində bir balaca inam yarandı. Doğrudan da, onun xarici görkə- 
mi bir inam yarada bilərdi: üst dodağı çox dəhşətli bir şey idi, şüb- 
həsiz, dodağın bu cür böyüməsinə kənardan da bir səbəb olmuş- 
du. Bu Solomonun saqqalında on beş tük vardı. O da yalnız sol 
tərəfdən. Solomonun üzündə igidliyinin əlaməti olan o qədər kötək 
nişanələri vardı ki, şübhəsiz, onların haqq-hesabını çoxdan itirmişdi. 
O, bunları anadangəlmə hesab etməyə alışmışdı. 

Mardoxay onun ağlına heyran qalmış yoldaşlarıyla çıxıb getdi. 
Bulba tək qaldı. O, çox qəribə bir vəziyyətdə idi, həyatında birinci dəfə 
narahatlıq hiss edirdi. Ürəyi qızdırmalı bir halətdə idi. O, artıq əvvəlki 
kimi mətin, palıd kimi möhkəm deyildi, o, indi qorxaq və zəif idi. Hər 

şıqqıltı, küçənin axırında görünən hər bir cuhud onu diksindirirdi. 
O, bütün günü bu vəziyyətdə qaldı, yemədi, içmədi, xırda pəncə- 
rədən bircə saat belə ayrılmadı. Yalnız gecədən xeyli keçmiş Mar- 
doxay ilə Yankel gəldilər. Tarasın ürəyi sanki dayandı. 

Vəhşi bir at səbirsizliyi ilə onlardan soruşdu: 

— Nə oldu? Müvəffəq oldunuzmu? 

Ancaq cuhudlar cavab verməmişdən qabaq, Taras, Mardoxayın 
araqçınının altından sallanan axırıncı birçəyinin də yox olduğunu 
gördü. Bu birçək hərçənd çox iri idi. Ancaq yenə də aragçının altın- 
da burulurdu. Mardoxay nə isə bir şey nağıl eləmək istəyirdi, ancaq 
elə cəfəngiyat danışdı ki, Taras heç bir şey başa düşmədi. Yankel 
özü də soyuq dəymiş adamlar kimi əlini tez-tez ağzına qoyurdu. 

Yankel dedi: 

— Ah, mərhəmətli panl İndi daha heç mümkün deyill Vallah, 
mümkün deyill Bunlar elə pis xalqdırlar ki, gərək lap başlarına tüpü- 
rəsən. Budur, qoy Mardoxay özü desin. Mardoxay dünyada heç kəsin 
bacarmayacağı bir iş gördü, ancaq nə etməli, Allah istəmədi. Öç 
min əsgər oranı mühafizə edir, sabah hamısı edam olunacaq. 

Taras, artıq öz səbirsizliyini və qəzəbini büruzə vermədən, 
cuhudların gözlərinə baxdı. 

— Əgər pan onu görmək istəyirsə, bunu sabah səhər lap tezdən, 
günəş çıxmamışdan etmək lazımdır. Qarovulçular razıdırlar, bir 
leventar da söz verib. Ancaq Allah onları o dünyada xoşbəxt eləmə- 
sin, nə tamahkar camaatdırl Heç bizim aramızda da elələri yoxdur, 
hərəsinə əlli çervon verdim, levantara isə... 

Taras qətiyyətlə: 

— Yaxşı, məni onun yanına apar! — dedi. Mətanət yenidən onun 
qəlbinə qayıtmışdı. 

Yankelin, paltarını dəyişib özünü alman torpağından gəlmiş 
əcnəbi qrafı yerinə qoymaq təklifinə Taras razı oldu. Hər şeyi qabaq- 
cadan görə bilən cuhud bu iş üçün paltar da hazırlamışdı. Artıq gecə 
idi. Ev sahibi üzü çilli sarı cuhud nazik bir döşək salıb, üstünə kobud 
bir mələfə çəkərək taxtın üstündə Bulba üçün yer düzəltdi. Yankel 
də belə bir döşəyin üstündə, döşəmədə yatdı. Sarı cuhud bir qədəh 
nə isə içdi və yarımkaftanını çıxardı, corab və ayaqqabıları ilə bir 
balaca cücəyə bənzəyərək, arvadı ilə birlikdə şkafa oxşayan bir yerə 
getdi. İki cuhud balası, iki ev küçüyü kimi şkafın yanında yatdı. Taras 

isə yatmırdı. O, hərəkətsiz oturur, barmaqları ilə yavaşcadan stolun 
üstünü döyürdü, ağzındakı çubuqdan tüstü buraxır, cuhud tüstünün 
təsirindən yuxu içərisində asqırır və burnunu yorğana bürüyürdü. 
Dan yeri yenicə ağarmağa başladıqda o, Yankeli ayağı ilə tərpətdi. 

— Cuhud, qalx, qraf paltarını ver! 

O, bir dəqiqənin içərisində geyindi, bığlarını və qaşlarını 
qaraltdı, başına kiçik qara bir papaq qoydu. Hətta ən yaxın kazak- 
lar belə onu tanıya bilməzdi. Görünüşündən ona otuz beşdən artıq 
yaş vermək olmazdı. Onun yanaqları sağlam bir qızartı ilə parla- 
yırdı. Üzündəki çapıqlar onun sifətini daha da calallandırırdı. Qızıl 
sapla işlənmiş paltar ona çox yaraşırdı. 

Küçələr hələ yatırdı. Ticarət üçün gedən əli qutulu bir adam 
belə şəhərdə görünmürdü. Bulba ilə Yankel oturmuş leyləyə bən- 
zəyən bir binaya gəldilər. Bu, alçaq, enli, böyük və qaralmış bir bina 
idi. Yan tərəfdə üstü taxtapuşla örtülmüş, leylək boynu kimi uzun bir 
qüllə yüksəlirdi. Bu bina müxtəlif məqsədlərə xidmət edirdi. Bu həm 
qışla, həm həbsxana, həm də cinayət məhkəməsi idi. Bizim yolçu- 
lar qapıdan içəri girdilər və geniş bir zala, ya da ki örtülü bir həyə- 
tə keçdilər. Burada minə qədər adamın hamısı bir yerdə yatmışdı. 
Lap qarşıda alçaq bir qapı vardı. Bu qapının qabağında iki növbət- 
çi qəribə bir oyun oynayırdı. Bu oyun ondan ibarət idi ki, biri o biri- 
nin ovcuna iki barmağı ilə vururdu. Onlar gələnlərə az əhəmiyyət 
verdilər və yalnız Yankel: 

— Panlar, biz gəlmişik, eşidirsinizmi, panlar, biz gəlmişik, — dedik- 
dən sonra başlarını o tərəfə çevirdilər. 

Onlardan biri bir əli ilə qapını açaraq, o biri əlini isə yoldaşının 
zərbə vurması üçün uzadaraq dedi: 

— Keçinl 

Onlar darısqal, qaranlıq bir dəhlizi keçdilər və yuxarıdan xırda 
pəncərələri olan, həmin zal kimi geniş bir zala girdilər. Bir neçə 
adam birdən çığırdı: 

— Gələn kimdir? Bizə tapşırılıb ki, heç kəsi buraxmayaq. 

Taras burada çoxlu müsəlləh əsgər gördü. 

— Bizikl — deyə Yankel çığırdı. — Vallah, bizik, hörmətli panlar! 

Ancaq heç kəs onlara qulaq asmaq istəmirdi. Xoşbəxtlikdən, 
bu zaman kök bir adam içəri girdi, əlamətlərinə görə bu adam rəis 
olmalı idi, çünki hamıdan bərk söyürdü. 

— Pan, bizik, siz ki bizi tanıyırsınız, qraf özü sizə ayrıca təşəkkür 
edəcəkdirl 

— Bunları, bu cəhənnəm olmuşları buraxın, başqa heç kimi 
buraxmayın, heç kəs qılıncını açmasın və it kimi döşəmənin üstünə 
sərilməsin... 

Bizim yolçular bu gözəl əmrlərin sonunu eşitmədilər. Yankel 
kimə rast gəlirdisə deyirdi: 

— Bizik... mənəm... özünüzünkülərikl 

Onlar dəhlizin qurtaracağına yaxınlaşdıqda Yankel növbətçilərin 
birindən soruşdu: 

— İndi necə, olarmı? 

Növbətçi cavab verdi: 

— Olar, ancaq bilmirəm sizi həbsxananın özünə buraxarlarmı? 
İndi artıq Yan yoxdur: onun yerinə başqasıdır. 

Cuhud yavaşdan dedi: 

— Ay, ay! Bu, yaxşı olmadı, mərhəmətli pan! 

Taras inadla dedi: 

— Apar məni! 

Cuhud tabe oldu. 

Zirzəminin qapısında üç cərgə bığı olan bir qayduk dayanmışdı, 
bığın üst cərgəsi dala gedirdi, o biri düz qabağa çıxır, üçüncüsü 
aşağı sallanırdı. Bu, onu pişiyə oxşadırdı. 

Cuhud üçqat əyildi, yanı-yanı gedərək ona yaxınlaşdı: 

— Əzəmətli panl Mərhəmətli panl 

— Cuhud, mənimi belə adlandırırsan? 

— Bəli, sizi, mərhəmətli pan. 

— Hm... mən ki, sadəcə, bir qaydukaml — deyə üçqat bığlı adam 
şən ifadəli gözlərlə onlara baxdı. 

Cuhud başını oynadaraq dedi: 

— Ay, ayl Vallah, mən elə bildim ki, lap voyevoda özüdür, nə 
əzəmətli görkəminiz var. Vallah, polkovnikə oxşayırsınız, lap polkov- 
nikə oxşayırsınız. Bir barmaq da qalxsanız, lap polkovnik olarsınızl 
Pan, milçək kimi sürətli uçan gözəl bir ata minsə, polka komanda 
verə bilərl 

Qayduk bığlarının aşağı cərgəsini sığalladı, gözləri lap nəşə- 
ləndi. 

Cuhud sözünə davam etdi: 

— Hərbi adamlar nə yaxşı adamlardır. Vallah, yaxşı adamlardır, 
baftaları, toqqa dəmirləri gün kimi yanır, hələ qızlar, harada hərbi 
adamları görsələr... ay, ayl 

Cuhud yenə də başını tərpətdi. 

Qayduk bığlarının üst cərgəsini burdu və dişləri arasından at 
kişnəməsinə oxşayan bir səs çıxardı. 

Cuhud dedi: 

— Pan, rica edirəm, bizə bir xidmət göstərəsiniz. Knyaz əcnəbi 
ölkədən gəlib, kazaklara baxmaq istəyir, o, ömründə heç kazak 
görməyib, onların necə xalq olduqlarını bilmir. 

Xarici qrafların və baronların Polşada görünmələri adi bir iş idi. 
Onlar Avropanın bu yarımasiya hissəsinə tamaşa eləməyə maraq 
göstərərək çox tez-tez Polşaya gəlirdilər. Moskvanı və dkraynanı 
onlar tamamilə Asiya hesab edirdilər. Ona görə də qayduk lap aşa- 
ğıdan baş əyib, özündən bir neçə söz əlavə etməyi münasib bildi. 

— Mən bilmirəm, mərhəmətli pan, siz nə üçün onlara baxmaq 
istəyirsiniz? Onlar adam deyillər, itdirlər, onların dinləri də elə din- 
dir ki, heç kəs hörmət eləmir. 

— Yalan deyirsən, şeytan oğlu şeytan! — deyə Bulba cavab verdi. 
— Sən özün itsən. Bizim dinimizə hörmət edilmədiyini deməyə necə 
cürət edirsən? Sizin öz kafir dininizə hörmət eləmirlər. 

Qayduk dedi: 

— Aha, dostum, indi sənin kim olduğunu mən bildiml Sən də bu 
həbsxanada yatanlardansan. Dayan, bu saat bizimkiləri çağırım. 

Taras öz ehtiyatsızlığının nəticəsini gördü, ancaq inadkarlıq və peş- 
mançılıq ona bu səhvini necə düzəltməli olduğunu düşünməyə mane 
olurdu. Xoşbəxtlikdən, Yankel həmin dəqiqə məsələni yayındırdı. 

— Mərhəmətli panl Necə ola bilər ki, qrafdan kazak olsun, bu 
mümkündürmü? Əgər kazak olsaydı, o, belə qraf qiyafəsini hara- 
dan tapa bilərdi? 

— Get onu özgəsinə danışl.. — deyə qayduk iri ağzını açıb, yol- 
daşlarını çağırmaq istədi. 

— Həşəmətli kral həzrətləril Susun, Allah xatirinə susunl — deyə 
Yankel onu çığırmağa qoymadı. — Susunl Biz sizə həyatınızda gör- 
mədiyiniz qədər pul verəcəyik, biz sizə iki qızıl çervon verəcəyik. 

— Buna bax, iki çervon! İki çervon mənim nəyimə lazımdır? Mən 
saqqalımın yalnız yarısını qırxmaq üçün dəlləyə iki çervon verirəm. 

Yüz çevron ver, cuhudl — Burada qayduk bığının yuxarısını sığalladı. 
— Əgər yüz çervon verməsən, bu saat çığıracağaml 

Rəngi qaçmış cuhud, dəri kisəsini açaraq kədərli-kədərli dedi: 

— O qədər çox nəyinə lazımdır? — Ancaq bəxti gətirmişdi ki, 
kisəsində yüz çervondan artıq pul yox idi və qayduk da yüzdən 
yuxarı saya bilmirdi. Yankel, qaydukun çox istəmədiyinə peşman- 
çılıq çəkərək əlindəki pulları götürüb-qoyduğunu görüb dedi: 

— Pan, panl Buradan tez gedək, görürsənmi, buranın nə pis 
camaatı var? 

Bulba dedi: 

— Sən neyləyirsən, şeytan qayduk, pulları aldın, göstərmək istə- 
mirsən? Yox, sən göstərməlisən. İndi ki pulunu almısan, boyun qaçır- 
mağa haqqın yoxdurl 

— Gedin! Cəhənnəm olub gedin! Yoxsa bu saat xəbər verərəm, 
sizi burada... Qaçın buradan deyirəm sizə, tezl 

Yazıq Yankel çığırırdı: 

— Pan, panl Gedək, vallah, gedəkl Allah bunların bəlasını ver- 
sinl Qoy tüpürülməli bir şey onların yuxusuna girsin. 

Bulba yavaş-yavaş, başını aşağı salaraq döndü və yüz çervo- 
nun getməyinə yanan Yankelin məzəmmətləri altında geri qayıtdı. 

— Axı onunla nə işin vardı. Qoyaydın it, istədiyi qədər söyəydi. 
Buranın camaatı elədir ki, söyüşsüz keçinə bilməz. Allah insanlara 
gör necə xoşbəxtlik verir. Bizi qovduğu üçün yüz çervon aldı. Bizim- 
kilərin saqqalını da yolsalar, ağız-burunlarını da əzişdirsələr — lap 
elə əzişdirsələr ki, heç üzlərinə baxmaq da mümkün olmasın — yenə 
də yüz çervon verən olmaz. Aman Allahl Aman Allahl 

Bu müvəffəqiyyətsizlik Bulbaya daha çox təsir göstərmişdi. Bu 
təsir onun gözlərinə dəhşətli alov ifadəsi vermişdi. 

O, dərin bir yuxudan ayılmış kimi, birdən-birə dedi: 

— Gedek! Meydana gedək, mən ona necə əzab veriləcəyini gör- 
mək istəyirəm. 

— Aman, panl Niyə gedək? Biz bununla ona heç bir kömək edə 


bilməyəcəyik. 
Bulba inadla: 
— Gedək, — dedi. 


Cuhud bir dayə kimi ah çəkərək onun arxasınca getməyə 
başladı. 

Edam meydanını tapmaq o qədər də çətin deyildi: ora hər tərəf- 
dən axın-axın camaat gedirdi. Ozamankı kobud əsrdə bu, təkcə 
qara camaat üçün yox, yüksək siniflər üçün də ən maraqlı bir əyləncə 
idi. Bir çox dindar qarılar və bir çox ən qorxaq gənc qızlar və arvad- 
lar, sonralar yuxularında qanlı cəsədlər görərək, sərxoş qusarlar kimi 
qışqırdıqları halda, yenə də tamaşa fürsətini əldən buraxmazdılar. 
Onlardan çoxu: 

— Ah, nə müdhiş əzabdır! — deyə dəli bir hərarətlə çığırır, göz- 
lərini yumur, üzünü çevirir, ancaq yenə də uzun zaman orada daya- 
nırdılar. Bəziləri daha yaxşı görmək üçün ağzını açır, əllərini uzadır, 
başqalarının başına sıçramaq istəyirdi. Dar, balaca, adi başların 
izdihamından qəssab, öz yoğun üzünü uzadir, bütün prosesə bir 
mütəxəssis kimi diqqət yetirir və bayram günləri bir meyxanada 
şərab içdikləri üçün, qohum deyə çağırdığı silah ustası ilə yeknə- 
səq bir söhbət edirdi. Bəziləri hərarətlə mübahisə edir, bəziləri hətta 
mərcə girişirdilər. Ancaq əksəriyyəti, bütün dünyada cərəyan edən 
hadisələrə, barmaqları ilə burunlarını qurdalayaraq, laqeydcəsinə 
tamaşa edən adamlar idi. Qabaq cərgədə, şəhər qvardiyasını təş- 
kil edən bığlıların yanında, bir gənc polyak zadəganı dayanmışdı. 
Hərbi qiyafəsindən həqiqətən zadəgan olub-olmadığı bəlli olmurdu. 
Bütün olub-qalanını əyninə taxmışdı, yəqin, evlərində cındır köy- 
nəkdən və köhnə çəkmələrdən başqa heç bir şey qalmamışdı. Üze- 
rinə dukat taxılmış iki zənciri bir-birinin üstündən boynuna asmışdı. 
O, öz sevgilisi Yuzısyanın yanında dayanmış və onun ipək paltarını 
heç kəs ləkələməsin deyə tez-tez oyan-buyana baxırdı. O gördük- 
lərinin hamısını ona elə müfəssəl danışırdı ki, bu söhbətə artıq heç 
bir şey əlavə eləmək mümkün olmazdı. O deyirdi: 

— Gülüm, Yuzısya! Gördüyün bu camaat hamısı, canilərə veri- 
ləcək ölüm cəzasına tamaşa etməyə gəlibdir. Bax, əzizim, iki gözüm, 
o əlində balta və başqa alətlər tutan adam cəlladdır, edamı o edə- 
cəkdir. Elə ki kəsməyə və başqa əzablar verməyə başladı, cani hələ 
diri olacaq, ancaq elə ki başını vurdu, gülüm, o saat öləcək: əvvəlcə 
bağıracaq və çapalayacaq, ancaq boynunu vuran kimi, o artıq nə 
bağıra biləcək, nə yeyə biləcək, nə də içə biləcək, çünki, mənim 
gözümün işığı, onun artıq başı olmayacaqdır. 

Yuzısya bu sözlərin hamısını qorxu və maraq içərisində dinləyirdi. 
Evlərin damları adamla dolmuşdu. Damlardakı xırda pəncərələrdən 

bığlı və başlarında qıyqaca bənzər örtükləri olan əcaib sifətlər baxırdı. 
Balkonlarda, tağlar altında zadəganlar oturmuşdu. Ağ, şəkər kimi 
parlaq və güləş xanımlar, gözəl əlləriylə sürahılardan yapışmışdı. 
Çox kök olan hörmətli panlar vüqarla tamaşa edirdilər. Qolları dala 
qatlanan qəşəng paltarlar geyinmiş nökərlər, elə buradaca cürbə- 
cür yeməli və içməli şeylər daşıyırdılar. Qara gözlü nadinc bir qız, 
tez-tez ağ əlləriylə piroinaları və meyvələri götürüb camaata atırdı. 
Ac igidlər dəstəsi bunları tutmaq üçün bir-birlərini itələyərək şapka- 
larını qabağa verirdilər. Əyninə nimdaş, qızıl baftaları qaralmış pal- 
tar geymiş ucaboylu bir zadəgan, başını onların arasından çıxarır, 
uzun əlləriylə qızın atdıqlarını hamıdan qabaq tutur, öpür, bağrına 
basır və sonra ağzına qoyurdu. Balkondan asılmış qızıl qəfəsin 
içindəki tərlan da tamaşaçı idi. O da burnunu yana əyib, ayağını 
qaldırır, diqqətlə camaata baxırdı. Birdən-birə camaatın içində səs- 
küy qalxdı, hər tərəfdən: 

— Gətirirlər... kazakları getirirler!.. — səsləri eşidilməyə başladı. 

Onlar başları açıq, uzun kəkilləri sallanmış bir vəziyyətdə gəlir- 
dilər. Saqqalları uzanmışdı. Üzlerinde nə qorxu, nə də kədər vardı, 
ancaq sakit bir qürur hiss olunurdu. Bahalı mahuddan tikilmiş 
və cırılıb-dağılmış paltarları əyinlərində cındır kimi sallanırdı. Onlar 
camaata baxmır və baş əymirdilər. Hamıdan qabaqda Ostap gedirdi. 

Qoca Taras öz Ostapını görəndə nələr hiss etdi? Onun qəlbində 
nələr oldu? O, camaatın içində durub Ostapa baxır və onun heç bir 
hərəkətini gözdən qaçırmırdı. Onlar edam yerinə yaxınlaşdılar. 
Ostap dayandı. Bu acı qədəhi ilk dəfə o içməli idi. O, öz yoldaşla- 
rına baxdı, əllərini yuxarı qaldıraraq ucadan dedi: 

— Yarəbbil Sən elə et ki, bu kafirlər, xristiana əzab verərkən 
onun ah-naləsini eşitmesinler! Elə et ki, bizdən heç birimiz bir kəlmə 
söz belə deməyəkl 

Bu sözləri dedikdən sonra o, edam yerinə yaxınlaşdı. 

Bulba öz-özünə: 

— Əhsən, oğlum, əhsənl — deyib ağarmış başını aşağı saldı. 

Cəllad onun əynindəki cındır paltarı çıxartdı, əl-ayağını xüsusi 
hazırlanmış bir dəzgaha bağladılar və... İnsanın tüklərini ürpərdəcək 
cəhənnəm əzablarını təsvir etməklə oxucuların ürəyini sıxmayaq. 
Bunları o kobud və amansız əsr yetirmişdi. O zaman insan, hələ, 
yalnız hərbi hünərlərdən ibarət bir həyat sürür və bu həyatda onun 

qəlbi daş kimi bərkiyib, mərhəmət hissindən həmişəlik məhrum 
olurdu. Bu əsrdə istisna təşkil edən bəziləri, çox az adamlar, nahaq 
yerə belə dəhşətli tədbirlərin əleyhinə idilər. Nahaq yerə şüuru və 
qəlbi işıqlı olan kral və bir çox başqa cəngavərlər düşünürdülər ki, 
bu cür dəhşətli cəzalar kazak millətində yalnız intiqam hissi oyada 
bilər. Öz düşüncəsizliyi, hər hansı, uzağı görmək qabiliyyətindən 
ağlasığmaz dərəcədə məhrum olması, uşaq xudbinliyi və axmaq 
vüqarı ilə seymi oyuncağa çevirmiş, dövləti idarə işini məsxərəyə 
qoymuş dövlət maqnatlarının hərc-mərcliyi və kobud iradəsi qarşı- 
sında kralın və ağıllı rəylərin hökmü bir heç idi. Ostap əzab və işgəncə- 
lərə bir div kimi davam gətirirdi. Hətta əlini və ayaqlarının sümüklərini 
sındırdıqda belə, dəhşətli sümük şaqqıltısı ölü kimi sakit camaatın 
arasında eşidildikdə, xanımlar üzlərini yana çevirdikdə belə, ondan 
nə bir çığırtı çıxdı, nə də bir inilti, üzündə bir əzələ də tərpənmədi. 
Taras başını aşağı salıb camaatın içində durmuşdu, o, eyni zamanda 
vüqarlı oğluna baxır və deyirdi: 

— Afərin, oğlum, afərinl 

Ancaq son ölüm əzabları başlandıqda, deyəsən, Ostap yavaş- 
yavaş qüvvədən düşməyə başladı. O, ətrafı nəzərdən keçirdi: aman 
Allah, hamısı yad, hamısı yabançı simalardıl Heç olmasa, öləndə, 
yaxın adamlardan biri onun yanında olaydıl O, zəif ananın nalələrini, 
ya da ki saçını yolan və ağ sinəsini parçalayan arvadının dəli fəqan- 
larını eşitmək istəmirdi. O, indi ölüm ayağında, ağıllı sözləriylə, ona 
təsəlli və qüvvət verə biləcək mətanətli bir igid görmək istəyirdi. 
O, qüvvətlə yerə yıxıldı və qəlbindən qopan zəif səslə çığırdı: 

— Atacanl Haradasan? Eşidirsənmi? 

— Eşidirəm! — deyə ümumi sükutun arasından bir səs qalxdı və 
bütün bir milyonluq xalq birdən-birə bu səsdən titrədi. 

Hərbi süvarilərin bir hissəsi camaatın arasına atılıb diqqətlə axtar- 
mağa başladı. Yankel ölü kimi ağarmışdı, süvarilər ondan bir az 
uzaqlaşan kimi, dönüb Tarasa baxmaq istədi, ancaq Taras yanın- 
da yox idi. Onun izi belə qalmamışdı. 


XII 


Tarasın izi tapıldı. Ukraynanın sərhədlərində yüz iyirmi minlik 
kazak ordusu göründü. Bu artıq tatarları təqib edən, ya da ki qarət 

ardınca çıxan xırda bir dəstə deyildi. Yox, bütün millət ayağa qalx- 
mışdı. Onlar, öz hüquqlarının gülünc bir hala salınmasına, biabırçı bir 
halda alçaldılmalarına, ata-baba dinlərinin, müqəddəs adətlərinin 
təhqir edilməsinə, kilsələrin abırdan salınmasına, əcnəbi panların 
özbaşınalığına, zülmə, din birliyinin pozulmasına, xristian torpağın- 
da cuhudların alçaq hökmranlığına, xülasə, çoxdan bəri kazakların 
nifrətini artırmaqda olan hər şeyə qarşı intiqam üçün qalxmışdılar. 
Bu saysız-hesabsız kazak qüvvələrinə gənc, ancaq ruhən qüvvətli 
getman Ostranitsa rəhbərlik edirdi. Qoca və təcrübəli Qunya onun 
yoldaşı və məsləhətçisi idi. On iki minlik polkların idarəsi səkkiz pol- 
kovnikə tapşırılmışdı. Getmanın ardınca iki baş yasavul və bir tuğ 
gəzdirən gedirdi. Baş xorunii, baş bayrağı aparırdı, uzaqda bir çox 
başqa bayraqlar da yellənirdi. Tuğçular tuğ gəzdirirdilər. Müxtəlif 
rütbəli polk xidmətçiləri, yük və qoşun qulluqçuları, polk mirzələri də 
az deyildi. Onların yanında piyada və süvari dəstələri gedirdi. Nizami 
kazaklar qədər də könüllü gəlmiş adamlar vardı. Hər yandan — Çigi- 
rinadan, Pereyaslavdan, Baturindən, Qluxovdan, Dneprin aşağı 
hissəsindən, yuxarılarından və adalarından kazaklar ayağa qalxıb gəl- 
mişdilər. Çöllər boyu saysız atlar, arabalar hərəkət edirdi. Bu kazak- 
ların arasında, bu səkkiz polkun arasında seçmə bir polk var idi ki, 
onun sərkərdəsi Taras Bulba idi. Hər şey onu başqalarından fərq- 
ləndirirdi. Yaşının çoxluğu, təcrübəsi, qoşunu idarə etmək işlərində- 
ki bacarığı və düşmənə bəslədiyi nifrət onu başqalarından ayırırdı. 
Onun amansızlığı və sərtliyi hətta kazakların özünə belə həddən çox 
görünürdü. Onun ağarmış başı yalnız od və dar ağaclarını düşünür, 
ordu şuralarında isə o yalnız məhv etməyi məsləhət görürdü. 
Kazakların özlərini göstərdikləri bütün döyüşləri, müharibə 
kampaniyasının gedişini bütün təfsilatı ilə təsvir etmək lazım deyil, 
çünki bunlar salnamələrdə qeyd edilmişdir. Rus torpağında dini 
əqidə uğrunda necə müharibə aparıldığı hamıya məlumdur. Əqidə- 
dən güclü bir qüvvət yoxdur. O, fırtınalı dənizdəki əlçatmaz sərt bir 
qaya qədər dəhşətli, onun qədər də mətindir. O, bir bütöv sal daş- 
dan əmələ gəlmiş qaya kimi, dənizin dərinliklərindən çıxaraq, başını 
göylərə qədər qaldırmışdır. Hər yerdən görünür və hər yanından 
keçən dalğalara tamaşa edir. Ona toxunan gəminin vay halınal Dər- 
hal parça-parça olub dağılacaq, içərisindəkilərin hamısı məhv olub 
gedəcək və qərq olanların acı fəryadları göylərə yüksələcəkdir. 

Polyak qarnizonların azad edilmiş şəhərlərdən necə qaçdığı, vic- 
dansız cuhud icarədarlarının necə asıldığı, dövlət getmanı Nikolay 
Pototskinin öz ordusu ilə bərabər bu böyük qüvvənin qarşısında nə 
qədər zəif olduğu və əzildikdən sonra, təqib edilərkən, qoşunun ən 
gözəl hissəsini balaca bir çayda nə cür qərq etdiyi, dəhşətli kazak 
polklarının onu xırda Polonno kəndində nə cür mühasirə etdikləri və 
onun çıxılmaz bir vəziyyətdə qalaraq kazakların bütün hüquq və imti- 
yazlarının kral və dövlət məmurları tərəfindən geri qaytarılacağı haq- 
qında and içib verdiyi vəd, salnamələrin səhifələrində ətraflı surətdə 
təsvir edilmişdir. Ancaq kazaklar belə şeylərə aldanan deyildilər: 
onlar polyak andının nə olduğunu yaxşı bilirdilər. Əgər bu kənddə 
rus ruhaniləri olmasa idi, Pototski bir daha altı min manatlıq yarış 
atının belində gəzə-gəzə, nəcib xanımların və zadəganların ürəyin- 
də həsəd əmələ gətirməzdi. Senatorlara təntənəli ziyafətlər verərək 
seymlərdə gurultu qoparmazdı. Parlaq qızıllı əbalar geyinmiş bütün 
keşişlər, əllərində təsvir və xaçlar, qabaqlarında arxiyereyin özü əlində 
xaç onları qarşılamağa çıxdıqda bütün kazaklar başlarını əydilər, 
papaqlarını çıxardılar. Onlar o zaman heç kəsə, hətta krala belə 
hörmət etməzdilər, ancaq öz xristian kilsələri əleyhinə getməyə 
cəsarət etmediler, öz ruhanilərini hörmətlə qarşıladılar. Pototskidən 
bütün xristian kilsələrini sərbəst buraxmaq, köhnə ədavəti unut- 
maq, kazakları bir daha incitməmək andını aldıqdan sonra getman, 
polkovniklərlə bir yerdə onun azad edilməsinə razılıq verdi. Yalnız bir 
polkovnik belə bir sülhə razı olmadı. O, Taras idi. Taras başından 
bir çəngə tük qoparıb çığırdı: 

— Ey, getman və polkovniklər! Bu cür arvad işi görmeyin! Pol- 
yaklara inanmayınl Bu itlər bizi satacaqlar. 

Polk mirzəsi sülh şərtlərini verdiyi və getman öz əlləriylə onu 
imza etdiyi zaman Taras əynindəki polad paltarı, ən yaxşı dəmir- 
dən düzəldilmiş bahalı türk qılıncını çıxardı. Qılıncı, qarğı kimi iki 
parça etdi və hər parçasını bir yana ataraq dedi: 

— Əlvidal Bu qılıncın hər iki parçası artıq birləşib bir qılınc ola 
bilməyəcəyi kimi, biz də, yoldaşlar, bu dünyada bir daha görüşmə- 
yəcəyik. Mənim bu son sözlərimi yadınızda saxlayın. — Bu sözləri 
dedikdə Tarasın səsi gücləndi, yüksəklərə qalxdı, görünməz bir qüv- 
vət aldı və hamı onun bu peyğəmbərliklə dediyi sözlərdən tutuldu. 
— Ölüm ayağında məni xatırlarsınızl Zənn edirsiniz ki, istirahət və 

sülh qazandınız, zənn edirsiniz ki, ağalıq edəcəksiniz? Yox, siz ayrı 
cür ağalıq edəcəksiniz. Getman! Sənin başının dərisini soyacaqlar, 
içini küləşlə dolduracaq və uzun zaman bütün yarmarkalarda gəz- 
dirəcəklərl Panlar, siz də öz başınızı saxlaya bilməyəcəksiniz! Əgər 
sizi qoyun kimi qazanlarda diri-diri bişirməsələr, rütubətli anbarla- 
rın divarlarında diri-diri hörərək məhv edəcəklərl 

Taras sonra özününkülərə müraciətlə dedi: 

— Uşaglar, sizlərdən kim öz ölümü ilə ölmək istəyir? Heç nəyin 
üstündə, arvad yanında və ya ən alçaq adamlar kimi sərxoş olub 
meyxana künclərində deyil, şərəfli bir kazak ölümü ilə, təzə gəlin 
ilə cavan oğlan kimi, hamılıqla bir yataqda ölmək istəyən kimdir? 
Bəlkə də, evinizə qayıtmaq, kafir olmaq, belinizdə polyak keşişlərini 
daşımaq istəyirsiniz? 

Tarasın polkunda olanların hamısı bir sələ çığırdı: 

— Pan polkovnik, biz səninləyikl Səninləyikl — Hələ bir çox baş- 
qaları da onlara qoşuldular. 

— İndi ki mənimləsiniz, onda arxamca gəlinl — deyə Taras papa- 
ğını başına basdı, qalanlara qəzəblə baxdı və atın üzərində rahatla- 
naraq öz adamlarına çığırdı. — Heç kəs bizim arxamızca pis söz 
danışmayacaqdırl Hə, uşaqlar, haydı, katoliklərə qonaq gedəkl 
— Bunu deyib atını vurdu. 

Onun ardınca yüz arabadan ibarət bir tabor — çoxlu atlı və piya- 
da kazaklar yola düşdülər. O dönüb geri baxaraq qalanları gözlə- 
riylə hədələyirdi, baxışları çox qəzəbli idi. Heç kəsdə onları saxlama- 
ğa cürət olmadı. Polk bütün qoşunun gözü qabağında yola düşüb 
getdi. Taras uzun zaman geri baxıb onları hədələyirdi. 

Getman və polkovniklər fikirli dayanmışdılar. Onlar ağır bir 
xəbərin təsirindən sıxılmış kimi, uzun zaman sükut etdilər, Taras 
boş yerə xəbərdarlıq etməmişdi: bütün hadisələr onun dediyi kimi 
oldu. Çox keçmədən, polyakların Kanev şəhəri altında göstərdikləri 
xəyanətdən bir az sonra, getmanın və onunla bərabər ən ali mən- 
səb sahiblərinin başları payalara taxıldı. 

Bəs Taras necə oldu? Taras isə öz polku ilə bütün Polşanı gəzirdi. 
O, on səkkiz kənd, qırxa qədər katolik kilsəsi yandırmış, artıq Kra- 
kov şəhərinə yaxınlaşırdı. O, çoxlu polyak zadəganı qırmış, zəngin 
və gözəl qəsrləri qarət etmişdi. Kazaklar pan anbarlarında əsrlər- 
dən bəri mühafizə edilən bal və şərabları yerə tökmüş, qiymətli 

mahud paltarları və anbarlarda olan sair şeyləri doğrayıb, yandır- 
mışdılar. Taras, yalnız: 

— Heç bir şeyə heyfiniz gəlməsinl — sözlərini təkrar edirdi. 

Kazaklar qara qaşlı xanımlara, ağ sinəli və parlaq üzlü qızlara da 
aman vermediler; onlar kilsənin mehrabına pənah apardılarsa da, 
yenə də canlarını qurtara bilmədilər. Taras onları mehrabla bərabər 
yandırırdı. Odlu alovlar içərisində yaş torpaqları hərəkətə gətirə bilə- 
cək, çöl otlarına belə təsir edəcək yalvarıcı bağırtılar eşidilir, ağ əllər 
göylərə yüksəlirdi. Ancaq sərt kazaklar heç bir şeyə baxmır, küçə- 
dəki uşaqları nizələriylə qaldırıb alovun içinə atırdılar. 

Taras, yalnız: 

— Düşmən polyaklar, bu, Ostapın ehsanıdır! — deyə təkrar edirdi. 

O, hər bir kənddə Ostap üçün belə ehsanlar verirdi. Nəhayət, 
Polşa hökuməti bu hərəkatın adi quldurluq olmadığını, böyük bir 
təhlükə təşkil etdiyini gördü və həmin Pototskinin özünə beş polk 
götürüb, Tarası mütləq tutub gətirmək tapşırığı verildi. 

Kazaklar altı gün kəsə yollarla qaçıb təqibdən qurtara bildilər. 
Atlar bu qeyri-adi çapa-çapa güclə davam gətirir, lakin kazakları 
xilas edirdilər. Ancaq Pototski bu dəfə öhdəsinə götürdüyü vəzifəyə 
layiq hərəkət edirdi. O, yorulmadan kazakları təqib etdi. Nəhayət, 
Dnestr çayı sahilində onlara yetişdi. Bulba istirahət üçün bir xara- 
ba qalada yerləşmişdi. 

Dnestr çayının sıldırım sahillərindən qalanın sökülmüş bürcləri 
və uçuq divarları görünürdü. Qalanın hər dəqiqə uçmağa hazır 
təpəsi xırda daş və kərpic qırıntıları ilə örtülmüşdü. Dövlət getma- 
nı Pototski hər iki tərəfdən çölü tutaraq qalanı dövrəyə almışdı. 
Kazaklar kərpic və daşlar ilə özlərini müdafiə edərək dörd gün onla- 
rın hücumunun qabağını saxladılar. Ancaq ehtiyat azalır, qüvvə zəif- 
ləyirdi. Taras düşmən sıralarını yarıb çıxmağa qərar verdi. Kazaklar 
sıraları dağıdıb çıxmaqda idilər. Bəlkə də, iti sürətli atları onları bir 
də xilas edəcəkdi, ancaq birdən, lap iti qaçdığı yerdə Taras daya- 
nıb çığırdı: 

— Dayan, çubuğum və tütün kisəm düşüb, mən çubuğumun 
də düşmənə qalmasını istəmirəm. 

Qoca ataman əyildi, dənizlərdə, quruda, səfərdə, evdə onun 
ayrılmaz yoldaşı olan çubuğunu və tütün kisəsini otların arasında 
axtarmağa başladı. Bu zaman bir dəstə özünü yetirib onun qüvvətli 

çiyinlərindən yapışdı. Taras bütün bədəni ilə dartındısa da, ancaq 
onu tutan qayduklar, qabaqlar olduğu kimi, yerə səpələnmədilər. 

— Eh, qocalıq, qocalıql — deyə saçı ağappaq olan qoca kazak 
ağladı. Ancaq qocalıq müqəssir deyildi: qüvvə qüvvəyə qalib gəl- 
mişdi. Onun əllərindən və ayaqlarından azı otuza qədər adam 
sallanmışdı. 

Polyaklar qışqırırdılar: 

— Qarğa tələyə düşdül İndi fikirləşmək lazımdır, görək bu itə 
necə hörmət göstərəcəyikl — və getmanın icazəsi ilə, Tarası hamı- 
nın gözünün qabağında diri-diri yandırmağı qərara aldılar. 

Dəmir zəncirlərlə onu, buradaca yarısını ildırım vurmuş quru bir 
ağacın gövdəsinə sarıdılar. Əllərini mıxla ağaca mıxladılar və kazakı 
hamı görsün deyə bir az daha yuxarı qaldırdılar, sonra da ağacın 
altında tonqal qalamağa başladılar. Ancaq Taras bu tonqala bax- 
mırdı, yandırılacağı od haqqında düşünmürdü. O, kazakların vuruş- 
duğu yerə baxırdı. Bu yüksəklikdən hər yeri ovuc içi kimi görürdü. 

O çığırırdı: 

— Meşənin o tərəfindəki təpəni tutun, tez tutun, uşaqlar, onlar 
ora çıxa bilməzlərl 

Ancaq külək onun sözlərini aparıb çatdırmadı. 

O, ümidsiz bir halda dedi: 

— Məhv olacaqlar, nahaq yerə məhv olub gedəcəklər, — və göz- 
lərini aşağıya, parlayan Dnestrə zillədi. Birdən onun gözlərində bir 
sevinc parladı. O, kolun arxasında dörd qayıq gördü və var qüvvəsi- 
ni toplayıb yoğun səslə çığırdı. — Sahiləl Sahilə, uşaqlarl Dağın ətə- 
yindəki yol ilə sol sahilə düşün, sahildə qayıqlar var, düşmən sizi 
təqib etməsin deyə qayıqların hamısını götürünl 

Bu dəfə külək o biri tərəfdən əsirdi, kazaklar onun bütün söz- 
lərini eşitdilər, ancaq bu məsləhət üçün polyaklar Tarasın başına elə 
bir zərbə endirdilər ki, yazığın gözlərində dünya qaraldı. 

Kazaklar dağ dibindəki yol ilə qaçmağa başladılar, təqib edən- 
lər isə artıq onların üstünü almaqda idilər. Onlar gördülər ki, yol 
çox dolaşıqdır, hər tərəfə çoxlu ayrıclar gedir. 

Hamısı: 

— Yoldaşlar, deyəsən, düz yolla getmirik, — deyib bir an dayan- 
dılar, qamçılarını qaldırıb fit çaldılar. Onların tatar atları yerdən ayrıl- 
dı, ilan kimi havada uzanaraq, uçurumun üstündən uçub, düz 

Dnestrə düşdülər. Yalnız ikisi çaya çatmadı. Atları ilə bərabər yuxa- 
rıdan atılarkən qayaya dəydilər. Heç çığırmağa belə macal tapma- 
dan, ömürlük məhv olub getdilər. Kazaklar isə atları ilə artıq çayda 
üzür və qayıqları açırdılar. Polyaklar uçurumun başında durub, eşi- 
dilməmiş bu kazak cəsarətinə heyrət edir və düşünürdülər: özləri 
də mi atılsınlar, ya yox? Yazıq Andriyi məftun edən gözəl qızın doğ- 
ma qardaşı, qaynar qanlı, diribaş gənc polkovnik çox düşünmədən 
özünü atı ilə bərabər kazakların ardınca atdı. Lakin atı ilə bir yerdə, 
havada üç dəfə mayallaq aşıb, iti bir qayanın üstünə düşdü. İti daş- 
lar onun bədənini parça-parça etdi və bu parçalar uçurumun için- 
də itdi, beyni isə, qanına bulaşaraq, uçurumun əyri divarlarında bit- 
miş kolların üstünə dağıldı. 

Taras zərbədən ayılaraq Dnestrə baxdığı zaman, kazaklar artıq 
qayıqlara minib kürək çəkirdilər. Yuxarıdan güllə yağış kimi üstlə- 
rinə yağır, ancaq onlara çatmırdı. Qoca atamanın gözlərində sevinc 
qığılcımları alışdı: 

— Əlvida, yoldaşlarl — deyə o, yuxarıdan çığırdı. — Məni xatırla- 
yın, gələcək baharda isə bir daha buraya qayıdın və gözəlcə kef 
çekin!.. Hə, şeytan polyaklar, nə oldu, tuta bildinizmi? Yoxsa elə fikir- 
ləşirsiniz ki, dünyada kazakın gorxacağı bir qüvvə var? Dayanın, elə 
bir vaxt, elə bir zaman gələcək ki, rus pravoslav dininin nə olduğunu 
siz biləcəksinizl Yaxın və uzaq xalqlar elə indi də hiss edirlər ki, artıq Rus 
torpağının öz çarı baş qaldırır və dünyada ona baş əyməyən bir 
qüvvə olmayacaqdırl.. 

Artıq alov tonqalın üstündən qalxır, onun ayaqlarını yalayır və 
ağac boyu uzanırdı... Məgər dünyada rus qüvvəsinə üstün gələ bilə- 
cək od, əzab və ya başqa bir qüvvə tapıla bilərmil 

Dnestr kiçik çay deyil, onun çoxlu körfəzləri, qalın qamışlıqları, 
dayaz və dərin yerləri var, qu quşlarının şən qışqırtıları ilə dolu olan 
səthi güzgü kimi parıldayır, məğrur güləyən quşu onun üzərindən 
sürətlə uçur. Qamışlıqlarda, sahillərdə çoxlu cüllüt, qızılxortum və 
başqa quşlar uçuşur. Kazaklar ikisükanlı dar qayıqlarda sürətlə 
üzür, həvəslə kürək çəkir, quşları ürküdərək dayaz yerlərdən ehti- 
yatla keçir və öz atamanları haqqında danışırdılar. 

VİY 


Kiyevdəki Qardaşlıq monastırının darvazası yanında asılmış, özü 
də səsdən kifayət qədər saz olan seminariya zəngi səhər-səhər 
vurulan kimi, şəhərin hər yerindən məktəblilər və ruhani məktəbi 
şagirdləri dəstə-dəstə axışmağa başlayırdılar. Qoltuqlarına dəftər 
vurmuş qrammatiklər, natiqlər, filosoflar və ilahiyyatçılar siniflərə 
doluşurdular. Qrammatiklər hələ çox kiçik idilər: yol gedə-gedə bir- 
birini dümsükləyir, zil və civiltili səslə sözləşirdilər, bunların, demək 
olar ki, hamısının paltarı cırıq, ya da kirli olar, cibləri də həmişə cür- 
bəcür ayın-oyunla dolu olardı. Məsələn: aşıq, lələkdən düzəldilmiş 
fışqırıq, piroq tikəsi, bəzən hətta sərçə balaları da olardı ki, bunlar- 
dan biri sinfin qeyri-adi səssizliyi içində gözlənilmədən civildəyib, 
sahibinin hər iki əlinin ağacla, bəzən də albalı çubuğu ilə döyülmə- 
sinə bais olardı. Natiqlər onlara nisbətən daha sanballı yeriyirdilər: 
onların paltarı, əksər hallarda, tamamilə sallaq olardı, amma əvə- 
zində, sifətlərinə natiqlik ədasına müvafiq bir bəzək verirdilər: ya 
gözünün birini bərəldib kəlləsinə çıxardar, ya dodaqlarını şişirdib, 
qovuq kimi doldurardılar, ya da buna timsal bir şey... Bunlar öz ara- 
larında tenor səslə and içir, söhbət eləyirdilər. Filosoflar isə danı- 
şanda səslərini natiqlərinkindən bir oktava bəmdən götürürdülər. 
Onların cibində bərk tənbəki qırıntısından başqa bir şey olmazdı. Filo- 
soflar özləri üçün heç bir ehtiyat saxlamır, əllərinə keçəni həmin 
dəqiqə aşırırdılar, onların ağzından gələn araq və tənbəki iyi bəzən 
o qədər uzağa yayılırdı ki, yaxınlıqdan ötən peşəkarlardan bəzisi 
xeyli müddət ayaq saxlayıb, tazı kimi havanı qoxulayırdı. Adətən, 
günün bu vaxtında, bazar hələ təzə-təzə canlanmağa başlayırdı. 
Bublik, bulka, qarpız tumu və xaşxaşlı çörək satan alverçi qadınlar 
əyinlərində lətif mahud, ya da ki iplik parçadan sürtuk olan adam- 
ların ətəyindən tutub, tez-tez dartırdılar. 





1 Sadəlövh camaatın öz təsəvvüründə yaratdığı nəhəng bir məxluqdur. Malo- 
rosslar, göz qapaqları yerlə sürünən əcinnələr padşahını belə adlandırırdılar. Bu 
povest başdan-başa xalq əfsanəsidir. Mən onun heç bir yerini dəyişmək istəmə- 
dim, necə eşitmişəm, eləcə də sadəliklə nəql etmok istəyirəm. 

— Ağalar! Ağalar! Buraya! Buraya gelin! — onlar yer-yerdən səs- 
lənir və mallarını tərifləyirdilər. — Bir bublikə bax, gör nə xaşxaşlı 
çörəkdir, qoğal, yağlı kökəl Allaha and olsun ki, əla şeydirl Balla 
bişirilib! Özüm bişirmişəml 

Bir başqası burma-burma xəmirdən bişirilmiş, nə isə uzun bir 
şeyi qaldırıb qışqırırdı: 

— Susulkal Ağalar, susulka alınl 

— Ondan heç nə almayın, görürsünüz nə kifirdir, burnu da natə- 
mizdir, əlləri də murdardır... 

Ancaq bu arvadlar filosof və ilahiyyatçılara toxunmağa ehtiyat 
eləyirdilər. Çünki filosoflarla ilahiyyatçılar ancaq nümunə götürmə- 
yi sevirdilər, özü də ovuc-ovuc. 

Dəstələr seminariyaya çatan kimi alçaq, lakin kifayət qədər gen, 
balaca pəncərəli, enli qapılı və ləkələnmiş skamyaları olan otaqlar- 
dan ibarət siniflərdə yerbəyer olurdular. Sinif birdən-birə cürbəcür 
səslərin əmələ gətirdiyi hənirti ilə dolurdu: xəlifələr öz şagirdlərindən 
dərs soruşurdular: qrammatikin zil səsi kiçik pəncərələrə salınmış 
şüşələrə düşüb, eyni ahənglə əks-səda verirdi, küncdə isə qalın 
dodaqları və boyu, ən azı, filosofluğa yaraşan bir natiq yoğun səsi- 
ni işə salırdı. Onun səsi bas kimi gumbuldayır, uzaqdan ancaq: bu, 
bu, bu... eşidilirdi. Xəlifələr cavabı dinləyə-dinləyə gözucu skamya- 
nın alt tərəfini süzür, itaətkar tələbə köməkçisinin cibindən görünən 
bulkaya, bükmə qutaba, ya da ki balqabaq tumuna baxırdılar. Bütün 
bu əhli-üləma fürsət tapıb, vaxtından bir az əvvəl yığılanda, ya da ki 
professorların bir qədər gecikəcəklərini eşidəndə, ümumiyyətin razı- 
lığı əsasında, vuruşma düzəldirdilər ki, bu əlbəyaxada da hamı, hətta 
cəmi elm tayfasının intizamına və əxlaqına nəzarət yetirməyə borclu 
olan senzorlar da iştirak etməli idilər. Adətən, ilahiyyatçılardan ikisi 
vuruşmanın gedişini təyin edirdi: hər sinif özünü təkbətək müdafiə 
edəcəkmi, yoxsa bursa! ilə seminariya iki yerə bölünməlidir... Hər 
halda, qrammatiklər hamıdan qabaq başlayırdılar, elə ki natiqlər işə 
qarışdı, onlar qaçıb uzaqlaşır və vuruşmanı seyr etmək üçün hün- 
dür yerlərə dırmaşırdılar. Bunların ardınca da uzun və qara bığlı filo- 
soflar işə girişir, nəhayət, boynuyoğun və gen şalvar ilahiyyatçılar 
vuruşmanı tamamlayırdılar. Adətən, məsələ onunla nəticələnirdi ki, 
ilahiyyatçı hamını döyürdü, filosoflar da siniflərə çəkilməyə məcbur 

olub, böyürlərini ovuşdura-ovuşdura, skamyalarda yerbəyer olaraq 
dincəlməyə başlayırdılar. Vaxtilə özü də dəfələrlə belə əlbəyaxalar- 
da iştirak etmiş professor sinfə girən kimi, o dəqiqə tələbələrin 
pörtmüş sifətlərindən təyin edirdi ki, dava pis getməyib. O, bu sinif- 
də natiqləri çubuqlayan zaman, o biri sinifdə də başqa bir professor 
taxta bellərlə filosofların əllərinə döyəcləyirdi. İlahiyyatçılarla isə bir 
qədər ayrı cür rəftar eləyirdilər: onların payına, ilahiyyat professoru- 
nun təbirincə, iri noxud düşürdü. Bu noxud da hörmə göndən 
hazırlanmış qısa qaltaqlardan ibarət idi. 

Seminariya tələbələri və sofdalar bayramlarda və təntənəli gün- 
lərdə evlərə gedib, tamaşa verərdilər. Bəzən komediya göstərirdilər 
ki, belə hallarda öz boyu ilə Kiyev qülləsindən azacıq kiçik olan bir 
ilahiyyatçı Misir əyanının arvadı İrodiadanın və ya Pentefriyanın rolunu 
oynamaqla fərqlənirdi. Onlar çıxartdıqları oyunların müqabilində ya 
bir dəst parça, ya bir kisə darı, ya da yarım dənə bişmiş qazdan- 
zaddan alırdılar. Öz aralarında, nə isə, bir irsi ədavət saxlayan bu əhli- 
üləma — həm seminariya tələbələri, həm də sofdalar maddi cəhət- 
dən çox kasıb olmaqla bərabər, qeyri-adi dərəcədə acgöz idilər, 
belə ki, bunlardan hər birinin şam vaxtı nə qədər xəmiraşı yediyini 
hesaba almaq mümkün olan şey deyildi, buna görə də dövlətli sahib- 
karların əta etdikləri bəxşişlər heç də kifayət edə bilməzdi. Belə 
vaxtlarda filosof və ilahiyyatçılardan ibarət olan senat, filosoflardan 
birinin rəhbərliyi altında, qrammatikləri və natiqləri, çiyinlərinə torba 
alıb özgə bostanlarını soymağa göndərirdilər, bəzən senat üzvləri də 
onlara qoşulurdular. Bu əməliyyatdan sonra bursada balqabaq sıyığı 
görünürdü. Senatorlar o qədər qarpız və qovun yeyirdilər ki, sabahı 
günü xəlifələr onlardan bir cavab əvəzinə, iki cavab alırdılar: cava- 
bın biri onların ağzından eşidilirdi, ikincisi də qarınlarından gəlirdi, 
həm bursa, həm də seminariya tələbələri sürtuka oxşar uzun pal- 
tar geyirdilər ki, bunların da ətəkləri indiki vaxta qədər uzanır: bu söz 
texniki sözdür, mənası da dabanlara qədər uzanır deməkdir. 

Seminariya üçün ən təntənəli vaxt tətil günləri idi. Tətil iyun 
ayından başlanırdı. Bu zaman sofdalar evlərinə, öz evi olmayanlar 
yoldaşlarından birinin evinə gedirdilər. Filosof və ilahiyyatçılar isə 
Kandisiyaya, yəni dövlətlilərin uşaqlarına dərs verməyə gedir, bunun 
əvəzində də ildə bir cüt təzə çəkmə, bəzən də sürtuk üçün mal alır- 
dılar. Bütün bu dəstə yolu köç kimi bir yerdə gedirdi, özləri üçün 

xörək bişirir, çöldə də gecələyirdilər. Hərənin çiynində bir torba 
vardı. Bu torbanın içində də bir köynək, bir cüt patava olurdu. İla- 
hiyyatçılar xüsusilə ehtiyatlı və səliqəli idilər: çəkmələrini dağıtma- 
sınlar deyə çıxarır, ağaca keçirərək çiyinlərində aparırdılar, ələlxüsus 
palçıqlı vaxtlarda. Belə hallarda ilahiyyatçılar şalvarlarını dizlərinə 
qədər çırmayıb, ehtiyat-filan eləmədən, gölməçələri basa-basa keçir- 
dilər. Onlar yaxınlıqda xutor görən kimi o dəqiqə baş yoldan dönür, 
başqalarına nisbətən daha qəşəng tikilmiş bir evin pəncərələri qaba- 
ğında cərgə ilə düzülərək oxumağa başlayırdılar. Ev sahibi olan qoca 
bir kazak, yumruqlarını sifətinə dayaq verib, xeyli qulaq asdıqdan 
sonra hönkür-hönkür ağlayır və arvadına tərəf dönüb deyirdi: 

— Arvad! Bu məktəblilərin oxuduğu, yəqin ki, ağıllı şeylərdir, onla- 
ra donuz piyi apar, bax gör ayın-oyundan daha nə verə bilərsənl 

Bu sözlərdən sonra onların torbasına bir yekə qab bükmə 
qutab, bunun üstündən də bir yekə parça piy, hisə verilmiş neçə 
dənə kolbasa əlavə edilir, bəzən, hətta ayaqları bağlanmış toyuq 
da bunlarla bərabər torbaya yerləşdirilirdi. Qrammatiklər, natiqlər, 
filosoflar və ilahiyyatçılar ehtiyatlarını bu minvalla möhkəmlədən- 
dən sonra yollarına davam eləyirdilər. Ancaq yol uzandıqca dəstə 
seyrəlirdi. Demək olar ki, hamı evlərinə dağılışır, yalnız o birilərinə 
nisbətən daha uzaqlarda yaşayanlar qalırdı. 

Bir dəfə, belə səyahətlərdən birində üç sofda rastlarına gələn ilk 
xutorda azuqə ehtiyatı götürmək üçün baş yoldan çıxdı, çünki tor- 
baları çoxdan boşalmışdı. Bunlar ilahiyyatçı Xalyava, filosof Xoma 
Brut və natiq Tiberi Qorobes idi. İlahiyyatçı hündürboy və şaqqallı 
bir kişi idi, özünün də çox qəribə xasiyyəti var idi: yan-yörəsində nə 
görsəydi, hökmən, gərək çırpışdıraydı. Əlinə bir şey keçməsəydi, 
qaşqabağı yerlə gedərdi. Özü də elə ki içib kefləndi, gedib yovşan- 
lıqda gizlənər, seminariya adamları da onu axtarıb tapmaq üçün 
xeyli əziyyət çəkməli olardılar. Filosof Xoma Brut isə xoşxasiyyət 
adam idi. O uzanıb, çubuq çəkməyi çox sevərdi. Elə ki içdi, hökmən 
sazanda çağırar və oynayardı. O, tez-tez iri noxuddan dadar, ancaq 
buna sırf fəlsəfi laqeydliklə yanaşaraq deyərdi ki, adamın bəxtinə 
nə yazılıbsa, o da olacaq. Natiq Tiberi Qorobesin isə hələ bığ sax- 
lamağa, araq içməyə və çubuq çəkməyə Xtiyarı yox idi. O, ancaq 
uzun kəkil saxlayardı. Buna görə də xasiyyəti hələ püxtələşməmişdi, 
lakin çox vaxt sinfə gələndə alnında görünən böyük şişlərdən 

güman etmək olardı ki, yaxşı döyüşçü olacaq. İlahiyyatçı Xalyava və 
filosof Xoma öz böyüklüklərini göstərmək üçün tez-tez onun kəki- 
lindən tutub dartar, özündən də nümayəndə kimi istifadə edərdilər. 

Onlar baş yoldan çıxanda artıq toran qarışırdı. Günəş təzəcə 
batmışdı, buna görə də gündüzün istiliyi hələ də havadan çəkilmə- 
mişdi. İlahiyyatçı ilə filosof çubuq çəkə-çəkə yeriyir və söhbət elə- 
yirdilər, natiq Tiberi Qorobes əlindəki ağacla vurub, yolun kənarın- 
dakı sarmaşıqların başını qoparırdı. Yol çəmənlikdə topa-topa bitən 
palıd və qoz ağaclarının arasından keçirdi. Düzənlikdə bəzən eniş- 
lik, bəzən də günbəz kimi yumru və yaşıl təpələr görünürdü. İki yerdə 
gözə dəyən yetişmiş buğda zəmiləri yaxınlıqda kənd olduğuna dəla- 
lət edirdi. Ancaq onlar bir saatdan çox idi zəmiləri ötüb-keçmişdi- 
lər, lakin heç bir yaşayış yeri görünmürdü. Artıq göyün çox hissə- 
sini qaranlıq bürümüşdü, təkcə qərb tərəfdə qırmızı qürub şəfəqi- 
nin solğun izləri qalmışdı. 

— Lənət şeytanal — filosof Xoma Brut dilləndi. — Adama elə gəlir- 
di ki, bu saat qabaqda xutor görünəcək. 

İlahiyyatçı cavab verməyib, ətrafı gözdən keçirdi, sonra yenə də 
çubuğunu ağzına alaraq yoluna davam etdi. 

— Allaha and olsunl — yenə də filosof ayaq saxlayaraq sükutu 
pozdu. — Heç bir ins-cins görünmür. 

— Olsun ki qabaqda xutora rast gələk, — deyə ilahiyyatçı çubu- 
ğunu ağzından çıxarmayaraq cavab verdi. Ancaq gecə düşmüşdü, 
özü də çox qaranlıq gecə idi. Göydəki kiçik buludlar qaranlığı daha 
da kəsifləşdirirdi, bütün bu əlamətlərdən sonra göydə ulduz və ay 
görünəcəyini güman etmək nahaq şeydi. Sofdalar gördülər ki, yolu 
azıblar, xeyli vaxtdır yolla getmirlər. 

Filosof ayağı ilə yeri yoxlayıb, nəhayət, kəskin bir səslə dedi: 

— Bəs yol hanı? 

İlahiyyatçı bir qədər susub, fikirləşəndən sonra cavab verdi: 

— Hə, yaman qaranlıq gecədir. 

Natiq kənara çəkilib yerə uzandı və sürünə-sürünə yolu tapma- 
ğa çalışdı. Ancaq əli tülkü yuvalarından başqa heç bir şeyə rast gəl- 
mədi. Hər yer düzənlik idi, özü də, elə bil, buradan heç vaxt adam 
keçməmişdi. Yolçular bir qədər də qabağa getməyə çalışdılar, 
ancaq yenə də hər yer kimsəsiz görünürdü. Filosof qışqırıb, adam 
çağırmaq istədi. Lakin onun səsi batıb getdi, ətrafdan heç bir cavab 


132 


eşidilmədi. Bir qədər keçəndən sonra uzaqdan canavar ulamasına 
bənzər zəif bir səs eşidildi. 

— Yaxşı yerdə axşamladıq, bəs indi neyləyək? — deyə filosof soruşdu. 

— Nə eləyəcəyik? Qalıb çöldə gecələyəkl — deyə ilahiyyatçı 
cavab verdi və çubuğunu yandırmaq üçün əlini cibinə salıb, qov 
axtardı. Ancaq filosof onun bu təklifi ilə razılaşa bilməzdi. O, gecə- 
ləyəndə bir batmanlıq çörək, dörd girvənkəyəcən də piy ehtiyat 
etməyə öyrətdiyindən indi öz qarnında, nə isə, qeyri-müəyyən bir 
tənhalıq, boşluq duyurdu. Bir də ki özünün şən xasiyyətinə baxma- 
yaraq, filosof canavarlardan bir az qorxurdu. 

— Yox, Xalyava, bu mümkün deyil, — deyə o, etiraz elədi. — Axı 
qarnımızı bir şeylə bərkitməmiş, ac-acına it kimi necə uzanıb yataq? 
Gəl bir az da gedək, bəlkə, bir mənzilə yetişdik. Heç olmasa, bu 
gecəlik, bəlkə, bir qab araq qismət oldu. 

İlahiyyatçı araq adı eşidən kimi kənara tüpürüb dedi: 

— Əlbəttə, düz deyirsən, çöldə qalmağın mənası yoxdur! — Sof- 
dalar yollarına davam elədilər və xoşbəxtlikdən, qabaqda it səsi eşitdi- 
lər. Qulaq asıb, səsin hansı tərəfdən gəldiyini təyin elədikdən sonra 
daha da həvəslə yeridilər və bir azdan, irəlidə işıq gördülər. 

— Xutor! Vallah, xutordurl — deyə filosof səsləndi. Zənni onu aldat- 
mamışdı: bir az keçəndən sonra, doğrudan da, onlar bir həyətdə tikil- 
miş iki evdən ibarət balaca bir xutor gördülər. Pəncərələrdən işıq 
gəlirdi. Çəpərin dibində ona qədər gavalı ağacı gördülər. Sofdalar 
qapının taxtaları arasından baxıb, həyətin çumak! arabaları ilə dolu 
olduğunu gördülər. Bu vaxt göyün bəzi yerlərində ulduzlar göründü. 

— Cəld olun, qardaşlar, dala galmayın! Nə olur-olsun burada gecə- 
ləməliyikl — Bu üç alim kişi yekdilliklə qapını döyəcləyərək, qışqırdılar: 

— Açınl 

Evlərdən birinin qapısı cırıldadı və bir dəqiqədən sonra sofda- 
lar qarşılarında əyninə kürk geymiş bir qarı gördülər. 

— Kimdir? — deyə qarı boğuq səslə öskürə-öskürə qışqırdı. 

— Ay nənə, burax gəlib gecələyək. Yolu azmışıq. Günün bu vax- 
tında çöl ac qarından da pisdir. 

— Kimsiniz? 

— Fağır adamlarıq: ilahiyyatçı Xalyava, filosof Brut, bir də ki 
natiq Qorobes. 

— Olmaz, — deyə qarı deyinməyə başladı. — Həyət adamla dolu- 
dur. Evlərin də bütün künc-bucağı tutulub. Sizi harada yerbəyer 
eləyəcəyəm? Özü də sizin kimi zorba adamlarıl Sizi içəri buraxsam, 
evi uçurdarsınız. Mən, siz filosofları, ilahiyyatçıları yaxşı tanıyıram. 
Əgər sizin kimi əyyaşları evə buraxsam, həyət-baca da dağılıb əldən 
çıxar. Qedin, gedin. Bura sizin yeriniz deyil. 

— Rəhmin gəlsin, nənəcan. Necə insafın gəlir ki, xristianların 
təqsirsiz-filansız məhv olmalarına razılıq verirsən? Harada istəyir- 
sən, orada yer ver. Əgər bizim əlimizdən bir pis şey çıxsa, ya da ki 
başqa bir iş görsək, qoy lap bu əlimiz qurusun. Qoy Allah öz bildi- 
yini başımıza gətirsin. Bax beləl 

Qarı, deyəsən, bir balaca yumşalan kimi oldu. 

— Yaxşı, — deyə o, öz-özünə fikirləşirmiş kimi cavab verdi. — Bura- 
xaram sizi, ancaq hər birinizi ayrılıqda yerbəyer eləyəcəyəm. Bir yerdə 
olsanız, ürəyim dinclik tapmaz. 

— İxtiyar sənindir, sözümüz yoxdur, — deyə sofdalar cavab verdilər. 

Qapı cırıldadı, onlar həyətə girdilər. 

— Hə, nənəcan, — deyə filosof qarının arxasınca yeriyə-yeriyə 
söz saldı. — Yaxşı, Allaha and olsun, necə deyərlər... Elə bil qarnı- 
mızda araba sürürlər. Səhərdən ağzımızda bir çöp də olmayıb. 

— İştahanı bir az kəm elə, — deyə qarı cavab verdi. — Heç bir şey 
yoxumdur, elə bir şey tapılmaz, peçi də səhərdən yandırmamışam. 

Filosof sözünə davam etdi: 

— Biz, sabah nə qədər lazımdırsa, hər şeyin pulunu verərdik, lap nağd. 
Bəli! — Sonra da yavaşdan öz-özünə dedi: “Sən də gözlə, ay aldın hal” 

— Qedin, gedinl Şükür eləyin ki, yer vermişəm. Hələ bu axşamın 
şərində şeytan də mənə yaman nərmənazik ağalar yetirdi. 

Filosof Xoma bu sözləri eşidəndə yaman məyus oldu. Ancaq 
birdən-birə, onun burnuna quru balıq iyi dəydi. O, dönüb, böyrü ilə 
gedən ilahiyyatçının şalvarına baxdı və onun cibindən böyük bir 
balıq quyruğunun çıxdığını gördü. İlahiyyatçı fürsət tapıb həyətdə 
olan arabalardakı quru çapaq balıqlarından bir yekəsini çırpışdır- 
mışdı. O, bu işi heç bir xeyir-filan güdmədən, ancaq, adəti üzrə, 
gördüyündən, cibindəki çapağı unudub, hətta sınıq bir çarxı da 
əldən çıxartmamaq niyyətiylə, girə keçən başqa bir şey oğurlamaq 
üçün yan-yörəsinə boylanırdı. Bunu bilən filosof Xoma əlini öz cibinə 
salırmış kimi onun cibinə soxub çapağı çıxartdı. Qarı sofdaları 

yerbəyer elədi: natiqi evdə yerləşdirdi, ilahiyyatçını anbara itələyib 
qapını bağladı. Filosofu da boş qoyun tövləsinə saldı. 

Filosof tək qalan kimi bir dəqiqənin içində balığı yedi, tövlənin 
hörmə divarlarını gözdən keçirdi, sonra da qonşu tövlədən burnu- 
nu bu tərəfə soxan donuzu təpiklə vurub ölü kimi yatmaq üçün 
o biri böyrünə çevrildi. Birdən balaca qapı açıldı və qarı əyilə-əyilə 
tövləyə girdi. 

— Hə, nənəcan, nə istəyirsən belə? — deyə filosof soruşdu. Lakin 
qarı əllərini aralayıb birbaş onun üstünə yeriyirdi. 

— Pahol — deyə filosof düşündü: “Xeyr a, əziziml Daha qocal- 
mısan”. O, özünü bir qədər geriyə verdi. Lakin qarı ağına-bozuna 
baxmayıb yenə də ona yaxınlaşdı. 

— Bura bax, ay nənəl — deyə filosof yenə qarıya müraciət etdi. 
— İndi pəhriz vaxtıdır, mən də elə adamam ki, min qızıl da versələr, 
murdarlanmaq istəmərəm. — Lakin qarı yenə də səsini çıxartmır, 
əllərini aralayaraq onu tutmaq istəyirdi. 

Filosof qorxmağa başladı, ələlxüsus da qarının gözlərinin qeyri- 
adi bir işıqla parıldadığını gördükdə: 

— Nənəcanl Nə eləyirsən? Get, Allahı sevirsən, əl çok! — deyə 
qışqırdı. — Lakin qarı yenə də səsini çıxartmır, onu əlləri ilə tutma- 
ğa çalışırdı. 

Filosof yerindən sıçrayıb qaçmaq istədi, ancaq qarı qapının 
ağzını kəsdirib, parıldayan gözlərini ona zillədi, yenə də yaxınlaş- 
mağa başladı. 

Filosof onu əli ilə itələmək istədi, lakin təəccüblə hiss etdi ki, əlləri 
qalxmır, ayaqları tərpənmir, hətta dəhşətlə gördü ki, səsi də çıxmır: 
sözlər səssiz halda dodaqlarında tərpənir. O, ancaq ürəyinin döyün- 
tüsünü eşidirdi, o, görürdü ki, qarı yaxınlaşıb, onun əllərini döşün- 
də çarpazladı, başını aşağı əydi və bir pişik cəldliyi ilə kürəyinə sıç- 
rayıb, əlindəki süpürgə ilə böyründən vurdu, o da minik atı kimi 
sıçraya-sıçraya qarını çapdırmağa başladı. Bütün bu əhvalat çox 
tez başa gəldi, odur ki filosof özünü ələ alan kimi ayaqlarının hərə- 
kətini saxlamaq üçün dizlərindən yapışdı, lakin onun təəccübünə 
rəğmən, ayaqları öz-özünə qalxıb-düşür və çərkəz atından da cəld 
sıçrayışlar eləyirdi. Elə ki onlar xutoru ötüb-keçdilər, qabaqlarında 
düz bir eniş açıldı, kənarda isə kömür kimi qara meşə görünəndən 
sonra filosof öz-özünə dedi: “Paho, bu ki ifritədir”. 

Təzə çıxmış ay səmada işıqlanırdı. Gecə yarısının bu zəif işığı 
yüngül və şəffaf bir örtük kimi yerin üzərinə enərək tüstülənirdi. Meşə- 
lər, çəmənlər, səma, vadilər — hər şey, sanki gözləri açıq halda yat- 
mışdı. Heç havanın yüngül nəfəsi belə hiss edilmirdi. Gecənin təmiz 
havasında, nə isə, ilıq bir nəmişlik vardı. Ağacların və kolların kölgə- 
ləri quyruqlu ulduzlara bənzər sivri xəncər kimi enişli düzənliyə düşür- 
dü. Filosof Xoma Brut kürəyinə minmiş əsrarəngiz miniyi ilə bərabər 
çapdığı həmin gecə, belə bir gecə idi. O, ürəyinə qədər sirayət elə- 
yən, nə isə, yorucu, xoşagəlməz, lakin şirin bir şey hiss edirdi. 
O, başını aşağı salıb gördü ki, lap ayağının altında olan otlar, elə bil, 
dərində və uzaqda bitir, sanki dağ bulaqlarının suyu kimi duru bir su 
qatı ilə örtülmüş bu otlar intəhasız dərinliyinə qədər aydın və şəffaf 
olan bir dənizin dibi idi, hər halda, o, özünün və kürəyində oturmuş 
qarının əksini orada çox aydın görə bilirdi. O, görürdü ki, orada ayın 
əvəzində, nə isə, günəşə bənzər bir şey işıldayır, o, mavi zəng çiçək- 
lərinin, başlarını əyərək, necə cingildədiklərini də eşidirdi. O, çil otla- 
rının arxasından su pərisinin necə üzə-üzə çıxdığını da görürdü, onun 
başdan-başa titrəyiş və parıltılardan yaranmış qabarıq, elastiki ayaq- 
ları və kürəyi gah görünür, gah da gözdən itirdi. Su pərisi ona tərəf 
döndü — budur, onun nəğmə kimi insanın ruhuna işləyən aydın, 
şövqlü və iti gözlü çöhrəsi filosofa yaxınlaşır, lap üzə çıxır və parlaq 
bir təbəssümlə titrəyərək, yenə də uzaqlaşır, — budur, pəri arxası üstə 
çevrildi, onun bulud kimi ağ, şirələnməmiş çini kimi donuq məmə- 
lərinin incə-elastiki səthinin kənarları günəşin şüalarını özündən keçi- 
rərək işıqlanır. Narın su qovuqları inci kimi onların üzərinə səpələn- 
mişdir. Pəri suyun içində başdan-başa titrəyir və gülürdü... 

O, bunları görürdü ya görmürdü? Bu, həqiqətdir, yoxsa röya? 
Bəs oradakı nədir? Rüləkdir, ya musiqi: cingildəyir, cingildəyir, 
ehtizaza gəlib yaxınlaşaraq, nə isə, dözülməz bir ağrı ilə insanın 
qəlbinə sancılırdı... 

“Bu nədir?” — deyə filosof Xoma Brut, gücü gəldikcə çapa-çapa 
aşağı baxaraq düşünürdü. Tər ondan sel kimi axırdı. Onun daxilində 
qəribə və şirin bir hiss baş qaldırır, o, nə isə kəskin, nə isə qorxulu 
və yorucu bir zövq duyurdu. Çox vaxt ona elə gəlirdi ki, heç yerli- 
dibli ürəyi yox imiş. Buna görə də təlaşla əl atıb, köksündən yapı- 
şırdı. O, əldən düşmüş və çaşmış halda bütün bildiyi duaları yadına 
salmağa başladı. O, ruhlar əleyhinə olan bütün ovsunları xatirin- 

dən keçirdi və birdən yavaş-yavaş dirçəldiyini hiss etdi, hiss etdi ki, 
addımları get-gedə yavaşıyır və kürəyindəki ifritə zəifləyir. Aşağıdakı 
gur otlar ayaqlarına toxunur və o, bu otlarda heç bir qeyri-adi şey 
görmürdü. Oraqşəkilli ay yenə də əvvəlki kimi səmada işıqlanırdı. 

“Bax beləl” — deyə filosof Xoma öz-özünə düşündü və ovsun- 
ları, az qala, avazla oxumağa başladı. Nəhayət, ildırım sürəti ilə qarı- 
nın altından sıçrayıb, özü onun kürəyinə mindi. Qarı xırda addım- 
larla elə sürətlə qaçmağa başladı ki, kürəyindəki minik güclə nəfə- 
sini dərə bilirdi. Yer ayaqları altında zorla seçilirdi. Ayın işığı zəif olsa 
da, aydınlıq idi. Vadilər düz idi, lakin sürətin təsirindən hər şey onun 
gözlərində qarışıq və qeyri-müəyyən görünürdü. O, yol üstünə düş- 
müş bir ağacı götürüb, gücü gəldikcə qarını kötəkləməyə başladı. 
Qarı vəhşicəsinə bağırırdı. Əvvəlcə bu qışqırıqlar acıqlı və təhdidedici 
idi, sonra isə yavaş-yavaş zəifləyib, daha xoş, daha təmiz bir ifadə 
aldı, axırda lap zəiflədi, incə qumrov cingiltisi kimi Xomanın qəlbinə 
qədər sirayət etdi. Birdən, qeyri-ixtiyari olaraq, onun başından bir 
fikir keçdi: “Görəsən, bu, doğrudan da, qarıdır?” 

— Ah, daha taqətim qalmadı, — deyə ifritə heydən düşmüş halda 
yerə yıxıldı. O, ayağa qalxıb onun gözlərinə baxdı: şəfəq sökülürdü, 
uzaqdan Kiyev kilsələrinin qızılı qübbələri parıldayırdı. Xomanın qarşı- 
sında gur saçları dağılmış, ox kimi uzun kirpikli bir gözəl uzanmışdı. 
O, huşsuz halda, yaşla dolu gözlərini göyə tərəf qaldıraraq, ağ və 
lüt qollarını yanlara atıb inildəyirdi. Xoma yarpaq kimi titrədi, özü- 
nün də başa düşmədiyi bir rəhm, nə isə qəribə bir həyəcan və cəsa- 
rətsizlik hissi onun qəlbini bürüdü, gücü gəldikcə qaçmağa başladı. 
Yol uzunu onun ürəyi narahatlıqla döyünür və daxilində baş qaldı- 
ran bu qəribə və yeni hissin nə olduğunu kəsdirə bilmirdi. O, artıq 
xutorlara qayıtmaq istəmir, Kiyevə tələsir və yol uzunu bu anlaşılmaz 
əhvalat haqqında düşünürdü. 

Sofdalardan, demək olar ki, şəhərdə heç kəs qalmamışdı: hamı 
xutorlara yollanmış, ya kondisiyaya getmiş, ya da ki, sadəcə, kondisi- 
yasız dağılışmışdılar, çünki Malorossiya xutorlarında, bir qəpik də 
xərcləmədən, kefin istədiyi qədər xəmiraşı, pendir, xama və hərəsi bir 
şlyapa böyüklüyündə olan bükmə qutab yemək mümkün idi. Bur- 
sanın yerləşdiyi köhnə taxta bina bomboş idi, filosof bütün künc- 
bucağı, hətta damın altındakı dəlmə-deşiyi nə qədər eşələdi ki, bir 
parça piy, ya da ki, heç olmasa, köhnə qoğal parçası tapsın, bir 

şey çıxmadı. Sofdalar, adətləri üzrə, belə şeylərdən gizlədərdilər. 
Lakin filosof tezliklə öz dərdinə dərman tapa bildi: o, fit çala-çala üç 
dəfə bazarın bu başından o başına keçdi, nəhayət, bazarın qurta- 
racağında rast gəldiyi lent, tüfəng qırması və çarx satan sarı ləçəkli 
cavan bir dul arvadla him-cim elədi və həmin gün buğda unundan 
bişirilmiş bükmə qutablarla, toyuqla və... doyuzduruldu. Qərəz albalı 
bağının ortasında olan balaca suvaqlı evdəki stola nələr düzüldüyü- 
nü sayıb-sadalamaq mümkün deyil. Həmin günün axşamı filosofu 
meyxanada da görmüşdülər: o, skamyanın üstündə uzanıb, adəti 
üzrə, çubuq çəkirdi, özü də hamının gözü qabağında meyxanaçı 
cuhuda yarım qızıl pul verdi. Onun qabağında içki ilə dolu qab 
vardı. O, meyxanaya gəlib-gedənlərə laqeyd, razı nəzərlərlə baxır və 
öz başına gələn qeyri-adi hadisə haqqında qətiyyən düşünmürdü. 

Lakin bu arada, hər yerə şayiə yayıldı ki, xutoru Kiyevdən əlli 
verst aralı olan dövləti yüzbaşılardan birinin qızı, günlərin birində, 
gəzdiyi vaxt bərk döyülmüş və güc-bəla ilə atası evinə qayıda bilmiş- 
dir, özü də ölüm ayağındadır və xahiş etmişdir ki, öləndən sonra 
Kiyev sofdalarından biri — Xoma Brut üç gün onun üçün dua oxusun. 
Filosof bu barədə rektorun özündən xəbər tutdu. O, Xomanı öz ota- 
ğına çağırıb xəbər verdi ki, bilatəxir yola çıxmağa hazırlaşsın. Çünki 
adlı-sanlı yüzbaşı onun arxasınca minik və adam göndərmişdir. 

Filosof, özünün də başa düşmədiyi qeyri-adi bir hissin təsiri 
altında titrədi. Nə isə, ürəyinə dammışdı ki, bu işin axırı xeyir olma- 
yacaq. O özü də səbəbini bilmədən, açıq-açığına dedi ki, getmə- 
yəcək. 

— Bura bax, dominius! Xoma, — deyə rektor ona müraciət etdi 
(o, bəzi hallarda, öz sofdaları ilə çox nəzakətlə davranırdı). — Sən- 
dən heç kəs soruşmur ki, getmək istəyirsən, ya yox. Mən sənə bircə 
onu deyim ki, əgər sən bir də öz tərsliyini göstərsən, ya da müdrik- 
lik eləməyə çalışsan, əmr edərəm cavan qayın çubuqları ilə sənin 
kürəyini və başqa yerlərini elə kötəkləsinlər ki, daha hamama get- 
mək də heç lazım olmasın. 

Filosof qulağının ardını yavaşca qaşıya-qaşıya, heç bir söz 
demədən, bayıra çıxdı, o, ancaq ümidini ayaqlarına bağlamışdı ki, 
fürsət düşən kimi aradan çıxsın. O, fikirli halda, dik pillələrlə, çinar- 
lar əkilmiş həyətə çıxanda, rektorun öz açarçısına və bir də başqa 





1 Dominius — cənab (lat.) 

birisinə, yəqin ki, yüzbaşının onun arxasınca göndərdiyi adamlardan 
birinə dediyi sözləri aydınca eşidib, bir dəqiqəlik ayaq saxladı. 

— Toyuq və yumurtalar üçün, mənim adımdan, ağaya təşəkkür 
edin, — deyə rektor dil-ağız eləyirdi. — Bir də deyin ki, sifariş elədiyi 
kitablar hazır olan kimi, hökmən, göndərərəm. Vermişəm ki, mirzə 
surətini çıxartsın. Bir də, əzizim, yadından çıxartma, ağaya de ki, onun 
xutorunda yaxşı balıq olduğunu, ələlxüsus nərə balığı olduğunu 
yaxşı bilirəm, imkan olanda qoy göndərsin: buranın bazarındakı balıq- 
lar fərsizdir, həm də bahadır. Sən də, Yavtux, bu qoçaqların hərəsinə 
bir qab araq ver. Filosofu da möhkəm bağlayın, yoxsa qoyub qaçar. 

“Gör ha, şeytan balası, — deyə filosof öz-özünə düşündü, — başa 
düşüb, uzundraz”. 

O, həyətə düşüb, ilk baxışda, təkər üstündə tikilmiş taxılquru- 
dan qurğuya oxşatdığı kibitkanı gördü. Doğrudan da, bu kibitka 
kərpic yandırılan peçlər kimi dərin idi. Bu, adətən, burunları bir şəhər- 
də yarmarka iyi eşidən kimi, əlli cuhudun birdən doluşub mal daşı- 
dığı adicə bir Krakov arabası idi. Onu altı nəfər sağlam və cüssəli 
kazak gözləyirdi. Bunların hamısı ahıl adamlardı. Əyinlərindəki lətif 
mahuddan tikilmiş qotazlı çuxalar onların dövlətli bir sahibkara xid- 
mət etdiklərini göstərirdi. Balaca çapıqlar bu kazakların nə vaxtsa 
müharibədə iştirak etdiklərini, özü də şərəflə vuruşduqlarını bildirirdi. 

“Daha nə eləmək olar? Adamın bəxtinə nə yazılıbsa, o da olacaq”, 
— deyə filosof düşündü və kazaklara tərəf dönərək, bərkdən dedi: 

— Salaməleyküm, qardaş-yoldaşlarl 

— Salaməleyküm, ağa filosofl — deyə kazaklardan bəzisi cavab 
verdi. 

— Demeli, sizinlə bir yerdə oturmalı olacağam? Amma araba qiya- 
mətdir hal — deyə o, yuxarı dırmaşa-dırmaşa davam edirdi. — Bura- 
da adam sazəndə çağırsa, lap oynaya da bilər. 

— Bəli, əntiqə arabadırl — deyə papaq əvəzinə başına dəsmal 
bağlamış bir kazak, sürücünün yanında qozlada əyləşdiyi halda 
cavab verdi. O, yəqin ki, papağını meyxanada qoymuşdu. Qalan 
beş nəfər isə, filosofla bərabər, şəhərdə alıb arabanın içinə yığdıqla- 
rı cürbəcür şeylərlə dolu kisələrin üstündə yerləşdilər. 

— Ayıb olmasın soruşmaq, — deyə filosof soruşdu, — əgər, misal 
üçün, bu arabanı bir şeylə doldursaq, tutaq ki, duzla, ya da dəmir 
şinlərlə, görəsən, nə qədər at lazım olar? 

— Hə, — deyə qozlada əyləşən kazak bir qədər sükutdan sonra 
cavab verdi. — Kifayət qədər at lazım olardı. 

Belə bir qənaətbəxş cavabdan sonra kazak bütün yolu susmaq 
üçün özünü haqlı hesab etdi. 

Filosof çalışırdı ki, hər şeyi yerli-yerində öyrənsin: o yüzbaşı kim- 
dir, xasiyyəti necədir, belə qeyri-adi bir şəkildə evə qayıdıb, indi 
ölüm ayağında olan və sərgüzəşti Xomanın öz başına gələn əhva- 
latla bağlanan qız haqda nələr danışılır, onların evində nə işlər baş 
vermişdir? O, kazaklara suallar verirdi, lakin, görünür, kazaklar da 
filosof idilər, çünki sualların cavabında susur, kisələrin üstündə uza- 
nıb, çubuq çəkirdilər. Yalnız onlardan bircəciyi qozlada əyləşən 
sürücüyə qısaca bir əmr verdi: 

— Bura bax, Overko, ay qoca sərsəm, Çuxraylo yolunda mey- 
xanaya çatan kimi saxlayıb məni oyat ha, yadından çıxmasın, o biri 
qoçaqlardan da yatanı olsa durğuz. — Bu sözlərdən sonra, o, bərk- 
dən xorna çəkərək yatdı. Lakin bütün bu tapşırıqlar lüzumsuz idi, 
çünki bu zorba araba Çuxraylo yolundakı meyxanaya çatan kimi 
içəridəkilərin hamısı bir ağızdan bağırışdı: 

— Saxlal — Bir də Overkonun atları elə öyrəşmişdi ki, harada meyxa- 
naya çatdı, elə orada da dayanırdı. İyulun isti gününə baxmayaraq, hamı 
arabadan düşüb çirkli və alçaq otağa doluşdu, meyxanaçı cuhud köh- 
nə dostlarını görən kimi sevincək halda qabaqlarına yüyürdü. Cuhud 
ətəyinin altında donuz ətindən hazırlanmış bir neçə kolbasa gətirdi, sto- 
lun üstünə qoyan kimi, tez, Tövrat tərəfindən qadağan edilmiş bu məh- 
suldan üzünü döndərdi. Hamı stolun dövrəsinə yığıldı. Qonaqların 
qabağında saxsı araq qabları göründü. Filosof Xoma da bu ümumi 
kefdə iştirak etməli oldu. Malorosslar keflənən kimi öpüşməyə və ağla- 
mağa adət elədikləri üçün, çox çəkmədi ki, otaq öpüş səsləriylə doldu. 

— Ay Spirid, gəl bir səninlə öpüşək. 

— Bura gəl, Doroş, gəl bir səni gucaglayım! 

Hamıdan yaşlı olan ağ bığlı bir kazak yanaqlarını əlinə söykəyə- 
rək, hönkür-hönkür ağlamağa başladı ki, atası-anası ölüb, bütün 
dünyada yetim qalıb. Başqa birisi ona öyüd verib deyirdi. 

— Ağlama, vallah, ağlamağa dəyməzl Axı burada nə var... Allah 
özü bilir ki, nə eləyir. 

Doroş adlı birisi son dərəcə maraq göstərib Xomaya müraciət 
edərək, vurhay soruşurdu: 


140 


— Mən bilmək istəyirəm ki, bursada sizə nə öyrədirlər: keşişin kil- 
sədə oxuduqlarınımı, yoxsa başqa bir şey? 

— Soruşmal — deyə bayaqdan qoca kazaka öyüd verən adam 
səsini uzatdı. — Qoy necə var elə də olsun. Necə eləmək lazım gəl- 
diyini Allah yaxşı bilir: Allah hər şeydən xəbərdardır. 

— Yox, mən bilmək istəyirəm, — deyə Doroş təkid edirdi. — Orada, o kitab- 
larda nələr yazılıb, bəlkə, keşişin dediyinə oxşamır, ayrı şeylərdir. 

— Pərvərdigara, Allah, sən saxlal — deyə mömin nəsihətçi davam 
edirdi. — Axı bu sözlər nəyə lazımdır? Allahın əmri budur. Onun qoy- 
duğu qanunu dəyişdirmək olmaz. 

— Mən bütün yazılan şeyləri bilmək istəyirəm. Bursaya gedəcə- 
yəm, vallah, gedəcəyəml Yoxsa elə bilirsən ki, oxuya bilmərəm? 
Hər şeyi öyrənərəm, hər şeyil 

— Pərvərdigara, pərvərdigaral.. — deyə nəsihətçi, daha taqəti qalma- 
dığı üçün başını stolun üstünə qoydu. Yerdə qalan kazaklar da ağa- 
larından danışır, ayın nə üçün göydə işıqlanmasından bəhs edirdilər. 

Filosof Xoma beyinlərin dumanlandığını görüb, fürsətdən isti- 
fadə edərək qaçmaq istədi. O, əvvəlcə ata-anasının dərdini çəkən 
ağ saçlı kazaka müraciət etdi: 

— Nə olub, əmican, belə ağlayırsan? — deyə o, sözə başladı. — Elə 
mən özüm də yetiməm! Uşaqlar, gəlin məni buraxın çıxım gedim! 
Axı mən nəyinizə lazımam? 

— Gəlin buraxaq getsinl — deyə kazaklardan bəzisi razılaşdı. — Axı 
yetimdir. Qoy kefi haraya istəyir getsin. 

— Eh, pərvərdigara, pərvərdigara, — deyə öyüd verən kazak başını 
qaldıraraq səsləndi. — Buraxın onu! Qoyun çıxıb getsin. 

Kazaklar özləri onu çölə çıxartmaq istəyirdilər. Lakin elmə 
maraq göstərən kazak onları saxlayıb dedi. 

— Dəyməyin: mən onunla bursadan danışmaq istəyirəm. Mən 
özüm də bursaya gedəcəyəm... 

Ancaq onun qaça biləcəyinə çox az güman var idi, çünki filo- 
sof stolun arxasından qalxmaq istəyəndə, ayaqlarının taxta kimi 
olduğunu hiss etdi, otağın da qapıları o qədər çox göründü ki, bun- 
lardan hansının həqiqi qapı olduğunu çətin axtarıb tapa bilərdi. 

Ancaq axşam düşəndən sonra onlar yola çıxmaq lazım gəldiyini 
xatırladılar. Kazaklar arabaya doluşub, sözləri və mənası çox çətin başa 
düşülə biləcək bir mahnı oxuyaraq, atları qova-qova yola düzəldilər. 

Yolu, demək olar ki, yaxşı tanıdıqlarına baxmayaraq, tez-tez azdıqları 
üçün gecənin yarıdan çoxunu hədər keçirdikdən sonra, nəhayət, dik bir 
dağdan vadiyə enməyə başladılar. Filosof yolun kənarıyla uzanan 
çəpərləri gördü. Çəpərlərin dibində alçaq ağaclar bitir, onların arxasın- 
dan da evlərin damları görünürdü. Bu böyük kənd yüzbaşının idi. Artıq 
gecə yarıdan keçmişdi, göy qaranlıq idi, tək-tük xırda ulduz görünür- 
dü. Evlərin heç birindən işıq gəlmirdi. Onlar hürüşən itlərin müşayiəti 
ilə həyətə girdilər. Həyətin hər iki tərəfində küləş damları olan anbar və 
evlər görünürdü. Bunlardan biri — həyətin düz ortasında darvaza ilə 
üzbəüz tikilmiş bir ev — başqalarına nisbətən daha böyük idi. Görünür, 
yüzbaşının evi idi. Araba anbara oxşayan balaca bir tikilinin qabağında 
dayandı, yolçular yatmağa getdilər. Filosof isə ağalıq evinin bayır tərə- 
fini bir qədər bələdləmək fikrinə düşdü, lakin o, gözlərini nə qədər bərəl- 
dirdisə, heç bir şeyi aydın görə bilmirdi: ev əvəzinə gözünə ayı görünür- 
dü, baca dönüb rektor olurdu. Filosof əlini yelləyib yatmağa getdi. 

O, yuxudan ayılanda ev adamlarının hamısı hərəkətdə idi. Gecə 
ağanın qızı ölmüşdü. Nökərlər qaranəfəs halda oraya-buraya yüyürü- 
şürdülər. Qarılardan bəzisi ağlayırdı. Maraqlanan adamlar, guya, bir 
şey görə biləcəklərmiş kimi, ağalıq evini yoldan ayıran çəpərin deşik- 
lərindən içəri baxırdılar. Filosof boş vaxtından istifadə edib, gecə seçə 
bilmədiyi şeyləri indi nəzərdən keçirməyə başladı. Ağalıq evi, keçmiş- 
də Malorossiyanın hər yerində tikilən, o qədər də böyük olmayan 
alçaq bir bina idi. Binanın üstü küləşlə örtülmüşdü. Evin yuxarı baxan 
gözə bənzər pəncərəsi olan balaca və sivri frontonu başdan-başa abı 
və sarı güllərlə, qırmızı ayparalarla bəzənmişdi. Binanın bu hissəsi aşa- 
ğıdan altıbucaqlı, yuxarı tərəfi yarıya qədər girdə, baş tərəfi isə kəsmə 
naxışlarla bəzənmiş dirəklər üstündə durmuşdu. Bu frontonun altın- 
da balaca bir artırma vardı, artırmanın hər iki tərəfində skamyalar 
qoyulmuşdu. Binanın yan tərəflərində burma dirəklər üzərində talvar 
vardı. Evin qabağında titrək yarpaqlı və piramida kimi sivri başlı hün- 
dür bir armud ağacı ucalırdı. Həyətin ortasında iki cərgə anbar tikil- 
mişdi, bunlar, səmti evə tərəf olan, enli küçə kimi bir şey təşkil etmiş- 
dilər. Anbarların arxasında, darvazanın lap yaxınlığında tikilmiş üçbu- 
caq şəkilli, üstü də küləşlə örtülmüş iki zirzəmi vardı. Bunların üçbu- 
caq biçimli divarında cürbəcür şəkillərlə bəzənmiş alçaq bir qapı görü- 
nürdü. Qapılardan birində çəllək üstündə oturub, əlindəki içki qabını 
yuxarı qaldırmış bir kazak şəkli çəkilmişdi. Qabın üstündə “Hamısını 

içərəm” sözleri yazılmışdı. O biri qapının üstündə isə qumquma, yastı 
şərab şüşəsi, bunların da yanında, yaraşıq üçün ayaqları yuxarı tərəfə 
olan at, çubuq və dəf şəkilləri çəkilmişdi. Burada da yazı vardı: “Şərab 
kazak üçün əyləncədir”. Anbarlardan birinin çardağındakı böyük və 
dəyirmi pəncərədən təbil və mis şeypurlar görünürdü. Darvazanın 
yanında iki top qoyulmuşdu. Bütün bu əlamətlər ev sahibinin əylən- 
məyi sevdiyinə və həyətin tez-tez kef səsləri ilə dolduğuna dəlalət edir- 
di. Darvazanın o tərəfində iki yeldəyirmanı vardı. Evin arxasından bağ- 
lar görünürdü. Ağacların təpələrinin ardından gur yaşıllıq içində itən 
evlərin yalnız qara bacaları boylanırdı. Bütün kənd dağın geniş və düz 
çıxıntısı üzərində yerləşmişdi. Şimal tərəfdən, ətəkləri ta həyətə qədər 
uzanan dik bir dağ hər şeyin qabağını kəsmişdi. Bu dağa aşağıdan 
baxanda daha da hündür görünürdü, onun uca zirvəsinin bəzi yerlə- 
rində bitən əyri-üyrü və sısqa yovşan göyün açıq fonunda qaralırdı. 
Dağın gilli və çılpaq görkəmi anlaşılmaz bir qüssə doğururdu. Sellər 
onu başdan-başa yuyub, yarıq-yarıq eləmişdi. Onun sıldırım enişi üzə- 
rində iki yerdə ev görünürdü. Bu evlərdən birinin qabağında böyük 
alma ağacı vardı. Ağacın kötüyünə payalardan dayaq verilmiş, paya- 
ların da dibləri əlavə torpaqla bərkidilmişdi. Küləyin vurub saldığı alma- 
lar dığırlanaraq birbaş ağanın həyətinə düşürdü. Dağın zirvəsindən 
başlayıb, bütün eniş boyu uzanan yol ağalıq evinin yanından keçərək 
kəndə gedirdi. Filosof indi bu sıldırım enişə baxanda özünün dünənki 
səyahətini xatırlayaraq qərara gəldi ki, ya ağanın atları həddindən ziya- 
də ağıllıdır, ya da kefli-kefli içi yüklə dolu o zorba araba ilə qarışıq kəllə- 
mayallaq aşmadıqları üçün kazakların kəllələri çox möhkəmdir. Filo- 
sof həyətin ən hündür yerində durmuşdu. O, dönüb əks tərəfə baxan- 
da, gözünün qabağında tamamilə başqa bir mənzərə açıldı. Kənd 
dağın yalı ilə bərabər geniş bir düzənliyə çıxırdı. İntəhasız bir genişlikdə 
ucsuz-bucaqsız çəmənliklər görünürdü, məsafə uzaqlaşdıqca bu 
çəmənlİklərin yaşıllığı da tündləşirdi, uzaqda, iyirmi verstdən artıq ara- 
ları olduğuna baxmayaraq, göyümtül rəngə çalan kəndlər cərgə-cərgə 
düzülmüşdülər. Bu çəmənliklərin sağ tərəfində dağlar yüksəlir, Dnepr 
isə uzaqdan güclə seçilən bir xətt kimi qaralır və yanırdı... 

— Eh, gözəl yerdirl — filosof səsləndi. — Adam burada yaşaya, 
Dneprdə, göllərdə balıq tuta, cələ, ya da ki tüfənglə bəzgək, cüllüt 
ovlayal Ancaq, mən bilən, bu çəmənliklərdə dovdaq da az olmasın 
gərək. Meyvələrdən də kefin istədiyi qədər qurudub satmaq olar, ya 

da lap bundan da yaxşı, götür arağını çək, çünki yüngül buğda ara- 
ğını heç meyvə arağı ilə müqayisə eləmək olmaz. Amma burdan 
baş qurtarıb qaçmaq haqqında fikirləşmək də pis olmazdı. 

O, çəpərin arxasında yovşanla örtülmüş dar bir cığır görmüş- 
dü. O, ayağını, ixtiyarsız olaraq bu çığıra basdı, fikrində vardı ki, əvvəl- 
cə bir az gəzsin, sonra da altdan-altdan özünü evlərin arasına verib, 
birbaş çölə üz qoysun. Ancaq elə bu vaxt, gözlənilmədən, çiynində 
möhkəm bir əl hiss etdi. 

Onun arxasında, ata və anası vəfat etdiyi üçün öz tənhalığına 
dərin hüzn saxlayan həmin o dünənki qoca kazak durmuşdu. 

— Ağa filosof, sən nahaq yerə xutordan qaçmaq fikrinə düşmü- 
sənl — deyə o, xəbərdarlıq etdi. — Bura elə yer deyil ki, qaçmaq 
mümkün ola. Elə yolların özü də piyadalara əl vermir, yaxşısı budur, 
get ağanın yanına. Xeyli var ki, səni evdə gözləyir. 

— Gedek! Nə olar... Mən, məmnuniyyətlə, — filosof cavab verdi 
və kazakın ardınca yönəldi. 

Ağbığlı qoca yüzbaşı, üzündə ağır bir kədər ifadəsi başını əllə- 
rinə söykəyib, otaqdakı stolun kənarında əyləşmişdi. Onun əlliyə 
yaxın yaşı olardı, lakin çöhrəsindəki kədər və nə isə, solğun, xəstə 
görkəmi göstərirdi ki, onun ruhu qəflətən, bir dəqiqənin içində ölmüş və 
tar-mar olmuş, bütün keçmiş şənliyi, qaynar həyatı əbədilik məhv 
olmuşdur. Xoma qoca kazakla içəri girdikdə o, əlinin birini üzündən 
ayırıb, başının yüngül bir hərəkətiylə gələnlərin təziminə cavab verdi. 

Xoma ilə kazak hörmətlə astanada dayandılar. 

— Kimsən və haradansan, rütbən nədir, ey xeyirxah adam? 
— yüzbaşı nə nəvaziş, nə də sərtlik ifadə etməyən bir səslə soruşdu. 

— Sofdalardanam, filosof Xoma Brut. 

— Bəs atan kim idi? 

— Bilmirəm, həşəmətli ağa. 

— Bəs anan? 

— Anamı da tanımıram. Əlbəttə, ağılla fikirləşəndə anam olub, 
ancaq kim olub, haradan olub və nə vaxt yaşayıb, vallah, bilmirəm. 

Yüzbaşı susdu və sanki bir dəqiqəyə qədər xəyala daldı. 

— Bəs sən mənim qızımla necə tanış olmusan? 

— Tanış olmamışam, həşəmətli ağa, Allaha and olsun ki, tanış 
olmamışam. Dünyada nə qədər ömür eləmişəm, heç vaxt xanım- 
larla işim olmayıb. Əstəğfürullah, ağzımdan biədəb bir söz çıxmasın. 

— Bəs elə isə niyə o, başqasını yox, elə səni dua oxumağa 
çağırtdırıb? 

Filosof çiyinlərini çəkdi: 

— Allah bilir, bunu necə başa düşək? Məlum şeydir, hərdən ağa- 
lar elə iş tuturlar ki, hətta ən savadlı adam belə baş çıxartmır. Ata- 
lar yaxşı deyiblər: “Ağa deyir sür dərəyə — sür!” 

— Yalan demirsən ki, ağa filosof? 

— Əgər yalan deyirəmsə, qoy məni, bax, bu durduğum yerdə 
ildırım vursun. 

— Bir dəqiqə də artıq yaşaya bilsəydin, — deyə yüzbaşı qəmgin bir 
səslə dilləndi, — onda, yəqin ki, hər şeyi bilərdim. “Heç kəsi qoyma 
mənə dua oxusun, elə bu saat, ata, göndər getsinlər. Kiyev seminari- 
yasına, sofda Xoma Brutu gətirsinlər. Qoy mənim günahkar ruhumun 
xatirəsinə üç gecə dua oxusun. O bilir...” Ancaq nəyi bilir, daha mən 
eşidə bilmədim. Mənim o əziz göyərçinim ancaq bunu deyib öldü. 
Ey xeyirxah adam, sən, yəqin ki, müqəddəs bir həyat və Allah yolun- 
da gördüyün işlərlə məşhursan. Bəlkə, o da sənin haqqında eşidib. 

— Kim? Men?! — sofda, heyrətindən geri çəkilərək soruşdu. 
— Mənim müqəddəs həyatım? — deyə o, düz yüzbaşının gözlərinin 
içinə baxdı. 

— Allah köməyiniz olsun, ağa, siz nə danışırsınız, ədəbsizlik olsa da, 
deyim ki, lap pəhrizin şirin vaxtında bulkasatan arvadın yanına getmişdim. 

— Hə... yəqin ki, sənin adın boş yerə çəkilməyib. Sən bu gün- 
dən öz işinə başlamalısan. 

— Mən bu barədə zati-alilərinizə demək istəyirdim ki... bu, əlbəttə, 
belə şeydir ki, müqəddəs yazılardan başı çıxan hər adam öz qüvvəsi 
daxilində... ancaq siz keşiş, ya da, heç olmasa, kiçik keşiş çağır- 
saydınız, daha abırlı olardı. Onlar bacarıqlı adamdırlar. Harada necə 
eləməyi bilirlər. Amma mən... mənim heç səsim də yaxşı deyil, özüm 
də şeytan bilir ki, nəyə oxşayıram. Heç görkəmim-zadım da yoxdur... 

— Sən bildiyini özün üçün saxla, ancaq mən sevimli göyərçini- 
min bütün vəsiyyətlərini, heç bir şey əsirgəmədən, yerinə yetirəcə- 
yəm. Elə ki, bu gündən başlayaraq, onun üçün üç gecə dua oxu- 
yub qurtardın, sənə ənam verəcəyəm, yoxsa heç şeytanın özünə 
də məsləhət görmürəm ki, məni hirsləndirsin. 

Yüzbaşı son sözlərini elə qəti dedi ki, filosof bunların məna- 
sını yaxşı başa düşdü. 


145 


Nikolay Vasilyeviç üonol 
DÜNYA ƏDƏBİYYATI KLASSİKLƏRİ 


— Arxamca gəll — deyə yüzbaşı onu çağırdı. 

Onlar dəhlizə çıxdılar. Yüzbaşı əvvəlki otağın qabağında olan 
qapını açdı. Filosof burnunu silmək üçün bir dəqiqə dəhlizdə lən- 
gidi, sonra qeyri-ixtiyari bir qorxu hissi ilə addımlayıb astanadan 
keçdi. Döşəməyə qırmızı kitaykal salınmışdı. Otağın küncündə, 
surətlərin alt tərəfində, göy qotazlı məxmər örtülmüş stolun üstündə 
qızın meyiti uzadılmışdı. Qızın ayaq və baş tərəfində başınağacı ilə 
hörülmüş uzun mum şamlar gündüz vaxtı zəif və tutqun bir şölə ilə 
yanırdı. Arxası qapıya tərəf oturmuş dərdli ata öz bədəni ilə ölənin 
qabağını kəsmişdi. Filosof eşitdiyi sözlərdən heyrətləndi: 

— Mənim əziz qızım, mən ona heyifsilənmirəm ki, sən, ömrünü 
başa vurmadan, həyatının çiçəklənən çağında, məni qəm və kədər 
içində qoyaraq dünyanı tərk etmisən. Mən ona heyifsilənirəm ki, 
mənim əzizim, sənin ölümünə bais olan qəddar düşmənimi tanı- 
mıram, mən, hətta, səni təhqir etmək, ya haqqında pis söz danış- 
maq fikrinə düşənin kim olduğunu bilsəydim, Allaha and olsun ki, 
əgər o adam mənim kimi qocadırsa, bir daha öz uşaqlarını gör- 
məzdi. Əgər cavandırsa, ata və anasını görməzdi, onun leşi çöl hey- 
vanları və yırtıcı quşlara yem olmaq üçün tullanılardı. Mən onun 
dərdini çəkirəm ki, mənim çiçəyim, mənim bildirçinim, mənim uldu- 
zum, qalan ömrümü göz yaşımı ətəyimlə silə-silə keçirəcəyim halda, 
düşmənim altdan-altdan zəif qocaya güləcək və şənlik edəcək. 

— O susdu, buna səbəb ürəyindəki dərdin sel kimi göz yaşla- 
rına çevrilib axması idi. 

Filosof qocanın bu ovudulmaz dərdindən mütəəssir olmuşdu. 
O, boğazını arıtlamaq məqsədilə boğuq bir səslə öskürdü. 

Yüzbaşı dönüb, qızın baş tərəfində, üstünə kitab yığılmış balaca 
bir mehrabın yanında filosofa yer göstərdi. 

“Üç gecəni birtəhər ötürərəm gedər, — deyə filosof düşündü. 
— Əvəzində ağa cibimin ikisini də xalis qızılla doldurar”. 

O yaxınlaşdı, bir dəfə də boğazını arıtlayandan sonra, ətrafına 
fikir verməyərək, ölənin üzünə baxmağa cürət etməyib, dua oxumağa 
başladı. Dərin bir sükut çökdü. O, yüzbaşının otaqdan çıxdığını gördü, 
ölüyə baxmaq üçün yavaş-yavaş başını döndərdi və... 

Onun damarlarından bir rəşə keçdi. Onun qabağında dünyada 
hələ tayı-bərabəri görünməmiş bir gözəl uzanmışdı. Demək olar ki, 

hələ indiyə qədər cizgiləri bu dərəcədə kəskin, lakin eyni zamanda 
ahəngdar bir gözəllikdə sifət yaranmamışdı. Qız sanki diri idi. Onun 
qar kimi ağ, gümüş kimi zərif və gözəl alnı sanki düşünürdü. Günün 
günorta çağı gecəni xatırladan bu nazik və düzgün qaşlar örtülü 
gözlərin üstündə qürur andıran bir qövs cızırdı. Kirpiklər isə gizli bir 
ehtirasla yanan yanaqların üzərinə ox kimi sərilmişdi. Yaqut dodaq- 
lar, sanki, bu dəqiqə təbəssüm edəcəkdi... Lakin bunlarda, həmin 
bu cizgilərdə filosof, nə isə, qorxunc və kəskin bir ifadə görürdü. 
O, qəlbinin, nə isə, xəstə bir sızıltı ilə ağrımağa başladığını hiss etdi. 
Sanki birdən-birə kim isə şənlik edən adamların arasında, əsarətdə 
qalmış bir xalq haqqında mahnı oxumağa başlamışdı. Qızın yaqut 
dodaqları, sanki, qanla qaynayıb düz ürəyə yapışırdı. Birdən qızın 
simasında nə isə dəhşətli və tanış bir şey göründü. 

— İfritəl — deyə filosof qorxudan dəyişmiş bir səslə qışqırıb, 
nəzərlərini qızın üzündən çəkdi və rəngi qaçmış halda dualarını oxu- 
mağa davam etdi. 

Bu, həmin onun öldürdüyü ifritə idi. 

Axşam günəş qüruba enəndə meyiti kilsəyə apardılar. Filosof 
çiyninin birini qara matəm mafəsinə dayaq vermişdi. O, öz çiynin- 
də, nə isə, buz kimi bir soyuqluq hiss edirdi. Yüzbaşı qabaqda gedir, 
mafənin sağ tərəfini öz əlində aparırdı. Köhnəlikdən qaralmış, 
yosun basmış, üç konusvarı qülləsi olan taxta kilsə lap kəndin kəna- 
rında idi. Görkəmindən bilinirdi ki, çoxdan bəri burada ibadət keçi- 
rilmir. Demək olar ki, hər surətin qabağında şam yandırılmışdı. 
Tabutu mehrabın qabağında, kilsənin ortasına qoydular. Qoca yüz- 
başı ölən qızını bir də öpdü, yerə qədər səcdə edib, tabutu gətirən 
başqa adamlarla birlikdə kilsədən çıxdı. O tapşırdı ki, filosofu yaxşı 
yedirtsinlər və şamdan sonra kilsəyə ötürsünlər. Tabutu daşıyan 
adamlar mətbəxə gələn kimi, meyit görmüş malorossların adəti 
üzrə əllərini peçə vurdular. 

Filosof aclığın təsiri altında bir neçə dəqiqə meyiti tamamilə 
unutdu. Həyətin nökər və qulluqçuları yavaş-yavaş mətbəxə yığış- 
mağa başladılar. Yüzbaşının evindəki mətbəx, nə isə, klub timsa- 
lında bir şey idi. Bütün həyət əhli, hətta quyruqlarını bulaya-bulaya 
sümük və yal üçün lap qapının qabağına qədər gələn itlər də daxil 
olmaq şərti ilə, hamı buraya yığışırdı. Kim haraya göndərilirsə gön- 
dərilsin, nə iş üçün gedirsə getsin, bir az oturub, dincini almaq və 

çubuq çəkmək üçün həmişə əvvəlcə mətbəxə gedirdi. Evdə yaşa- 
yan subay kazaklar əyinlərinə yaraşıqlı yarımkürk geyir və demək 
olar ki, bütün günü skamyaların üstündə, altında, qərəz, uzanmaq 
üçün münasib olan hər yerdə tirlənib yatırdılar. Özü də onlardan hər 
biri həmişə ya papağını, ya da yad itləri döymək üçün əlində gəzdir- 
diyi şallağı və yaxud başqa bir şeyi yadından çıxarıb, mətbəxdə qoyur- 
du. Ancaq yığıncağın ən tünlük vaxtı, atlarını rahatlığa qatıb qayıdan 
ilxıçı və inəklərini sağdırmaq üçün qaytaran naxırçı gələndən sonra 
axşam yeməyinin vaxtı yetişirdi. İmumiyyətlə, gündüz görünməyən 
adamlar axşam toplaşardılar. Şam zamanı ən az danışan adamlar da 
dil-boğaza qoymurdular. Burada, adətən, hər şey barəsində danışı- 
lırdı. Biri təzə şalvar tikdiribsə, bu barədə də deyilib-danışılır, yerin 
daxilində nələr olduğu haqqında da söhbət gedir, canavar görənlər 
də öz təəssüratlarını bildirirdilər. Yığılanların arasında xeyli zarafatcıl 
və məzəli adamlar da vardı. Onu da demək lazımdır ki, ümumiyyətlə, 
malorosslar bu cəhətdən qıtlıq çəkmirlər. 

Filosof o biri adamlarla bərabər geniş dairə vurub, açıq havada, 
mətbəxin qabağında əyləşdi. Bir azdan sonra başına qırmızı ləçək 
bağlamış bir arvad qapıdan boylanıb, əlindəki bir qazan isti xəmi- 
raşını yeməyə hazırlaşanların qabağına qoydu. Hər kəs öz cibindən 
bir taxta qaşıq çıxartdı. Kiminin də qaşığı olmadığı üçün taxta par- 
çası götürdü. Elə ki ənglərin hərəkəti yavaş-yavaş ağırlaşdı və 
adamların qarınlarının qurdu öldü, yığışanlardan çoxu danışmağa 
başladı. Təbiidir ki, söhbət öləndən getməli idi. 

— Düzdürmü? — deyə çiynindən asılmış dəri çubuq torbasının 
üstünə vurduğu saysız-hesabsız düymə və mis bəzəklərdən xırda- 
vatçı arvada oxşayan cavan bir qoyunotaran soruşdu. — Düzdürmü 
ki, bizim xanım, qulaqlara qurğuşun, əcinnələrlə yaxınlıq eləyirmiş? 

— Kim? Xanım? - deyə bizim filosofun tanışı Doroş cavab verdi. 
— Əşi, o, xalis ifritə idi. And içərəm ki, ifritə idil 

— Bəsdir, bəsdir, Doroşl — deyə bir başqası, yolda adamlara nəsi- 
hət verən kazak onun sözünü kəsdi. — Bunun bizə dəxli yoxdur, işin 
yoxdur, bu barədə danışmağa dəyməz – Ancaq Doroş susmaq fik- 
rində deyildi. O, elə bir az bundan qabaq, açarçı ilə bərabər, nə 
isə, lazımlı bir iş üçün zirzəmiyə enmişdi. Orada çəlləklərdən bəzi- 
sinə tərəf bir-iki dəfə əyildikdən sonra kefi son dərəcə saz qayıtmışdı, 
indi də danışmaqdan yorulmurdu. 

— Sən nə istəyirsən? Deyirsən ağzımı yumum? — o soruşdu. 
— Əşi, o, mənim özümü də minib-sürüb, vallah, minib. 

— Ay əmi — deyə düyməli qoyunotaran ona müraciət etdi. — Yəni 
ifritəni nişanından-zadından tanımaq olar? 

— Olmaz, — deyə Doroş cavab verdi. — Heç cür tanıya bilməzsən, 
istəyirsən lap müqəddəs kitabların hamısını oxu, yenə də tanımazsan. 

— Olar, olar, Doroş, nahaq danışma, — deyə sabiq nəsihətçi cavab 
verdi. — Allah nahaq yerə hərəyə bir adət verməyib ki? Elmdən xəbər- 
dar olanlar deyirlər ki, ifritələrin balaca quyruğu var. 

— Arvad ki qocaldı elə ifritədir ki var, — deyə ağsaçlı kazak 
soyuqqanlı bir tövrlə dilləndi. 

— Sizin özünüz də geri qalmazsınızl — deyə boşalmış çölməyə 
təzədən xəmiraşı tökən arvad qocaya cavab verdi. — Lap xalis 
qabansınız. Özü də yoğunundanl 

Adı Yavtux, ləqəbi isə Kovtun olan qoca kazak sözlərinin qarıya 
təsir etdiyini görüb, razı halda gülümsündü, naxırçı isə elə yoğun 
səslə güldü ki, sanki iki öküz kəllə-kəlləyə duraraq, eyni vaxtda böyür- 
məyə başladı. 

Araya düşən bu söhbətdən filosof xeyli maraqlanıb, yüzbaşının 
ölən qızı haqqında ətraflı məlumat toplamaq həvəsinə düşdü. Buna 
görə də söhbəti yenə əvvəlki yoluna salmaq üçün, öz qonşusuna bu 
sözlərlə müraciət etdi: 

— Mən bilmək istərdim ki, buraya yeməyə yığışan camaat niyə 
xanımı ifritə hesab eləyir? Necə məgər, o, bir adama yamanlıq elə- 
yib, yoxsa birisini incidib? 

— Hər üzü olub, — oturanlardan bel kimi hamar sifətli bir adam 
cavab verdi. 

— Tazı saxlayan Mikita kimin yadından çıxıb, ya da ki... 

— Tazı saxlayan Mikitaya nə olub ki? — filosof soruşdu. 

— Dayanl Qoy mən Mikita haqqında danışım, — Doroş səsləndi. 

— Mikita haqqında mən danışacağam, — naxırçı etiraz etdi. — Çün- 
ki o, mənim kirvəm idi. 

— Xeyr, Mikitadan mən danışacağam, — Spirid bildirdi. 

— Dayan, qoy Spirid danışsınl — camaat hər yandan səsləndi. 

Spirid başladı: 

— Sən, ağa filosof Xoma, Mikitanı tanımırdın: eh, belə adam 
tək-tək tapılar. İtlərin hər birini öz doğma atası kimi tanıyırdı. İndiki tazı 

saxlayan Mikola, budur, bax, məndən üç nəfər o yana əyləşib, onun 
heç əlinə su tökməyə də yaramaz. Düzdür, bunun da öz işindən 
başı yaxşı çıxır, ancaq onun yanında zibildir, çirkab. 

— Sən yaxşı danışırsan, yaxşıl — Doroş razılıqla başını tərpətdi. 

Spirid davam etdi: 

— Sən burunotunu burnundan silməyə macal tapmamış o, dov- 
şanı görərdi. Bir də görürsən ki, fitlədi: “ha... Razboy, ha, Bıstrayal” 
Özü də ki ta bayaq atın belinə sıçrayıb götürüldü — daha heç bilmək 
olmur ki, kim-kimi ötəcək: o iti, ya it onu... Bir kvarta arağı əndərərdi 
içəri, heç gözünü də qırpmazdı. Əla tazı saxlayan idil Ancaq neçə vaxt 
idi xanımdan gözünü çəkə bilmirdi. Vurulmuşdumu ona, ya xanım 
onu ovsunlamışdı, qərəz, oğlan zay oldu getdi, lap xarabı çıxdı, şey- 
tan bilir ki, nəyə döndü, tful Adam deməyə də xəcalət çəkir. 

— Yaxşı, — deyə Doroş təriflədi. 

— Elə ki xanım ona baxırdı, görürsən, cilovlar da əlindən düşürdü. 
Razboyu Brovka çağırır, büdrəyir, qərəz, Allah bilir nə oyunlardan 
çıxırdı. Bir dəfə xanım onun at təmizlədiyi tövləyə gəlir. Deyir ki, icazə 
ver, Mikitka, ayağımı sənin üstünə qoyum. O axmaq da elə belə 
şey gözləyirmiş: deyir ki, nə ki ayağını, elə özün də çıx min üstümə. 
Xanım ayağını qaldırır, elə ki o, xanımın lüt, kök, ağ ayağını görür, 
deyir ki, ovsun onu lap dəli eləyir. O axmaq, belini bükür, yapışır 
ikiəlli onun lüt ayaqlarından, başlayır at kimi çapmağa. Bütün çölü 
ayaqdan salır, ancaq haraya getdiklərini bilmir, qayıdanda yarımcan 
qayıdır, o vaxtdan bəri çöp kimi quruyur, bir dəfə də tövləyə gələndə 
görürlər ki, onun yerində bir yığın kül, bir də boş vedrə var, təmiz 
yanıb kül olub. Öz-özünə yanıb... Amma elə tazı saxlayan idi ki, heç 
bütün dünyada ona tay, ona bərabər başqasını tapmaq olmazdı. 

Spirid hekayəsini qurtarandan sonra sabiq tazı saxlayan haqqın- 
da hər tərəfdən cürbəcür rəvayətlər eşidilməyə başladı. 

— Bəs sən Şepçixa haqqında eşitməmisən? — Doroş Xomaya 
müraciət edərək soruşdu. 

— Yox. 

— Pahol Görünür, sizin o bursada başınıza o qədər də ağıl qoy- 
murlar. Onda qulaq as: kəndimizdə Şeptun adlı bir kazak var. Yaxşı 
kazakdır. Düzdür, bəzən görürsən ki, oğurluq eləyir, yersiz yalan 
danışır, ancaq... yaxşı kazakdır. Onun evi o qədər də uzaqda deyil. 
Elə günün bu vaxtı, bizim bu yemək yediyimiz vaxt, Şeptun da arvadı 

ilə şam eləyəndən sonra uzanırlar yatmağa, hava yaxşı olduğu üçün 
Şepçixa həyətdə yatır, Şeptun da evdə, skamyanın üstündə uzanır, 
yox, lənət şeytana, Şepçixa evdə skamyanın üstündə, Şeptun 
həyətdə... 

— Skamyada-zadda yatmayıb, Şepçixa döşəmənin üstündə 
yatırmış, — deyə kandarda dayanıb, yanağını əlinə söykəyən arvad 
söhbətə qarışdı. 

Doroş bir ona baxdı, bir aşağı, sonra yenə də ona baxıb, bir 
qədər ara verərək dedi: 

— Bax, camaatın qabağında köynəyini soyundursam, yaxşı 
olmaz ha... 

Bu xəbərdarlıq öz təsirini göstərdi. Qarı susdu və bir daha onun 
sözünü kəsmədi. 

Doroş davam etdi: 

— Evin ortasında asılan nənnidə də bir yaşında uşaq varmış — 
bilmirəm, kişi cinsindənmiş, ya arvad cinsindən. Şepçixa da uzanıb- 
mış, sonra birdən eşidir ki, qapını arxa tərəfdən it cırmaqlayır, özü 
də elə ulayır ki, başını götür, otaqdan qaç. Arvad qorxur: çünki 
arvad tayfası elə axmaqdır ki, axşam vaxtı qapının arxasından dilini 
onlara göstərsən, ürəkləri yerindən qopar. Ancaq öz-özünə fikirlə- 
şir ki, qoy bu lənətə gəlmiş itə bir-iki dənə çəkim, bəlkə, səsini kəsə 
— maşanı götürüb gedir qapını açmağa. Elə qapını bir az aralayan 
kimi, it onun ayaqları arasından keçib, birbaş cumur nənninin üstü- 
nə. Şepçixa görür ki, bu, it deyil, xanımdır. Özü də xanım onun 
tanıdığı görkəmdə olsa idi, dərd yarı idi: iş belə imiş, onun bədəni 
başdan-başa gömgöy, gözləri də köz kimi parıldayırmış, o, uşağı 
qapıb, boğazını dişləyir və qanını içməyə başlayır. Şepçixa ancaq 
“Ay mənim yazıq balam!” qışqırıb özünü otaqdan eşiyə salır. Ancaq 
görür ki, dəhlizin qapısı bağlıdır, yüyürür çardağa, axmaq arvad 
titrəyə-titrəyə oturur orada, bir də görür ki, xanım onun yanına, çar- 
dağa gəlir, cumur arvadın üstünə, başlayır bu axmaq arvadı dişdəm- 
dişdəm eləməyə. Səhər Şeptun arvadını gömgöy göyərmiş, özü də 
başdan-başa dişdəm-dişdəm olmuş halda tapır. Sabahı gün axmaq 
arvad ölür. Bəli, belə işlər, belə əhvalatlar da olub. Düzdür, ağanın 
belindən gəlibdirsə də, amma xalis ifritədir ki, ifritə. 

Doroş bu hekayətdən sonra özündən razı halda ətrafına baxdı 
və barmağını çubuğunun içinə salaraq, onu tənbəki ilə doldurmağa 

hazırladı. İfritə haqqında deyilən sözlər qurtarmaq bilmirdi. Hər kəs 
tələsirdi ki, yeni bir şey əlavə eləsin. Biri deyirdi ki, ifritə ot tayası 
olub, lap onun qapısının qabağına gəlibmiş, bir başqası deyirdi ki, 
onun papağını, ya da, nə bilim, çubuğunu oğurlayıbmış: kənddəki 
qızların çoxunun hörüyünü kəsibmiş, bəzilərinin bir neçə vedrə 
qanını içibmiş... 

Nəhayət, məclis birdən-birə ayılıb gördü ki, dillərinə həddən 
çox güc veriblər, çünki hər tərəf qaranlıqlaşmış, axşam düşmüşdü. 
Hamı durub gecələməyə dağılışdı: kimi mətbəxdə, kimi anbarlarda, 
kimi də həyətin ortasında yerləşdi. 

— Hə, ağa Xomal Mərhumun yanına getmək vaxtı çatıb, — deyə 
ağsaçlı kazak, filosofa müraciət etdi və onların dördü də, o cümlə- 
dən Spirid və Doroş da kilsəyə tərəf yola düşdülər. Onlar yolda gedə- 
gedə küçədə qabaqlarına çıxan itləri vurur, itlər də acıqlarından 
onların ağaclarını gəmirirdilər. 

Filosof, özünü bir qab araqla möhkəmləndirdiyinə baxmayaraq, 
müqəddəs kilsəyə yaxınlaşdıqca daxilən qorxduğunu hiss edirdi. 
Onun eşitdiyi hekayələr və qəribə əhvalatlar təsəvvürünün daha can- 
lı şəkil almasına yardım etmişdi. Çəpərlərin və ağacların altındakı 
qaranlıq yavaş-yavaş yumşalırdı, qarşıya çıxan yerlər nisbətən açıq- 
lıq idi. Nəhayət, onlar kilsənin köhnəlmiş çəpərindən keçib, balaca 
həyətə girdilər, həyətin arxa tərəfində bir dənə də olsun ağac yox idi. 
Hər tərəf göz işlədikcə çöllük və qaranlıqda güclə seçilən çəmənlik 
idi. Kazakların üçü də Xoma ilə bərabər artırmanın dik pillələrindən 
yuxarı qalxdı və kilsəyə girdi. Onlar filosofu içəridə qoyub, işini sala- 
matlıqla başa vurmaq üçün müvəffəqiyyət arzu etdikdən sonra, ağa- 
nın əmri ilə qapını bağlayıb getdilər. 

Filosof tək qaldı. O, əvvəlcə əsnədi, gərnəşdi, hər iki ovcuna 
üfürəndən sonra, nəhayət, dövrəsinə göz gəzdirdi. Ortada qara bir 
tabut qoyulmuşdu. Tutqun surətlərin qabağında şamlar yanırdı. 
Şamların işığı yalnız mehrabı və bir qədər də kilsənin orta tərəfini 
işıqlandırırdı. Kilsənin girəcəyi və uzaq künc-bucaq qaranlıq içində 
idi. Hündür və qədim mehrab çox köhnəlmişdi, onun qızıl suyuna 
tutulmuş kəsmə şəbəkəsi bəzi yerlərdə qığılcım kimi parıldayırdı. 

Bir tərəfin zəri tamamilə tökülmüş, başqa bir yer isə qaralmışdı, 
müqəddəs surətlərin rəngi tutqunlaşdığından qaşqabaqlı görünür- 
dülər. Filosof bir də yan-yörəsinə baxdı. 

— Nə olar? — o, öz-özünə dilləndi. — Burada qorxulu nə var ki? 
Qıraqdan adam gələ bilməz, ölülərə və o dünyadan gələnlərə qarşı 
da elə dualar bilirəm ki, oxusam, heç barmaqlarını da vura bilməzlər. 
Eybi yoxdur! — O, əlini yelləyərək davam etdi. — Başlayaq oxumağa. 

O, kilsədə xor oxuyanlar üçün ayrılan yerə yaxınlaşanda bir neçə 
bağlama şam gördü. “Bax bu, yaxşı oldu, — deyə filosof düşündü. 
— Kilsəni işıqlandırmaq lazımdır, qoy lap gündüz kimi olsun. Eh, hayıf 
ki, Allah evində çubuq çəkmək olmazl” 

O, şamları götürüb, kilsənin bütün girinti və çıxıntılarına, surət- 
lərin qabağına yapışdırmağa başladı. Bir azdan sonra kilsə işıqla 
doldu. Təkcə yuxarıda qaranlıq daha da qatılaşmış, qaşqabaqlı 
müqəddəs surətlər isə öz qızıl suyuna tutulmuş çərçivələrindən daha 
ağır nəzərlərlə baxmağa başlamışdılar. O, tabuta yaxınlaşıb, qorxa- 
qorxa meyitin üzünə baxdı və xəfifcə titrəyərək gözlərini yumdu: 

— Nə qorxunc və parlaq bir gözəllikl 

Filosof üzünü döndərib uzaqlaşmaq istədi, lakin insanı rahat 
buraxmayan, xüsusilə qorxduğu zaman onun iradəsindən asılı 
olmayan anlaşılmaz bir hissin təsiri altında davam gətirə bilməyib, 
bir də baxdı, bədəni əvvəlki kimi titrədi, təzədən dönüb yenə baxdı. 
Doğrudan da, mərhumun bu kəskin gözəlliyi olduqca dəhşətli görü- 
nürdü. Ola bilsin ki, ölən bir qədər çirkin olsa idi, bəlkə də, onu bu 
qədər qorxutmaya idi. Lakin qızın sifətinin cizgilərində ölənlərə xas 
olan heç bir tutqunluq və sönüklük yox idi. Hər bir şey canlı idi və 
filosofa elə gəlirdi ki, qız gözləri yumulu halda ona baxır. Hətta ona 
elə gəldi ki, qızın sağ gözünün kirpikləri altından bir damcı yaş axdı. 
Bu damcı yuvarlanıb onun yanağında dayananda, filosof bunun 
göz yaşı deyil, qan olduğunu aydın gördü. 

O, tələsik halda, xor oxunan yerə gedib, kitabı açdı və özünü 
ürəkləndirmək üçün ucadan oxumağa başladı. Onun səsi çoxdan 
bəri susan və lal-kar səssizliyə adət edən kilsənin taxta divarlarını tit- 
rətdi. O, bu kar səssizlikdə, tənha halda, heç bir əks-səda eşitmə- 
dən, hətta özünə də bir qədər qəribə görünən yoğun bas səslə oxu- 
yurdu. “Nədən qorxuram? — o, oxuya-oxuya fikirləşirdi. — Axı o ki 
tabutundan durmaz, müqəddəs sözlərdən qorxar. Qoy uzansınl 
Əşi, belə şeylərdən qorxsam, daha mən nə kazakaml Bir az artıq 
içmişəm — onun üçün də qorxu basırl Burunotu olsaydı. Eh, ay 
burunotul Gözüm burunotul Canım burunotul” 

Lakin o hər səhifəni çevirdikcə gözünün ucu ilə tabuta baxır və 
sanki qeyri-adi bir hiss ona pıçıldayırdı: budur, budur, duracaql 
Budur, qalxacaq, budur, indi tabutdan baxacaql 

Lakin hər tərəfdə ölüm sükutu vardı. Tabut hərəkətsiz durmuşdu. 
Şamlar hər yerə gur işıq saçırdı. Gecə vaxtı içində ölü olan və bir nəfər 
də diri bəni-insan iyi gəlməyən işıqlandırılmış kilsə çox vahiməli olur. 

Filosof səsini yüksəldir və ürəyindəki olan-qalan qorxunu boğ- 
maq niyyəti ilə səsini dəyişdirərək cürbəcür ahənglə oxuyurdu. Lakin 
hər dəqiqə nəzərlərini tabuta tərəf çevirir və sanki özünə qeyri-iradi 
bir sual verirdi: “Görəsən, qalxsa nə olar? Görəsən, dursa nə olar?” 

Lakin tabut tərpənmədi. Heç olmasa bir səs gəlsin, bir canlı 
vücud, hətta küncdə bir cırcırama da səslənsin...yalnız, hərdənbir 
uzaqda yanan şamlardan birinin çatırtısı, ya da ki yerə düşən mum 
damcısının zəif səsi eşidilirdi. 

— Bəs ayağa galxsa?.. 

Qız başını qaldırdı. 

Filosof dəlicəsinə bir ifadə ilə baxıb, gözlərini ovuşdurdu. Lakin 
qız, doğrudan da, artıq tabutunda uzanmamışdı, oturmuşdu. Filo- 
sof üzünü döndərdi, lakin yenə də dəhşət içində dönüb tabuta 
baxdı. Qız qalxdı... kimi isə tutmaq istəyirmiş kimi, aramsız surətdə 
əllərini qabağa ataraq, gözləri yumulu halda kilsənin içində yeriyirdi... 

O, düz Xomaya tərəf gəlirdi. Xoma qorxu içində öz dövrəsinə 
cızıq çəkirdi. Gücü gəldikcə dua oxuyur, bütün ömrü boyu ifritələr 
və əcinnələr görən bir rahibin öyrətdiyi ovsunları təkrar edirdi. 

Qız gəlib lap cızığın yanında dayandı, lakin, görünür, cızığı adla- 
maq üçün iqtidarı çatmırdı, buna görə də, bir neçə gün əvvəl ölmüş 
adamlar kimi, gömgöy göyərmişdi. Xomanın ona baxmağa cürəti 
çatmırdı. Qızın çox dəhşətli görkəmi vardı. O, dişlərini bir-birinə 
vuraraq ölü gözlərini açdı. Lakin heç bir şey görməyib, qəzəblə — bu 
hissi onun səyriyən sifəti ifadə edirdi — başqa səmtə dönərək, əllə- 
rini aralayıb, qabağına çıxan hər sütunu qucaqlayır, hər künc- 
bucağı yoxlayırdı ki, Xomanı tuta bilsin. Nəhayət, o dayandı, barma- 
ğıyla hədələyib, yenə də tabutuna uzandı. 

Filosof hələ də özünə gələ bilməmişdi. O, ifritənin dar sığınaca- 
ğına qorxu ilə baxırdı. Nəhayət, tabut birdən-birə yerindən qopub, 
kilsənin içində vıyıltı ilə uçmağa başladı. Filosof tabutu başının üstün- 
də görürdüsə də, lakin onun cızıqdan içəri keçə bilmədiyini hiss edə- 

rək, ovsunlarını daha səylə oxumağa davam edirdi. Tabut gurultu ilə 
kilsənin ortasına düşüb, hərəkətsiz halda qaldı. Öd kimi yamyaşıl olan 
meyit yenə də göyərərək yerindən qalxdı. Lakin bu vaxt uzaqdan 
xoruz səsi eşidildi. Onda meyit yerinə uzanıb, tabutun qapağını örtdü. 

Filosofun ürəyi şiddətlə döyünür, bədənindən tər sel kimi axırdı, 
ancaq xoruz səsindən ürəklənərək, bayaqdan bəri oxuyub qurtar- 
malı olduğu duaları tələsik başa vurmağa çalışırdı. Dan yeri sökü- 
lən kimi onu dəyişməyə gəldilər: gələnlər keşiş və bu dəfə keşiş 
köməkçisi vəzifəsini yerinə yetirən ağsaçlı Yavtux idi. 

Filosof onun üçün ayrılmış yatacaq yerinə gəldikdə xeyli müd- 
dət yata bilmədi, lakin, nəhayət, yorğunluq güc gəlib, onun gözlə- 
rini yumdu və o, nahara qədər yatdı. Durandan sonra, gecə başına 
gəlmiş bütün əhvalat ona bir yuxu kimi göründü. Ona, özünü möh- 
kəmləndirmək üçün, bir kvarta araq vermişdilər. 

Nahar vaxtı onun dili tez açıldı, söhbətə qarışıb, əlavələr etməyə 
başladı və demək olar ki, kifayət qədər yetkin olan bir çoşqanı özü 
təkbaşına yedi, lakin o, kilsədə baş verən hadisələr haqqında, nə 
isə, anlaşılmaz bir hissin təsiri altında, heç kəsə bir söz demirdi və 
maraqlananların verdiyi suallara ancaq: 

— Hə, cürbəcür qəribə işlər oldu, — deyə cavab verirdi. 

Filosof, yedirildikdən sonra həmişə qəlblərində insanpərvərlik 
hiss edən adamlardan idi, o, çubuğunu ağzına alıb uzanaraq, otaq- 
dakı adamlara son dərəcə xoş nəzərlərlə baxır və dalbadal çırt atırdı. 

Yeməkdən sonra filosofun kefi durulmuşdu. O, bütün kəndi gəzib, 
demək olar ki, hamı ilə tanış olmuşdu, hətta iki evdən onu qov- 
muşdular, həddən artıq maraq göstərib, yaraşıqlı bir gəlinin köynək 
və tumanının hansı maldan tikildiyini əli ilə yoxlamaq istəyəndə 
kürəyinin ortasından yekə bir bel zərbəsi də yemişdi. Lakin axşam 
yaxınlaşdıqca filosofun da kefi pozulurdu. Axşam yeməyinə bir saat 
qalmış, demək olar ki, bütün həyət əhli sıyıq, ya da kragli! adlanan 
bir növ oyun oynamağa hazırlaşırdılar. Bu oyunda udan adamlar, 
uduzanların belinə minib gəzə bilərdi. Oyun tamaşaçılar üçün olduq- 
ca maraqlı idi, oyun vaxtı yayma kimi enli olan naxırçı, tez-tez, bala- 
ca, cılız və başdan-başa qırışıqlardan ibarət olan donuzotaranın 
belinə minirdi. Bir azdan sonra isə naxırçı öz qəddini əyməli olurdu. 





1 Kragli — indiki “qorodki”yə bənzər bir oyundur, bir neçə silindrik taxta par- 
çası cürbəcür şəkildə düzülüb, müəyyən məsafədən səlbə ilə vurulub dağıdılır 

Doroş onun belinə sıçrayıb deyirdi: “Yeri ha, nə yekəpər öküzsənl” 
Bir qədər yaşlı və sanballı olan adamlar mətbəxin qabağında əy- 
ləşmişdilər. Bu adamlar, Spiridin, ya da naxırçının işlətdiyi son də- 
rəcə kəskin atmacalardan cavanların qəhqəhə çəkib güldükləri 
vaxtda da öz ciddiyyətlərini pozmur, çubuqlarını tüstülədirlər. Xoma 
nahaq yerə çalışırdı ki, oyuna qarışsın, nə isə, ağır bir fikir onun 
beynini mıx kimi dəlirdi. O, axşam yeməyi zamanı nə qədər kefini 
durultmağa çalışdısa da, bir şey çıxmadı, səmanı qaranlıq bürü- 
dükcə, onun da qəlbini qorxu bürüyürdü. 

— Hə, daha getmək vaxtıdır, ağa sofdal — deyə ağsaçlı tanış 
kazak Doroşla bərabər yerindən qalxdı. — Qedək işimizin ardınca. 

— Xomanı yenə də əvvəlki qayda ilə kilsəyə apardılar, yenə də 
onu tək qoyub, qapını üzünə bağladılar. Filosof tək qalan kimi qəl- 
bini qorxu bürüməyə başladı. O, yenə də tutqun surətləri, parlaq 
çərçivələri və vahiməli sükunət içində kilsənin ortasında hərəkətsiz 
duran tanış, qara tabutu gördü. 

— Nə olar, — deyə o, öz-özünə dilləndi. — Daha bu, mənim üçün 
təəccüblü deyil ki... Belə şey ancaq əvvəlcə qorxulu olur. Həl Bu 
ancaq birinci dəfə bir az qorxulu olur, sonra daha nə qorxu, indi heç 
qorxulu deyil. 

O, hövlnak bir halda xor oxunan yerə keçib, dövrəsində dairə 
cızdı, bir neçə ovsun dedi və heç bir şeyə fikir verməməyi qəti surətdə 
qərara alıb, kitabdan gözünü çəkməyərək, ucadan dua oxumağa 
başladı. Artıq bir saat olardı ki, oxuyurdu, daha yavaş-yavaş yoru- 
lub, hərdənbir öskürməyə başlamışdı. O, burunotu saxladığı buy- 
nuzu cibindən çıxarıb, bir çimdik burunotu götürdü, lakin onu bur- 
nuna yaxınlaşdırmamış, gözlərini qaldırıb, qorxa-qorxa tabuta tərəf 
baxdı. Onun ürəyi buz kimi soyudu. 

Meyit cızığın kənarına gəlib, filosofun qabağında durmuş və 
yamyaşıl ölü gözlərini ona zilləmişdi. Sofda titrədi, onun bütün 
damarlarından soyuq bir rəşə keçdi. O, yenə də nəzərlərini kitaba 
endirib, son dərəcə uca səslə dua və ovsun oxumağa başladı, meyi- 
tin yenə də dişlərini şaqqıldadaraq, onu tutmaq məqsədilə, əl-qol 
atdığını eşitdi. Lakin gözünün ucu ilə baxıb gördü ki, meyit onu 
həqiqətən olduğu yerdə deyil, başqa yerdə axtarır, görünür, seçə 
bilmirdi. Meyit cansız dodaqlarını tərpədib, boğuq bir səslə deyinə- 
deyinə, dəhşətli sözlər deyirdi, bu sözlər qaynayan qatran kimi 

səslər çıxarır, xırıltı ilə pıqqıldayırdı. Filosof eşitdiyi sözlerin məna- 
sını başa düşməsə də, bu sözlərdə, nə isə, qorxunc bir şeyin oldu- 
ğunu hiss edirdi. O, dəhşətlə başa düşdü ki, qız ovsun oxuyur. Bu 
sözlərin təsiri altında kilsədə külək qopdu və bir çox uçan qanad- 
ların səsinə bənzər xışıltı eşidilməyə başladı. Xoma, bu qanadların 
kilsənin pəncərələrinə və dəmir çərçivələrinə toxunduğunu, cay- 
naqların ətürpərdici xırıltı ilə dəmiri cızdığını eşidirdi, dəhşətli bir 
qüvvə qapıya güc gələrək içəri soxulmağa çalışırdı. Bütün bu vaxt 
ərzində onun ürəyi şiddətlə döyünürdü. O, gözlərini yumub, dayan- 
madan, ovsun və dua oxuyurdu. Nəhayət, nə isə, uzaqdan bir zil səs 
eşidildi. Bu, uzaqlarda banlayan xoruzun səsi idi. Əldən düşmüş 
filosof dualarına ara verib, bir qədər nəfəsini dərdi. 

Filosofu dəyişməyə gələn adamlar onu yarımcan halda gördü- 
lər. Xoma divara söykənib, gözlərini bərəldərək, onu silkələyən kazak- 
lara baxırdı. Filosofu kilsədən, demək olar ki, əl üstə çıxarıb, bütün 
yolu dayaq verərək apardılar. Filosof ağalıq həyətinə çatandan sonra 
özünü ələ alıb, bir kvarta araq tələb etdi. O, arağı içəndən sonra 
saçlarını sahmana salıb dedi: 

— Dünyada murdar şey çoxdur. Hərdən elə qorxulu şeylər baş 
verir ki, heç dilə gəlmir... — Filosof bu sözləri deyib, əlini yellədi. 

Onun dövrəsində yığılmış adamlar bu sözləri eşidib, başlarını aşağı 
saldılar. Hətta həyət əhli tövlə təmizləmək, ya da su daşımaq kimi tap- 
şırıqlar aldıqda, özlərinin əvəzinə işə göndərdikləri balaca oğlanın da, 
hətta bu yazıq oğlancığazın da təəccübdən ağzı açıla qaldı. Bu vaxt, 
dolu qamətinin bütün cizgilərini olduğu kimi büruzə verən dar paltar 
geymiş orta yaşlı bir arvad onların yanından ötürdü. Bu, aşpaz qarı- 
nın köməkçisi idi, özü də yaman bəzək-düzək sevən idi. Həmişə bir 
şey tapıb, ləçəyinə sancardı: ya kiçik bir lent parçası, ya mixəkgülü, 
hətta əlinə başqa bir şey keçməyəndə kağızdan da istifadə edərdi. 

— Salam, a Xomal — deyə o, filosofu görüb salam verdi və təəc- 
cüblə əllərini aralayaraq soruşdu. — Vay, vay, vayl Sənə nə olub? 

— Axmaq arvad, mənə nə olub ki? 

— Aman Allahl Sənin saçın lap ağarıb ki. 

— Pahol O, doğru deyirl — deyə Spirid diqqətlə filosofa baxdı. 
— Sən, doğrudan da, bizim qoca Yavtux kimi ağarmısan. 

Filosof bunu eşidən kimi mətbəxə yüyürdü, o, mətbəxin diva- 
rında dövrəsi çiçəklərlə bəzənmiş üçbucaq şəkilli bir ayna görmüşdü. 

Bu ayna həmin arvadın bəzənməsinə köməklik edirdi. Xoma aynaya 
baxıb, deyilənlərin doğru olduğunu dəhşətlə təsdiq etdi: onun 
saçının yarısı ağarmışdı. 

Xoma Brut başını aşağı salıb fikrə getdi. 

— Qedəcəyəm ağanın yanına, — deyə o, nəhayət dilləndi. — Hər 
şeyi ona danışıb, başa salacağam, deyəcəyəm ki, daha dua oxumu- 
ram. Qoy elə bu saat məni Kiyevə yola salsın. 

O bu fikirlə ağanın evinə tərəf yollandı. 

Yüzbaşı hərəkətsiz halda öz otağında oturmuşdu, Xoma, ilk dəfə 
görüşərkən, onun üzündə gördüyü sonsuz kədər əlamətləri hələ 
də qocanın simasından çəkilməmişdi. Onun ordları əvvəlkindən də 
çox batmışdı. Görünür, o, az yeyir, bəlkə də, heç yemirdi. Qeyri-adi 
solğunluq onun sifətinə daş kimi donuq Bir ifadə vermişdi. 

— Salam, ay Allahın bəndəsi, — o, papağını əlində tutub, qapı- 
nın qabağında duran Xomanı görərək soruşdu: — Hə, işlərin necə 
gedir? Öz qaydasındadır? 

— Qaydasında olmağına hər şey öz qaydasındadır. Ancaq elə 
qəribə işlər olur ki, az qala papağımı götürüb qaçmaq istəyirəm. 

— Nə üçün? 

— Axı, ağa, sizin qızınız... əlbəttə, əgər ağılla fikirləşsək, ağa nəs- 
lindəndir, buna heç kəs söz deyə bilməz: ancaq, xətrinizə dəymə- 
sin, Allah ona rəhmət eləsin... 

— Qızıma nə olub ki? 

— Şeytanla yaxınlıq eləyib. Adamın canına elə qorxu salır ki, 
daha heç dillə demək mümkün deyil. 

— Oxu, oxul O, səni nahaq yerə çağırmayıb. Mənim əziz balam 
öz ruhunun dərdini çəkirmiş, istəyir ki, dualarla hər cür pis fikirləri 
özündən uzaqlaşdırsın. 

— İxtiyar sizindir, ağa, vallah, daha bacarmıram! 

— Oxu, oxu! — deyə yüzbaşı yenə də eyni tərzdə təkrar etdi. — İndi 
daha bir gecən qalıb. Sən yaxşı xristianlıq xidməti eləyirsən, mən də 
sənə ənam verərəm. 

— Eh, necə ənam olur-olsun... ağa, sən özün bilərsən, ancaq 
mən daha oxumayacağaml — deyə Xoma qəti bir səslə bildirdi. 

— Bura bax, filosofl — ağa onu hədələdi. Onun səsi möhkəm və 
təhdidedici bir ahəng aldı. — Mənim belə-belə şeylərdən xoşum gəlməz. 
Sən bu işləri ancaq öz bursanızda görə bilərsən. Mənim evimdə isə 

ayrı qayda var: mən döyəndə, sizin rektor kimi döymürəm. Sən heç 
bilirsənmi yaxşı göndən hazırlanmış şallaq nə deməkdir? 

— Əlbəttə, bilirəml — deyə filosof yavaşdan cavab verdi. — Gön 
şallağın nə demək olduğunu elə hamı yaxşı bilir: çox vurulanda tab 
gətirmək çətin məsələdir. 

— Hə, ancaq sən hələ bilmirsən ki, mənim nökərlərim necə 
vururlarl — deyə yüzbaşı qəzəblə səsini ucaldaraq, ayağa qalxdı. 
Onun sifətində tünd xasiyyətini büruzə verən amiranə və qeyzli bir 
ifadə yarandı. — Bizdə qayda belədir. Əvvəlcə möhkəm döyürlər, 
sonra da üstünə araq töküb, təzədən vurmağa başlayırlar. Yeri, getl 
Qet öz işini görl Əgər işini görüb qurtarmasan, ayağa qalxa bilmə- 
yəcəksən, yox, əgər başa çatdırsan — min çervon! 

— Paho! Bax buna varam, — deyə filosof otaqdan çıxa-çıxa fikir- 
ləşdi. — Bununla zarafat eləmək olmaz. Hələ bir dayan, dostum: 
dabanlarımı elə yağlayım ki, heç itlərin də daldan çata bilməsinlər. 

Xoma qərara aldı ki, hökmən qaçsın. O, yemək vaxtının keçmə- 
sini gözləyirdi, bu vaxt bütün həyət əhli, adətləri üzrə, anbarlardakı 
otun içinə guylanıb, ağızlarını açaraq, elə xoruldayar, elə fısıldayar- 
dılar ki, ağalıq həyəti lap fabrikə oxşayardı. Nəhayət, bu vaxt gəlib 
çatdı. Hətta Yavtuxun özü də günün altında böyrünü yerə verib, 
gözlərini yummuşdu. Filosof qorxudan əsə-əsə, gizli qaçıb, çölə 
çıxmaq üçün daha münasib hesab elədiyi ağalıq bağına tərəf yönəldi. 
Hər yerdə olduğu kimi, həmin bağ da başına buraxılıb işlənməmişdi, 
bu səbəbdən də hər cür gizli işlər üçün çox əlverişli idi. Ağanın şəxsi 
ehtiyacı üzündən açılmış cığır nəzərə alınmazsa, bağın hər yeri sıx 
albalı ağacları, mərsin və çəhrayı rəngli tikanlı qozalarını lap yuxa- 
rılara qədər uzatmış qanqalla örtülmüşdü. Qara şərbətçi otu çöl 
sarmaşığı ilə qarışıb, bu alabəzək ağac və kolların üstünü tor kimi 
bürüyərək, çəpərə söykənən bir dam əmələ gətirib, ilan kimi burula- 
burula yerə qədər enirdi. Bağın sərhədini təyin eləyən çəpərin o 
tayında meşə kimi sıx yovşanlıq başlanırdı, sanki buraya indiyə 
qədər insan ayağı dəyməmişdi, əgər dəryaz bu qartımış yovşanla- 
rın ağac kimi bərk gövdələrini kəsmək istəsə idi, yəqin ki, çilik-çilik 
olardı. Filosof çəpəri adlamaq istəyəndə dişi-dişinə dəyir və ürəyi elə 
döyünürdü ki, lap özü də məəttəl qalmışdı. Ləbbadəsinin ətəkləri ili- 
şirdi, sanki kim isə onları yerə mıxlamışdı. O, ayağını çəpərdən aşı- 
randa, elə bil bir adam cingiltili bir səslə onun qulağının dibində 

qışqırırdı: “Hara? Hara?” Filosof yovşanlığa soxulub, ayağının altın- 
dakı köstəbəkləri basa-basa, köhnə köklərə ilişə-ilişə qaçmağa baş- 
ladı. O görürdü ki, yovşanlıqdan çıxan kimi qabaqdakı açıqlığı yüyü- 
rüb keçsə, qalın tikanlığa girər və təhlükədən xilas olar, onun zən- 
ninə görə, tikanlığın o tərəfində Kiyevə gedən yol olmalı idi. O yüyü- 
rə-yüyürə açıqlığı cəld keçdi və özünü qalın tikanlığa vurdu. Filosof 
tikanlığın arası ilə, gömrük pulu əvəzinə hər tikanın başında öz sür- 
tukundan bir parça qoya-qoya keçib, balaca bir dərəyə çatdı. Söyüd 
ağacının budaqları əyilib ta yerə qədər sallanırdı. Yaxınlıqda gümüş 
kimi saf bir bulaq qaynayırdı. Filosof, hər şeydən əvvəl, yerə uzanıb, 
sudan doyunca içdi. Çünki yaman susamışdı. 

— Yaxşı sudur! — deyə o, dodaqlarını silə-silə nəfəsini dərdi. 
— Amma nə yaxşı dincəlmək olardı. 

— Yox, yaxşısı budur, durub qabağa qaçaq: bərk axtaracaqlarl 

Bu sözlər onun qulağının dibində səsləndi. Başını döndərdi: 
Yavtux onun qabağında durmuşdu. 

“Lənətə gələsən səni, Yavtuxl — deyə filosof əsəbi halda düşündü. 
— Sənin ayaqlarından yapışardım... və o əclaf sifətini də palıd paya- 
sı ilə döyəcləyərdim”. 

— Son nahaq yerə yolunu bu qədər uzatmısan, — deyə Yavtux sözü- 
nə davam edirdi. — Mən gəldiyim yolu seçsəydin, daha yaxşı olardı: 
gərək dübbədüz tövlənin yanından keçəydin. Bir də ki sürtukun hayıf- 
dır. Deyəsən, mahudu da yaxşı mahuddur. Arşınına nə vermisən? Hə, 
daha bəsdir: evə qayıtmaq vaxtıdır. — Filosof peysərini qaşıya-qaşıya 
Yavtuxun arxasınca getdi. “İndi lənətə gəlmiş ifritə aşımı bişirəcəkl 
— deyə o düşündü. Əşi, mənə nə olub ey? Nədən qorxuram? Məgər 
mən kazak deyiləm? İki gecə oxumuşam ki, Allahın köməyi ilə, üçün- 
cünü də başa verərəm. Görünür, lənətə gəlmiş ifritə yaman günahlar 
işlədib, elə bunun üçün murdar qüvvələr ondan belə bərk yapışıbdır”. 

Filosof ağalıq həyətinə girəndə başından belə-belə fikirlər keçirdi. 
O, özünü bu fikirlərlə ruhlandırıb, açarçı ilə dost olduğu üçün hərdən- 
bir ağalıq anbarına girməyə fürsət tapan Doroşdan xahiş etdi ki, bir 
şüşə araq çıxartsın, hər iki dost anbarın altında əyləşib, yarım vedrəyə 
qədər araq içdilər, belə ki, filosof birdən-birə ayağa qalxıb qışqırdı: 

— Sazandalar gəlsinl Hökmən sazanda çağırınl — və sazandala- 
rın gəlməsini gözləməyib, həyətin ortasındakı otlardan təmizlənmiş 
bir yerdə oynamağa başladı. O, günorta yeməyinin vaxtı çatana 

qədər aramsız oynadı, adətən, belə hallarda olduğu kimi, onu döv- 
rəyə alan həyət əhli, nəhayət, tüpürüb: 

— Bir adama bax, sən Allah, bu qədər də oynamaq olar! — deyə 
dağılışdı. Nəhayət, filosof elə həmin yerdə sərələnib yatdı. Axşam 
yeməyi vaxtı onun başına bir vedrə soyuq su töküb, güclə oyada bil- 
dilər. Yemək zamanı o, kazak sözünün nə demək olduğundan və 
kazakın heç bir şeydən qorxmamasından dəm vururdu. 

— Vaxtdır, — deyə Yavtux bildirdi. — Gedək. 

“Səni görüm dilinə iynə batsın, lənətə gəlmiş donuz! — deyə 
filosof ürəyində onu söyüb, ayağa qalxdı”. 

— Gedək, — dedi. 

Filosof yolu gedə-gedə aramsız olaraq yan-yörəsinə boylanır və 
yanındakılarla yavaşdan danışmağa çalışırdı. Yavtux susurdu. Doroş 
da, nədənsə, az danışırdı. Yaman pis gecə idi. Uzaqda canavar sürü- 
ləri ulaşırdı. Elə itlərin özü də birtəhər hürürdülər, adamın canına 
qorxu düşürdü. 

— Adama elə gəlir ki, nə isə, başqa şey ulayır: bu, canavar deyil 
— deyə Doroş dilləndi. Yavtux susurdu. Filosof cavab verməyə bir 
söz tapmadı. 

Onlar kilsəyə yaxınlaşıb, köhnəlmiş taxta tağları altına keçdilər. 
Kilsənin bu vəziyyəti əmlak sahibinin Allaha və eləcə də öz ruhuna 
necə az qayğı bəslədiyini göstərirdi. Yavtuxla Doroş, əvvəlki kimi, çıxıb 
getdilər, filosof tək qaldı. Yenə də hər şey əvvəlki qaydasında idi. 
Hər şey həmin qorxunc-tanış vəziyyətdə idi. Filosof bir dəqiqəliyə 
ayaq saxladı. Dəhşətli ifritənin tabutu yenə də kilsənin ortasında idi. 

— Qorxmayacağam, Allaha and olsun ki, qorxmayacağaml — deyə 
o, əvvəlki qayda üzrə dövrəsində dairə cızıb, bütün bildiyi ovsunları 
xatirindən keçirməyə başladı. Dəhşətli bir sükut vardı: şamların 
alovu titrəyir və kilsəni işığa qərq edirdi. Filosof əvvəl bir vərəqi, son- 
ra da o biri vərəqi çevirdi və hiss etdi ki, kitabda yazılanları deyil, 
tamamilə başqa şeylər oxuyur. O, qorxmuş halda, xaç vurub, yenə 
də oxumağa başladı və bir qədər ruhlandı: dualar bir-birinin dalın- 
ca oxunur, səhifələr çevrilirdi. Birdən... sakitlikdə... tabutun dəmir 
qapağı taqqıltı ilə açıldı və ölü ayağa qalxdı. Meyit bu gün əvvəlkin- 
dən daha qorxunc idi. Onun dişləri dəhşətli bir tərzdə bir-birinə dəyir, 
dodaqları səyriyərək tərpənir və ətürpərdici bir səslə ovsunlar yağ- 
dırırdı. Kilsədə tufan qopdu, müqəddəs surətlər yerə töküldü, 

yuxarıdan pəncərələrin şüşələri çilik-çilik olub aşağı səpələndi. 
Qapılar yerindən qopdu və əcaib məxluqat sonsuz bir qüvvə ilə 
Allahın kilsəsinə doldu. Kilsənin içi qanadların və divarları cırmaq- 
layan caynaqların qorxunc səsiylə doldu. Bütün bunlar uçur, vur- 
nuxur, filosofu axtarırdılar. 

Sərxoşluğun olan-qalan əlaməti belə Xomanın başından çıxdı. 
O, ancaq xaç çəkir və gücü gəldikcə dua oxuyurdu. Filosof dua 
oxuya-oxuya, murdar məxluqatın onun ətrafında necə fırlandığını, az 
qala qanadlarının ucu və iyrənc quyruqları ilə ona toxunacağını hiss 
edirdi. Xoma başını qaldırıb bunlara baxmağa cürət etmirdi. O, ancaq 
divar boyu nəhəng bir bədheybət məxluqun saçları meşə kimi qarışıq 
halda durduğunu görürdü, pırpızlaşmış saçlar arasından yuxarı dartıl- 
mış qaşlar və iki qorxunc göz görünürdü. Onun başı üstündə, hava- 
da, nə isə, böyük bir qovuğa bənzər şey uçurdu. Bu qovuğun ortasın- 
dan minlərlə əqrəb ayaqları və əqrəb neştərləri uzanırdı. Onların üstün- 
də koma-koma qara torpaq vardı. Bunların hamısı filosofa baxır, onu 
axtarır, lakin ovsunlu dairənin arxasından onu görə bilmirdilər. 

— Viyi gətirinl Gedin Viyin dalıncal — deyə meyitin səsi eşidildi. 

Birdən-birə kilsəyə sükunət çökdü, uzaqda canavar ulayırdı, bir 
azdan sonra kilsədə ağır addım səsləri eşidildi, filosof gözucu baxıb 
gördü ki, balacaboy, cüssəli və xamutpaça bir adamı gətirirlər. 
O, başdan-başa qara torpaq içində idi. Onun torpağa bulanmış 
əlayağı əyri-üyrü və möhkəm ağac köklərinə oxşayırdı. O, dəqiqə- 
başı büdrəyir və ağır-ağır yeriyirdi. Uzun göz qapaqları yerə qədər 
enirdi. Xoma dəhşətlə gördü ki, gələnin üzü dəmirdəndir. Onun 
qolundan tutub Xomanın durduğu yerə gətirdilər. 

— Göz qapaqlarımı qaldırın: görmürəml — deyə Viy yer altından 
çıxırmış kimi, boğuq bir səslə dilləndi, — bütün murdar məxluqat 
yüyürüb, onun göz qapaqlarını qaldırmağa gəldi. 

Nə isə, daxili bir səs filosofa pıçıldadı: “Baxmal” O, dözə bil- 
məyib, baxdı. 

— Budur, buradadır! — deyə Viy bağırdı və dəmir barmağını filo- 
sofa tərəf uzatdı. Kilsədəki bütün əcaib məxluqat filosofun üstünə 
cumdu. O, nəfəsi kəsilmiş halda yerə sərildi və həmin dəqiqə qor- 
xudan canı çıxdı. 

Xoruz səsi eşidildi. Bu, xoruzların ikinci banı idi, birincisini əcin- 
nələr eşitməmişdi. Qorxuya düşmüş əcinnələr, qapıya və pəncərə- 

lərə tərəf yüyürdülər ki, tez uçub getsinlər, lakin artıq gec idi. Onlar 
nə vəziyyətdə idilərsə, elə o cür də qapı və pəncərələrə ilişmiş hal- 
da quruyub qaldılar. İçəri girən keşiş Allahın müqəddəs evinin bu 
cür murdarlandığını görüb, belə yerdə mərasim keçirməyə cürət 
etmədi. Beləliklə, kilsəni, qapı və pəncərələrində quruyub qalmış 
əcaib məxluqatla bərabər meşə basdı, ağac rişələri, yovşan və 
tikanlıq bürüdü, indi də daha heç kəs ora yol tapa bilməz. 

Bu xəbər Kiyevə çatandan sonra və ilahiyyatçı Xalyava filosof 
Xomanın taleyindən xəbərdar olan kimi, bir saata qədər fikrə getdi. 
O zamandan bəri Xalyavanın həyatında böyük dəyişikliklər əmələ 
gəlmişdi. Onun bəxti gətirmişdi: elmi başa vuran kimi, onu ən hün- 
dür qülləyə zəngçi təyin etmişdilər, buna görə də, demək olar ki, 
həmişə ağız-burnu əzilmiş halda gəlirdi, çünki qüllənin taxta pillə- 
kənləri son dərəcə pis düzəldilmişdi. 

— Eşitmisənmi Xomanın başına nə gəlib? — artıq o vaxt filosof- 
luq dərəcəsinə qalxıb, təzəcə bığ saxlayan Tiberi Qorobes ona yaxın- 
laşaraq soruşdu. 

— Allah belə qismət eləyib, — zəngçi Xalyava cavab verdi. 
— Gedək meyxanaya, onun ruhunu yad eləyəkl 

Cavan filosof öz hüququndan bir həvəskar qızğınlığı ilə istifadə 
edirdi, belə ki, onun şalvarından, sürtukundan, hətta papağından da 
spirt və tənbəki iyi gəlirdi. O, Xalyavanın təklifinə həvəslə razılıq verdi. 

— Xoma yaxşı oğlan idil — axsaq meyxanaçı qabı üçüncü dəfə 
onların qabağına qoyanda, zəngçi dilləndi. — Ağıllı adam idil Amma 
heç bir şey üstündə məhv oldu. 

— Mən bilirəm niyə o tələf oldu. Ona görə ki, qorxub. Əgər 
qorxmasaydı, ifritə ona heç nə eləyə bilməzdi. Belə vaxtda gərək 
xaç çəkib, düz onun quyruğuna tüpürəsən. Onda heç nə olmaz. 
Mən indi belə şeyləri yaxşı bilirəm. Axı bizim bu Kiyev bazarındakı 
arvadların hamısı ifritədir. 

Zəngçi razılıq əlaməti olaraq başını tərpətdi. Lakin o, dilinin daha 
ağzında söz tutmadığını hiss edib, ehtiyatla ayağa qalxdı və səndə- 
ləyə-səndələyə yovşanlığın ən qalın yerində gizlənməyə getdi. Özü 
də, əvvəlki adəti üzrə, oturacaq üstündə gördüyü köhnə ayaqqabı 
altını çırpışdırmağı yaddan çıxartmadı. 


163 


Nikolay Vasilyeviç üonol 
DÜNYA ƏDƏBİYYATI KLASSİKLƏRİ 


İVAN İVANOVİÇİN 
İVAN NİKİFOROVİÇLƏ 
DALAŞMASI HAQQINDA 
POVEST 


Bu povestdə təsvir olunmuş hadisənin çox uzaq bir keçmişə 
aid olduğunu əvvəlcədən xəbər verməyi özümə borc bilirəm. 
Həm də bu əhvalat tamamilə uydurmadır. İndi Mirqorod 
əvvəlki Mirqorod deyildir. Şəhərin tikililəri başqa cürdür, 
şəhərin ortasındakı gölməçə çoxdan qurumuşdur, 
şəhərin bütün əyanları — hakim, müstəntiq və 
şəhər rəisi hörmətli və gözəl niyyətli 
adamlardır. 


I fəsil 
İVAN İVANOVİÇ və İVAN NİKİFOROVİÇ 


İvan İvanoviçin arxalığı çox gözəldirl Lap əla şeydir. Nə qədər 
gözəl xəzi varl Lənət sənə, kor şeytan, əcəb xəzdirl Elə bil ki, ilan 
boğazından çıxıbdır. Vallah, dünyada nədən desən mərc gələrəm ki, 
heç kəsdə bunun tayı-bərabəri tapılmazl Allah xatirinə siz bir yaxşıca 
baxın, xüsusən İvan İvanoviç başqa bir adamla söhbət edəndə, 
keçib yan tərəfdən baxın: xəz deyil, qiyamətdirl Dilə gəlmir ki, təs- 
vir etmək mümkün olsun: məxmərdirl Gümüşdürl Od kimi alışıb- 
yanırl İlahil Ey Allahın mömin bəndəsi, müqəddəs Nikolayl Axı nə 
üçün mənim də belə bir arxalığım yoxdurl O, bu arxalığı tikdirəndə, 
Aqafiya Fedoseyevna hələ Kiyevə getməmişdi. Siz Aqafiya Fedo- 
seyevnanı tanıyırsınızmı? Bu həmin Aqafiya Fedoseyevnadır ki, müşa- 
virin qulağını dişləmişdi. İvan İvanoviç özü də gözəl insandırl Onun 
Mirqoroddakı evi nə qədər qəşəngdir? Ev hər tərəfdən palıd sütun- 
lar üzərində düzəlmiş çardaqla əhatə olunmuşdur, çardağın altında 
hər yerdə skamyalar qoyulmuşdur. Bərk isti olanda İvan İvanoviç 

arxalığı da, onun altından geydiyi paltarı da soyunub, bircə köy- 
nəkdə qalır, çardağın altında əyləşib, istirahət edir və həyət-bacaya 
tamaşa edir. Onun pəncərələrinin lap altında alma və armud ağac- 
ları vardırl Pəncərəni bir balaca açdınmı, ağacların budaqları evə 
girir. Bunlar hələ evin qabağındakılardır, siz bircə görəydiniz ki, 
onun bağında nələr vardır! Orada nələr yoxdur? Gavalı, gilas, gilə- 
nar, hər cür tərəvəz, günəbaxan, xiyar, qovun, lobya — bir sözlə hər 
şeyl Hətta dəyirman və dəmirçixana da vardır. 

İvan İvanoviç gözəl insandırl O, qovunu çox sevir. Bu, onun ən 
çox sevdiyi təamdır. Nahar edib köynəkcək çardağın altına çıxan 
kimi, o saat Qapkaya iki qovun gətirməyi əmr edir. Özü səliqə ilə 
qovunları kəsir, tumlarını xüsusi bir kağızın arasına yığır və qovunu 
yeməyə başlayır. Yeyib qurtaran kimi mürəkkəbqabını gətirməyi 
Qapkaya əmr edir və arasına tum yığdığı kağızın üzərində öz dəst- 
xəttiylə yazır: “Bu qovun filan ayın filan günündə yeyilmişdir”. Əgər 
qovunu yeyərkən onun yanında qonaqdan-zaddan olmuşsa, o zaman 
kağızın üzərində əlavə qeyd edir ki: “Bu qovunun yeyilməsində filan- 
kəs iştirak etmişdir”. 

Mirqorod şəhərinin mərhum məhkəmə hakimi həmişə İvan İva- 
noviçin evinə baxanda ayaq saxlayıb tamaşa edər və həzz alardı. Bu 
ev, doğrudan da, bəd deyil. Mənim xoşuma gələn odur ki, hər tərəf- 
dən bu evin yan-yörəsində böyük və kiçik çardaqlar tikilmişdir, 
uzaqdan bu evə baxanda ancaq bir-birinin üstünə yığılmış damlar 
görünür, bu isə içi fəsəli ilə doldurulmuş boşqaba və daha yaxşısı, 
ağacların üstündə bitən süngərlərə bənzəyir. Həm də bu damların 
hamısı şax-şəvəllə örtülmüşdür, söyüd, palıd və iki alma ağacının 
geniş budaqları bir-birinə qarışıb, bu damların üstünü örtmüşdür. 
Taxta qapıları naxışlanmış və ağardılmış kiçik pəncərələr ağacların 
arasından görünür, onların bəziləri hətta küçəyə açılır. 

İvan İvanoviç gözel insandır! Poltava komissarı da onu tanıyır. 
Doroş Tarasoviç Puxivoçka Xoroldan gəlib Mirqoroddan keçəndə 
həmişə onun yanına gedir. Koliberdada yaşayan baş keşiş Pyotr 
isə, yanına beş-altı nəfər qonaq toplaşanda, həmişə deyir ki, İvan 
İvanoviç kimi öz xristianlıq borcunu yerinə yetirən və yaşamağı baca- 
ran başqa bir adam tanımır. İlahi, vaxt necə də sürətlə gəlib-keçirl 
Hələ o zaman on ildən çox idi İvan İvanoviç dul idi. Onun arvadı yox 
idi. Qapkanın isə uşaqları var və onlar çox vaxt həyətdə gəzişirlər. 

İvan İvanoviç həmişə onların hərəsinə ya bir bublik, ya bir dilim 
qovun, ya da armud verir. Qapka onun zirzəmi və anbarlarının 
açarlarını saxlayır, yataq otağındakı böyük sandığın və orta zirzə- 
minin açarlarını isə İvan İvanoviç özü saxlayır və heç kəsi oraya 
buraxmır. Qapka, sağlam arvaddır, bircə sapaskada! gəzər, təzə- 
tər yanaqları və baldırları var. İvan İvanoviç necə mömin bir adam- 
dır. O hər bazar günü arxalığını geyib, kilsəyə gedir. Kilsəyə girən- 
də İvan İvanoviç hər tərəfə baş əyib, salam verir və adətən, nəğmə 
oxunan yerdə dayanıb, yoğun səslə, çox yaxşca oxumağa başlayır. 
İbadət qurtarandan sonra isə İvan İvanoviç oradakı bütün dilənçi- 
lərin yanına getməsəydi, sakit ola bilməzdi. O, bəlkə də, belə bir 
cansıxıcı işlə məşğul olmaq istəməzdi, lakin İvan İvanoviçi bu işə 
təhrik edən onun təbiətindəki mərhəmət hissi idi. O, dilənçilərin 
içindən lap cındır, yamaqlı paltar geymiş və tamamilə şikəst bir 
qarı tapıb, adətən, belə deyirdi: 

— Salam, ay Allahın zəlil bəndəsil Sən haradan gəlmisən, ay 
yazıq? 

— Ağa, mən xutordan gəlmişəm: üç gündür acam, dilimə nə bir 
tikə çörək, nə də bir damcı su dəyib, öz uşaqlarım məni qovublar. 

— Ay yazıq, sən bəs nədən ötrü buraya gəlmisən? 

— Elə-belə, ağa, gəldim ki, dilənim, bəlkə, bir çörəkpulu verən oldu. 

— Hm! Olmaya xətrin çörək istəyir? — İvan İvanoviç, adətən, 
soruşurdu. 

— Necə istəməsinl İt kimi acam. 

— Hml — İvan İvanoviç, adətən, cavab verirdi. — Bəlkə, ürəyin- 
dən ət də keçir? 

— Siz rəhm edib nə versəniz, hamısından razı qalaram. 

— Hm! Məgər ət çörəkdən yaxşıdır? 

— Ac adam üçün nə fərqi var, hər nə versəniz, yaxşıdır. 

Bunu deyib qarı, adətən, əlini ona tərəf uzadırdı. İvan İvanoviç 
isə deyirdi: 

— Hə, Allah xatirinə əl çək, get. Nə üçün durmusan? Mən ki 
səni döymürəml — Bu cür suallarla o, başqa bir dilənçiyə yaxın- 
laşar, sonra üçüncüsünü danışdırar və nəhayət, evə qayıdar, yaxud 
bir qədəh araq içmək üçün qonşusu İvan Nikiforoviçin, ya məhkəmə 
hakiminin, ya da ki şəhər rəisinin yanına gedərdi. İvan İvanoviç çox 





1 Sapaska — tumanı əvəz edən xüsusi qadın paltarı 

sevir ki, birisi ona bir şey bağışlasın, yaxud peşkəş gətirsin. Bu, 
onun çox xoşuna gəlir. 

İvan Nikiforoviç də çox yaxşı adamdır. Onun həyəti İvan 
İvanoviçin həyətinin yanındadır. Onlar bir-biriylə möhkəm dostdur- 
lar, onlar kimi dost hələ dünyaya gəlməyib. Hələ indi də mavi qollu, 
qəhvəyi sürtuk geyən və bazar günləri məhkəmə hakiminin evində 
nahar edən Anton Prokofyeviç Pupopuz, adətən, deyirmiş ki, İvan 
Nikiforoviçlə İvan İvanoviçi şeytan özü iplə bir-birinə bağlamışdır. 
Biri haraya getsə, o biri də onun ardınca hazır olur. İvan Nikiforoviç 
heç evlənməmişdir. Hərçənd belə bir söz çıxmışdı ki, o evlənmişdir, 
lakin bu tamamilə yalandır. Mən İvan Nikiforoviçi çox yaxşı tanıyıram 
və deyə bilərəm ki, evlənməyi o hətta xəyalından da keçirməyib. Bu 
dedi-qodular bilmirəm haradan çıxır? Belə bir şayiə yaymışdılar ki, 
İvan Nikiforoviç anadan olanda arxa tərəfində quyruğu varmış. 
Lakin bu, o qədər axmaq və bununla birlikdə o qədər iyrənc və ədəb- 
siz bir uydurmadır ki, mədəni oxucuların qarşısında mən bu uydur- 
manı təkzib etməyi belə hətta lazım bilmirəm, çünki oxuculara, şüb- 
həsiz, məlumdur ki, yalnız küpəgirən qarıların, həm də onların çox 
az bir hissəsinin ardında quyruğu Olur, bunlar da kişi cinsindən daha 
çox qadın cinsinə mənsubdurlar. Aralarındakı böyük mehribanlığa 
baxmayaraq, bu nadir dostlar o qədər də bir-birinə oxşamırdılar. 
Onların xasiyyətlərini müqayisə yolu ilə daha yaxşı öyrənmək olar: 
İvan İvanoviç son dərəcə gözəl və xoş danışıq istedadına malikdir. 
İlahi, o nə qədər gözəl danışırl Onun danışığının bağışladığı təsiri 
yalnız bir şeylə müqayisə etmək olar: siz başınızı təmizlərkən, yaxud 
barmağınızla ahəstəcə dabanınızı qaşıyarkən duyduğunuz təsir 
necədirsə, onun danışığı də sizə eləcə xoş təsir bağışlayardı. Başını 
aşağı salıb dinləyirsən, dinlədikcə də ləzzət verir. O, çox gözəl və 
xoş danışır! Onun danışığı suda çimib çıxdıqdan sonra adama gələn 
yuxu qədər xoş və şirindir. İvan Nikiforoviç isə, əksinə, çox az danı- 
şan və dinməz adamdır, lakin bir sözdən yapışdımı, qabağında dur- 
maq çətin məsələdir: ən iti ülgücdən də yaxşı qırxıb tökəcəkdir. 
İvan İvanoviç arıq və uzunboyludur, İvan Nikiforoviç bir az ondan 
qısadır, lakin çox yoğundur, yediyini enə veribdir. İvan İvanoviçin başı 
— saplağı aşağı çevrilmiş turpa, İvan Nikiforoviçin başı isə saplağı 
yuxarı çevrilmiş turpa bənzəyir. İvan İvanoviç yalnız nahardan sonra, 
əynində bircə köynək, çardağın altında uzanır: axşamtərəfi isə 

arxalığını çiyninə salıb, bir yerə — ya un satdığı şəhər mağasına, ya 
da çölə bildirçin tutmağa gedir. İvan Nikiforoviç bütün günü səhər- 
dən-axşama qədər evin artırmasında uzanıb qalır, həddən çox isti 
olmayan günlərdə isə o, adətən, kürəyini günəşə çevirib uzanır və 
heç bir yerə getmək istəmir. Hərdən, səhər-səhər ağlına gələndə, 
çıxıb həyəti gəzir, təsərrüfata göz yetirir və yenə də istirahətə çəki- 
lir. Əvvəllər, elə vaxtlar olurdu ki, İvan İvanoviçin yanına gedirdi. 
İvan İvanoviç çox incə adamdır və mərifətli söhbət əsnasında heç 
bir zaman ədəbsiz bir söz danışmaz və özü də belə bir söz eşitsə, 
O saat inciyər. İvan Nikiforoviç isə heç bir zaman özünü saxlaya bil- 
mir, belə hallarda İvan İvanoviç, adətən, oturduğu yerdən qalxır və 
deyir: “Kifayətdir, kifayətdir, İvan Nikiforoviç; Allaha qarşı belə günah 
sözlər danışmaqdansa, gedib özünü günə versən yaxşıdır”. İvan İva- 
noviç yediyi borşa milçək düşsə, çox hirslənir: o saat özündən çıxır, 
nimçəni fırıldadır, ev sahibinə də beş-altı kəlmə deyir. İvan Niki- 
foroviç çimməyi çox sevir və boğazına qədər suya girib oturduq- 
da əmr edir ki, suyun içinə stol və samovar qoysunlar, o, belə sərin 
yerdə çay içməyi çox sevir. İvan İvanoviç saqqalını həftədə iki dəfə 
qırxır, İvan Nikiforoviç isə bir dəfə. İvan İvanoviç hər şeyə böyük bir 
maraq göstərir. Allah eləməsin ki, ona bir şey nağıl etməyə başla- 
yasan və mətləbi yarımçıq qoyasanl O, bir şeydən narazıdırsa, dər- 
hal bunu hiss etdirir. İvan Nikiforoviçin isə razı və ya acıqlı olduğu- 
nu üzündən bilmək çox çətindir, əgər bir şeydən razı qalıb sevinsə 
də, bunu üzə vurmaz. İvan İvanoviç bir qədər qorxaqdır. İvan Niki- 
foroviç isə əksinə, onun şalvarının qırçınları o qədər genişdir ki, onla- 
rı üfləyib şişirtsən, həyətdəki bütün anbarları və tikililəri onun içində 
yerləşdirmək olar. İvan İvanoviçin qonur rəngli, iri və ifadəli gözləri 
var, ağzı isə bir qədər ijitsa' hərfinə bənzəyir, İvan Nikiforoviçin qalın 
qaşları ilə şişkin yanaqları arasında tamamilə itən gözləri xırda və sarım- 
tıraqdır, burnu da yetişmiş gavalıya bənzəyir. İvan İvanoviç əgər sizi 
burunotuya qonaq edirsə, həmişə əvvəlcə dili ilə qutunun qapağını 
yalayıb təmizləyir, sonra barmağı ilə qapağı taqqıldadır, onunla tanış- 
sınızsa qutunu qabağa tutub deyir: “Cənab, lütfən, qonaq olmağını- 
zı xahiş etmək cəsarətində buluna bilərəmmi?” Əgər siz onunla tanış 
deyilsinizsə, o halda belə deyir: “Cənab, rütbənizi, adınızı və atanı- 
zın adını bilmək şərəfinə nail olmasam da, lütfən, qonaq olmağınızı 





1 Müəllif burada keçmiş slavyan əlifbasının axırıncı hərfini (Y) nəzərdə tutur. 

xahiş etmək cəsarətində buluna bilərəmmi?” İvan Nikiforoviç isə öz 
burunotu qutusunu birbaşa sizin əlinizə verir və yalnız bunu əla- 
və edir: “Buyurun, qonaq olun”. İstər İvan İvanoviç, istərsə də İvan 
Nikiforoviç, hər ikisinin birədən zəhləsi gedir, elə buna görə həm İvan 
İvanoviç, həm də İvan Nikiforoviç, xırdavatçı bir cuhuda təsadüf etdi- 
lərmi, yəhudi dininə etiqad etdiyi üçün, onu əvvəlcə yaxşıca danla- 
yardılar, sonra isə birələri qırmaq üçün müxtəlif kiçik bankalarda 
ondan dərman almamış buraxmazdılar. 

Amma, bəzi cəhətlərdən o qədər də bir-birinə oxşamasalar, istər 
İvan İvanoviç, istərsə də İvan Nikiforoviç, hər ikisi gözəl insandır. 


I fəsil 


İVAN İVANOVİÇİN XATİRİNDƏN NƏ KEÇDİYİNİ, 
İVAN İVANOVİÇLƏ İVAN NİKİFOROVİÇİN ARASINDA 
NƏ BARƏDƏ SÖHBƏT GETDİYİNİ VƏ BU 
SÖHBƏTİN NECƏ QURTARDIĞINI BU 
FƏSİLDƏN ÖYRƏNMƏK OLAR 


Bir gün səhər, — bu əhvalat iyul ayında baş vermişdi, — İvan 
İvanoviç çardağın altında uzanmışdı. Hava isti, quru və bürkülü idi. 
İvan İvanoviç artıq şəhər kənarındakı biçinlərə baş çəkib, oradan 
xutora dəymişdi, qabağına çıxan kəndlilərdən və kəndli qadınlar- 
dan haradan gəlib, haraya və nə üçün getdiklərini də soruşub öyrən- 
mişdi, arxayınlaşandan sonra uzanıb, istirahət edirdi. Uzandığı yerdə 
o, uzun müddət həyət-bacanı gözdən keçirdi, anbarlara, zirzəmiyə, 
həyətdə gəzən toyuqlara baxdı və fikirləşdi: “İlahi, gör bir mən necə 
ev-eşik sahibiyəml Mənim nəyim yoxdur? Toyuq-cücəm, anbarla- 
rım, tikililərim, hər nə istəsən varımdır: təmiz çəkilib duruldulmuş 
arağım, bağda armudum, gavalım, bostanda xaşxaşım, kələmim, 
noxudum, hər şeyim vardır... Bəs mənim nəyim yoxdur? Bilmək 
istərdim, görüm axı mənim nəyim yoxdur?” İvan İvanoviç özünə 
belə dərinmənalı bir sual verib, fikrə getdi, lakin onun gözləri yenə də 
ətrafı gəzir, yeni-yeni şeylər axtarıb tapırdı, onun nəzərləri çəpərin 
üstündən keçib, İvan Nikiforoviçin həyətinə tərəf çevrildi və İvan 
İvanoviç, istər-istəməz, orada gördüyü maraqlı bir əyləncəyə tamaşa 
etməyə başladı. Arıq bir arvad evdəki paltarları bir-bir çıxarır və 

havaya vermək üçün, ipin üstünə sərirdi. Tezliklə köbəsi yeyilmiş 
köhnə mundir öz qollarını havaya qaldırıb, zərxara köynəyi qucaq- 
ladı, onun ardınca ağ yun parçadan tikilmiş və üzərində dvoryan- 
lara məxsus gerb nişanlı düymələri, sürtülüb yeyilmiş yaxalığı olan 
ləkəli dizlik boylanıb özünü göstərdi, bir zamanlar İvan Nikiforoviçin 
ayaqlarına geydirilən bu dizliyi indi ancaq onun barmaqlarına gey- 
dirmək olardı. Onların ardınca “L” şəklində olan başqa bir dizlik də 
ipdən asıldı. Sonra İvan Nikiforoviçin iyirmi il əvvəl, milisliyə girməyə 
hazırlaşdığı və bığlarını uzatmaq istədiyi zaman özü üçün tikdirmiş 
olduğu göy kazak beşmeti göründü. Nəhayət, sivri uclu qılınc onla- 
rın yanından asıldı. Sonra üzərində birşahılıq boyda mis düymələri 
olan, yaşıl ot rəngli, kaftana bənzər bir paltarın ətəkləri yellənməyə 
başladı. Bu ətəklərin arxasından kənarları bafta ilə işlənmiş, qabaq 
tərəfi çox açıq olan jilet göründü. Lakin İvan Nikiforoviçin mərhum 
qoca nənəsinin köhnə tumanı yellənib, jiletin üstünü örtdü, tuma- 
nın elə cibləri var idi ki, hərəsinə bir qarpız qoymaq olardı. Bütün 
bunların hamısı bir-birinə qarışaraq İvan İvanoviç üçün çox qəribə 
bir əyləncə təşkil edirdi, arabir günəşin şüaları paltarların qolların- 
dakı göy, yaxud yaşıl rəngləri, qırmızı baftanı, yaxud zərli parçanın 
bir hissəsini işıqlandırır, ya da qılıncın üstündə əks edərək parılda- 
yır və bu əyləncəni nə isə köçəri səfillərin tamaşa göstərmək üçün 
xutorlara gətirdikləri vertepa' bənzər qeyri-adi bir şeyə oxşadırdı. 
Xutorda camaat sıx bir halda toplaşıb, başına qızıl tac qoymuş pad- 
şah İroda və yaxud keçini yanınca gəzdirən Antona baxarkən, bu 
tamaşalar xüsusilə maraqlı olur, vertepin arxa tərəfində skripka 
züyüldəməyə başlayır, qaraçı, dəf əvəzinə əlləri ilə öz dodaqlarını 
tərpədib səsləndirir, günəş isə bu zaman yavaş-yavaş batır, cənub 
axşamlarına məxsus təzə meh ahəstə bir halda xutordakı kök qız- 
ların açıq təravətli çiyinlərinə və sinələrinə toxunub onları üşüdür. 
Qoca arvad tezliklə anbardan bayıra çıxdı, o, qayışları qırılmış, tapan- 
ça qoburlarının meşini sürtülüb yeyilmiş, rəngi bir zamanlar qırmızı 
olan, zərli sapla tikilmiş mis halqalı köhnə bir yəhəri ləhləyə-ləhləyə 
qucağında gətirirdi. “Sən bir bu axmaq arvada baxl — deyə İvan İva- 
noviç fikirləşdi, — O, indicə lap İvan Nikiforoviçin özünü də havaya 
vermək üçün dartıb gətirəcəkdirl” Elə doğrudan da belə idi: İvan 
İvanoviç öz ehtimalında o qədər də yanılmamışdı. Beş dəqiqədən 

sonra İvan Nikiforoviçin pambıq parçadan tikilmiş şalvarı qalxıb ipdən 
asıldı və demək olar ki, həyətin yarısını tutdu. 

Sonra qoca arvad bir şapka və bir tüfəng də çıxarıb gətirdi. “Bu nə 
deməkdirl — deyə İvan İvanoviç düşündü. — Mən İvan Nikiforoviçdə 
heç bir zaman tüfəng görməmişəm. Bu tüfəng onun nəyinə lazım- 
dır? Atmağına — atmır, amma saxlayır! Bu, onun nəyinə gərəkdir? 
Ancaq yaxşıca tüfəngdirl Mən çoxdan özümə bir beləsini tapmaq 
istəyirdim, mən tüfənglə əylənməyi çox sevirəm”. — Ay arvad, ay 
arvad! — deyə İvan İvanoviç çığırdı və barmağı ilə işarə edib çağırdı. 

Qoca arvad çəpərə yanaşdı. 

— O əlindəki nədir? 

— Görürsünüz ki, tüfəngdir. 

— Nə tüfəngidir? 

— Kim bilir nə tüfəngidir? Əgər mənimki olsa idi, bəlkə də, onun 
nədən düzəldildiyini bilərdim. Ancaq bu, ağanın tüfəngidir. 

İvan İvanoviç ayağa qalxdı və tüfəngin hər yerinə baxıb nəzər- 
dən keçirməyə başladı, onu gətirib qılıncın yanından asdığı üçün 
arvadı töhmətləndirməyi də unutdu. 

— Görünür, dəmirdən düzəldilib, — qoca arvad davam etdi. 

“Hm, dəmirdən. Nə üçün dəmirdən düzəldilib?” — deyə İvan 
İvanoviç öz-özünə danışırdı. — Bu tüfəng ağada çoxdandırmı? 

— Bəlkə də, çoxdandır. 

— Yaxşıca şeydir! — deyə İvan İvanoviç davam etdi. — Mən ondan 
xahiş edərəm ki, bunu mənə bağışlasın. Bu, onun nəyinə gərəkdirl 
Yaxud bir şeylə dəyişərəm. Yaxşı, ağa evdədir? 

— Evdədir. 

— Neyləyir, yatıb? 

— Yatıb. 

— Yaxşı, gəlirəm onun yanına. 

İvan İvanoviç geyindi, itlərdən qorunmaq üçün budaqdan 
düzəldilmiş əsasını əlinə götürüb getdi, çünki Mirqorodun küçələ- 
rində adamdan çox itə rast gəlmək olardı. 

İvan Nikiforoviçin həyəti hərçənd ki İvan İvanoviçin həyətinin 
yanında idi və çəpərdən keçib, bu həyətdən o birisinə adlamaq olardı, 
lakin İvan İvanoviç küçə ilə getdi. Küçədən keçib döngəyə burulmaq 
lazım idi, bu döngə isə o qədər dar idi ki, əgər burada iki tokatlı ara- 
ba qarşılasaydı, bir-birinin yanından keçib gedə bilməzdi və onların 

dal təkərlərindən yapışıb, hər birini əks tərəfdəki küçəyə çəkib çıxar- 
mayınca, eyni vəziyyətdə yerlərində mıxlanıb qalmalı idi. Piyada gedən 
adamın paltarına isə döngənin hər iki tərəfində, çəpərin dibində bit- 
miş ayıpəncəsi otları ilişib, onu çiçək kimi bəzəyirdi. Döngənin bir 
tərəfi İvan İvanoviçin tövləsi, o biri tərəfi İvan Nikiforoviçin anbar dar- 
vazası və göyərçin hinindən ibarət idi. İvan İvanoviç darvazaya yaxın- 
laşıb, siyirməni taqqıldatdı: içəridən itlərin hürüşməsi eşidildi, lakin 
gələn adamın tanış simasını görüb, bu rəngbərəng itlər tez quyruq- 
larını bulayaraq geri qayıtdılar. İvan İvanoviç həyətdən keçdi. Həyət- 
də İvan Nikiforoviçin öz əliylə yedirib bəslədiyi hind göyərçinləri gəzi- 
şirdi, bəzi yerlərə qarpız və qovun qabıqları tökülmüş, bəzi yerlər isə 
yaşıl otla örtülmüşdü, sınıq araba təkəri bir yana diyirlənmiş, çəlləyin 
dəmir qurşağı bir tərəfə düşmüş, əynində çirkli köynək olan uşaq isə 
bir yanda oturub qalmışdı, müxtəsər, bu həyətdə rəssamların sevdiyi 
bir mənzərə var idil İpə sərilmiş paltarların kölgəsi, demək olar ki, 
bütün həyəti örtmüşdü və oraya bir sərinlik yayırdı. Qoca arvad, İvan 
İvanoviçi qarşılayıb baş əydi, sonra əsnəyib, dayandığı yerdə quruyub 
qaldı. Evin qarşısında, iki palıd sütunu üzərində dayanmış üstüörtülü 
qəşəng bir çardaq var idi, lakin ilin bu fəslində Malorossiyada zara- 
fat etməyi sevməyən və piyada gəzənləri təpədən-dırnağa qədər qan- 
tərə batıran günəşdən qorunmaq üçün bu çardaq o qədər də eti- 
barlı bir sığınacaq deyildi. İvan İvanoviçin xatirindən keçən şeyi ələ 
gətirməyi nə qədər dərindən arzu etdiyini bundan görmək olardı ki, 
o, həmişə ancaq axşamlar gəzməyə çıxdığı halda, indi öz adətini 
pozub, günün belə isti bir vaxtında evdən bayıra çıxmışdı. 

İvan İvanoviçin daxil olduğu otaq tamamilə qaranlıq idi, çünki 
pəncərələrin taxta qapıları bağlı idi və bu qapıların üzərindəki deşik- 
dən içəri keçən günəş şüaları qövs-qüzeh rəngi alır, qabaq tərəfdə- 
ki divarın üstünə düşərək, bayırdakı üstü qamışla örtülü evlərin, 
ağacların və həyətdə sərilmiş paltarların kölgələrini baş-ayaq bir 
şəkildə divarda əks etdirir və ala-bəzək bir mənzərə yaradırdı. Bun- 
dan isə bütün otağa, nə isə, qəribə və xəfif bir işıq yayılırdı. 

— Ya Allahl — deyə İvan İvanoviç salam verdi. 

— Aha, salaməleyküm, İvan İvanoviç! — deyə otağın küncündən 
bir səs cavab verdi. İvan İvanoviç, ancaq bu zaman, döşəmənin 
üzərinə salınan xalçanın üstündə uzanmış İvan Nikiforoviçi gördü. 
— Məni bağışlayın, qabağınızda çılpağam. 

İvan Nikiforoviç tamam lüt uzanmışdı, hətta əynində köynəyi də 
yox idi. 

— Eybi yoxdur. Bu gün yatıb istirahət etmisinizmi, İvan Nikiforoviç? 

— Etmişəm. Siz necə, İvan İvanoviç, yatmışdınızmı? 

— Yatmışam. 

— Deməli, indi durmusunuz? 

— İndi durmuşam? İsa köməyin olsun, İvan Nikiforoviçl İndiyə 
kimi necə yatmaq olarl Mən bu saat xutordan gəlirəm. Yol uzunu 
gözəlcə taxıl var! Adamın ürəyi açılır! Ot da qalxıbdır, yumşaq və 
dənlidir. 

İvan Nikiforoviç: 

— Qorpinal — deyə səsləndi. — İvan İvanoviçə araq gətir, yanına 
da smetan və piroq qoy. 

— Bu gün yaxşı hava var. 

— Tərifləməyin, İvan İvanoviç. Allah vursun belə havanıl İstinin 
əlindən qaçmağa bir yer də yoxdur. 

— Bəli, lənətləməyə vaxt tapıldı. Eh, İvan Nikiforoviçl Vaxt gələr, 
mənim bu sözlərimi xatırlayarsınız, ancaq o zaman daha gec ola- 
caqdır: dediyiniz bu günah sözlərin cəzasını o dünyada çəkəcək- 
siniz. 

— İvan İvanoviç, mən sizə nə dedim ki, könlünüzə dəydi? Mən 
nə sizin atanızı, nə də ananızı söydüm. Bilmirəm mənim hansı 
sözüm sizin könlünüzə dəydi. 

— Bəsdir, İvan Nikiforoviç, daha bəsdirl 

— Vallah, İvan İvanoviç, mən sizin könlünüzə dəyməmişəml 

— Təəccüblü işdir, bu bildirçinlər indiyə qədər hələ oxumur. 

— Siz necə istəyirsiniz, eləcə də düşünün, lakin mən heç bir şeylə 
sizin könlünüzə dəyməmişəm. 

— Bilmirəm, bunlar nə üçün oxumur, — deyə İvan İvanoviç öz- 
özünə danışır və guya, heç İvan Nikiforoviçə qulaq asmırdı. — Bəl- 
kə də, hələ vaxt çatmamışdır, lakin deyəsən, elə lap vaxtıdır. 

— Siz deyirsiniz ki, taxıl yaxşıdır. 

— Lap əntiqə taxıl var, adamın ürəyi açılırl 

Bu danışıqdan sonra bir müddət sükut oldu. Nəhayət, İvan İva- 
noviç sözə başlayıb dedi: 

— Bu nədir belə, İvan Nikiforoviç, deyəsən, paltarları havaya sər- 
dirmisən? 

— Qül kimi, lap təzəcə paltardır, bu lənətə gəlmiş qoca arvad 
hamısını çürüdübdür. İndi havaya verirəm, nazik, əla mahuddur, 
tərsinə çevir — yenə də geymək olar. 

— İvan Nikiforoviç, o sərilən şeylərdən biri mənim xoşuma gəlirl 

— Hansı? 

— Zəhmət olmasa, bir deyin görüm, paltarlarla bərabər asıb 
havaya verdiyiniz o tüfəng sizin nəyinizə lazımdır? — bunu deyib İvan 
İvanoviç burunotu qabını irəli tutdu. — Cəsarət edib, buyurmanızı 
xahiş edə bilərəmmi? 

— Eybi yoxdur, buyurunl Mən öz burunotumun dadına baxa- 
raml — bunu deyib İvan Nikiforoviç əlini yan-yörəsinə sürtdü və öz 
burunotu qabını tapdı. — Bu arvadın axmaqlığına bax, deməli, tüfən- 
gi də aparıb oraya asıbdırl Bu Soroçindəki cuhud yaxşı burunotu 
düzəldir. Bilmirəm o, bu burunotuya nə qatır ki, belə ətirli olurl 
Ətrindən bir az kanuperə1 oxşayır. Budur, götür, bir az ağzında çeynə. 
Elə deyilmi, kanuperə oxşamırmı? Buyurun, götürünl 

— İvan Nikiforoviç, mən yenə tüfəngin üstə qayıdıram, bir deyin 
görüm, siz o tüfəngi nə edəcəksiniz? Axı o, sizə heç lazım deyil. 

— Necə yəni lazım deyil? Vaxt gələr ki, atarıq. 

— Allah sizin dadınıza çatsın, İvan Nikiforoviç, axı siz ondan nə 
vaxt atacaqsınız? Atsanız, ancaq qiyamət günü atarsınız. Mənim bil- 
diyimə görə və başqaları da bilirlər ki, siz hələ ömrünüzdə bir ördək 
də vurmamısınız, həm də Allah-taala sizin vücudunuzu elə yaratma- 
yıbdır ki, tüfəng atasınız. Sizin əzəmətli və ciddi bir görkəminiz vardır. 
Siz bataqlıqda necə gəzə bilərsiniz, bir halda ki sizin hər söhbətdə 
adı çəkilməsi mümkün olmayan paltarınızı hələ indi də havaya verib 
qurudurlar, bəs onda necə olar? Yox, sizə sakitlik və istirahət lazım- 
dır. (Yuxarıda qeyd edildiyi kimi, İvan İvanoviç bir adamı inandırmaq 
lazım gələndə çox gözəl və bədii danışırdı. O, nə qədər gözəl danı- 
şırdıl İlahi, nə qədər şirin danışırdıl) Bəli, siz nəcib işlərlə məşğul 
olmalısınız. Siz mənim sözlərimə qulaq asın, o tüfəngi mənə verinl 

— Bu, necə ola bilərl O, bahalı tüfəngdir. Belə tüfənglər indi heç 
bir yerdə ələ düşməz. Mən bu tüfəngi hələ o zaman, milisliyə girməyə 
hazırlaşanda bir türkdən almışam. Belə bir şeyi indi deyirsən birdən- 
birə götürüb, bağışlayım getsinl Elə də iş olar? Bu, lazımlı şeydirl 

— Axı o, nəyə lazımdır? 

— Necə nəyə? Birdən quldurlar evə hücum etdi... Əcəb lazım 
deyilmiş. İndi, Allaha şükür, sakitəm, özüm də heç kimdən qorxmu- 
ram. Nəyə görə? Ona görə ki, bilirəm, otaqda tüfəngim var. 

— Yaxşı tüfəngdirl Ancaq İvan Nikiforoviç, onun çaxmağı xarabdır. 

— Nə olsun ki xarabdırl Düzəltdirmək olar. Ancaq onu kəndir 
yağı ilə yağlamaq lazımdır ki, paslanmasın. 

— İvan Nikiforoviç, mənə bir dost kimi yanaşdığınızı sizin bu söz- 
lərinizdən heç görə bilmirəm. Siz dostluq naminə mənim üçün heç 
bir şey etmək istəmirsiniz. 

— Siz nə üçün belə deyirsiniz, İvan İvanoviç, məgər mən sizə 
heç bir dostluq münasibəti göstərmirəm? Sizin vicdanınız bunu 
necə qəbul edirl Sizin öküzləriniz həmişə mənim otlağımda otlayır, 
mən heç bir dəfə də olsun onları tutub işlətməmişəm. Poltavaya 
gedəndə həmişə məndən araba istəyirsiniz, heç bir dəfə rədd etmi- 
şəm? Sizin uşaqlar həmişə çəpərdən bizim həyətə keçib, mənim 
itlərimlə oynayırlar — amma mən heç bir söz demirəm: nə işim var, 
qoy oynasınlar, heç bir şeyə toxunmurlarsa, qoy oynasınlar! 

— Yaxşı, indi ki bağışlamaq istəmirsiniz, onda gəlin dəyişək. 

— Siz onun əvəzində mənə nə verərsiniz ki? — bunu deyib İvan 
Nikiforoviç dirsəkləndi və İvan İvanoviçə baxdı. 

— Əvəzində mən sizə həmin damda yedirib saxladığım boz 
donuzu verərəm. Yaxşıca donuzdur! Saxla, gör, əgər gələn il sənin 
üçün bala verməsə, nə deyirsən de. 

— Mən bilmirəm, İvan İvanoviç, siz nə üçün belə danışırsınız. Sizin 
donuz mənim nəyimə lazımdır? O ancaq şeytana ehsan vermək 
üçün yarayar. 

— Yenə dedi hal Şeytanın adını çəkməsəniz olmaz! Günahdır 
belə sözləri danışmaq, İvan Nikiforoviç, vallah, günahdırl 

— Axı bir fikirləşin, İvan İvanoviç, siz tüfəngin əvəzinə görün bir 
nə verirsiniz: donuz. 

— Yəni o tüfəngin özü nə böyük şeydir, İvan Nikiforoviç? 

— Necə bəyəm, bir özünüz yaxşıca fikirləşin. Bu hər nədir — tüfəng- 
dir, yoxsa donuz nə olan şeydir. Əgər bunu siz yox, bir başqası 
desəydi, xətrimə dəyərdi. 

— Axı siz bu donuzda nə pislik görmüsünüz ki? 

— A kişi, siz məni kimin yerinə qoymusunuz? Yəni sizin fikriniz 
budur ki, mən donuzu... 

— Əyləşin, əyləşinl Daha dəyişmirəm... Qoy sizin tüfənginiz 
özünüzə qalsın, anbarın bir küncündə qalıb paslansın və çürüsün, 
bu barədə daha danışmaq istəmirəm. 

Bundan sonra bir müddət sakitlik oldu. 

— Deyirlər üç padşah bizim padşaha müharibə elan edibdir, — İvan 
İvanoviç sözə başladı. 

— Bəli, mənə də Pyotr Fyodoroviç dedi, bu nə müharibədir? 
Nədən ötrüdür? 

— Yəqin, demək olmaz ki, İvan Nikiforoviç, nədən ötrüdür. 
Mənim mülahizəmə görə, o padşahlar istəyirlər ki, biz hamımız türk 
dinini qəbul edək. 

İvan Nikiforoviç başını qaldıraraq: 

— Axmaqlığa bax ha, gör bir nə xəyala düşüblərl — dedi. 

— Elə buna görə də bizim padşahımız onlara müharibə elan 
edibdir. Deyir ki, xeyr, siz özünüz xristian dinini qəbul edinl 

— Ağlınız nə kəsir? İvan İvanoviç, bizimkilər, yəqin ki, onları əziş- 
dirəcəklərl 

— Əzişdirəcəklər. Yaxşı, İvan Nikiforoviç, demək, tüfəngi dəyiş- 
mək istəmirsiniz, hə? 

— Mən sizə təəccüb edirəm, İvan İvanoviç, siz axı alim və tanın- 
mış bir adamsınız, lakin uşaq kimi danışırsınız. Mən gərək nə qədər 
axmaq olam ki... 

— Əyləşin, əyləşin. Allah sizin dadınıza çatsınl Qoy o tüfəng öz 
yerində qalsın, daha bu barədə danışmayacağaml.. 

Söhbətin bu yerində qəlyanallı gətirdilər. 

İvan İvanoviç bir qədəh içib, xamadan, piroqdan yedi. 

— İvan Nikiforoviç, bir qulaq asın. Mən sizə donuzdan əlavə iki 
kisə də yulaf verərəm, siz axı yulaf əkməmisiniz. Bu il, hamısı bir- 
dir, sizə yulaf almaq lazım gələcəkdir. 

— Vallah, İvan İvanoviç, sizinlə danışmaq üçün gərək bir bat- 
man bal yeyəsən. (Bu hələ yaxşısıdır, İvan Nikiforoviç bundan betər 
ibarələr işlədir.) Bu harada görünübdür ki, tüfəngi iki kisə yulafa 
dəyişəsən? Gözləyin ki, öz arxalığınızı da tüfəngə dəyişməyəsiniz. 

— İvan Nikiforoviç, axı siz unudursunuz ki, mən bundan əlavə bir 
donuz da verirəm. 

— Necəl Tüfəngin əvəzinə iki kisə yulaf və bir donuz? 

— Nə olar ki, məgər azdır? 

— Tüfəngin əvəzinə? 

— Əlbəttə, tüfəngin əvəzinə. 

— Tüfəngin əvəzinə iki kisə? 

— İki kisə deyəndə, yəni boş yox, yulaf ilə dolu, bəs donuzu 
necə, unutdunuz? 

— Canım, bu donuz qoy qalsın özünüzə, öpüşərsiniz, yox, əgər 
istəmirsiniz, cəhənnəmə kil 

— Bəli, sizin ki ağzınız açıldı, qurtardıl Görərsiniz: belə günah 
sözlər üçün o dünyada sizin dilinizi odlu iynələrlə deşəcəklər. Sizinlə 
danışandan sonra adam gərək əl-üzünü yuyub, özünü tüstüyə versin. 

— İcazə verin, İvan İvanoviç: tüfəng ki var — nəcib bir şeydir, ən 
maraqlı bir əyləncədir, həm də otaq üçün yaxşıca bir bəzəkdir... 

İvan İvanoviç acıqlı bir halda: 

— İvan Nikiforoviç, kor tutduğunu buraxmadığı kimi, siz də öz 
tüfənginizi buraxmırsınız, — dedi, çünki o, artıq, doğrudan da, 
hirslənməyə başlayırdı. 

— Siz isə, İvan İvanoviç, əsl erkək qazsınız. 

Əgər İvan Nikiforoviç bu sözü deməsəydi, onlar öz aralarında 
mübahisə edər və həmişə olduğu kimi, yenə də bir dost olaraq ayrı- 
lardılar, lakin indi iş ayrı cür idi. İvan İvanoviç bu sözdən sonra 
tamamilə özündən çıxdı. 

— O nə söz idi siz dediniz, İvan Nikiforoviç? — o, səsini ucaldaraq 
soruşdu. 

— Mən dedim ki, siz erkək qaza oxşayırsınız, İvan İvanoviç! 

— Siz, cənab, nəzakəti və adamın rütbəsinə, familiyasına hörmət 
göstərməyi unudaraq belə ədəbsiz bir sözlə mənim şərəfimə toxun- 
mağa necə cəsarət edirsiniz? 

— Bunun nəyi ədəbsizdir? Axı, doğrudan da, İvan İvanoviç, SİZ 
nə üçün əlinizi ölçürsünüz? 

— Mən təkrar edirəm, siz necə cəsarət edib, bütün nəzakət qay- 
dalarını pozaraq, məni erkək qaz adlandırırsınız? 

— Başınıza tüpürüm, İvan İvanoviç! Nəyə belə qaqqıldayırsınız? 

İvan İvanoviç daha özünü ələ ala bilmirdi: onun dodaqları titrə- 
yirdi, ağzının həmişəki vəziyyəti dəyişmişdi, indi onun ağzı ifitsa hər- 
finə deyil, “O” hərfinə oxşayırdı, gözlərini elə qırpırdı ki, adam qor- 
xurdu. İvan İvanoviç çox nadir hallarda belə edirdi. Bunun üçün 
onu çox hirsləndirmək lazım idi. İvan İvanoviç dedi: 

— Mən də sizə bildirirəm ki, heç sizi tanımaq belə istəmirəm. 

— Çox böyük bədbəxtlik oldul Mən, vallah, heç bunun altından 
çıxa bilməyəcəyəml — İvan Nikiforoviç cavab verdi. 

Amma o, bunu, vallah, ürəkdən demirdi, yalan deyirdi, bu hadi- 
sədən o, çox mütəəssir olmuşdu. 

— Mən bir də sizin evinizə ayaq basmayacağam. 

İvan Nikiforoviç peşmançılıqdan nə edəcəyini heç özü də bilmirdi 
və öz adətinin əksinə olaraq ayağa qalxıb: 

— Ehel — dedi, — ay arvad, ay uşag! — Bunu deyən kimi həmin 
arıq arvad və əynindəki uzun və gen sürtuku ayaqlarına dolaşmış 
balacaboylu bir uşaq qapının ardında göründü. — Bu İvan İvanoviçin 
əlindən yapışın, sol qapıdan bayıral 

— Necəl Dvoryanı? — İvan İvanoviç ləyaqət və nifrət hissiylə 
çığırdı. — Hünəriniz var, cəsarət edib yaxınlaşınl Mən sizi bu axmaq 
ağanızla bərabər elə məhv edərəm ki, heç tükünüz də tapılmazl 
(Ruhi sarsıntı keçirəndə İvan İvanoviç çox kəsərli danışırdı.) 

Bütün bu dəstənin vəziyyəti qüvvətli bir mənzərə təşkil edirdi: 
İvan Nikiforoviç əynində heç bir şey olmadığı halda öz bədəninin 
bütün anadangəlmə gözəlliyi ilə otağın ortasında dayanmışdıl Arva- 
dın qorxudan ağzı açıla qalmış və üzündə olduqca mənasız bir ifadə 
yaranmışdıl İvan İvanoviç isə şəkillərdə təsvir edilən Roma natiqləri 
kimi əllərini yuxarı qaldırmışdı. Bu, qeyri-adi bir dəqiqə idil Gözəl bir 
tamaşa idil Lakin bu tamaşanı seyr edən yeganə tamaşaçı əynində 
iri sürtuk olan həmin uşaq idi ki, o da çox sakitcə dayanıb barmağı 
ilə burnunu qurdalayırdı. 

İvan İvanoviç, nəhayət, şapkasını götürdü. 

— Çox yaxşı edirsiniz, İvan Nikiforoviç! Çox gözel! Mən bunu sizə 
göstərərəml 

— Gedin, İvan İvanoviç, gedinl Bir də mənim gözümə görün- 
məyin: yoxsa, İvan İvanoviç, əlimə düşdünüzmü, ağız-burnunuzu 
əzərəml 

— Budur ha əzərsiniz, İvan Nikiforoviçl — İvan İvanoviç cavab 
verdi və barmaqlarını xüsusi bir şəkildə büküb, İvan Nikiforoviçə şiş 
göstərərək qapını elə çırpdı ki, cırıltı ilə örtülən qapı yenidən açıldı. 
İvan Nikiforoviç qapıda göründü. O, nə isə bir şey fikirləşib demək 
istəyirdi, lakin İvan İvanoviç daha geri baxmadı və sürətlə həyətdən 
keçib-getdi. 

II fəsil 


İVAN İVANOVİÇ 
İVAN NİKİFOROVİÇLƏ 
DALAŞDIQDAN SONRA 
NƏ OLDU? 


Beləliklə, Mirqorodun şöhrəti və bəzəyi olan bu iki hörmətli kişi 
bir-biriylə dalaşdıl Özü də nəyin üstündə? Heç nəyin, erkək qazın 
üstündə. Keçmişdə onlar canbir, qəlbbir dost kimi məşhur olduq- 
ları halda, indi bir-birini görmək belə istəmirdilər, aralarındakı bütün 
əlaqələri kəsmişdilər! Bir zamanlar İvan İvanoviç və İvan Nikiforoviç 
hər gün bir-birinin yanına adam göndərib, bir-birinin əhvalından 
xəbər tutardılar, çox tez-tez balkona çıxıb, bir-biriylə o qədər gözəl 
və xoş söhbət edərdilər ki, qulaq asdıqca adamın ürəyi açılırdı. 
Bazar günləri İvan İvanoviç xəzli arxalığını, İvan Nikiforoviç isə qədək- 
dən tikilmiş darçını rəngli kazak arxalığını geyinər və demək olar ki, 
bir-biriylə lap əl-ələ tutaraq kilsəyə gedərdilər. İvan İvanoviçin çox 
iti gözləri var idi. Əgər o, birinci olaraq küçənin ortasında bir gölmə- 
çə və ya çirkab görsəydi, — Mirqorodda bəzən belə şeylər təsadüf olu- 
nur, — həmişə İvan Nikiforoviçə deyərdi: “Gözləyin, ayağınızı buraya 
basmayın, çünki bu yer yaxşı deyil”. İvan Nikiforoviç də həmişə ona 
qarşı belə incə dostluq işarələri ilə müraciət edər və nə qədər uzaqda 
dayanır dayansın, burunotu qabını əliylə İvan İvanoviçə uzadar və 
deyərdi: “Buyurunl” Hələ onların hər ikisinin nə qədər gözəl təsər- 
rüfatları varl.. İndi isə bu iki dost... bunu eşidəndə, elə bil ki, məni 
ildırım vurdul Mən uzun müddət buna heç inanmaq istəmədim: 
İlahi, sən özün adilsənl İvan İvanoviç İvan Nikiforoviçlə dalaşmışdırl 
Özləri də bu qədər hörmətli adamlardırl İndi bu dünyada daha nəyə 
etibar etmək olar? 

İvan İvanoviç öz evinə gələndən sonra xeyli müddət həyəcan 
keçirdi. Əvvəllər o, evə gələndə, hər şeydən qabaq balaca madya- 
nın ot yeyib-yemədiyinə baxmaq üçün tövləyə gedərdi (İvan İvano- 
viçin alnı qaşqalı, səmənd bir madyanı var. Çox qəşəng atdır), sonra 
öz əli ilə hinduşkalara və çoşqalara yem verər, yalnız bundan son- 
ra evə gedib ya taxta qab-qacaq hazırlamaqla məşğul olar (o, çox 
məharətlə taxtadan müxtəlif şeylər qayırmağı bacarır və bu işi 

tornaçıdan pis bilmir), ya Lyubi, Qari və Ророуип" mətbəəsində 
çap olunmuş bir kitabı götürüb oxuyar (bu kitabın adı İvan İvano- 
viçin yadında deyildir, çünki uşaqları oynatmaq üçün evdəki qız 
bu kitabın baş səhifəsini çoxdan cırmışdır), ya da ki çardağın altına 
çəkilib istirahət edərdi. İndi isə o, evə gələrkən özünün həmişəki 
işlərindən heç biri ilə məşğul olmadı. Bunun əvəzində qarşısına 
çıxan Qapkanı söyüb danlamağa başladı ki, nə üçün işsiz gəzib 
veyllənir, əslində isə Qapka bu zaman mətbəxə yarma daşıyırdı, 
əlindəki ağacı, hər gün adət etmiş olduğu yemi almaq üçün səki- 
nin yanına gələn xoruza tərəf fırıldatdı, üst-başı çirkli, əyninə köh- 
nə və cırıq köynək geymiş uşaq onun yanına yüyürüb: “Əmi, əmi, 
mənə bir pryanik verl” — deyə çığırdıqda, İvan İvanoviç ayaqlarını 
yerə döyüb, uşağı elə hədələdi ki, uşaq qorxusundan, Allah bilir, 
haraya isə qaçıb yox oldu. 

Ancaq o, yenə də birtəhər özünü ələ alıb həmişəki işləri ilə məş- 
ğul olmağa başladı. O, çox gec nahar etdi və demək olar ki, lap 
axşamtərəfi dincəlmək üçün çardağın altında uzandı. Qapkanın 
göyərçin ətindən bişirmiş olduğu yaxşıca borş səhərki hadisəni 
tamamilə onun yadından çıxartdı. İvan İvanoviç yenə də məmnu- 
niyyətlə öz təsərrüfatını seyr etməyə başladı. Nəhayət, o, gözlərini 
qonşu həyətə dikib öz-özünə dedi: 

— Bu gün heç İvan Nikiforoviçin yanında olmamışam. Gedim 
bir ona dəyim. 

Bunu deyib İvan İvanoviç əsasını və şapkasını götürdü, küçəyə 
tərəf yollandı, lakin elə darvazadan təzəcə çıxmışdı ki, birdən onunla 
dalaşdığı yadına düşdü, o saat tüpürüb geri qayıtdı. Demək olar ki, 
buna bənzər bir hərəkət İvan Nikiforoviçin də həyətində baş verdi. 
İvan İvanoviç gördü ki, arvad ayağının birini çəpərin üstündən aşı- 
rib onun həyətinə keçmək istəyir, bu zaman birdən-birə İvan Niki- 
foroviçin səsi eşidildi: 

— Qeri gayıt! Geri qayıtl Lazım deyil! 

Ancaq İvan İvanoviç bu hadisədən sonra çox darıxırdı. Çox ola 
bilərdi ki, bu hörmətli adamlar həmin günün sabahı yenə də barı- 
şaydılar. Lakin İvan Nikiforoviçin evində baş vermiş xüsusi bir hadi- 
sə bütün ümidləri məhv etdi və sönməyə hazır olan düşmənçilik 
alovu üzərinə yenidən qatran tökdü. 

Hemin günün axşamı Agafiya Fedoseyevna İvan Nikiforoviçin 
yanına gəldi. Agafiya Fedoseyevna İvan Nikiforoviçin nə qohumu, 
nə baldızı, nə də ki dostu idi. Deməli, onun İvan Nikiforoviçin yanına 
gəlməsi üçün heç bir səbəb yox idi və onun gəlməsi İvan Nikiforoviçin 
özünü də bir o qədər açmırdı. Buna baxmayaraq Aqafiya Fedo- 
seyevna onun yanına gəlir, həftələrlə və bəzən daha çox onun evində 
qalırdı. Aqafiya Fedoseyevna gələndə bütün açarları İvan Nikiforoviç- 
dən alır və evdə hökmranlıq edirdi. Bu, İvan Nikiforoviçin heç 
xoşuna gəlmirdi, lakin ona itaət edirdi və bəzən bir şeyə etiraz edə- 
rək mübahisəyə çalışırdısa da, belə mübahisələrdə Aqafiya Fedo- 
seyevna həmişə ona qalib gəlirdi. 

Mən, doğrusu, bir məsələni başa düşmədiyimi boynuma alıram: 
axı nə üçün arvadlar bu qədər cəld bizim burnumuzdan yapışırlar, 
elə bil ki, əlləri ilə çaynikin qulpundan tuturlar? Ya onların əlləri 
belə cəld yaranmışdır, ya da ki bizim burunlarımız artıq heç bir şeyə 
yaramır. Hərçənd ki İvan Nikiforoviçin burnu bir qədər yetişmiş gava- 
liya oxşayırdı, buna baxmayaraq Aqafiya Fedoseyevna onun burnun- 
dan yapışır və küçük kimi arxasınca çəkib aparırdı. İvan Nikiforoviç onun 
yanında hətta istər-istəməz öz adi yaşayış qaydalarını belə dəyişirdi: 
özünü çox günə vermir, əgər verirdisə də, çılpaq halda uzanmır və 
Aqafiya Fedoseyevna qəti tələb etməsə də, o, yenə həmişə köynəyini 
və şalvarını geyirdi. Aqafiya Fedoseyevna özünü çəkib təşrifat gös- 
tərməyi sevməzdi və İvan Nikiforoviçin titrəməsi tutanda, o, öz əliylə 
onun bədənini başdan-ayağa skipidar və sirkə ilə ovardı. Aqafiya 
Fedoseyevna başına çutqu qoyardı, burnunun üstündə üç ziyil var 
idi, əynində sarı gülləri olan qəhvəyi rəngli kapot geyərdi. Onun bütün 
əndamı çəlləyə bənzəyirdi və buna görə də onun belini tapmaq, ada- 
mın güzgüsüz öz burnunu görə bilməsi qədər çətin idi. Onun ayaq- 
ları gödək, balış kimi yastı və yoğun idi. Aqafiya Fedoseyevna söz gəz- 
dirər, qeybət qırardı, səhərlər bişmiş çuğundur yeyər, özü də lap yax- 
şıca söyüş söyərdi, — həm də bütün bu müxtəlif məşğələlərin hamı- 
sında onun üzünün ifadəsi bir dəqiqə belə dəyişməzdi ki, adətən, 
ancaq qadınlar özlərini belə göstərə bilərlər. 

Aqafiya Fedoseyevna gələn kimi hər şey tərsinə çevrildi: 

— Sən, İvan Nikiforoviç, onunla barışma və səni bağışlamasını 
da xahiş etmə: o, səni məhv etmək istəyir, o, belə adamdırl Sən 
hələ onu tanımırsan. 

Bu lənətə gəlmiş arvad belə sözlərdən o qədər İvan Nikiforoviçə 
deyib, qulağını doldurdu ki, axırda o, İvan İvanoviç haqqında heç 
bir şey eşitmək belə istəmədi. 

Hər şey başqa şəkil aldı: əgər qonşu iti bu həyətə keçib gəlir- 
disə, əllərinə keçən hər şeylə onu döyürdülər, çəpərdən o taya aşan 
uşaqlar köynəkləri qaldırılmış və kürəklərində çubuq yerləri olduğu 
halda ağlaya-ağlaya geri qayıdırdılar. Hətta İvan İvanoviçin, nə isə, 
bir şey soruşmaq istədiyi o arvad da elə ədəbsizlik göstərdi ki, çox 
nəzakətli bir adam olan İvan İvanoviç yerə tüpürdü və yalnız bunu 
dedi ki: “Sən bu murdar arvada bir baxl Öz ağasından da pisdirl” 

Nəhayət, bütün təhqirlərə bir yekun olaraq, mənfur qonşu 
gətirib, lap onun gözünün qabağında, çəpərin, adətən, keçilən yerin- 
də, qazlar üçün bir hin tikdi, elə bil ki, o, bununla, etdiyi təhqiri 
daha da dərinləşdirmək istəyirdi. İvan İvanoviçin nifrət etdiyi bu qaz 
hini lap şeytan sürəti ilə — bircə gündə tikilmişdi. 

Bu hadisə İvan İvanoviçdə kin və intiqam arzusu doğurdu. Qaz 
hininin, hətta onun həyətinin bir hissəsini tutduğuna baxmayaraq, 
İvan İvanoviç öz kədərini qətiyyən üzə vurmadı: lakin qəlbi elə döyü- 
nürdü ki, bu xarici sakitliyini mühafizə etmək onun üçün son dərə- 
cədə çətin idi. 

O, bütün gündüzü belə keçirtdi. Axşam oldu... Ah, əgər mən 
rəssam olsaydım, gecənin bütün gözəlliyini məharətlə təsvir edər- 
diml Mən bütün Mirqorodun necə sükuta qərq olub yatdığını, say- 
sız-hesabsız ulduzların tərpənmədən, bu şəhərə necə baxdıqlarını, 
yaxında və uzaqlarda hürən itlərin gecənin bu sakitliyini necə poz- 
duqlarını, eşqə düşmüş keşişin onların yanından keçərək, qorxmaz 
bir cəngavər kimi, necə çəpərdən aşdığını təsvir edərdim. Mən təs- 
vir edərdim ki, evlərin ağ divarları ayın ziyası altında necə də ağa- 
rır, onları əhatə edən ağaclar və bu ağacların kölgələri daha da 
qaralır, güllər və sükuta dalmış otlar daha da ətirli olur və çəyirtkə- 
lər — gecənin yorulmaq bilməyən cəngavərləri hər tərəfdən səs-səsə 
verib, öz nəğmələrini necə yüksəkdən oxuyurlar. Mən təsvir edər- 
dim ki, palçıq kərpicdən tikilmiş bu alçaq evlərdən birində yorğan- 
döşəkdə yalqız uzanıb yatmış qara qaşlı və titrək məməli bir qadın 
necə öz yuxusunda qusar bığları və mahmızları görür, ayın işığı isə 
onun yanaqlarında gülür. Mən təsvir edərdim ki, uçub evlərin baca- 
larına qonan yarasanın qara kölgəsi ayın işığında ağaran yolun üzə- 

rindən titrək bir halda keçib-gedir... Lakin bu gecə əlində mişar 
evindən bayıra çıxan İvan İvanoviçi mən, inanmıram ki, təsvir edə 
bilə idiml Onun üzündə nə qədər müxtəlif hisslərin ifadəsi var idil 
O, yavaş-yavaş, gizlicə gəlib çəpərin altından qaz hininin yanına 
keçdi. İvan Nikiforoviçin itləri bu iki qonşunun arasında baş vermiş 
dava haqqında hələ heç bir şey bilmirdilər və buna görə də İvan 
İvanoviçi köhnə bir dost kimi, bütün ağırlığı ilə dörd palıd sütunu 
üzərində dayanmış qaz hininin yanına buraxdılar, o, yaxındakı sütu- 
nun yanına sürünüb, mişarı söykəyib kəsməyə başladı. Mişarın səsi 
onu, hər dəqiqədən bir boylanıb, ətrafa baxmağa məcbur edirdi, lakin 
hər dəfə qonşusunun onu incitdiyi yadına düşdükdə yenidən ürək- 
lənir və qüvvəsi özünə qayıdırdı. Birinci sütun kəsilmişdi. İvan İvanoviç 
o birini mişarlamağa başladı. Qorxudan onun gözləri parlayır və 
heç bir şey görmürdü. Birdən İvan İvanoviç qışqırdı və yerindəcə 
donub qaldı: gözünə ölü görünmüşdü, lakin o, bunun ölü deyil, boğa- 
zını ona tərəf uzatmış qaz olduğunu görüb özünə gəldi. İvan İvanoviç 
hirsindən tüpürdü və işi davam etdirməyə başladı. İkinci sütun da 
kəsildi: qaz hini silkələndi. Üçüncü sütunu kəsməyə başlayanda 
İvan İvanoviçin ürəyi elə qorxunc bir surətdə döyünməyə başladı 
ki, o, bir neçə dəfə işi dayandırmağa məcbur oldu, sütunun yarıdan 
çoxu kəsilmişdi ki, birdən bütün bina qüvvətlə silkələndi... və İvan 
İvanoviç elə yenicə sıçrayıb kənara çəkilmişdi ki, hin gurultu ilə uçdu. 
İvan İvanoviç dəhşətli bir qorxu içərisində mişarı götürüb evə qaçdı 
və çarpayıya yıxıldı, görmüş olduğu dəhşətli işin nəticəsini bilmək 
üçün indi durub pəncərədən baxmağa belə onun taqəti yox idi. 
Ona elə gəlirdi ki, İvan Nikiforoviçin həyətindəki adamların hamısı 
indi toplaşmışdır: qoca arvad, İvan Nikiforoviç, əyninə iri köynək 
geymiş uşaq, hamı əlinə paya götürüb Aqafiya Fedoseyevnanın 
başçılığı ilə onun evini dağıtmağa və talan etməyə gəlir. 

Sabahısı, bütün günü İvan İvanoviç, sanki, qızdırma içərisində 
keçirtdi. İvan İvanoviçə daim elə gəlirdi ki, bu mənfur qonşu intiqam 
almaq üçün, heç olmasa, onun evini yandıracaqdır. Buna görə də 
o, Qapkaya əmr etmişdi ki, tez-tez evin yan-yörəsinə baxsın və bir 
yerə quru ot qoyulub-qoyulmadığına diqqət etsin. Nəhayət, o, İvan 
Nikiforoviçi qabaqlamaq üçün ondan tez tərpənməyi və Mirqorod 
dairə məhkəməsinə ondan ərizə verməyi qərara aldı. Bu ərizənin 
nədən ibarət olduğunu isə o biri fəsildən bilmək olar. 

İV fəsil 


MİRQOROD DAİRƏ MƏHKƏMƏSİNİN 
QƏBUL OTAĞINDA BAŞ VERƏN 
ƏHVALAT HAQQINDA 


Mirqorod gözəl şəhərdirl Bu şəhərdə necə tikililər vardır! Östü 
küləşlə, qamışla, hətta taxta ilə örtülmüş hər cür ev vardır, sağa da 
gedirsən küçədir, sola da gedirsən küçədir, hər yerdə gözəl çəpər- 
lər vardır, çəpərin üstündən sarmaşıq sallanır, onun üstündən dib- 
çəklər asılmış, dibçəklərin ardından isə günəbaxanların günəşə 
bənzər başları, qırmızı lalə, iri balqabaqlar görünür... Ayrı calaldırl 
Çəpərin üstünə həmişə elə şeylər asılmışdır ki, onu daha da gözəl- 
ləşdirir: ya, görürsən, zorba bir kötük çəpərə dirənmişdir, ya oraya 
köynək, şalvar sərilmişdir. Mirqorodda nə oğurluq, nə də ki dələ- 
duzluq var, buna görə də hər kəs ağlına gələn şeyi götürüb çəpə- 
rin üstünə atır. Əgər siz şəhərin meydançasına yaxınlaşsanız, bir 
müddət oranın mənzərəsinə tamaşa edəcəksiniz: meydançada bir 
gölməçə vardır, təəccüblü gölməçədirl Bu gölməçə, demək olar 
ki, bütün meydançanı tutmuşdur. Gözəl gölməçədirl Onu əhatə 
etmiş və uzaqdan ot tayasına bənzər evlər, evciklər bu gölməçənin 
gözəlliyinə təəccüblə tamaşa edirlər. 

Lakin mən bu fikirdəyəm ki, bu şəhərdə dairə məhkəməsinin 
evindən yaxşı ev yoxdur. Bu ev palıddanmı, yaxud ağcaqayından- 
mı tikilmişdir, onda işim yoxdur, lakin məsələ burasındadır ki, hör- 
mətli cənablar, bu evin səkkiz pəncərəsi vardırl Bu səkkiz pəncə- 
rənin səkkizi də cərgə ilə meydançaya, yuxarıda haqqında danış- 
dığım və şəhər rəisinin göl adlandırdığı həmin gölməçəyə baxırl 
Mirqorodda təkcə bu ev qranit rəngində rənglənmişdir: qalan evlə- 
rin hamısı, sadəcə, əhənglə ağardılmışdır. Bu evin taxtapuşu baş- 
dan-başa taxtadandır və hətta, ola bilsin ki, o da rənglənəcəkdi, lakin 
bu iş, tərs kimi, pəhriz vaxtına düşdüyü üçün dəftərxanadakılar, 
içinə soğan qatılıb hazırlanmış yağı yemişdilər, taxtapuş da rəng- 
lənməmiş qalmışdı. Evin qabaq səkisi meydançaya çıxır, bu səkinin 
üstünə, demək olar ki, həmişə yarma və ya başqa yeməli şeylər 
töküldüyündən orada çox zaman toyuqlar gəzişir, ancaq səkinin 
üstünə bu yeməli şeyləri qəsdən tökmürlər, bu, ancaq oraya gələn 

şikayətçilərin ehtiyatsızlığı üzündən belə olur. Ev iki yerə bölün- 
müşdür: bir tərəfi divanxanadır, o biri tərəfi isə dustaqxana. Divan- 
xana tərəfdə iki təmiz və ağardılmış otaq vardır: bu otaqlardan biri 
şikayətə gələnlər üçündür, o birində isə üzərinə mürəkkəb ləkəsi 
düşmüş bir stol, stolun üstündə isə zertsalo! qoyulmuşdur. Stolun 
ətrafında palıddan düzəldilmiş dörd hündür söykənəcəkli stul, divar- 
ların yanında isə içində dairə məhkəməsinə verilmiş böhtanların 
qalaqları saxlanılan dəmir sandıqlar var idi. O zaman bu sandıqlardan 
birinin üstünə çəkmə yağı ilə silinmiş uzunboğaz çəkmə qoyulmuş- 
du. Qəbul lap səhərdən başlandı. Hakim, İvan Nikiforoviçdən bir 
az nazik olsa da, yenə də çox kök və xoşsifət bir adamdı, o, əynin- 
də yağdan ləkələnmiş bir xalat, damağında çubuq və qabağında 
bir fincan çay olduğu halda kargüzarla danışırdı. Hakimin dodaq- 
ları lap burnunun altında idi, buna görə də o, burnu ilə ürəyi istə- 
diyi qədər üst dodağını iyləyə bilərdi. Bu üst dodaq onun üçün 
burunotu qabını əvəz edirdi, çünki çəkdiyi burunotu, demək olar 
ki, həmişə onun bu üst dodağında yayılıb qalırdı. Bəli, demək 
hakim kargüzarla danışırdı. Ayaqyalın bir qız isə üstündə fincan 
olan məcməyini kənarda tutub dayanmışdı. 

Stolun kənarında əyləşmiş katib işin nəticəsini oxuyurdu, lakin 
o qədər yeknəsəq və məyus bir səslə oxuyurdu ki, müttəhimin özü 
qulaq assa idi, yuxusu gəlib yatardı. Əgər bu zaman araya maraqlı 
bir söhbət düşməsəydi, hakim özü elə hamıdan əvvəl yatardı. 

— Mən qəsdən bilmək istəyirdim ki, — deyə hakim danışır və fin- 
candakı soyumuş çaydan içirdi. — Görüm necə olur ki, axı onlar 
belə yaxşı oxuyurlar. İki il bundan qabaq mənim bir kefin istəyən 
qaratoyuğum var idi. De, nə oldu? Qəflətən səsi lap xarab oldu. 
Oxumağa başlayanda, Allah bilir, necə səslər çıxarırdı. Getdikcə 
səsi tutuldu, tutuldu, axırda lap çölə tullanmalı oldu. Sən demə, bu 
lap səfeh bir şeydən olurmuşl Quşun boğazının altında noxuddan 
da balaca bir xiyarək əmələ gəlir. Onu iynə ilə deşirsən, qurtarır 
gedir. Bunu mənə Zaxar Prokofyeviç öyrətmişdir, əgər istəyirsiniz, 
bunu sizə danışaram: gəldim onun yanına... 

Bu zaman, artıq bir neçə dəqiqədən bəri əlində oxuduğu işi 
qurtarmış olan katib: 





1 Keçmişdə Rusiyada hökumət idarələrindəki qəbul otaqlarının hamısında 
stolun üstünə üçkünc şəkilli və ətrafına 1 Pyotrun fərmanlarının surəti yapışdırıl- 
mış belə güzgülər qoyulurdu. 

— Buyurursunuzmu, Demyan Demyanoviç, başqasını oxuyum? 
— deyə onun sözünü kəsdi. 

— Oxuyub qurtarmışsınız? Nə tezl Mən heç nə eşitmədiml Hanı 
o iş, verin bura, qol çəkim. Sizdə daha nə var? 

— Kazak Bokitkanın inək oğurluğu haqqındakı işdir. 

— Yaxşı, oxul Bəli, gəlirəm onun yanına... Hələ onun məni necə 
qonaq etdiyini də müfəssəl danışa bilərəm. Arağın yanınca balıq 
verdilər, əntiqə balıq idil Bu, Mirqoroddakı şəhər baqqal dükanının 
bizə verdiyi sən deyən balıqdan deyildi. — Bunu deyəndə hakim dilini 
şaqqıldatdı, burnu isə öz həmişəki burunotu qabını iylədi. — Sel- 
yodkasından yemədim, çünki siz özünüz də bilirsiniz ki, yeyəndə 
ürəyimi bulandırır. Amma kürünün dadına baxdım, gözəl kürü idil 
Heç söz ola bilməz, lap əla idil Sonra içinə qızılpəncər salınmış bir 
şaftalı arağı içdim. Zəfəran arağı da var idi, lakin, özünüz bilirsiniz 
ki, mən zəfəran arağı içmirəm. Doğrudur, zəfəran arağı yaxşı araq- 
dır: amma gərək, necə ki deyirlər, əvvəlcə iştahanı açasan, sonra 
tamamlayasan... — Bu zaman hakim, içəri girən İvan İvanoviçi 
görüb: — Ahal Buyurun, xoş gəlmisiniz, — deyə birdən qışqırdı. 

İvan İvanoviç: 

— Allah köməyiniz olsun, cansağlığı versinl — dedi və yalnız ona 
məxsus olan xoş bir əda ilə hər tərəfə baş əydi. İlahi, o, öz davranışı 
ilə hamını özünə cəzb etməyi nə qədər gözəl bacarırdıl Mən heç bir 
yerdə görməmişəm ki, insanda bu qədər incəlik olsun. O, öz ləyaqə- 
tini çox yaxşı bilir və buna görə də ümumun hörmətinə lazımlı bir şey 
kimi baxırdı. Hakim özü İvan İvanoviçə stul verdi, bu zaman burnu üst 
dodağında qalmış burunotunun hamısını içəri çəkdi ki, bu da həmişə 
onun böyük məmnuniyyət hissi duyduğunu göstərən bir əlamət idi. 

— Buyurun görək, sizi nəyə qonaq edək, İvan İvanoviç? — deyə 
hakim soruşdu. — Bəlkə, bir fincan çay içəsiniz? 

— Xeyr, çox təşəkkür edirəm, — deyə İvan İvanoviç cavab verdi 
və təzim edib əyləşdi. 

— Lütfən, bir fincan çay içinl — deyə hakim təkrar etdi. 

— Xeyr, təşəkkür edirəm. Qonaqpərvərliyinizə görə çox razıyaml 
— deyə İvan İvanoviç cavab verdi və yenə də təzimlə baş əyib əyləşdi. 

— Bircə fincan, — deyə hakim təkrar etdi. 

— Xeyr, narahat olmayın, Demyan Demyanoviç! — Bunu deyib 
İvan İvanoviç baş əydi və əyləşdi. 

— Birce fincan! 

— İndi ki, deyirsiniz, bir fincan içerem! — deyə İvan İvanoviç elini 
məcməyiyə uzatdı. 

İlahil İnsanda nə qədər də incəlik olarmışl Belə incə hərəkətlərin 
nə qədər xoş təsir bağışladığını dillə ifadə etmək mümkün deyildirl 

— Bəlkə buyurasınız, bir fincan da gətirsinlər? 

— Acizanə təşəkkür edirəm, — deyə İvan İvanoviç cavab verdi və 
yanı üstə çevirdiyi fincanı məcməyinin üstünə qoyaraq baş əydi. 

— İvan İvanoviç, lütfən, qonaq olunl 

— Xeyr, bacarmaram. Çox razıyam, — bunu deyib İvan İvanoviç 
yenə də qalxıb baş əydi və əyləşdi. 

— İvan İvanoviç! Axı biz dostuq, bir fincan da için! 

— Xeyr, qonaq etdiyinizə görə çox razıyam, — bunu deyərkən 
İvan İvanoviç qalxıb baş əydi və yenə əyləşdi. 

— Çox yox, bircə fincanl 

İvan İvanoviç əlini məcməyiyə uzadib bir fincan da götürdü. 

Pah atonnanl İnsan da öz ləyaqətini bu qədər incəliklə qoruya 
bilərmişl 

İvan İvanoviç əlindəki fincandan axırıncı qurtumunu vuraraq 
deyirdi: 

— Demyan Demyanoviç, mənim sizinlə çox vacib bir işim vardır: 
mən ərizə verirəm. — İvan İvanoviç bunu deyib, əlindəki fincanı yerə 
qoydu və cibindən, üstündə gerb nişanı olan yazılı bir kağız çıxartdı. 
— Mən öz düşmənimdən, namərd düşmənimdən ərizə verirəm. 

— Axı kimdən ərizə verirsiniz? 

— İvan Nikiforoviç Dovqoçxundan. 

Bunu eşidəndə hakim az qaldı, stuldan yıxılsın. O, əllərini açaraq: 

— Siz nə danışırsınızl — dedi. — İvan İvanoviç, bu sizmisiniz? 

— Özünüz görürsünüz ki, mənəm. 

— Allah və bütün müqəddəslər dadınıza yetsin! Necə yəni! Siz, 
İvan İvanoviç, necə oldu ki, İvan Nikiforoviçlə düşmən oldunuz?! 
Bu sözləri sizinmi dodaqlarınız deyir? Bir də təkrar edin görüml Bəlkə, 
sizin arxanızda başqa bir adam dayanmışdır və o, sizin əvəzinizdən 
danışır?.. 

— Burada inanılmayacaq nə var kil Mən onun üzünə baxa bil- 
mərəm, o, mənə lap ölümcül surətdə toxunmuşdur, mənim namu- 
sumu təhqir etmişdir. 

— Ey müqəddəs troitsal İndi mən anamı buna necə inandırıml 
O qoca arvad, elə hər gün, mən bacımla dalaşanda, deyir: “Ay 
uşaq, siz bir-birinizlə lap it-pişik kimi rəftar edirsiniz. Heç olmasa, siz 
İvan İvanoviçlə İvan Nikiforoviçdən ibrət alın. Bax dostluq elə olarl 
İkisi də ləyaqətli adamdır!” — İndi buyur, bu da sənin dostların! Axı 
bir danışın görək, necə və nə üçün belə olub? 

— Bu, çox incə bir işdir, Demyan Demyanoviç! Bunu dillə danış- 
maq olmaz. Yaxşısı budur, əmr edin, ərizənin özünü oxusunlar. 
Budur, bu tərəfdən başlayın, orası daha ləyaqətlə yazılmışdır. 

Hakim: 

— Taras Tixonoviç, oxuyunl — deyə katibə müraciət etdi. 

Taras Tixonoviç ərizəni götürdü və dairə məhkəmələri katiblə- 
rinin hamısının etdiyi kimi, iki barmağı ilə burnunu silib, oxumağa 
başladı: 

— “Mirqorod qəzasının zadəganı və mülkədarı İvan İvan oğlu 
Pererepenko tərəfindən ərizədir ki, nə barədə olduğu aşağıdakı 
maddələrdən bilinir: 

1. Öz günah əməlləri, iyrənc işləri və hər cür əndazədən kənara 
çıxıb, həddini keçən qeyri-qanuni hərəkətləri ilə bütün dünyada məş- 
hur olan zadəgan İvan Nikifor oğlu Dovqoçxun həmin 1810-cu ildə 
iyulun 7-si günündə məni ölümcül surətdə təhqir etmişdir ki, bu da 
həm mənim şəxsi namusuma toxunmuş, həm də eyni dərəcədə 
mənim rütbəmi və familiyamın şərəfini alçaltmışdır. Məzkur dvor- 
yan özü şəxsən çox eybəcər bir görkəmə malikdir, davakardır və 
ağzına gələn hər növ günah sözləri və söyüşləri işlədən bədxasiyyət 
bir adamdırl” 

Bu yerə çatanda katib yenidən burnunu silmək üçün bir qədər 
dayandı, hakim isə məmnuniyyətlə əllərini bir-birinin üstünə qoyub, 
heyrətlə öz-özünə deyirdi: 

— Belə də kəlam olarl İlahil Gör bir necə qələmə malikdirl 

İvan İvanoviç gerisini oxumağı xahiş etdi və Taras Tixonoviç 
davam etdi: 

— “Mən dostluq niyyətiylə zadəgan İvan Nikifor oğlu Dovqoçxu- 
nun yanına gəldikdə o, məni açıqdan-açığa namus və şərəfimə 
toxunan bir adla çağırdı, yəni mənə erkək qaz dedi, bir halda ki 
bütün Mirqorod qəzasına məlumdur ki, heç bir zaman mən bu 
iyrənc heyvanın adı ilə adlanmamışam və gələcəkdə də adlanmaq 

niyyətində deyiləm. Mənim dvoryan nəslinə mənsub olduğumu 
sübut edən dəlil isə bundan ibarətdir ki, İç Müqəddəs kilsəsindəki 
təvəllüd kitabında həm mənim anadan olduğum günün tarixi, həm 
də xaç suyuna çəkildiyim qeyd olunmuşdur. Qaz isə, elmlərdən 
azçox başı çıxan hər kəsə məlumdur ki, təvəllüd kitabında qeyd edilə 
bilməz, çunki qaz adam deyil, quşdur, bu da ki, hər kəsə, hətta semi- 
nariya görməmiş adamlara da yaxşıca məlumdur. Lakin məzkur 
bədxasiyyət dvoryan, bütün bunların hamısını bilə-bilə, başqa bir 
şey üçün yox, elə qəsdən mənim adımı və rütbəmi ölümcül surətdə 
ləkələmək üçün məni həmin iyrənc sözlə söymüşdür. 

2. Bundan əlavə, həmin ədəbsiz dvoryan, ruhani rütbəsində 
olmuş atam İvan Onisiy oğlu Pererepenkodan sonra əziz bir xatirə 
kimi mənə miras qalmış mülkiyyətə də qəsd etmiş və bütün qanun- 
ların ziddinə olaraq gətirib lap mənim artırmamla üzbəüz yerdə bir 
qaz hini tikmişdir ki, bunu da o, başqa bir niyyətilə deyil, yalnız 
mənə qarşı etdiyi təhqiri dərinləşdirmək qəsdi ilə etmişdir, çünki 
həmin qaz hini indiyə qədər özgə bir layiqli yerdə tikilmişdi və kifa- 
yət qədər də möhkəm idi. Binaənəleyh, bu qaz hininin yerini dəyiş- 
məkdə, yuxarıda adını çəkdiyim məzkur dvoryanın iyrənc niyyəti 
yalnız bundan ibarət imiş ki, məni gözlənilməyən ədəbsiz və yaraş- 
maz hadisələrin şahidi etsin, çünki məlumdur ki, hər adam ədəbli 
iş üçün hinə getməz, özü də ki qaz hini ola. Belə qeyri-qanuni hərə- 
kətin nəticəsində qaz hininin iki qabaq payası mənim şəxsi torpa- 
ğımı tutmuşdur, anbardan başlamış düz birbaşa arvadların güvəc 
yuduqları yerə qədər müstəqim xətlə uzanan bu torpaq isə hələ 
atam İvan Onisiy oğlu Pererepenkonun sağlığında mənə çatmışdır. 

3. Adı və familiyası insanda ikrah və nifrət hissi oyadan həmin 
yuxarıda təsvir olunan dvoryan ürəyində belə niyyət də bəsləyir ki, 
məni öz evimin içində yandırsın. Onun belə bir niyyətdə olduğuna 
dəlalət edən əlamətlər aşağıdakı dəlillərdən açıq görünür: əvvələn, 
məzkur bədniyyət və bədxah dvoryan tez-tez öz evindən bayıra çıx- 
mağa başlamışdır, halbuki çox tənbəl və iyrənc dərəcədə kök oldu- 
ğuna görə əvvəllərdə belə işlər etməzdi, ikincisi, onun qulluqçusu- 
nun otağı, mənə məhrum İvan Onisiy oğlu Pererepenkodan əziz bir 
xatirə kimi qalmış şəxsi torpağımın ətrafına çəkilən çəpərin lap 
yanındadır və orada hər gün, axşamdan səhərə qədər arası kəsil- 
mədən işıq yanır ki, bu da onun mənim evimi yandırmaq niyyətində 


189 


Nikolay Vasilyeviç üonol 
DÜNYA ƏDƏBİYYATI KLASSİKLƏRİ 


olduğunu açıqca sübut edən bir dəlildir, çünki indiyə qədər, o, çox 
xəsis bir adam olduğundan, həmişə orada nəinki şamı, hətta qara 
çırağı da söndürərdilər. 

Buna görə də xahiş edirəm ki, həm yanğın törətməkdə, mənim 
rütbəmi, ad və familiyamı təhqir etməkdə, həm də özgəsinin mülkiy- 
yətini vəhşicəsinə qəsb etməkdə və bunların hamısından əlavə, 
xüsusən mənim familiyama qaz kəlməsini qəsdən və alçaqcasına 
mülhəq etməkdə müqəssir olan məzkur İvan Nikifor oğlu Dov- 
qoçxun cərimə verməyə, məhkəmənin bütün xərclərini və mənə 
dəymiş zərərləri ödəməyə məhkum edilsin, özü isə qanunu pozan 
bir adam kimi qandallansın və sonra şəhər həbsxanasına göndəril- 
sin, mənim bu ərizəm əsasında qəbul edilən qərar isə təcili surətdə 
və olduğu kimi icra edilsin. Həmin ərizəni Mirqorod mülkədarı, 
dvoryan İvan İvan oğlu Pererepenko yazdı və təlif etdi”. 

Ərizə oxunub qutardıqdan sonra hakim, İvan İvanoviçə yaxın- 
laşdı, paltarının düyməsindən yapışdı və təxminən bu minvalla danış- 
mağa başladı: 

— İvan İvanoviç, bu nədir, siz nə edirsiniz? Allahdan qorxunl Tul- 
layın getsin bu ərizəni bir yana! (Kaş onu şeytan aparaydıl) Yaxşısı 
budur, İvan Nikiforoviçlə əl-ələ verib öpüşün, bir qədər də santurin, 
yaxud Nikopol arağı alın, yaxud da elə-belə punş düzəldib məni də 
çağırın, gəlim bir yerdə içək, hər şeyi də yadımızdan çıxaraq getsinl 

İvan İvanoviç həmişə ona çox yaraşan bir ciddiyyətlə: 

— Yox, Demyan Demyanoviç! — dedi. — Bu, sən deyən işlərdən 
deyildir. Bu elə iş deyildir ki, barışmaqla həll etmək mümkün olsun. 
Əlvidal — O, eyni ciddiyyətlə hamıya müraciət edərək: — Əlvida sizə 
də, cənablarl — dedi, sonra: — Ümid edirəm ki, mənim ərizəm öz 
lazımi təsirini göstərəcəkdir, — deyib sözünü tamamladı və divanxa- 
nadakıların hamısını heyrət içərisində buraxıb getdi. 

Hakim oturmuşdu və bir kəlmə də danışmırdı. Katib burunotu 
çəkirdi, dəftərxanadakılar mürəkkəbqabı əvəzinə işlədilən sınıq 
butulkanı yıxdılar, hətta hakim özü də, o qədər dalğın və fikirli idi 
ki, stolun üstündəki mürəkkəb gölünü barmağı ilə yayıb genişlən- 
dirirdi. 

Hakim bir müddət sükut etdikdən sonra: 

— Siz buna nə deyirsiniz, Dorofey Trofimoviç? — deyə kargüzara 
müraciət etdi. 

Kargüzar: 

— Bir söz deyə bilmərəm, — deyə cavab verdi. 

— Bir gör necə işlər baş verirl — deyə hakim davam etdi. 

Elə bunu demişdi ki, birdən qapı cırıldayıb açıldı və İvan Niki- 
foroviçin bədəninin qabaq hissəsi divanxanaya daxil oldu, onun 
bədəninin qalan hissəsi isə hələ dəhlizdə idi. İvan Nikiforoviçin bir- 
dən-birə gəlməsi, özü də məhkəməyə gəlməsi o qədər qeyri-adi bir 
hadisə kimi göründü ki, hakim heyrətindən qışqırdı, katib oxuduğu 
işləri bir yana buraxıb dayandı. Əyninə çuxaya bənzər yarımfrak gey- 
miş bir dəftərxana işçisi karıxdığından qələmin ucunu ağzına aldı, o 
biri isə ağzına girən milçəyi uddu. Hətta kuryer və qapıçı vəzifələri- 
ni ifa edən və o vaxta qədər qapının ağzında dayanıb öz çiyni baf- 
talı və çirkli köynəyinin içində qaşınan qoca əlil də özünü itirib ağzı 
açıla qalmış və kiminsə ayağını tapdalamışdı. 

— Nə əcəb, buraya yolunuz düşdü, İvan Nikiforoviçl Kefiniz 
necədir? 

Lakin İvan Nikiforoviçdə cavab verməyə taqət yox idi, o nə ölü 
idi, nə də ki diri, çünki qapıya elə pərçim olub qalmışdı ki, nə bir 
addım irəli gəlir, nə də geri çəkilə bilirdi. Hakim dəhlizə tərəf çığı- 
rırdı ki, bəlkə, oradakılardan biri İvan Nikiforoviçi arxadan itələyib, 
içəriyə sala, lakin o, əbəs yerə çığırırdı. Çünki dəhlizdə yalnız şika- 
yətə gəlmiş qoca bir arvad var idi ki, o da damarları çıxmış əlləri ilə 
nə qədər cidd-cəhd etdisə də, bir şey çıxmadı. Belə olduqda dəf- 
tərxana mirzələrindən qalın dodaqlı, enli kürəkli, yoğun burunlu, 
gözləri bir qədər çəpəki və sərxoş kimi baxan, dirsəkləri cırılmış bir 
nəfər İvan Nikiforoviçin bədəninin qabaq hissəsinə yaxınlaşdı, onun 
əllərini qaldırıb uşaq kimi döşündə çarpazladı və dizini İvan Nikifo- 
roviçin yoğun qarnına dirəmiş qoca şikəstə göz vurdu, İvan Nikifo- 
roviçi, bütün ah-naləsinə baxmayaraq, itələyib dəhlizə saldılar. Bu 
zaman qapının siyirmələrini çəkib ikinci tayını açdılar. Lakin İvan 
Nikiforoviçi itələyib qapıdan çıxardan dəftərxana mirzəsi, onun 
köməkçisi və əlil bu birgə canfəşanlıqdan sonra tövşüyərək içəriyə 
o qədər güclü bir araq iyi yaymışdılar ki, divanxana bir müddət, elə 
bil ki, meyxanaya çevrilmişdi. 

— Bir yerinizi ağrıtmadılar ki, İvan Nikiforoviç? Mən anama deyə- 
rəm, sizə cövhər göndərər, belinizi və kürəyinizi ovarsınız, hamısı 
keçər. 

Lakin İvan Nikiforoviç stulun üstünə yayıldı və ah-ufdan başqa 
heç bir söz deyə bilmədi. Nəhayət o, zəif, yorğunluqdan güclə eşi- 
dilən bir səslə: 

— Meyliniz varmı? — dedi və burunotu qabını cibindən çıxararaq 
əlavə etdi, — buyurun, qonaq olun! 

— Çox şadam ki, sizi görürəm, — deyə hakim cavab verdi. — Lakin 
yenə də təsəvvür edə bilmirəm ki, belə zəhmət çəkib, xoş bir təsa- 
düfi gəlişlə bizi şərəfyab etməyə sizi məcbur edən nədir. 

İvan Nikiforoviç yalnız: 

— Ərizəm var... — deyə bildi. 

— Ərizəniz var? Kimdən? 

— Ərizəm... — İvan Nikiforoviçin ufultusu burada uzun bir fasiləyə 
səbəb oldu. — Uf!.. Ərizəm o dələduzdandır... İvan İvan oğlu Pere- 
repenkodan. 

— İlahil Siz də ondan ərizə verirsinizl Bu qədər nadir dostlarl 
O qədər xeyirxah bir adamı məhkəməyə çəkirsinizl.. 

İvan Nikiforoviç sözlərinə ara verə-verə: 

— O lap şeytanın özüdürl — dedi. 

Bunu eşidən hakim o saat xaç çəkdi. 

— Götürün, ərizəni oxuyun. 

— Nə etməli, Taras Tixonoviç, oxuyun, — deyə hakim narazı bir 
halda katibə müraciət etdi, bu zaman onun burnu, qeyri-iradi ola- 
raq, üst dodağını iylədi, əslində isə, keçmişdə, yalnız böyük bir 
məmnuniyyət hissi duyduqda onun burnu, adətən, belə hərəkət 
edərdi. Buna görə də burnunun belə özbaşınalığı hakimi daha da 
dilxor etdi. Bu ədəbsizliyə görə burnunu cəzalandırmaq üçün hakim 
dəsmalını çıxardıb, üst dodağındakı burunotunun hamısını sildi. 

Katib həmişə bir şeyi oxumağa başlamazdan əvvəl etdiyi kimi, 
adəti üzrə dəsmalın köməyi olmadan, burnunu təmizlədi və öz adi 
səsiylə oxumağa başladı. 

— “Mirqorod qəzasının dvoryanı İvan Nikifor oğlu Dovqoçxunun 
ərizəsidir ki, nə barədə olduğu aşağıdakı maddələrdən məlumdur: 

1. Özünü dvoryan adlandıran İvan İvan oğlu Pererepenko öz 
mənfur ədavəti və açıq bədxahlığı ucbatından, mənə hər cür pislik 
edir, zərər vurur, öz acı dili və insanı dəhşətə gətirən başqa hərəkət- 
ləri ilə məni narahat edir və dünən günortadan sonra, bir quldur və 
soyğunçu kimi, baltalar, mişarlar, iskənələr və başqa xarratlıq alət- 

ləri ilə birlikdə, gecə mənim həyətimə keçmiş və mənim oradakı hini- 
mə daxil olmuşdur. Mənim şərəfimə toxunmaqla, öz əliylə hini kəsib- 
doğramışdır. Mənim tərəfimdən isə bu qədər qeyri-qanuni və quldur- 
casına bir hərəkət üçün səbəb ola biləcək heç bir iş baş verməmişdir. 

2. Həmin dvoryan Pererepenkonun mənim həyatıma qəsd etmək 
niyyəti də vardır və keçən ayın 7-ci gününə qədər bu niyyətini gizli 
saxlayaraq mənim yanıma gəldi və özünü dost kimi göstərərək ota- 
ğımdakı tüfəngi hiyləgərcəsinə istədi və bunun əvəzində mənə özü- 
nəməxsus bir xəsisliklə boz donuz və iki qab çovdar kimi xeyli yara- 
maz şeylər təklif etdi. Mən onun bu cinayətkar niyyətini o zaman 
başa düşmüşdüm və hər vasitə ilə onu bu niyyətdən daşındırmağa 
çalışdım, lakin o dələduz və əclaf İvan İvan oğlu Pererepenko lap 
mujiksayağı məni söydü və o zamandan bəri mənə barışmaz bir 
ədavət bəsləyir. Bir də ki adı tez-tez çəkilən həmin dəlisov və qul- 
dur dvoryan İvan İvan oğlu Pererepenko nəsli və nəcabəti etibarilə 
də şərəfsiz adamdır: onun bacısı lap bütün dünyada məşhur olan 
şortunun biri idi, özü də beş il bundan əvvəl Mirqorodda dayanan 
yeger bölüyünə qoşulub getdi, öz ərini isə aparıb kəndli yazdırdı. İvan 
Pererepenkonun atası və anası da həddən artıq qanuna zidd gedən 
adamlar idi və hər ikisi ağlasığmaz dərəcədə sərxoşluq edərdi. 
Adıçəkilən dvoryan və quldur Pererepenko isə heyvancasına və 
məzəmmətəlayiq hərəkətlərində öz ata-anasını da ötüb-keçmişdir 
və möminlik adı altında ən şübhəli işlərlə məşğul olur. Pəhriz sax- 
lamır, bu, ondan məlum olur ki, Filipovka bayramı ərəfəsində bu 
mürtəd qoyun alıb və bir gün sonra qoyunu kəsməyi öz qeyri- 
qanuni qızı Qapkaya əmr etmişdir, guya, elə həmin gün və həmin 
saat şam hazırlamaq və piysuza tökmək üçün ona piy lazım imiş. 

Binaənəleyh, xahiş edirəm ki, həmin dvoryanı, bir quldur, soy- 
ğunçu, oğurluqda və talançılıqda günahkar olan dələduz kimi tutub 
buxovlayasınız, sonra onu həbsxanaya salasınız, yaxud dövlət qala- 
larından birinə göndərərsəniz, orada isə, öz mülahizənizə görə, rüt- 
bədən və dvoryanlıqdan məhrum edib, ən qatı bir vəhşi kimi çubuq- 
lansın və yaxud Sibirə katorqaya göndərilib, lazımi cəza verilsin, 
məhkəmə xərcini, mənə dəymiş ziyanları ödəmək ona əmr edilsin 
və mənim bu şikayətimə əsasən hökm çıxarılsın. — Həmin ərizəyə 
Mirqorod qəzasının dvoryanı İvan Nikifor oğlu Dovqoçxun qol 
qoymuşdur”. 

Katib ərizəni oxuyub qurtaran kimi İvan Nikiforoviç şapkasını 
götürüb baş əydi və çıxıb getmək istədi. 

— İvan Nikiforoviç, siz haraya gedirsiniz? — deyə hakim onu arxa- 
dan səslədi. — Bir qədər əyləşin! Çay için! Orışkol Axmaq qız, nə 
durmusan orada, dəftərxanadakılarla gözləşirsən, get çay gətirl 

Lakin öz evindən bu qədər uzaq bir yerə durub gəldiyindən və 
belə bir təhlükəli işi başa çatdırmağa davam gətirdiyindən qorxuya 
düşmüş İvan Nikiforoviç bu zaman artıq fürsət tapıb, qapıdan bayıra 
çıxmışdı və: 

— Narahat olmayın, mən məmnuniyyətlə... — deyib, arxasınca 
qapını örtdü, divanxanadakı adamların hamısını heyrət içərisində 
buraxdı. 

Heç bir şey etmək mümkün deyildi. Hər iki ərizə qəbul olundu, 
iş olduqca ciddi və maraqlı bir vəziyyət almağa başlayırdı ki, qəflə- 
tən baş vermiş digər gözlənilməz bir hadisə onu daha çox əyləncəli 
bir şəklə saldı. Hakim kargüzarın və katibin müşayiəti ilə divanxa- 
nadan bayıra çıxanda, dəftərxana adamları isə şikayətçilərin gətir- 
dikləri toyuq, yumurta, çörək, piroq və başqa bu kimi şeyləri kisə- 
yə yığanda birdən boz donuz qaçaraq otağa girdi və nə piroqa, nə 
də çörəyə toxunmayaraq, İvan Nikiforoviçin stolun kənarında qoyul- 
muş və bir səhifəsi aşağı sallanmış ərizəsini ağzına aldı. Hamı bu işə 
təəccüb etdi. Kağızı qapan kimi boz donuz elə götürüldü ki, dalınca 
atılan xətkeşlərə və mürəkkəbqablarına baxmayaraq, məhkəmə 
məmurlarından heç biri ona çata bilmədi. 

Bu fövqəladə hadisə çox qorxulu bir qarışıqlıq törətdi, çünki 
hələ ərizənin heç surəti də çıxarılmamışdı. Hakim, onun katibi və 
kargüzar bu eşidilməmiş hadisə haqqında xeyli fikirləşib götür-qoy 
etdilər, nəhayət, bu barədə şəhər rəisinə təliqə yazmağı qərara aldı- 
lar, çünki belə bir işi istintaq etmək daha çox vətəndaş polisinin 
öhdəsinə düşürdü. Elə həmin gün 389 nömrəli bir təliqə yazılıb, şəhər 
rəisinə göndərildi və bu təliqə göndərildikdən sonra çox qəribə bir 
əhvalat baş verdi ki, bunun nədən ibarət olduğunu oxucular o biri 
fəsildən öyrənə bilərlər. 

BU FƏSİLDƏ MİRQORODDAKI İKİ MÖHTƏRƏM ŞƏXSİN 
MÜŞAVİRƏSİ HAQQINDA DANIŞILIR 


İvan İvanoviç öz təsərrüfatına baş çəkib, göz yetirdikdən sonra, 
adəti üzrə, çardağın altında uzanmaq üçün bayıra çıxanda həyət 
qapısında nə isə, bir şeyin qızardığını gördü və çox təəccüb etdi. 
Bu, şəhər rəisinin papağındakı qırmızı köbə idi ki, onun yaxalığı kimi, 
dümdüz və hamar kartonun üzərində çəkilmiş, kənarları isə laklı 
meşinlə haşiyələnmişdi. İvan İvanoviç öz-özünə: “Pyotr Fyodoroviçin 
söhbət üçün gəlməyi bəd deyil”, — deyə fikirləşdi, lakin şəhər rəisi- 
nin, əl-qolunu ataraq, çox sürətlə gəldiyini görüb təəccübləndi, 
çünki belə şey rəisdə, adətən, çox nadir hallarda baş verərdi. Şəhər 
rəisinin əynindəki mundirin üstündə səkkiz düymə var idi, doqquzun- 
cusu isə iki il bundan qabaq ayin mərasimi zamanı qırılıb düşmüş- 
dü. Hərçənd ki məhəllə polis nəzarətçiləri hər həftə məlumat ver- 
mək üçün onun yanına gələndə şəhər rəisi düymənin tapılıb-tapıl- 
madığını həmişə onlardan soruşurdu, lakin, buna baxmayaraq, 
yasavullar bu itmiş düyməni indiyə qədər tapa bilməmişdilər. Qalan 
səkkiz düymə isə onun mundirinin üstündə, arvadlar paxla əkəndə 
etdikləri kimi, biri sağdan, biri soldan cərgə ilə düzülmüşdü. Onun 
sol ayağına bu axırıncı müharibədə güllə dəymişdi, buna görə də 
yeriyəndə axsayır və ayağını yan tərəfə o qədər uzaq tullayırdı ki, sağ 
ayağının çəkdiyi zəhməti də tamamilə puça çıxarırdı: şəhər rəisi nə 
qədər sürətlə addımlayırdısa, bir o qədər yavaş irəliləyirdi. Buna görə 
də şəhər rəisi çardağa gəlib çatana qədər onun nədən ötrü belə 
tez-tez əl-qol atması haqqında düşünüb, fikir dəryasına qərq olmaq 
üçün İvan İvanoviçin kifayət qədər vaxtı var idi. Həmin məsələ İvan 
İvanoviçi bir də ona görə belə çox məşğul edirdi ki, bu iş qeyri-adi 
dərəcədə ciddi təsir bağışlayırdı, çünki şəhər rəisi hətta təzə bir qılınc 
da taxmışdı. İvan İvanoviç, qabaqda dediyimiz kimi, hər şeylə çox 
maraqlanan bir adam idi və şəhər rəisinin böyük bir əziyyətlə səkiyə 
çıxmağa çalışdığını görən kimi: 

— Salaməleyküm, Pyotr Fyodoroviç! — deyə səsləndi. Şəhər rəisi 
isə bu zaman hələ gözlərini qaldırıb, yuxarı baxmır və bir addım 
atmaqla o biri pilləyə qalxa bilməyən ayaqları ilə dava edirdi. 

— Əziz dostum və xeyirxahım İvan İvanoviçə xoş gün arzu edi- 
rəml — deyə şəhər rəisi cavab verdi. 

— Lütfən, buyurun əyləşin. Siz, görürəm ki, deyəsən, yorulmu- 
sunuz, çünki yaralı ayağınız mane olurl.. 

— Mənim ayağıml — deyə şəhər rəisi qışqırdı və nəhəng bir adam 
cırtdana, pedant bir alim rəqs müəlliminə necə baxırsa, o da İvan 
İvanoviçə eləcə bir nəzər saldı. Bununla birlikdə, o, ayağını uzadıb, 
döşəməyə vurdu, lakin bu qoçaqlıq ona çox baha başa gəldi, çünki 
onun bütün bədəni silkələndi və burnu sürahıya toxundu, amma 
qayda-qanunun bu ağıllı gözətçisi bunu üzə vurmamaq üçün o saat 
özünü düzəltdi və burunotu qabını çıxarırmış kimi, əlini cibinə saldı. 
— Əziz dostum və xeyirxahım İvan İvanoviç, mən özüm haqqımda 
sizə məlumat verəcəyəm, onda görərsiniz ki, mən ömrüm boyu 
necə səfərlərdə olmuşam, nə cür işlər görmüşəm. Bəli, lap ciddi 
deyirəm, görmüşəm. Məsələn, elə bu 1807-ci il müharibəsi zama- 
nı... Ah, mən sizə, necə çəpərdən keçib bir yaxşıca xarici qızının 
yanına getdiyimi nağıl edəcəyəm. — Şəhər rəisi bunu deyərkən 
gözünün birini qıydı və bir şeytan hiyləgərliyi ilə təbəssüm etdi. 

İvan İvanoviç şəhər rəisinin sözünü kəsmək və söhbəti dəyişdirib, 
onun buraya gəlməsinin səbəbini tezliklə öyrənmək məqsədilə: 

— Bu gün siz haralarda olmusunuz? — deyə soruşdu, o, şəhər 
rəisindən nəyi xəbər vermək niyyətində olduğunu soruşmağı çox 
arzu edirdi. Lakin yüksək cəmiyyətdən görüb-götürdüyü incəliklər 
belə bir sualın ədəbsiz düşə biləcəyini onun təsəvvüründə canlan- 
dırdı və İvan İvanoviç özünü saxlayıb, bu tapmacanın axırını gözlə- 
məli oldu, onun qəlbi görünməmiş bir qüvvətlə vururdu. 

— İcazə verin, harada olduğumu mən sizə danışaram, — deyə 
şəhər rəisi cavab verdi. — Əvvələn, bunu sizə deyim ki, bu gün lap 
əla hava vardır... 

Bu axırıncı sözləri eşidəndə, demək olar ki, İvan İvanoviç az qala 
keçinmişdi. 

— Lakin icazə verin, — deyə şəhər rəisi sözünə davam etdi. — Mən 
bu gün çox ciddi bir iş üçün sizin yanınıza gəlmişəm. — Bunu deyər- 
kən şəhər rəisinin sifəti və bədəninin görkəmi də, səkiyə çıxdığı zaman 
olduğu kimi, qeydkeş bir vəziyyət aldı. İvan İvanoviç də bunu eşi- 
dəndə elə bil dirildi, titrətməsi tutmuş adam kimi əsməyə başladı və 
gecikmədən, adəti üzrə, soruşdu: 

— O ne ciddi işdir ki? Onun nayi ciddidir? 

— İcazə verin deyim: hər şeydən əvvəl, sevimli dostum və xeyir- 
xahım İvan İvanoviç, bunu ərz etməyə cəsarət edirəm ki, siz... belə 
deyəndə, yəni bunu öz yanımdan demirəm, mən, icazə verin, 
deyim, onda görərsiniz, mən özüm heç, lakin hökumətin qanunları, 
hökumətin qanun-qaydası bunu tələb edir, mən də sizə ərz edirəm: 
siz asayiş qaydalarını pozmusunuzl 

— Pyotr Fyodoroviç, siz nə danışırsınızl Mən heç bir şey başa 
düşmürəm. 

— İvan İvanoviç, insaf edin, necə yəni heç nə başa düşmürsünüz? 
Sizin o yekəqarın heyvanınız dünən çox lazımlı bir xəzinə kağızını 
aparıbdır və bundan sonra siz yenə də deyirsiniz ki, heç nə başa 
düşmürsünüz! 

— Hansı heyvan? 

— Deməli, üzdəniraq, sizin o boz donuzunuz. 

— Bəs mənim təqsirim nədir? Məhkəmə gözətçisi nədən ötrü 
qapıları taybatay açırl 

— Axı, İvan İvanoviç, bu heyvan sizinkidir, deməli, siz müqəssirsiniz. 

— Məni donuzla bir cərgəyə qoyduğunuz üçün sizə acizanə 
təşəkkür edirəm. 

— Bax bunu mən demədim, İvan İvanoviç! Vallah, demedim! Siz 
özünüz bir vicdanla düşünün: şübhəsiz, sizin özünüzə məlumdur 
ki, rəisliyin əmrinə əsasən, şəhərdə və xüsusən şəhərin baş küçə- 
lərində natəmiz heyvanların gəzməsi qadağan edilmişdir. Siz özünüz 
də razı olarsınız ki, bu, qadağan olunmuş bir işdir. 

— Allah bilir siz nə danışırsınızl Donuz küçəyə çıxıb, çox böyük 
bir iş olubdurl 

— İcazə verin ərz edim, İvan İvanoviç, icazə verin ərz edim ki, 
bu, qətiyyən ola bilməz. Nə etmək? Rəislik belə tələb edir, biz də 
tabe olmalıyıq. Mübahisə etmirəm, bəzən belə olur ki, hətta toyuq- 
lar və qazlar da küçəyə çıxırlar, lakin diqqət edin: mən toyuqları və 
qazları deyirəm, lakin donuzlar və keçilər haqqında isə mən hələ 
keçən il göstəriş vermişəm ki, onlar ümumi meydançalara buraxıl- 
masın. Mən həmin göstərişin yığıncaqda, camaat qarşısında uca- 
dan oxunmasını da hələ o zaman əmr etmişdim. 

— Xeyr, Pyotr Fyodoroviç, mən burada heç bir pis iş görmü- 
rəm, siz ancaq məni incitməyə cəhd edirsiniz. 

— Bax, əziz dostum və xeyirxahım, bunu deyə bilməzsiniz ki, 
mən sizi incitməyə cəhd edirəm. Özünüz yadınıza salın: keçən il siz 
öz taxtapuşunuzu müəyyən edilmiş ölçüdən bir arşın hündür tikdi- 
rəndə mən sizə heç bir söz demədim. Əksinə, mən özümü elə gös- 
tərdim ki, guya, heç bunu görməmişəm. Əziz dostum, inanın ki, 
elə indi də, mənə qalsaydı, heç bir... lakin mənim borcum, bir sözlə, 
vəzifəm tələb edir ki, bu işə düzünə baxam. Bir özünüz düşünün 
ki, şəhərin baş küçəsində birdən-birə... 

— Amma sizin yaxşıca baş küçələriniz varl Arvadların hamısı 
lazım olmayan hər şeyi aparıb oraya atır. 

— İcazə verin, İvan İvanoviç, ərz edim ki, siz özünüz məni inci- 
dirsinizl Doğrudur, belə işlər bəzən olur, lakin arvadlar zibili ən çox 
çəpərin dibinə, anbarların yanına tökürlər, lakin boğaz donuzun baş 
küçəyə, meydançaya soxulması görünməmiş bir işdir... 

— Pyotr Fyodoroviç, axı soxulanda nə olarl Bu donuzu da Allah 
yaradıbdır, ya yoxl 

— Razıyam. Bütün dünyaya məlumdur ki, siz alim bir adam- 
sınız, elmləri və başqa müxtəlif şeyləri bilirsiniz. Əlbəttə, mən 
özüm heç bir elm oxumamışam: cəld yazı yazmağı mən otuz 
yaşında öyrənməyə başlamışam. Axı mən, özünüzə məlumdur ki, 
sıraviyəm. 

— Hm! – İvan İvanoviç səsləndi. 

— Bəli, — şəhər rəisi davam etdi. — 1801-ci ildə mən 42-ci yeger 
polkunun 4-cü rotasında poruçik idim. Bizim rotanın komandiri, 
əgər bilmək istəsəniz, kapitan Yeremeyev idi. — Bunu deyib şəhər 
rəisi barmaqlarını İvan İvanoviçin açıq tutmuş olduğu və içindəki 
burunotunu əzdiyi burunotu qabına saldı. 

İvan İvanoviç İsə: 

— Hm! — ona cavab verdi. 

— Lakin mənim borcum, — şəhər rəisi davam etdi, — hökumətin 
tələblərinə tabe olmaqdır. Siz bilirsinizmi, İvan İvanoviç, məhkəmə- 
dən xəzinə kağızını oğurlayan, bütün başqa canilər kimi, cinayət 
məhkəməsinə cəlb edilir. 

— Belə bilirəm ki, əgər istəyirsiniz, sizə də öyrədərəm. Lakin 
bu, adamlar haqqındadır, məsələn, deyək ki, siz kağızı oğurlasa- 
nız, sizi məhkəməyə cəlb edərlər, ancaq donuz heyvandır, Allahın 
məxluqudurl 

— Bunların hamısı doğrudur, lakin ganun deyir ki, oğurlamag- 
da müqəssir olan... xahiş edirəm, diqqətlə qulaq asın: müqəssir. 
Burada müdqəssirin nə növü, nə cinsi, nə də ki rütbəsi gösterilir, 
deməli, heyvan da müqəssir ola bilər. Özünüz bilərsiniz, ancaq cəza 
hökmü çıxarılmazdan əvvəl, qanunu pozmuş donuz polisə təhvil 
verilməlidir. 

— Xeyr, Pyotr Fyodoroviç! — İvan İvanoviç etiraz etdi. — Bu baş 
tutmayacaqdırl 

— Siz necə istəyirsiniz, özünüz bilərsiniz, lakin mən rəisliyin əmrini 
yerinə yetirməliyəm. 

— Siz niyə məni qorxudursunuz? Yəqin, o qolsuz soldatı donu- 
zun arxasınca göndərmək istəyirsiniz. Mən həyət qulluqçusuna əmr 
edərəm, atəşkeşlə onu qovsun. Onun o biri qolunu da sındırarlar. 

— Mən sizinlə mübahisə etməyə cəsarət edə bilmərəm. İndi ki 
siz onu polisə vermək istəmirsiniz, qoy qalsın, özünüz bildiyiniz kimi 
ondan istifadə edin. Milad bayramı qabağı nə vaxt istəsəniz kəsin, 
qaxac düzəldin, yaxud elə-belə yeyin. Ancaq mən sizdən bir şeyi 
xahiş etmək istərdim ki, əgər kolbasa hazırlayasınız, ondan ikisini 
mənə göndərin, sizin Qapka, donuz qanı və piyindən çox ustalıqla 
kolbasa hazırlayır. Bizim arvad Aqrafena Trofimovna o kolbasanı 
çox sevir. 

— Kolbasa, yaxşı, ikisini göndərərəm. 

— Mən sizə çox minnətdar olaram, əziz dostum və xeyirxahım. 
İndi icazə verin sizə bir söz də deyim: məhkəmə sədrindən, habelə 
bizim bütün tanışlarımızdan mənə belə bir tapşırıq var ki, sizi dos- 
tunuz İvan Nikiforoviçlə barışdırım. 

— Necəl Yəni mən o nəzakətsiz və kobud adamla barışıml Heç 
bir zamanl Bu olmayacaqdır, olmayacaqdırl — Bu sözləri deyərkən 
İvan İvanoviç olduqca qəti bir vəziyyət almışdı. 

— Necə istəyirsiniz, elə də olsun, — şəhər rəisi cavab verdi və 
burnunun hər iki deşiyini burunotuya qonaq etdi. — Heç mən özüm 
də məsləhət görməzdim, lakin icazə verin ərz edim ki, siz indi dalaş- 
mısınız və küsmüsünüz, lakin elə ki barışdınız... 

Lakin İvan İvanoviç bu zaman bildirçin tutmaqdan danışmağa 
başladı, söhbəti kəsmək istəyəndə o, adətən, həmişə belə edirdi. 

Beləliklə, şəhər rəisi heç bir müvəffəqiyyət qazanmadan çıxıb 
getməli oldu. 

VI fəsil 


BU FƏSLİN İÇİNDƏKİLƏRİN HAMISINI 
oxucu HƏMİN FƏSLİN ÖZÜNDƏN 
ASANLIQLA ÖYRƏNƏ BİLƏR 


Məhkəmədə bu işi nə qədər gizli saxlamağa çalışdılarsa da, 
mümkün olmadı, sabahısı gün bütün Mirqorod bildi ki, İvan İvano- 
viçin donuzu İvan Nikiforoviçin ərizəsini oğurlayıb aparmışdır. Şəhər 
rəisinin özü, birinci olaraq, yadından çıxarıb, bu əhvalatı ağzından 
qaçırmışdı. Bu əhvalatı İvan Nikiforoviçə xəbər verəndə o heç bir 
söz demədi və yalnız soruşdu: “Ərizəni aparan boz donuzdurmu?” 

Lakin bu xəbər gələndə Aqafiya Fedoseyevna da orada idi, 
o, yenə də İvan Nikiforoviçi öyrətməyə başladı: 

— İvan Nikiforoviç, sən nə danışırsan? Əgər sən bu işdən vaz 
keçsən, hamı səni axmaq bir adam hesab edəcək və sənə güləcəkl 
Ondan sonra daha sənin dvoryanlığından nə çıxar! O zaman sən, 
o sevdiyin şirniyyatı satan arvadlardan da pis olacaqsan. 

Dilotu yemiş bu arvad dedi, dedi və axırda İvan Nikiforoviçi razı 
saldı. Arvad gedib haradansa ortayaşlı bir adam tapıb gətirdi. Onun 
gətirdiyi bu adam qaraşın, üzü başdan-başa tutqun ləkələrlə örtül- 
müş, dirsəkləri yamaqlı tünd-göy sürtuk geymiş əsl bir dəftərxana 
mirzəsi idil O, çəkmələrini qatranla yağlar, hər qulağının ardına üç 
qələm taxardı, mürəkkəbqabı əvəzində isə yaxasındakı düyməyə iplə 
bağlanmış bir şüşə qab gəzdirərdi, biroturuma doqquz qutab yeyər, 
onuncusunu da cibinə qoyardı və üstündə gerb nişanı olan bir vərəq 
kağıza o qədər müxtəlif böhtanlar yazardı ki, heç kəs öskürüb- 
asqırmamış, onu birdəfəyə başdan-ayağadək oxuya bilməzdi. İnsa- 
na bir balaca oxşarı olan bu adam eşələndi, hıqqandı, yazdı, pozdu 
və nəhayət kağız düzəltdi: 


“Dvoryan İvan Nikifor oğlu 
Dovqoçxun tərəfindən 
Mirqorod qəza məhkəməsinə. 


Dvoryan İvan İvan oğlu Pererepenko ilə mənim aramda baş ver- 
miş işə dair mənim, dvoryan İvan Nikifor oğlu Dovqoçxunun verdiyi 
ərizədə göstərilmiş işlərə Mirqorod qəza məhkəməsinin özü də yol 

vermişdir. Boz donuzun indiyə qədər gizli saxlanılan utanmaz özba- 
şınalığı haqqındakı xəbər də kənar adamlardan gəlib qulağıma çat- 
mışdır. Əlbəttə, belə bir hərəkət, qəsdən edildiyi üçün, bilatəxir 
məhkəməyə çəkiləsi bir işdir, çünki həmin donuz axmaq bir heyvan- 
dır və üstəlik, kağız oğurlamağa da qabildir ki, bu daha da pisdir. 
Bundan açıq-açığına məlum olur ki, adı tez-tez çəkilən bu donuz, 
yəni ki, özünü dvoryan İvan İvan oğlu Pererepenko adlandıran və 
başqasını soyub, həyatına qəsd etməkdə, müqəddəs şeyləri oğur- 
lamaqda günahkar olan mənim o rəqibim tərəfindən bu işə göndə- 
rilmişdir. Lakin həmin Mirqorod məhkəməsi də, özünə xas olan bir 
riyakarlıqla, məxfi surətdə həmin şəxsin bu hərəkətinə razılıq ver- 
mişdir, zira belə bir razılıq olmadan həmin donuz heç bir vəchlə 
kağızları oğurlamağa buraxıla bilməzdi: çünki Mirqorod qəza 
məhkəməsi qulluqçu heyəti ilə yaxşı təmin olunmuşdur, buna sübut 
kimi orada həmişə divanxanada hazır olan soldatı göstərmək kifa- 
yətdir, hərçənd ki onun bircə əyri gözü var və qolu da bir qədər 
yaralanmışdır, lakin donuzu qovmaq və onu zopa ilə vurmaq üçün 
bu soldatın kifayət qədər qabiliyyəti vardır. Bu, doğrudan da, gös- 
tərir ki, Mirqorod məhkəməsi özü qəsdən bu işə yol vermişdir və 
mübahisəsizdir ki, bundan gələn qazancı cuhud qaydası ilə bölüb, 
hər iki tərəf qarşılıqlı surətdə mənfəətbərdar olmuşdur. Yuxarıda 
adı çəkilmiş həmin quldur və dvoryan İvan İvan oğlu Pererepenko 
keçmişdə həbsə düşmüş və rüsvay olmuşdur. Buna görə də mən 
— dvoryan İvan Nikifor oğlu Dovqoçxun həmin qəza məhkəməsinin 
nəzərinə çatdırır və lazımi qaydada xəbər verirəm ki, əgər həmin 
boz donuz, yaxud onunla razılaşmış dvoryan Pererepenko mənim 
istədiyim kimi cəzalanmasa və mənim xeyrimə ədalətli bir qərar 
çıxarılmasa, mən, dvoryan İvan Nikifor oğlu Dovqoçxun həmin 
məhkəmənin belə qeyri-qanuni bir işə yol verməsi haqqında pala- 
taya şikayət yazıb xəbər verəcək və habelə bu işi öz qaydası ilə oraya 
keçirəcəyəm. 
Mirqorod qəzasının dvoryanı 
İvan Nikifor oğlu Dovqoçxun”. 


Bu ərizə öz təsirini göstərdi: hakim, adətən, xeyirxah adamla- 
rın hamısı kimi qorxaq idi. O, katibə müraciət etdi. Lakin katib 
dodaqlarının arasından çox qəliz bir səslə “hm” deyib, öz sifətini 

o qədər laqeyd və ikimənalı bir şəklə saldı ki, yalnız şeytan, ayaqları 
altındakı qurbanının ona tərəf qaçdığını görəndə öz sifətini bu 
vəziyyətə salır. Bu işə çarə qılmaq üçün ancaq bir vasitə qalmışdır: 
bu iki dostu barışdırmaq lazım idi. Lakin bundan əvvəlki təşəbbüs- 
lərin hamısı müvəffəqiyyətsizliklə nəticələndiyi halda belə bir işə necə 
başlamaq olardı? Ancaq yenə də bir sınaqdan çıxarmağı qərara aldı- 
lar, lakin İvan İvanoviç açıq-açığına bildirdi ki, barışmaq istəmir və 
hətta çox hirslənirdi də. İvan Nikiforoviç isə cavab vermək əvəzinə 
arxasını onlara çevirdi və heç bir kəlmə də danışmadı. Belə olduq- 
da işə, məhkəmələrin hamısının şöhrət qazanmış olduqları qeyri- 
adi bir sürətlə baxılmağa başladı. Kağızı qeydə alıb, işarə etdilər, 
yazdılar, nömrə qoydular, tikdilər, üstünə qol çəkdilər və bütün bu 
işlərin hamısını bir günün içində görüb qurtardılar və sonra elə 
həmin gün şkafda yatıb qaldı, bir il keçdi, ikinci il gəldi, o da keçdi, 
üçüncü il gəldi, bu müddət ərzində bir çox qızlar ərə getdi. Mirqo- 
rod şəhərində yeni bir küçə açdılar, hakimin ağzından bir azı dişi 
və iki yan dişi laxlayıb düşdü, İvan İvanoviçin həyətində yüyürüb 
oynayan uşaqların sayı əvvəlkinə görə çoxaldı, bu uşaqlar haradan 
meydana çıxdı, bunu ancaq Allah bilirl Bu müddətdə İvan Nikifo- 
roviç də gətirib İvan İvanoviçin acığına özü üçün yeni bir qaz hini 
tikdi, ancaq bunu əvvəlki hinin yerindən bir az uzaqda qoydu və bu 
tikili onu İvan İvanoviçdən tamamilə ayırdı, belə oldu ki, bu hör- 
mətli adamlar, demək olar ki, daha heç bir zaman bir-birinin üzünü 
görmürdülər – məhkəmədəki iş isə mürəkkəb ləkələrindən mər- 
mərə çevrilmiş şkafın içində səliqə ilə qoyulduğu yerində hələ də 
yatırdı. 

Bu arada bütün Mirqorod üçün fövqəladə dərəcədə ciddi əhə- 
miyyəti olan bir hadisə baş verdi. 

Şəhər rəisi qonaqlıq verirdil Qonaqlığa gəlmiş adamları və ziya- 
fətin dəbdəbəsini bütün müxtəlifliyi ilə təsvir etmək üçün lazım olan 
fırçaları və rəngləri mən haradan alım? Siz bir dəfə saatı götürün 
və qapağını açıb, içinə baxın, görün orada nə var və necə işləyirl 
Görəcəksən ki, doğrudan da, səfeh şeydir, deyilmi? İndi özünüz 
təsəvvür edin ki, artıq olmasa da, hər halda, demək olar ki, saatın 
içində nə qədər təkər varsa, şəhər rəisinin də həyətinin ortasında 
bir o qədər təkər dayanmışdı. Orada üstü örtülü və açıq arabalar 
var idil Birinin arxası geniş, qabağı dar, o birinin arxası balaca, 

qabağı geniş idi. Arabalardan biri həm örtülü, həm açıq idi; o biri 
isə nə örtülü, nə də açıq idi; bəzisi böyük ot galağına, yaxud yoğun 
tacir arvadına oxşayırdı, bəzisi üstü-başı tökülmüş pərişan cuhuda, 
yaxud hələ dərisi tamamilə tökülməmiş skeletə bənzəyirdi, bir 
başqası, yan tərəfdən baxanda, uzun çırt çubuğuna bənzəyirdi, 
eləsi də var idi ki, heç nəyə bənzəmirdi və nə isə çox qəribə, olduq- 
ca eybəcər və fantastik bir şey idi. Bir-birinə qarışmış bu təkərlər 
və qozlaların arasından ev kimi pəncərəsi olan, qalın cildə tutulmuş 
karetaya bənzər bir şey yüksəlirdi. Əyinlərində boz arxalıq, çuxa, 
başlarında qoyun dərisindən tikilmiş şapkalar və müxtəlif həcmli 
furaikalar, əllərində trubka olan sürücülər arabalardan açılmış atları 
həyətdən keçirib aparırdılar. Bircə görə idiniz ki, şəhər rəisinin ver- 
diyi bu qonaqlıq nə qonaqlıq idil İcazə verin mən əvvəlcə bu qonaq- 
lıqda olanları bir-bir sayım: Taras Tarasoviç, Evpl Akinfoviç, Yev- 
tixi Yevtixiyeviç, İvan İvanoviç — o İvan İvanoviç yox, başqası, Sav- 
va Qavriloviç, bizim İvan İvanoviç, Yelevferi Yelevferiyeviç, Makar 
Nazaryeviç, Foma Qriqoryeviç... daha yoruldum, saya bilmirem! 
Bunları yazınca adamın qolu yorulurl Hələ nə qədər qadın var idil 
Qarabəniz, ağbəniz, hündür, gödək, İvan Nikiforoviç kimi yoğun- 
ları, elə arıqları da var idi ki, adama elə gəlirdi onların hər birini 
şəhər rəisinin qılıncının qınında gizlətmək olar. Bu qadınlarda nə 
qədər çutqu var idi, nə qədər paltar var idil Qırmızı, sarı, qəhvəyi, 
yaşıl, mavi, təzəsi, çevrilmişi, yenidən biçilib düzəldilmişi, nə qədər 
dəsmal, lent, əl çantası var idil Əlvida, ey bədbəxt gözler! Siz bu 
tamaşadan sonra daha heç bir şeyə yaramazsınız. Hələ nə qədər 
uzun stol açılmışdıl Necə danışırdılar — necə səs-küy qalxmışdıl 
Heç bir dəyirman özünün bütün daşları, təkərləri, dişli çarxları və 
toxmaqları ilə bu səs-küyə çata bilmezdi! Onların nə barədə danış- 
dıqlarını mən, yəqin ki, sizə deyə bilmərəm, lakin belə düşünmək 
olar ki, onlar: hava, it, buğda, ləçək, ayğır kimi bir çox ürəyəyatan 
və faydalı şeylər haqqında danışırdılar. Nəhayət, İvan İvanoviç — 
o İvan İvanoviç yox, başqası, gözünün biri çəp olan dedi: 

— Çox qəribədir ki, heç cənab İvan Nikiforoviç Dovqoçxun 
mənim bu salamat gözümə dəymir. — Gözü çəp olan İvan İvanoviç 
həmişə özü haqqında istehza ilə danışardı. 

— Gəlmək istəmədil — deyə şəhər rəisi ona cavab verdi. 

— Bu necə ola bilər? 

— Budur, Allaha şükür, iki ildir ki onlar, yəni İvan İvanoviçlə İvan 
Nikiforoviç öz aralarında dalaşıb bir-birindən küsmüşlər və biri olan 
yerə o biri ayaq basmazl 

— Siz nə danışırsınızl — Gözü çəp İvan İvanoviç bunu deyib 
gözlərini yuxarı qaldırdı və əllərini bir-birinin üstünə qoydu. — Əgər 
salamat gözlü adamlar bu dünyada bir-biriylə yola gedib, sülhlə 
yaşaya bilmirlərsə, bəs mən bu çəp gözümlə harada dinc yaşaya 
bilərəml 

Onun bu sözlərinə hamı bir ağızdan güldü. Çəp İvan İvanoviçi 
hamı çox sevirdi, çünki o lap indiki adamların zövqünə uyğun gələn 
atmacalar atır və zarafat edirdi, hətta bu vaxta qədər bir küncdə 
əyləşmiş, əynində tüklü parçadan sürtuku və burnunun üstünə məl- 
həm yapışdırmış olan arıq və uzun adam özü də simasındakı vəziy- 
yəti dəyişdirdi və milçək uçub, onun burnuna girəndə, öz yerindən 
durub yaxına gəldi, çəp İvan İvanoviçi əhatə etmiş camaatın yanında 
oturdu. Çəp İvan İvanoviç yaxşı və mərifətli bir cəmiyyətin onu əhatə 
etdiyini görüb dedi: 

— Qulaq asınl Burada mənim çəp gözümə baxmaqdansa, gəlin 
biz iki dostumuzu bir-biriylə barışdıraql İvan İvanoviç indi məşğul- 
dur, o, arvadlarla və qızlarla söhbət edir, biz xəlvətcə İvan Nikiforo- 
viçin ardınca bir adam göndərək, gəlsin, ikisini bir yerə salıb toq- 
quşduraq, qurtarsın getsin. 

Hamı bir səslə İvan İvanoviçin təklifini qəbul etdi və bu qərara 
gəldilər ki, təcili surətdə İvan Nikiforoviçin evinə bir adam göndə- 
rib, xahiş etsinlər ki, necə olur-olsun mütləq şəhər rəisinin evinə 
nahara gəlsin. Lakin burada ciddi bir məsələ ortalığa çıxdı: bu ciddi 
tapşırığı kimə həvalə etsinlər? Hamı məəttəl qaldı. Kimin diploma- 
tik cəhətdən daha qabil və mahir olduğu haqda onlar xeyli müba- 
hisə etdilər, nəhayət, hamı yekdilliklə qərara gəldi ki, bu iş Anton 
Prokofyeviç Qolopuza tapşırılsın. Lakin əvvəlcə oxucunu bu gör- 
kəmli şəxsiyyətlə bir az tanış etmək lazımdır. Anton Prokofyeviç hər 
cəhətdən mömin bir adam idi: Mirqoroddakı hörmətli adamlardan 
hər kəs Anton Prokofyeviçə boynuna salmaq üçün bir dəsmal, yaxud 
alt paltarı versəydi, Anton Prokofyeviç ona təşəkkür edərdi, birisi 
ehmalca onun burnundan yapışıb sıxsaydı, yenə də təşəkkür edərdi. 
Ondan soruşanda ki: “Anton Prokofyeviç, nə üçün sizin sürtukunu- 
zun bədəni qəhvəyi, qolları isə göydür?” O, adətən, həmişə belə cavab 

verirdi: “Sizdə heç beləsi də yoxdur! Səbir edin, bir az geyiləndən 
sonra bədəni də, qolu da bir rəngə düşəcəkdirl” Doğrudan da, belə 
oldu: göy rəngli mahud günəşin təsirindən solub bozardı və indi 
tamamilə onun sürtukunun rənginə düşmüşdür, ancaq təəccüblüsü 
budur ki, Anton Prokofyeviçin çox qəribə bir adəti var: mahud pal- 
tarı yayda, çit paltarı isə qışda geyər. Anton Prokofyeviçin özünün 
evi yoxdur. Qabaqlarda şəhərin qurtaracağında onun bir evi var idi, 
lakin o, bu evi satdı və puluna da üç kəhər at və üstüaçıq yüngül 
bir araba aldı. O, bu araba ilə mülkədarların evinə qonaq qalmağa 
gedərdi. Lakin bu at-arabanın əziyyəti çox olduğundan və bir də ki 
atlara yulaf almaq üçün pul lazım gəldiyindən, Anton Prokofyeviç 
onları bir skripkaya və qulluqçu qıza dəyişib, üstündə də bir iyirmi- 
beşlik aldı. Sonra Anton Prokofyeviç skripkanı satdı, qulluqçu qızı 
isə tumacdan tikilmiş üstü zərli tənbəki kisəsinə dəyişdi. İndi ondakı 
bu kisədən heç kimdə yoxdur. Kisədən aldığı ləzzətin əvəzində isə 
Anton Prokofyeviç daha kəndlərə qonaq getmirdi və şəhərdə müx- 
təlif evlərdə, xüsusən onun burnunu çimdikləməkdən zövq alan 
mülkədarların evlərində gecələməli olurdu. Anton Prokofyeviç yaxşı 
yeməyi çox sevir, kart oyununu da çox gözəl bilir, oynayır, itaət etmək 
həmişə onun təbiətinin ayrılmaz xüsusiyyətidir, buna görə də o, şap- 
kasını və əsasını götürərək təcili surətdə yola düşdü. Yol uzunu 
o, İvan Nikiforoviçi necə dəbərdib bu qonaqlığa gətirmək haqqında 
özözünə fikirləşirdi. Hörmətli adam olan İvan Nikiforoviçin bir qədər 
sərt təbiətli olması Anton Prokofyeviçin bu işini, demək olar ki, qeyri- 
mümkün edir və xeyli çətinləşdirirdi. Doğrudan da, axı yerindən 
qalxmaq İvan Nikiforoviç üçün böyük bir zəhmət olduğu halda, 
o, necə durub buraya gələ bilərdi? Lakin biz belə fərz edək ki, 
o, yerindən qalxdı, bəs öz barışmaz düşməninin olduğunu dəqiq 
bildiyi bir yerə necə getsin? Anton Prokofyeviç nə qədər çox düşü- 
nür və fikirləşirdisə, onun qarşısında bir o qədər də çox maneə çıxırdı. 
Hava bürkü idi, günəş od kimi yandırırdı, tər ondan sel kimi axırdı. 
Anton Prokofyeviçin burnuna çırtma vururdularsa da, o, bir çox işlər- 
də olduqca hiyləgər adam idi. Lakin özünü müxtəlif şəkillərə salmaq 
işində o, bir o qədər də xoşbəxt deyildi. Anton Prokofyeviç özünü 
nə vaxt axmaq bir adam kimi göstərmək lazım gəldiyini çox yaxşı 
bilirdi və ağıllı adamın çox nadir hallarda baş çıxaracağı vəziyyət və 
təsadüflərdə ilhama gəlib, çıxış yolu tapmağı bacarırdı. Onun ixtiraçı 

ağlı İvan Nikiforoviçi inandırmaq üçün müxtəlif vasitələr düşünüb, 
icad etdiyi və cəsarətlə hər bir hadisəni qarşılamağa doğru irəlilə- 
diyi bir zamanda gözlənilməz bir hadisə baş verdi və bu da Anton 
Prokofyeviçi bir qədər narahat etdi. Bunu da qeyd etmək pis olmaz 
ki, Anton Prokofyeviçin çox qəribə xüsusiyyətə malik olan bir şal- 
varı vardı, o, bu şalvarı geyəndə həmişə itlər onun arxasınca düşüb 
baldırlarını dişləyirdilər. Bədbəxtlikdən, həmin gün Anton Prokof- 
yeviç bu şalvarı geymişdi. Buna görə də o, təzəcə fikir-xəyal dərya- 
sına qərq olmuşdu ki, hər tərəfdən üstünə tökülmüş itlərin dəhşətli 
hürüşməsi onu fikirdən ayırdı. Heç kəs ondan bərk qışqıra bilmirdi, 
buna görə də itləri görən kimi Anton Prokofyeviç qışqırıb, elə bir 
səs-küy qaldırdı ki, nəinki oradakı tanış arvad və son dərəcə böyük 
sürtukun içində yaşayan adam onun qabağına çıxdı, hətta İvan İva- 
noviçin həyətindəki uşaqlar da onun yanına tökülüşüb gəldilər və 
itlərin macal tapıb yalnız onun bir ayağından yapışıb dişləmələrinə 
baxmayaraq, bu hadisə Anton Prokofyeviçin cəsarətini bir qədər 
azaltdı və o, bir növ, qorxa-qorxa artırmaya çıxdı. 


VII fəsil 


NƏHAYƏT 
SONUNCU FƏSİL 


İvan Nikiforoviç Anton Prokofyeviçi görən kimi: 

— Aha, salameleyküm! İtləri nə üçün qızışdırırsan? — dedi. Çünki 
Anton Prokofyeviçlə heç kəs başqa cür danışmırdı, hamı onunla 
zarafat edirdi. 

— Ay görüm onların hamısı gəbərsinl Onları qızışdıran kimdir? 
— deyə Anton Prokofyeviç cavab verdi. 

— Siz yalan deyirsiniz. 

— Vallah, yoxl Pyotr Fyodoroviç sizi nahara dəvət edir. 

— Hm... 

— Vallah, doğru deyirəml O qədər təkidlə xahiş etdi ki, heç 
burada onun təkidini ifadə etmək belə mümkün deyildir. Deyir ki, 
bu nədir, bu İvan Nikiforoviç nə üçün məndən uzaq gəzir, elə bil ki, 
düşməniyəm. Heç oturmağa, söhbətə gəlmir. 

İvan Nikiforoviç öz çənəsini sığalladı. 

— Deyir ki, əgər İvan Nikiforoviç indi də gəlməsə, onda bilmirəm 
heç mən necə fikirləşim: onda, yəqin ki, onun mənim barəmdə bəd 
bir niyyəti vardır! Dedi ki, Anton Prokofyeviç, zəhmət çəkib, bir İvan 
Nikiforoviçlə danışın və onu yola gətirinl Nə olar ki, İvan Nikiforoviç? 
Gedəkl Orada indi əla bir məclis toplanmışdırl 

İvan Nikiforoviç bu zaman səkinin üstündə dayanmış və var gücü 
ilə boğazını didən xoruza tamaşa edirdi. 

— İvan Nikiforoviç, — bu səyli nümayəndə sözünə davam edirdi. 
— Əgər bilsəydiniz ki, Pyotr Fyodoroviçə necə nərə balığı və təzə 
kürü göndermişler! 

İvan Nikiforoviç bunu eşidəndə başını çevirdi və diqqətlə qulaq 
asmağa başladı. 

Onun bu hərəkəti nümayəndəni bir qədər cəsarətləndirdi. O, İvan 
Nikiforoviçin daim eyni vəziyyətdə uzandığını görüb əlavə etdi: 

— Durun tez gedək, Foma Qriqoryeviç də oradadır. Hə, gedirik, 
yoxsa yox? 

— İstəmirəm. 

Bu “istəmirəm” sözü Anton Prokofyeviçi heyrətə saldı. O fikir- 
ləşirdi ki, belə təkidlə danışıb, xahiş etməsi bu hörmətli adamı getmə- 
yə tamamilə razı salmışdır, lakin bunun əvəzində o, qəti surətdə 
deyilmiş bir cavab eşitdi: “İstəmirəm”. 

— Nə üçün getmək istəmirsiniz? — o, demək olar ki, lap kədərli bir 
halda soruşdu. Belə bir kədər onda çox nadir hallarda, hətta hakimin 
və şəhər rəisinin çox sevdikləri və özlərinə təsəlli vermək üçün onun 
başına yanar kağız qoyduqları zaman belə çox az-az özünü göstərirdi. 

İvan Nikiforoviç burunotu çəkdi. 

— İxtiyar sahibisiniz, İvan Nikiforoviç, lakin mən bilmirəm ki, sizi 
saxlayan nədir? 

— Nə üçün gedim? — deyə İvan Nikiforoviç, nəhayət, dilləndi. — Bili- 
rəm ki, o quldur orada olacaqdırl — O, İvan İvanoviçi, adətən, bu 
adla adlandırırdı. 

Ey böyük Allahl Bu çoxdanmı belə olub. 

— Vallah, olmayacaql O müqəddəs Allaha and içirəm ki, olma- 
yacaqdırl Bax, bu dayandığım yerdə məni ildırım vursun, qupquru 
quruyum ki, olmayacaql — bir saatın içində on dəfə əlini kitaba 
vurub, and içməyə hazır olan Anton Prokofyeviç cavab verirdi. — Gedək, 
İvan Nikiforoviç, gedəkl 

— Yalan deyirsiniz, Anton Prokofyeviç, o oradadırmı? 

— Vallah-billah, yoxdurl Əgər o, oradadırsa, mən elə bu dayan- 
dığım yerdə quruyub qalıml Axı, bir özünüz də fikirləşin, mənə nə 
düşübdür ki, yalan deyəml Əgər yalan deyirəmsə, əlim-ayağım 
gurusun!.. Yaxşı, yenə də inanmırsınız? Yalan deyirəmsə, elə burada, 
sizin qabağınızda quruyub, daşa dönüml Yalan deyirəmsə, mənim 
atam da, anam da, özüm də Allahın dərgahına üzüqara gedek! Daha 
bundan artıq nə istəyirsiniz, yenə də inanmırsınız? 

Bu and-amandan sonra İvan Nikiforoviç tamamilə sakitləşdi, 
şalvarını və kazak arxalığını gətirməyi həddən artıq yekə sürtuk gey- 
miş öz xidmətçisinə əmr etdi. 

Mən belə hesab edirəm ki, İvan Nikiforoviçin şalvarı necə gey- 
diyini, qalstuku onun başına necə taxdıqlarını, kazak arxalığını ona 
necə geyindirdiklərini və geyərkən arxalığın sol tərəfdən — qoltu- 
ğun altından necə partlayıb söküldüyünü təsvir etmək artıqdır. 
Bunu demək kifayətdir ki, bütün bu müddət ərzində o, çox nəza- 
kətli və sakit dayanaraq Anton Prokofyeviçin türk tənbəki kisəsini bir 
şeylə dəyişmək haqqındakı təkliflərinə bir kəlmə də cavab vermirdi. 

Bu zaman şəhər rəisinin evindəki məclis İvan Nikiforoviçin içəri 
daxil olacağı və iki dostun bir-biriylə barışacağı dəqiqəni böyük 
həvəs və səbirsizliklə gözləyirdi, məclisdəkilərin çoxu, demək olar, 
lap əmin idi ki, İvan Nikiforoviç gəlməyəcəkdir. Şəhər rəisi hətta gözü 
çəp İvan İvanoviçlə mərc gəlirdi ki, İvan Nikiforoviç gəlməyəcəkdir, 
lakin çəp İvan İvanoviç ondan öz güllə dəymiş ayağını, özü isə çəp 
gözünü mərc üçün girov qoymağı tələb etdiyinə görə mərc baş tut- 
madı, çəp İvan İvanoviçin belə şeylər tələb etməsi şəhər rəisinin 
xətrinə dəydi, məclisdəkilər isə buna dodaqaltı gülüşdülər. Hərçənd 
ki saat ikiyə işləyirdi və Mirqorodda bu vaxt, hətta bayram günlərin- 
də də, çoxdan nahar edib qurtarmış olurlar, lakin məclisdəkilərin 
heç biri hələ stolun başına keçməmişdi. 

Anton Prokofyeviç qapıda görünən kimi bir anın içərisində hamı 
onu əhatə etdi. Anton Prokofyeviç ona verilən sualların hamısına 
eyni qəti bir səslə çığırıb: 

— Gəlməyəcəkl — deyə cavab verdi. Elə bunu demişdi ki, müvəf- 
fəqiyyətsiz geri qayıtdığı üçün hər tərəfdən onun başına töhmətlər, 
söyüşlər və ola bilsin, qapazlar yağmağa hazırlanırdı ki, birdən qapı- 
lar taybatay açıldı və İvan Nikiforoviç içəri daxil oldu. 

İvan Nikiforoviçin gözlənilmədən gelmesi bu meclisdekilerin 
hamısını elə bir heyrətə gətirdi ki, heç şeytanın özü və ya qəbirdən 
xortlayıb qalxmış bir ölü, onların gözünə görünsəydi, yenə də belə 
təsir göstərə bilməzdi. Anton Prokofyeviç isə bu zaman məclisdəki- 
lərin hamısı ilə belə zarafat etdiyi üçün sevincindən əlini böyrünə 
qoyub, gülməkdən uğunub getmişdi. 

Necə olur-olsun, hər halda, demək olar, hamını təəccübləndi- 
rən bu idi ki, İvan Nikiforoviç bu qədər az bir vaxt ərzində yerindən 
qalxıb, dvoryana yaraşan bir ləyaqətlə paltarını geyinə bilmişdi. İvan 
İvanoviç isə bu zaman məclisdə yox idi, o nədən ötrü isə bayıra çıx- 
mışdı. Məclisdəkilər heyrət və təəccübdən ayılıb, İvan Nikiforoviçlə 
salamlaşdılar və onun daha da kökəlib yoğunladığını hamı məmnu- 
niyyətlə qeyd etdi. İvan Nikiforoviç isə hamı ilə öpüşür və deyirdi: 

— Çox minnətdaram. 

Bu arada o biri otaqdan gələn borşun iyi artıq acmış olan qonaq- 
ların burnuna dəyib, onları xoşhallandırdı. Hamı yemək otağına 
axışdı. Deyingən və qaradinməz, arıq və yoğun qadınların dəstəsi 
qabağa düşdü və uzun stolun ətrafı hər cür rənglərlə bəzəndi. Sto- 
lun üstündəki yeməkləri təsvir etməyəcəyəml Nə üstünə xama 
tökülmüş xingal haqqında, nə borşun yanınca verilmiş qutab 
haqqında, nə içi kişmiş və gavalı ilə doldurulmuş hinduşka haqqın- 
da, nə kvasda isladılmış uzunboğaz çəkməyə oxşayan o biri yemək 
haqqında, nə təcrübəli aşpazın mahnı oxuyaraq hazırladığı, baş- 
dan-başa spirt alovu içərisində verilmiş və qadınları həm əyləndirən, 
həm də qorxudan sous haqqında heç bir söz deməyəcəyəm. Mən 
bu yeməklər haqqında ona görə danışmayacağam ki, onların haqqın- 
da söhbət açmaqdansa, onları yemək daha çox xoşuma gəlir. 

Qıtıqotu ilə hazırlanmış balıq İvan İvanoviçin çox xoşuna gəldi. 
O, bu faydalı və xeyirli yeməklə ayrıca məşğul oldu. Balığın ən xır- 
da sümüklərini seçib, səliqə ilə boşqabın kənarına yığırdı. Birdən 
necə oldusa, gözü üzbəüz oturduğu adama sataşdı: İlahi, bu nə 
qədər qəribə bir mənzərə idil İvan Nikiforoviç onunla üzbəüz otur- 
muşdu. Elə həmin bu vaxt İvan Nikiforoviç də başını qaldırıb baxdıl.. 
Yoxl.. Bacarmıraml.. Mənə başqa bir qələm verin! Bu mənzərəni 
təsvir etmək üçün mənim bu balaca qələmim solğun və ölüdürl 
Onların hər ikisinin sifəti heyrət içində daş kimi quruyub qalmışdı. 
Onların hər biri, öz qarşısında çoxdan bəri tanış olan bir sifəti görürdü, 

sanki indi onlar gözlənilməz bir dost kimi bu sifətə yaxınlaşaraq, 
istər-istəməz: “buyurun”, yaxud “cəsarət edirəm, lütfən, buyurun” 
deməyə hazır idilər, lakin bununla bərabər, bu sifətdə, eyni zaman- 
da nə isə pis bir hadisəni xəbər verən qorxulu bir ifadə var idil İvan 
İvanoviçdən və İvan Nikiforoviçdən tər sel kimi axırdı. 

Məclisdə, stolun arxasında əyləşənlərin hamısı diqqətlə onlara 
baxırdı, onlar bu sabiq dostlardan gözlərini ayırmayaraq quruyub qal- 
mışdılar. O vaxta qədər xoruzların necə axtalandığı haqqında çox 
maraqlı bir söhbətlə məşğul olan qadınlar birdən-birə söhbəti kəsdilər. 
Hamı susdul Bu, böyük bir sənətkarın fırçasına layiq bir mənzərə idil 

Nəhayət, İvan İvanoviç dəsmalını çıxarıb, burnunu silməyə baş- 
ladı, İvan Nikiforoviç isə ətrafına göz gəzdirib, nəzərlərini açıq qapı- 
ya dikdi. Şəhər rəisi onun bu hərəkətini o saat gördü və qapını 
möhkəm örtməyi əmr etdi. Bunu görən dostların ikisi də yeməyə 
başladı və daha bir-birlərinin üzünə baxmadı. 

Nahar qurtaran kimi bu sabiq dostların ikisi də aradan çıxmaq 
üçün oturduqları yerdən qalxıb, şapkalarını axtarmağa başladı. 
Bunu görən şəhər rəisi İvan İvanoviçə, o İvan İvanoviçə yox, o biri- 
sinə — gözü çəp olana, göz vurdu və İvan İvanoviç gedib, İvan 
Nikiforoviçin arxasında dayandı, şəhər rəisi özü də İvan İvanoviçin 
arxasına keçdi. İkisi də onları toqquşdurmaq və bir-birlərinə əl ver- 
məyincə buraxmamaq üçün arxadan itələməyə başladı. Çəp İvan, 
İvan Nikiforoviçi bir qədər çəpəki olsa da, ancaq yenə də, çox müvəf- 
fəqiyyətlə, İvan İvanoviçin dayandığı yerə tərəf itələdi, şəhər rəisi 
isə İvan İvanoviçi çox kənara itələdi, çünki o, elə bil qəsdən, xeyli 
kənara tullanan və heç bir əmrinə tabe olmayan ayağının addım- 
larını qətiyyən idarə edə bilmirdi (bu, bəlkə də, ona görə olmuşdu 
ki, stolun üstündə həddən çox xeyli müxtəlif içki var idi), buna görə 
də İvan İvanoviç, bu əhvalatla maraqlandığı üçün dəstənin lap orta- 
sına gəlib düşmüş qırmızı paltarlı bir qadının üstünə yıxıldı. İşin bu 
yerə çatması heç də yaxşı əlamət deyildi. Bununla belə, hakim qal- 
xıb, şəhər rəisinin yerinə keçdi və üst dodağındakı burunotunun 
hamısını burnuna çəkərək İvan İvanoviçi o biri tərəfə itələdi. Mirqo- 
rodda adamları barışdırmaq üçün bu ən adi vasitə idi. Bu bir qədər 
kos-kos oyununa bənzəyir. Hakim İvan İvanoviçi itələyən kimi, çəp 
İvan İvanoviç də bütün gücünü toplayaraq var qüvvəsi ilə İvan 
Nikiforoviçi o tərəfdən itələdi. Yağış suyu taxtapuşdan axdığı kimi, 

İvan Nikiforoviçdən də eləcə tər axırdı. Hər iki dostun öz yerlərində 
çox dirənmələrinə baxmayaraq, yenə də onları itələyib toqquşdur- 
dular, çünki hər iki tərəfdən onları hərəkətə gətirən qüvvələrə kənar- 
dakı qonaqlardan xeyli kömək gəlmişdi. 

Onları toqquşduran kimi, hər tərəfdən dövrəyə aldılar və bir- 
birinə əl verənə qədər buraxmadılar. 

— Allah xatirinə, İvan Nikiforoviç, İvan İvanoviç, barışın görəkl 
Axı bir vicdanla deyin görək, nəyin üstündə dalaşmısınız? Heç nə, 
səfeh bir şeyin üstündəl Bu adamların və Allahın qarşısında sizin 
vicdanınız buna necə razı olarl 

İvan Nikiforoviç yorğunluqdan tövşüyə-tövşüyə (məlum olurdu 
ki, o, bir o qədər də barışmağın əleyhinə deyildir) dedi: 

— Mən bilmirəm ki, İvan İvanoviçə nə etmişəm: nə üçün o, mənim 
hinimi kəsib doğradı və mənə ziyan vurmaq istəyirdi? 

İvan İvanoviç isə İvan Nikiforoviçə baxmadan deyirdi: 

— Mən heç bir bəd niyyətdə təqsirkar deyiləm. Hörmətli dvor- 
yanlar, mən Allahın da qarşısında və sizin də qarşınızda and içirəm 
ki, öz düşmənimə heç bir şey etməmişəm. Nədən ötrü o, məni dan- 
layır, mənim adıma və rütbəmə ziyan vurur? 

— Axı İvan İvanoviç, mən sizə nə ziyan vurmuşam? — İvan Niki- 
foroviç cavab verdi. Bu izahat bircə dəqiqə də davam etsəydi, bu 
köhnə ədavət sönəcəkdi. İvan Nikiforoviç burunotu qabını çıxar- 
maq və “buyurun” demək üçün artıq əlini cibinə salmışdı. 

İvan İvanoviç onun üzünə baxmadan dedi: 

— Mərhəmətli cənab, siz mənim familiyamı və rütbəmi elə bir 
sözlə təhqir etmisiniz ki, o sözü burada deməyin özü belə ədəbsiz- 
lik olardı, məgər bu zərər deyilmi? 

— İcazə verin, İvan İvanoviç, mən bir dost kimi sizə deyiml (bunu 
deyib İvan Nikiforoviç barmağını İvan İvanoviçin düyməsinə toxun- 
durdu ki, bu da onun barışmağa olan meylini göstərirdi). Siz, Allah 
bilir, görün nədən incimisiniz: mənim sizə qaz deməyim sizə toxu- 
nubdur... 

İvan Nikiforoviç bu sözü deməklə ehtiyatsızlıq etdiyini dərhal 
başa düşdü. Lakin artıq gec idi: söz deyilmişdi. 

Hər şey alt-üst oldul 

Bir halda ki bu söz şahidsiz deyildiyi zaman İvan İvanoviç özün- 
dən çıxmış və elə qəzəblənmişdi ki, Allah onu bu vəziyyətdə heç 

kəsə göstərməsin, — bəs indi, əziz oxucular, özünüz təsəvvür edin, 
görün bu söz məclisdə, bir çox qadınların iştirak etdiyi bir məclis- 
də deyiləndə nələr olar? Axı İvan İvanoviç, bu qadınların hüzurunda 
xüsusilə ədəbli olmağı sevirdi. Əgər İvan Nikiforoviç belə etməsəydi, 
məsələn, qaz yox, bir başqa quşun adını desəydi, yenə dərd yarı 
idi, işi düzəltmək olardı. 

Lakin indi hər şey bitmişdil 

O, İvan Nikiforoviçə bir nəzər saldı — özü də necə bir nəzərl 
Əgər bu nəzərə icraedici bir hakimiyyət verilmiş olsaydı, o, İvan 
Nikiforoviçi məhv edib torpağa çevirərdi. Qonaqlar da bu nəzərin 
mənasını başa düşmüşdülər, buna görə də özləri onları tez bir-birin- 
dən ayırmağa tələsdilər. Mülayimliyin nümunəsi olan, heç bir dilən- 
çini danışdırıb halından xəbər tutmamış yanından ötməyən bu insan 
indi dəhşətli bir surətdə qudurmuş halda çıxıb getdi. Ehtiraslar 
insanda belə qüvvətli fırtınalar yaradırl 

Düz bir ay İvan İvanoviçdən heç bir xəbər-ətər eşidilmədi. O, öz 
evində əyləşmiş və bayıra çıxmırdı. Əhd olunmuş sandıq açılmışdı 
və oradan nələr çıxmışdı? Gümüş manatlarl Köhnə, ata-babadan 
qalma manatlar! Bütün manatların hamısı yazı ilə iş görən mirzələ- 
rin çirkli əllərinə keçdi. İş palataya keçirildi. İvan İvanoviç isə yalnız 
işə sabah baxılıb, qərar çıxarılacağı haqqında palatadan şad xəbər 
aldıqdan sonra, işıq üzünə baxdı və evdən bayıra çıxmağı qərara 
aldı. Lakin heyhatl O zamandan bəri düz on ildir palata hər gün 
ona xəbər göndərib bildirir ki, işə sabah baxılacagdır! 

Beş il bundan əvvəl mənim yolum Mirqorod şəhərindən düşdü. 
Mən çox pis bir vaxtda oraya gedib çıxmışdım. Kədərli-rütubətli, 
çiskinli və dumanlı payız havası idi. Ətraf palçıq idi. İnsanı darıxdı- 
ran aramsız yağışların nəticəsində əmələ gəlmiş bir yaşıllıq narın bir 
təbəqə kimi düzləri, tarlaları başdan-başa örtmüşdü. Tikanlar qoca 
kişinin, qızılgül isə qarının paltarına yapışıb qalan kimi, göyərti də 
hər yeri tutmuşdu. Havanın belə olması o zaman mənə çox təsir 
edirdi, hava tutqun olanda mən də kədərlənir və darıxırdım. Buna 
baxmayaraq mən Mirqoroda yaxınlaşanda hiss etdim ki, ürəyim 
şiddətlə döyünür. İlahi, fikrimdə nə qədər xatirələr canlandıl On 
iki il idi mən Mirqorodu görməmişdim. O zaman buralarda iki 
yeganə dost yaşayırdı. Hələ nə qədər məşhur adamlar ölmüşdül 
Hakim Demyan Demyanoviç hələ o zaman rəhmətə getmişdi, gözü 

çəp İvan İvanoviç də o dünyaya köçmüşdü. Mən şəhərin baş küçə- 
sinə çıxdım: hər yerdə başına bir çəngə küləş keçirilmiş payalar 
basdırılmışdı, şəhərdə nə isə yeni bir planlaşdırma işi aparılırdıl 
Bir neçə daxma sökülmüşdü. Çəpərlərin qalıqları məyus-məyus yel- 
lənirdi. 

Həmin gün bayram günü idi, həsir çəkilmiş arabamı kilsənin 
qabağında saxlamağı əmr etdim və arabadan düşüb, elə sakit bir 
halda kilsəyə daxil oldum ki, heç kim görmədi. Doğrudur, məni görə 
biləcək bir adam da yox idi Kilsə boş idi. Demək olar ki, camaatdan 
heç əsər yox idi. Görünür, ən çox ibadət edən mömin adamlar belə 
palçıqdan qorxub, evdən bayıra çıxmamışdılar. Dumanlı, daha doğ- 
rusu, xəstə havada şamlar da, nə isə, çox qəribə görünürdü, məbə- 
din qaranlıq dəhlizləri çox kədərli idi, dairəvi şüşələri olan uzunsov 
pəncərələrdən yağış göz yaşı kimi tökülürdü. Mən dəhlizə tərəf gedib, 
oradakı hörmətli və ağsaçlı bir qocaya müraciət etdim: 

— İcazə verin, bir söz soruşum: İvan Nikiforoviç sağdırmı? 

Bu zaman müqəddəs şəklin qarşısındakı şamdanın alovu artdı 
və işıq mənim qonşumun üzünə düşdü. Mən qarşımdakı adamın 
simasındakı tanış cizgiləri görəndə nə qədər təəccübləndim! Bu 
adam İvan Nikiforoviçin özü idil Lakin o nə qədər dəyişmişdil 

— Siz sağ-salamatsınızmı, İvan Nikiforoviçl Necə də qocalmış- 
sınız! 

— Beli, qocalmışam. Mən elə bu gün Poltavadan gəlirəm, — deyə 
İvan Nikiforoviç cavab verdi. 

— Siz nə danışırsınızl Belə pis havada Poltavaya getmişdiniz? 

— Nə etməkl Çəkişmədir. Belə lazım idi... 

O, bunu deyəndə, istər-istəməz, bir ah çəkdim. İvan Nikiforo- 
viç mənim ah çəkməyimi görüb dedi: 

— Narahat olmayın, mən mötəbər məlumat almışam ki, işə 
gələn həftə baxacaqlar, özü də mənim xeyrimə kəsəcəklər. 

Mən, çiyinlərimi atıb, İvan İvanoviç haqqında da bir şey öyrən- 
mək üçün getdim. 

Getmək istərkən kimsə mənə dedi: 

— İvan İvanoviç buradadırl 

O, mehrabda, mahnı oxunan yerdədir. Mən bu zaman arıq bir 
adam gördüm. İvan İvanoviç bu idimi? Onun sifəti qırışlarla örtül- 
müşdü, saçları tamamilə ağarmışdı, lakin kürkü elə həmin kürk idi. 

Salamlaşdıqdan sonra İvan İvanoviç qıfa bənzər sifətinə həmişə 
yaraşan şad bir təbəssümlə mənə müraciət edərək dedi: 

— Sizə xoş bir xəbər deyimmi? 

— Hansı xəbər? — soruşdum. 

— Sabah mənim işim mütləq həll olunacaqdır. Palata xəbər 
vermişdir ki, yəqin, baxılacaq. 

Mən daha dərindən ah çəkdim və tez vidalaşıb, ondan ayrılmağa 
tələsdim, çünki mən çox vacib bir iş üçün gedirdim, kilsədən çıxıb 
arabaya mindim. Mirqorodda sürətli poçt atları adı ilə məşhur olan 
arıq atlar arabanı çəkdilər. Atlar dırnaqlarını sarı palçığa basdıqca, 
qulağın alışmadığı zəhlətökən bir səs çıxırdı. Yağış aramsız tökür və 
qozlada həsirə bürünüb oturmuş cuhudu isladırdı. Rütubət mənim 
lap iliklərimə işləmişdi. Yalqız və kədərli görünən bir gözətçi bud- 
kasının yanından astaca keçib getdik. Budkanın içindəki əlil öz 
köhnə və bozarmış hərbi paltarını yamayırdı. Biz yenə də eyni yerə 
gəlib çıxdıq: yenə də bəzi yerləri çala-çuxur, qara, göyərmiş olan yeni 
çöl və tarla, islanmış dolaşalar və qarğalar, yeknəsəq bir ahənglə 
yağan aramsız yağış, göz yaşı tökən tutqun səma. — Bu dünya nə 
qədər cansıxıcıdır, cənablarl 

ŞİNEL 


Bir departamentdə... ancaq, yaxşısı budur, departamentin adı- 
nı söyləməyək. Dünyada cürbəcür departamentlərdən, polklardan, 
dəftərxanalardan və sözün qısası, hər cür mənsəb sahiblərindən 
qorxulu bir şey yoxdur. İndi artıq tək-tək hər adam öz simasında bütün 
cəmiyyəti təhqir olunmuş sayır. Deyirlər ki, lap bu yaxınlarda adı 
yadımda olmayan bir şəhərin kapitan-ispravnikindən belə bir ərizə 
gəlmişdir ki, həmin ərizədə o, dövlət qərarlarının tələf olduğunu və 
onun müqəddəs adının tamamilə saymazyana çəkildiyini açıq-aydın 
izah edir. O, öz ərizəsinə dəlil olaraq yekə bir cild romantik bir əsər 
də əlavə etmişdir ki, bu əsərdə hər on səhifədən bir kapitan-isprav- 
nik, bəzi yerlərdə hətta tamamilə sərxoş halda zahir olur. Buna görə 
də, yaxşısı budur, hər cür anlaşılmazlıqlara yol verməmək üçün 
əhvalat vaqe olan departamenti biz eləcə bir departament adlan- 
dıraq. Bəli, bir departamentdə bir məmur qulluq edirdi, demək olmaz 
ki, bu məmur çox gözəldi, boyu alçaq, üzü bir qədər çopur, bir 
qədər kürən təhər, hətta zahirdən bir qədər koruş, alın tərəfdən bir 
balaca daz, hər iki yanağı qırışıqlı və üzünün rəngi də babasil xəs- 
tələrinin üzünün rəngində idi. Nə çarə?l Təqsir Peterburqun iqli- 
mindədir. Rütbəsinə gəlincə (zira bizdə hər şeydən əvvəl rütbəni bil- 
dirmək lazımdır), o, daimi titulyamı sovetnik deyilən bir rütbə sahibi idi. 
Məlum olduğu kimi, bu rütbəyə mənsub adamları acizlərin üstünə 
hücum etmək kimi tərifəlayiq bir vərdiş sahibi olan cürbəcür yazı- 
çılar doyunca lağa qoymuş və istehza etmişlər. Məmurun famili- 
yası Başmaçkin idi. Elə adın özündən məlumdur ki, bu ad bir zaman 
başmaqdan əmələ gəlmişdir, ancaq bu adın başmaqdan nə zaman, 
hansı vaxtda və nə cür əmələ gəldiyi barədə heç bir şey məlum deyil. 
Başmaçkinlərin ataları da, babaları da, hətta qayınları da həmişə uzun- 
boğaz çəkmə geyib, yalnız ildə üç dəfə çəkmələrinin altını yamatdı- 
rardılar. Həmin məmurun adı Akaki Akakiyeviç idi. Bəlkə, bu ad 
oxucuya bir qədər qəribə və uydurma kimi görünə bilər. Ancaq oxu- 
cunu əmin etmək olar ki, bu adı əsla uydurmamışlar, öz-özlüyündə 

elə bir şərait yaranmışdı ki, ona əsla başqa ad vermək mümkün 
deyildi və bu əhvalat belə baş vermişdi. Akaki Akakiyeviç, əgər yad- 
daşımız bizi aldatmırsa, 23 mart gecəsi anadan olmuşdu. Bir məmur 
arvadı və çox yaxşı bir arvad olan rəhmətlik anası qayda üzrə uşağı 
xaç suyuna salıb ona ad qoymağa hazırlanmışdı. Onun anası hələ 
qapının ağzındakı çarpayının üstündə uzanmış və onun sağ əlində 
uşağın kirvəsi, çox yaxşı bir adam olan və senatda şöbə müdiri vəzi- 
fəsində işləyən İvan İvanoviç Yeroşkin və kirvə qadın, kvartal zabi- 
tinin arvadı, çox nadir gözəl sifətlərə malik bir arvad olan Arina 
Semyonovna Belobryuşkova durmuşdu. Uşağın anasına bu üç addan 
birini seçməyi təklif etdilər: Mokki, Sossi və ya uşağa cəfakeş Xoz- 
dazatın adını qoysunlar. Rəhmətlik arvad fikirləşdi ki, “yox, bunlar 
hamısı birtəhər adlardır”. Onun könlünü almaq üçün təqvimin 
başqa bir yerini açdılar, yenə üç ad çıxdı: Triffli, Dula və Varaxasi. 
Qarı dillənib dedi ki, “bu lap bəladır ki, hamısı elə birtəhər adlardır 
ki, düzü, mən heç belə ad eşitməmişəm. Yenə Varadat və ya Varux 
olsaydı, bir şey idi, yoxsa Triffli, Varaxasi nədir”. Təqvimin bir vərəqini 
də çevirdilər, bu adlar çıxdı: Pavsikaxi və Vaxtisi. Qarı dillənib dedi: 
“Yox, daha mən görürəm ki, bu uşağın bəxti belədir. İndi ki belə 
oldu, heç olmasa, qoy elə atasının adını qoyaq. Atası Akaki idi, qoy 
oğlu da Akaki olsun”. Beləliklə də, Akaki Akakiyeviç əmələ gəldi. 
Uşağı xaçlayıb ad qoydular, bu zaman uşaq ağlayıb üz-gözünü elə 
büzüşdürdü ki, elə bil titulyarnı sovetnik olacağını əvvəlcədən duy- 
muşdu. Bəli, bütün bunlar bax belə baş vermişdi. Biz bütün bunları 
ona görə qeyd edirik ki, oxucu bunun tamamilə zəruri bir halda 
əmələ gəldiyini və uşağa başqa ad vermək heç bir cür mümkün olma- 
dığını görə bilsin. Onun departamentə nə vaxt və necə daxil oldu- 
ğunu və onu bura kim təyin etdiyini heç bir kəs yadına gətirə bilmir. 
Burda xeyli direktor və cürbəcür naçalniklər dəyişmişsə də, onu həmi- 
şə həmin yerdə, həmin vəziyyətdə yazı məmuru vəzifəsində görmüş- 
lər, belə ki, sonra hamı bu fikrə gəlmişdir ki, görünür, bu adam ana- 
dan tamamilə hazır bir halda, əynində vismundir və təpəsi daz bir 
halda doğulmuşdur. Departamentdə ona heç bir hörmət edil- 
məzdi. O gəlib keçəndə qapıçılar nəinki yerlərindən durmazdılar, 
hətta ona sarı baxmazdılar da, elə bil ki, qəbul otağından eləcə bir 
milçək uçub getdi. Naçalniklər onunla birtəhər, soyuq-zalımanə rəf- 
tar edərdilər. Şöbə müdiri köməkçilərindən biri kağızı düz onun 

burnuna soxar, hətta heç deməzdi də ki, “üzünü köçürün” və ya 
“budur, maraqlı və yaxşıca bir işdir”, yaxud yaxşı tərbiyəli idarələrdə 
olduğu kimi, başqa xoş bir söz deməzdilər. O da kağızı alıb yalnız 
kağıza baxardı, ona kağızı kim verdiyinə və həmin adamın buna ixti- 
yarı olub-olmadığına əsla baxmazdı. O, kağızı alıb həmin saat onu 
yazmağa hazırlaşardı. Gənc məmurlar onu lağa qoyub dəftərxanalar- 
da mümkün olan dərəcədə hazırcavablıqla ona sataşar, elə oradaca, 
öz yanında onun barəsində və yetmiş yaşında bir qarı olan ev xanımı 
barəsində düzəltdikləri cürbəcür rəvayətləri danışar, deyərdilər ki, 
guya, qarı onu döyür, toyları nə vaxt olacağını soruşar və onun başı- 
na kağız qırıntıları səpib, bunu qar adlandırardılar. Ancaq Akaki Aka- 
kiyeviç bütün bunlara bircə sözlə də cavab verməzdi, elə bil ki, onun 
qabağında heç bir kəs yoxdur, bu vəziyyət hətta onun işləməsinə 
təsir də etməzdi: bütün bu hay-küy içərisində o, yazıda bircə səhv 
də buraxmazdı. Yalnız zarafat həddən dözülməz bir hal aldıqda, onun 
böyründən itələyib işləməsinə mane olduqları zaman, o deyərdi: 
“Məndən əl çəkin, məni niyə incidirsiniz?” Onun sözlərində, səsində 
və bu sözləri ifadə etməsində nəsə qəribə bir şey var idi. Bu səsdə 
adamı rəhmə gətirən elə bir şey var idi ki, işə yeni girmiş və başqaları 
kimi Akaki Akakiyeviçə istehza etməkdə olan bir gənc, birdən-birə 
oxla vurulmuş kimi, donub qaldı və o vaxtdan bəri, sanki, hər şey 
onun nəzərində dəyişib başqa cür göründü. Ədəb-ərkanlı və kübar 
aləminə məxsus adamlar bilib, tanış olduğu yoldaşlarından onu nə 
isə qeyri-təbii bir qüvvə uzaqlaşdırdı. Sonra uzun bir müddət, ən şən 
dəqiqələrdə belə onun gözünün qabağında alçaqboylu və təpəsi 
daz bir məmur görünüb təsirli sözlərlə: “Məndən əl çəkin, niyə inci- 
dirsiniz”, — deyərdi və bu təsirli sözlərdə sanki başqa bir məna vardı: 
“Mən sənin qardaşınam” Həmin bu gənc, insanda nə qədər çox insa- 
niyyətsizlik olduğunu, kübarların zahirən zərif mədənilikləri altında 
nə qədər sərt bir kobudluq və aman Allah, hətta hamının nəcib və 
namuslu saydığı adamlarda da nə qədər sərt bir kobudluq olduğunu 
görüb öz ömründə sonralar da çox dəfə sarsılmışdı. 

Yəqin ki, heç bir yerdə öz vəzifəsinə bu qədər can yandıran bir 
adam tapmaq olmazdı. Onun can-başla xidmət etdiyini söyləmək 
azdır: yox, o, eşqlə xidmət edirdi. Orada, bu üzünü köçürmək işində 
ona nə isə, özünəməxsus çoxnövlü və xoş bir aləm görünürdü. 
Onun üzündə ləzzət əlamətləri zahir olurdu, bəzi hərflər onun çox 

sevdiyi hərflər idi. Bu hərflərə rast gəldikdə o, tamamilə özündən 
çıxardı: həm yavaşcadan gülər, həm göz vurar, həm dodaqları ilə 
yazmağa kömək edərdi, belə ki, onun qələmi ilə yazdığı hər bir hərfi 
üzündən oxumaq olardı. Əgər ona öz cidd-cəhdinə görə mükafat 
verilmiş olsaydı, bəlkə də, öz təəccübünə rəğmən, hətta statski 
sovetnik də ola bilərdi. Lakin onun istehza edən yoldaşlarının söy- 
lədikləri kimi, o, bu xidmət sayəsində yalnız bir rəsmi məmurluq 
nişanı, bir də babasil qazanmışdı. Amma demək olmaz ki, ona heç 
bir diqqət yetirilmirdi. Əslində mehriban bir adam olan bir direktor 
Akaki Akakiyeviçi uzun müddət xidmət etdiyinə görə mükafatlandır- 
maq arzusu ilə əmr etmişdi ki, ona adi üzünü köçürmədən daha əhə- 
miyyətli bir iş tapşırsınlar və ona tapşırılmışdı ki, hazır bir iş barəsin- 
də başqa bir idarəyə bir təliqə yazsın, iş yalnız bundan ibarət idi ki, 
yalnız başlığı dəyişib və bəzi yerlərdə felləri birinci şəxsdən üçüncü 
şəxsə keçirməli idi. Bu iş onun üçün elə bir çətinlik törətdi ki, onu 
tamamilə tər basdı, o, alnının tərini silə-silə, nəhayət, dedi ki: “Yox, 
yaxşısı budur, mənə bir şey verin, üzünü köçürüm”. O vaxtdan bəri 
onu həmişəlik üzünü köçürmə işində qoydular. Onun üçün bu üzü- 
nü köçürmə işindən başqa, guya, heç bir şey yox idi. O, öz paltarı 
barəsində də əsla fikirləşməzdi: onun vismundiri yaşıl deyil, nəsə 
unlu sarı rəngə çalırdı. Yaxalığı çox dar və alçaq idi. Belə ki, boğa- 
zı uzun olmadığı halda, yaxalığından kənara çıxıb rus xaricilərinin 
başlarında on-on daşıdıqları başları yırğalanan gipsdən düzəldilmiş 
pişik balalarının boyunları kimi Akaki Akakiyeviçin boynu da həddən 
artıq uzun görünürdü. Onun vismundirinə həmişə bir şey, ya bir par- 
ça quru ot, ya da nəsə, bir sap qırığı yapışmış olardı, bundan başqa, 
o, elə xüsusi bir məharətə malik idi ki, küçə ilə gedərkən həmişə 
pəncərənin altına içəridən cürbəcür zibil tullanılan vaxt yetişərdi, 
buna görə də həmişə onun şlyapasının üstündə qovun-qarpız qabı- 
ğı və buna bənzər zirzibil olardı. O, ömründə bircə dəfə də olsun 
küçədə baş verən hadisələrə diqqət yetirməzdi, halbuki, məlum 
olduğu üzrə, onun tay-tuşları olan gənc məmurlar öz iti nəzərlərinin 
nüfuzunu o dərəcəyə çatdırırlar ki, küçənin o biri səkisində bir ada- 
mın şalvarının çəkmə altına keçən üzəngi bağının qırıldığını görür və 
bu həmişə onların üzündə hiyləgər bir gülüş əmələ gətirir. 

Əgər Akaki Akakiyeviç bir şeyə baxsaydı da, orada öz təmiz, səli- 
qəli xəttiylə yazılmış sətirləri görərdi. Ancaq gözlənilmədən haradansa 

bir at başı onun çiyninə söykənib burun deliklerinden onun yanaq- 
larına isti hava buraxdıqda, Akaki Akakiyeviç sətrin ortasında deyil, 
küçənin ortasında olduğunu görərdi. O, evə gələn kimi həmin saat 
stolun arxasında oturub, şorbasını və bir parça soğanlı mal ətini 
milçəklərlə və həmin vaxt Allahın qismət etdiyi başqa şeylərlə bir- 
likdə, əsla dadını bilmədən, tələsik halda yeyərdi. O, qarnının get- 
gedə köpdüyünü gördükdə stolun arxasından durar, mürəkkəb 
dolu kiçik bankanı götürüb evə gətirdiyi kağızların üzünü köçürmə- 
yə başlardı. Əgər evə iş gətirməmiş olsaydı, o, qəsdən, yalnız öz 
zövqü üçün surət çıxarardı, xüsusilə yazılı kağız üslubuna görə deyil, 
yeni və ya böyük bir adamın adresinə yazılmış olduğuna görə gözəl 
olsaydı, surətini daha həvəslə çıxarardı. 

Hətta Peterburqun boz səması tamamilə söndüyü və bütün 
məmur əhlinin hərə əlindən gəldiyi kimi aldıqları maaşa və öz həvəs- 
lərinə görə yemək yeyib, doymuş olduğu saatlarda da, departa- 
mentdə qələm cırıldadıb qaçışmaqdan, özünün və özgələrin zəruri 
işlərindən və yorulmaq bilməyən insanın könüllü olaraq hətta lazım 
olduğundan artıq dərəcədə öz öhdəsinə götürdüyü işlərdən sonra, 
hamı artıq istirahət etdiyi zamanda, — elə bir zamanda ki məmurlar 
qalan vaxtlarını zövq içində keçirməyə tələsir: zirək olanlar teatra 
qaçır, kimi küçəyə çıxıb vaxtını cürbəcür şlyapacıglara tamaşa etmək- 
lə keçirir, kimi məclisə gedib vaxtını məhdud məmur cəmiyyətinin 
ulduzu olan qəşəng bir qıza komplimentlər söyləməyə sərf edir, 
kimi, sadəcə, dördüncü və ya üçüncü mərtəbədə iki kiçik otaq, bir 
dəhliz və ya mətbəxdən ibarət mənzili olan və burada nahar və gəzin- 
tilərdən imtina etmək kimi bir çox fədakarlıqlar sayəsində alınmış 
lampa və ya bir başqa modalı şeylərə malik olan iş yoldaşının evinə 
gedir ki, bu daha tez-tez baş verir, müxtəsər, hətta elə bir zamanda 
ki bütün məmurlar öz dostlarının xırdaca mənzillərinə yığışıb qızğın 
vist oynayır, bir qəpiklik suxarılarla stəkanlarda çay içir, uzun çubuq- 
lardan tütün sümürür, kart paylarkən yüksək cəmiyyətdən keçib 
gəlmiş heç bir rusun heç bir zaman və heç bir surətdə imtina edə bil- 
məyəcəyi bir dedi-qodu nağıl edir, ya da, hətta danışmağa söz olma- 
dıqda Falkonenin heykəlinin atının quyruğunun kəsildiyi barədə bir 
komendanta xəbər verilməsi barədə ədəbi lətifəni danışırlar, — qərəz, 
hamının əylənməyə çalışdığı belə bir zamanda da Akaki Akakiyeviç 
heç bir şeylə əylənməzdi. Heç bir kəs deyə bilməzdi ki, onu bir vaxt 

bir müsamirədə görmüş olsun. O, doyunca yazdıqdan sonra yat- 
maq üçün yerinə girib uzanır və “sabah Allah üzünü köçürməyə bir 
şey göndərər” ümidiylə əvvəlcədən gülümsünərdi. Dörd yüz manat 
məvaciblə öz taleyindən razı qalmağı bacaran bir adamın dinc həyatı 
beləcə keçib getməkdə idi və əgər yalnız titulyarnı sovetnik üçün deyil, 
hətta gizlin, həqiqi, saray və başqa müşavirlər üçün, hətta heç bir 
kəsə məşvərət etməyib və heç kəsdən məşvərət almayan adamlar 
üçün də həyat yoluna səpilmiş olan cürbəcür fəlakətlər olmasaydı, 
bəlkə, o lap qoca yaşlarına qədər bu cür yaşayacaqdı. 

Peterburqda ildə dörd yüz manat və ya təxminən o qədər maaş 
alanların çox qüvvətli bir düşməni var. Bu düşmən bizim şimal şax- 
tasından başqa bir şey deyil, amma hərçənd deyirlər ki, guya, bu 
şaxta çox sağlamdır, səhər saat doqquzda, yəni küçələr departa- 
mentlərə gedən adamlarla dolu olan bir saatda bu şaxta əsla fərqinə 
varmadan, bütün burunlara elə şiddətli və sancan çırtmalar vurur 
ki, yazıq məmurlar əsla bilmirlər ki, burunlarını hara soxsunlar. Hətta 
yüksək vəzifə sahiblərinin də şaxtadan alınları ağrıdığı və gözləri yaşar- 
dığı bu zamanlarda yazıq titulyarnı sovetniklər bəzən çox naçar bir 
vəziyyətdə qalırlar. Onların canlarını qurtarmaq üçün gücləri yalnız 
buna çatır ki, cındır şinellərinə bürünüb mümkün qədər beş-altı küçə 
qaçsınlar, sonra şveysar otağında ayaqlarını möhkəmcə yerə döyüb, 
beləliklə, öz vəzifələrini yerinə yetirmək qabiliyyətlərinin donunu açsın- 
lar. Akaki Akakiyeviç qanuni məsafəni mümkün qədər sürətlə qaç- 
mağa çalışdığına baxmayaraq, bir müddətdən bəri hiss etməyə baş- 
lamışdı ki, onu kürəyindən və çiynindən yaman soyuq kəsir. O, nəha- 
yət, düşündü ki, bəlkə, şinelinin bir kəm-kəsiri var. Evdə şinelini 
yaxşıca nəzərdən keçirdikdə o, iki-üç yerdən, yəni kürəyindən və 
çiyinlərindən şinelin süzülüb ələyə bənzədiyini gördü, bu yerlərdən 
mahud o qədər sürtülmüşdü ki, o üzü görünürdü, astar da dağıl- 
mışdı. Bunu da bilmək lazımdır ki, Akaki Akakiyeviçin şineli də 
məmurlar üçün bir istehza vasitəsi idi, bundan hətta nəcib şinel 
adını da alıb kapot adlandırmışdılar. Doğrudan da, bu şinel qəribə bir 
şəkil almışdı: bunun yaxalığı ildən-ilə kiçilirdi, çünki başqa yerlərinin 
yamanmasına işlədilirdi. Yamanma işləri dərzinin çox da mahir olma- 
dığını göstərirdi və şinel torbaya bənzər yaraşıqsız bir hal almışdı. 
Akaki Akakiyeviç işin nə yerdə olduğunu görüb bu qərara gəldi ki, 
şineli dərzi Petroviçin yanına aparmaq lazım gələcəkdir, bu dərzi 

haradasa dördüncü mərtəbədə yaşayırdı və ora həyətdən pilləkənlə 
çıxmaq lazım idi, dərzi taygöz və üzünün başdan-başa çopur olma- 
sına baxmayaraq, əlbəttə, ayıq olduğu zamanlarda və başında baş- 
qa fikirlər olmadıqda, məmurların pal-paltarını və hər cür başqa 
pantalon və frakları xeyli müvəffəqiyyətlə yamaya bilərdi. Əlbəttə, bu 
dərzi barəsində çox danışmaq lazım deyildi, lakin hekayədəki şəxs- 
lərin hər birinin xarakterini aydın göstərmək artıq bir qayda olduğun- 
dan bizim də çarəmiz yoxdur. Gəlin Petroviçdən də bir qədər danı- 
şaq. Əvvəllər onun adı, sadəcə, Origori idi, özü də bir ağanın təhkim- 
çi nökəri idi. O, sərbəstlik kağızı alıb əvvəllər böyük bayramlarda, 
sonra isə fərqinə varmadan təqvimdə xaç ilə göstərilmiş bütün kilsə 
bayramlarında möhkəmcə içməyə başladığı zamandan bəri Petroviç 
adlanmağa başlamışdı. Bu cəhətdən o, dədə-baba qaydalarına sadiq 
idi və arvadı ilə mübahisə etdikdə onu el arvadı və alman adlandırardı. 
İndi ki biz çaşıb arvadından da danışdıq, onun barəsində də bir-iki söz 
söyləmək lazımdır. Ancaq təəssüf olsun ki, arvad barəsində az şey 
məlumdur. O da yalnız bundan ibarətdir ki, Petroviçin bir arvadı var: 
başına hətta yaylıq deyil, ləçək bağlayır. Ancaq gözəllik cəhətindən 
həmin arvad, gərək ki, çox lovğalana bilməzdi, hər halda, ona rast 
gəldikdə, yalnız qvardiya soldatları ləçəyinin altına göz yetirib bığ- 
larını oynadar və nə isə xüsusi bir səs çıxarardılar. 

Akaki Akakiyeviç, Petroviçin mənzilinə çıxanda, haqq vermək 
lazımdır, üstü çirkab sularla dolu və məlum olduğu kimi, Peterburq 
evlərinin hamısının həyət pillələrində daim mövcud olan və adamın 
gözünü acışdıran spirt qoxusu verən pillələrlə çıxarkən, Petroviçin 
nə qədər muzd istəyəcəyini düşünüb, öz fikrində iki manatdan artıq 
verməyəcəyini qərara aldı. Qapı açıq idi, çünki evin xanımı, nə isə 
bir balıq bişirməkdə olub, mətbəxdə o qədər tüstü əmələ gətirmişdi 
ki, hətta tarakanları da görmək mümkün deyildi. Akaki Akakiyeviç, 
hətta ev xanımının özünün də gözünə görünmədən, mətbəxdən 
keçib, nəhayət, otağa girdi və burada Petroviçin enli və rənglənmə- 
miş bir taxta stolun üstündə, türk paşası kimi bardaş qurub otur- 
duğunu gördü. Ayaqları, iş görməkdə olan dərzilərin adətinə görə, 
yalın idi. Hər şeydən qabaq onun Akaki Akakiyeviçə məlum olan 
baş barmağı gözə çarpdı, bu barmağın dırnağı eybəcərləşərək bağa 
çanağı kimi qalın və möhkəm idi. Petroviçin boynundan bir yumaq 
ipək və başqa saplar asılmışdı, dizinin üstündə də nə isə, köhnə bir 

şey var idi, O, üç dəqiqədən bəri iynəni saplamaqla məşğul idi, sapı 
iynənin ulduzundan keçirə bilmədiyindən qaranlığa və hətta sapın 
özünə də yaman acığı tutmuşdu. Buna görə də burnunun altında 
donquldanırdı: “Girmir, məlun, məni lap cana gətirdin, tülüngünün 
biril” Akaki Akakiyeviç belə bir məqamda, Petroviçin acıqlı olduğu 
bir vaxtda gəldiyinə peşman oldu: o, Petroviçin bir qədər kefli oldu- 
ğu və ya arvadının dediyi kimi: “Taygöz şeytan lap sərsəm olduğu” 
zamanlarda bir şey sifariş etməyi xoşlardı. Belə hallarda Petroviç, 
adəti üzrə, çox həvəslə güzəştə gedər və razılaşardı, hətta baş əyib 
təşəkkür də edərdi. Düzdür, sonra arvadı gəlib zarıyırdı ki, əri sər- 
xoş olub, ona görə də işi ucuz götürmüşdür, ancaq belə hallarda 
bir-iki şahı artırmaqla iş qurtarıb gedərdi. İndi isə Petroviç, deyəsən, 
ayıq idi. Buna görə də sərtlik eləyəcək, yola gəlməyəcək və kim bilir 
neçə qoparmaq fikrinə düşəcəkdi. Akaki Akakiyeviç bunu başa 
düşüb, necə deyərlər, əkilmək istəyirdi, ancaq daha iş-işdən keç- 
mişdi. Petroviç tək gözünü çox diqqətlə ona zilləmişdi, buna görə 
də Akaki Akakiyeviç istər-istəməz dillənib dedi: 

— Salam, Petroviçl 

— Salamat olasınız, cənab, — Petroviç Akaki Akakiyeviçin nə 
gətirdiyini görmək üçün üstdən-aşağı onun əlinə baxdı. 

— Petroviç, mən sənin yanına gəlmişəm ki, filan... — Bunu da 
demək lazımdır ki, Akaki Akakiyeviç danışığında cürbəcür adət və 
nidaları, hətta heç bir mənası olmayan ləfzləri çox işlədirdi. İş bərkə 
düşəndə o hətta cümləni yarımçıq qoyub, qurtarmazdı. Belə ki, çox 
zaman nitqini: “Bu, düzü, filan-fəsman...” sözləri ilə başlar, daha artıq 
bir şey deməz, söyləyəcəyini də unudar və elə güman edərdi ki, hər 
şeyi deyib qurtarmışdır. 

— Nə dediniz? — Petroviç tək gözü ilə onun bütün vismundirini 
— yaxalığından tutmuş qollarına, kürəyinə, ətəyinə və ilməklərinə 
qədər nəzərdən keçirtdi, bütün bunlar ona çox yaxşı tanış idi, çünki 
bunu o özü tikmişdi. Dərzilərin adəti belədir, elə ki rast gəldi, əvvə- 
linci iş bu olacaq. 

— Mən, budur, filan, Petroviç... şinel, mahudu... görürsən, qalan 
yerləri hamısı möhkəmdir, ancaq bir az tozlanıb, ona görə də gözə 
nimdaş kimi görünür, amma təzədir, tək bircə yeri bir az filan... 
kürəyində, bir də, budur, bir çiynindən azca gedib, bir də ki azacıq 
bu çiynini görürsən, vəssalam. Bir elə sən deyən iş yoxdur... 

Petroviç kapotu götürüb, əvvəlcə stolun üstünə sərdi, bir xeyli 
nəzərdən keçirəndən sonra başını buladı və əlini pəncərəyə uzadıb 
dəyirmi burunotu qabını götürdü, qabın üstündə general şəkli var 
idi, bu generalın kim olduğu məlum deyildi, çünki onun üzünün 
rəngini barmaq sürtüb aparmışdı, üstünə də dördkünc bir kağız 
parçası yapışdırılmışdı. Petroviç burunotu çəkəndən sonra kapotu 
əlinə alıb açdı, işığa sarı tutub bir də başını buladı. Sonra onu tər- 
sinə çevirdi, yenə başını buladı və əl atıb general şəklinin üstünə kağız 
yapışdırılmış qapağı açdı, burnuna bir az burunotu qoyandan sonra 
qapağı örtdü, burunotu qabını yerinə qoydu və nəhayət, dilləndi: 

— Yox, düzəltmək olmaz, ələk kimidirl 

Bu sözləri eşidəndə Akaki Akakiyeviçin ürəyi düşdü. 

— Axı niyə olmaz ki, Petroviç? — o, demək olar ki, yalvaran bir 
uşaq səsi ilə soruşdu. — Axı bircə elə çiyinləri bir az gedib, axı sən- 
də, yəqin ki, parça-tikə tapılar... 

— Parça-tikə tapmaq olar, parça-tikə tapılar, — Petroviç cavab 
verdi. — Ancaq tikmək olmaz, parça tamam çürüyüb, iynəni vurar- 
san, mal süzülüb gedər. 

— Qoy getsin, sən də həmin saat yamaqla. 

— Axı yamağı qoymağa yer yoxdur, onu bənd eləməyə şey 
yoxdur, mal yaman köhnəlib. Mahudun eləcə adı qalıb, əl vursan, 
tikə-tikə olar. 

— Birtəhər bənd elə də. Axı bəs bu necə olsun, filan-fəsmanl.. 

— Yox, — Petroviç qəti cavab verdi. — Heç bir şey eləmək olmaz. 
İş yaman xarabdır. Yaxşısı budur, qışın soyuğu gələndə bundan 
özünüzə bir patava düzəldin, çünki corab ayağı isti saxlamaz. Onu 
almanlar çıxarıblar ki, özlərinə bol pul qazansınlar (Petroviç yeri düş- 
dükdə almanları sancmağı xoşlardı); görünür, siz özünüzə təzə bir 
şinel tikdirməli olacaqsınız. 

“Təzə” sözünü eşitdikdə Akaki Akakiyeviçin gözlərinə qaranlıq 
çökdü, otaqda olan bütün şeylər gözünün önündə hərlənməyə baş- 
ladı. O yalnız Petroviçin burunotu qabının üstündə olan və üzünün 
yerinə kağız yapışdırılmış generalı aydın görürdü. O, hələ də yuxuda 
imiş kimi dilləndi: 

— Necə yəni təzəsini? Axı bunun üçün heç mənim pulum da 
yoxdur. 

— Bəli, təzəsini, — Petroviç rəhmsiz bir soyuqqanlılıqla cavab verdi. 

— Yaxşı, əgər təzəsini tikdirməli olsam, onda onun filan-fosman... 

— Yəni neçəyə oturar? 

— Hə. 

— Yüz əlli manatdan da bir az artıq xərc qoymalısınız, — deyə 
Petroviç dodaqlarını mənalı-mənalı büzdü. O, təsirli sözlər söylə- 
məyi çox sevərdi. Birdən bir adamı çaşdırıb mat qoymağı, sonra 
isə belə sözlərdən çaşıb qalmış adamın üz-gözünü necə turşutdu- 
ğuna qıyqacı baxmağı xoşlayardı. 

— Bir şinelə yüz əlli manatl — yazıq Akaki Akakiyeviç, bəlkə də, 
bütün ömründə ilk dəfə olaraq səsini ucaltdı, çünki o, həmişə səsi- 
nin yavaşlığı ilə seçilərdi. 

— Bəli, bəli, — Petroviç cavab verdi. — Bir də şinel var, şinel var. 
Əgər yaxasına dələ xəzi qoysan, ipək astarlı başlıq da tikdirsən, iki 
yüz manata gedər. 

— Petroviç, sən allah, — Akaki Akakiyeviç Petroviçin dediyi sözlə- 
ri eşitməməyə çalışaraq yalvarıcı səslə dilləndi. — Birtəhər düzəlt, bəl- 
kə, bir az də işimə yaraya. 

— Yox, canım, heç bir şey çıxmaz: işim də hədər gedər, sənin 
pulların da, — Petroviç cavab verdi. Akaki Akakiyeviç belə sözlərdən 
sonra tamamilə ruhdan düşmüş halda otaqdan çıxdı. 

Petroviç isə, o getdikdən sonra da, dodaqlarını mənalı-mənalı 
büzüb xeyli müddət işə başlamadı, o, özünü hörmətdən salmadığın- 
dan və dərzilik sənətini alçaltmadığından razı qalmışdı. 

Akaki Akakiyeviç küçəyə çıxdıqda yuxulu kimi öz-özünə deyirdi: 

— Bir işə bax ha, mən heç, düzü, güman eləməzdim ki, iş belə 
filan... — Sonra isə bir müddət susub əlavə etdi. — Bəs beləl Axır ki, 
işdən düşdü, düzü, mən heç güman eləməzdim ki, filan-fəsman. 

Bu sözlərdən sonra o, yenə xeyli müddət sükut etdi, ondan sonra 
yenə dedi: 

— Bəli, belə işlərl Düzü, heç gözləməzdim, filan... bunu heç göz- 
ləməzdim... Bir vəziyyətə bax ha... 

O, bu sözlərdən sonra evə getmək əvəzinə, özünün də xəbəri 
olmadan, tamamilə əks tərəfə getdi. Yolda bir bacatəmizləyən çirkli 
böyrü ilə ona toxunub çiynini qaraladı, tikilməkdə olan bir evin 
yuxarısından onun üstünə bir şapka dolusu əhəng töküldü. O, bun- 
ların heç birindən xəbər tutmadı. Yalnız, xeyli sonra, alebardasını 
qabağına qoyub, buynuzun içindən qabarlı ovcuna burunotu tökən 

bir keşikçi ilə toqquşduqda, Akaki Akakiyeviç bir qədər özünə gəldi, 
bu da ona görə oldu ki, keşikçi dillənib ona dedi: 

— Nə olub, adamın lap başına çıxırsan, qabağında səkini gör- 
mürsən? 

Bu sözlər Akaki Akakiyeviçi ətrafına göz gəzdirməyə və qayıdıb 
evə getməyə məcbur etdi. O yalnız bu zaman fikirlərini toplamağa 
başladı, öz vəziyyətini aydın və olduğu kimi gördü, özü ilə artıq qırıq- 
qırıq deyil, ən səmimi və ən yaxın bir iş barəsində söhbət edilə bilən 
nəcib bir dost ilə danışan kimi mühakiməli və açıq bir surətdə danış- 
mağa başladı. Akaki Akakiyeviç öz-özünə dedi: 

— Xeyr ha, indi Petroviçlə sövdələşmək olmaz: indi o filan... görü- 
nür, arvad onu kötəkləyib, yaxşısı budur, bazar günü səhər onun 
yanına gedərəm: hələ şənbə günündən sonra gözü axacaq, özü də 
yuxulu olacaq, çünki içkinin xumarı gələcək, o, yenə içmək istəyə- 
cək, arvadı isə pul verməyəcək, bu zaman mən onun ovcuna ikicə 
şahı basaram, yumşalar, onda şinelin də işi düzələr... 

Akaki Akakiyeviç öz-özü ilə bu cür danışıb, özünə ürək-dirək 
verirdi. O, birinci bazar gününün gəlib çatmasını gözlədi və uzaq- 
dan Petroviçin arvadının evdən çıxaraq hara isə getdiyini görüb, 
özünü tez onun yanına saldı. Petroviç, doğrudan da, şənbə günün- 
dən sonra xumar-xumar baxırdı, başı döşəməyə doğru əyilmişdi, 
özü də lap yuxulu idi, ancaq bütün bunlarla bərabər, işin nə yerdə 
olduğunu bilən kimi, elə bil şeytan dümsüklədi. 

— Olmaz, — o dilləndi. — Buyurun təzəsini tikdirin. 

Akaki Akakiyeviç bu zaman onun ovcuna bir-iki şahılıq basdı. 

— Təşəkkür edirəm, cənab, sizin sağlığınıza bir balaca özümü 
bərkidərəm, — Petroviç dedi. — Amma şinel barəsində heç bir şey 
çıxmaz, təzə şineli sizin üçün lap qiyamət tikərəm, necə ki lazımdır 
çalışaram. 

Akaki Akakiyeviç yenə də yamamaq barəsində danışmaq istə- 
disə də, ancaq Petroviç onu sözünü qurtarmağa qoymayıb dedi: 

— Təzə şineli sizin üçün lap əla tikərəm, bu barədə arxayın olun, 
lap can yandıraram. İstəyirsiniz lap indiki moda ilə yaxasına taxma 
gümüşpəncə düymələr də qoyaram. 

Akaki Akakiyeviç gördü ki, daha təzə şinelsiz heç cür iş düzəl- 
məyəcək, buna görə də tamamilə ruhdan düşdü. Axı, doğrudan 
da, necə olsun, şineli nə ilə, hansı pulla tikdirsin? Əlbəttə, bayram 

üçün veriləcək gələcək mükafata bir qədər ümid bağlamaq olardı, 
ancaq bu pul qabaqcadan bölünüb paylaşdırılmışdı. Təzə panta- 
lon almaq, çəkməçiyə nimdaş boğazlara təzə pəncə tikdiyi üçün 
köhnə borcu vermək, bir də alt paltarı tikən arvada üç köynək və 
yazılı əsərdə adını çəkmək ədəbsizlik sayılacaq iki alt paltarı tikdir- 
mək lazım idi, müxtəsər, bütün pullar xərclənib gedəcəkdi. Hətta 
əgər müdirə mərhəmət güc gəlib onu qırx manat mükafat əvəzinə 
qırx beş, ya əlli manat təyin etdirmiş olsa, yenə də orada çox aza- 
cıq bir şey qalacaq ki, bu, şinel kapitalında, dənizdə bir qətrə kimi 
görünəcəkdir. Hərçənd o bilirdi ki, Petroviç hərdən ağla sığmayan 
qiymətlər söyləməyə həvəslidir, belə ki, bəzən arvadı özü də özünü 
saxlaya bilməyib çığırardı: “Nə danışırsan, dəli olubsan-nədir, axma- 
ğın biril Gah görürsən ki, heçə-puça işləyir, indi isə şeytan onu azdı- 
rıb: elə bir qiymət deyir ki, heç özü də o qiymətə dəyməz”. Hər- 
çənd, əlbəttə, o bilirdi ki, Petroviç səksən manata da şinel tikər, amma 
yenə də bu səksən manatı o, haradan tapsın? Yarısını yenə birtə- 
hər tapmaq olar: yarısını tapmaq mümkündür, hətta bəlkə bir az 
artıq da düzələr, bəs qalan yarısını haradan tapsın? Ancaq əvvəlcə 
oxucu gərək bilsin ki, bu pulun birinci yarısı haradandır. Akaki 
Akakiyeviçin belə bir adəti var idi ki, xərclədiyi hər manatdan bir 
quruşunu ağzı açarla bağlanan və üstündən pul salmaq üçün ensiz 
kəsiyi olan kiçik bir qutuya atardı. Hər yarım ildə o, yığılmış mis 
pulları yoxlar və onları xırda gümüş pulla əvəz edərdi. O, xeyli müd- 
dətdən bəri bu işə davam edib, bu surətlə bir neçə il ərzində qırx 
manatdan da bir qədər artıq pul yığmışdı. Beləliklə, şinelin pulu- 
nun yarısı nağd idi, bəs qalan yarısını haradan tapsın? O biri qırx 
manatı haradan tapsın? Akaki Akakiyeviç düşünüb-daşınıb bu qəra- 
ra gəldi ki, gərək adi xərclərini, heç olmasa, bir ilin ərzində bir qədər 
azaltsın: axşamlar çay içməkdən əl çəksin, gecələr şam yandırma- 
sın, əgər bir iş görmək lazım gəlsə, ev xanımının otağına gedib 
onun şamının işığında işləsin, küçə ilə gedərkən ayaqlarını daşlara 
mümkün qədər yavaşca, ehtiyatla qoyub pəncələri üstündə yeri- 
yən kimi yerisin ki, beləliklə, ayaqqabılarının altını vaxtından əvvəl 
dağıtmasın. Alt paltarını yumağa mümkün qədər gec-gec versin, 
alt paltarı dağılmamaq üçün, hər dəfə evə gəldikdə, onu əynindən 
çıxarıb bircə demikoton xalatında gəzsin, bu xalat da çox qədim şey 
idi, hətta zamanın özü ona hörmət eləyib, ömrünü bir qədər uzat- 

mışdır. Düzünü demək lazımdır ki, əvvəllər belə məhdudluqlara alış- 
maq onun üçün bir qədər çətin idi. Ancaq sonra birtəhər alışdı və 
işlər yoluna düşdü, hətta o, axşamlar özünü ac qalmağa tamamilə 
öyrətdi, ancaq bunun müqabilində, fikrində gələcək şinel ideyasını 
əbədi bir surətdə saxladığından, mənəvi cəhətdən qida alırdı. Bu 
vaxtdan etibarən onun mövcudiyyəti özü də, deyəsən, bir qədər 
tamamlanmışdı. Elə bil ki, o evlənmişdi, elə bil ki, onun yanında 
başqa bir adam var idi, elə bil ki, o tək deyildi, xoş bir həyat yolda- 
şı ömür yolunu onunla birlikdə getməyə razı olmuşdu və bu həyat 
yoldaşı həmin o qalın pambıq sırıqlı, möhkəm, astarı süzülməmiş 
şineldən başqa bir şey deyildi. Akaki Akakiyeviç öz qarşısında müəy- 
yən bir məqsəd qoymuş bir adam kimi, nə isə xeyli canlanmış, hətta 
xasiyyətcə möhkəmlənmişdi. Şübhə, qətiyyətsizlik, bir sözlə, bütün 
mütərəddid və qeyri-müəyyən əlamətlər öz-özlüyündə onun üzün- 
dən və hərəkətlərindən yox olub getmişdi. Bəzən onun gözlərində 
bir od parlar, hətta başında ən cürətli və cəsarətli fikirlər dolaşardı: 
doğrudan da, şinelin yaxasına dələ xəzi qoymasınmı? Bu barədə 
düşüncələr az qalmışdı, onu huşsuz etsin. Bir dəfə o, bir kağızın 
üzünü köçürərkən az qalmışdı səhv etsin, belə ki, “ufl” — deyə çığır- 
mış və xaç vurmuşdu. Hər ayın ərzində o, heç olmasa, bir dəfə Pet- 
roviçə baş çəkib onunla şinel barəsində, mahudu haradan almağın 
yaxşı olacağı barəsində və mahudun nə rəngdə və neçəlik olması 
barəsində söhbət edərdi. Hərçənd bir qədər qayğılı da olsa, evə həmi- 
şə razı qayıdardı, düşünərdi ki, nəhayət, bir gün gələcək, bütün 
bunlar alınacaq və şinel tikiləcəkdir. İş hətta onun gözlədiyindən də 
sürətlə getdi. Tamamilə gözlənmədən, direktor Akaki Akakiyeviçə 
qırx və ya qırx beş manat deyil, düz altmış manat təyin etdi: “Akaki 
Akakiyeviçə şinel tikdirmək lazım olduğunu duymuşdumu, yoxsa 
bu, öz-özünə əmələ gəlmişdimi, ancaq, beləliklə, Akaki Akakiyevi- 
çin iyirmi manat artıq pulu olmuşdu. Bu vəziyyət işin gedişini sürət- 
ləndirdi. Bir iki-üçcə ay da azacıq aclığa dözmüş olsa, Akaki Akaki- 
yeviçin, doğrudan da, səksən manat pulu yığılmış olacaqdı. Onun, 
ümumiyyətlə, sakit olan ürəyi döyünməyə başlamışdı. Elə birinci 
gün o, Petroviçlə dükanlara getdi. Çox yaxşı mahud aldılar, — bəs 
necə, çünki bu barədə hələ yarım il qabaqcadan fikirləşmişdilər və 
çox az ay olardı ki, onlar qiymət bilmək üçün dükanlara getməyə 
idilər. Bunun müqabilində Petroviç özü demişdi ki, bundan yaxşı 


227 


Nikolay Vasilyeviç üonol 
DÜNYA ƏDƏBİYYATI KLASSİKLƏRİ 


mahud heç ola da bilməz. Astarlıq üçün kolenkor aldılar, ancaq bu elə 
yaxşı və sıx toxunmuş kolenkor idi ki, Petroviçin dediyinə görə, ipək- 
dən də yaxşı idi, hətta görkəm cəhətindən də ondan qəşəng və şux 
idi. Dələ xəzi almadılar, çünki doğrudan da baha idi, onun əvəzinə 
yaxşı bir pişik dərisi seçdilər, dükanda bundan yaxşısı yox idi, bu elə 
bir pişik dərisi idi ki, uzaqdan onu həmişə dələ xəzinə bənzətmək 
olardı. Petroviç şinelin üzərində cəmi ikicə həftə işlədi, çünki sırıq 
işi çox idi, əgər bu olmasaydı, onu daha tez qurtarardı. Petroviç on iki 
manat muzd aldı, bundan az almaq heç cür mümkün deyildi: hamı- 
sını ipəklə tikmiş, ikiqat xırda tikişlə getmiş və bütün tikişləri Petro- 
viç sonra öz dişləri ilə sıxa-sıxa cürbəcür fiqurlar işləmişdi. Bu əhva- 
latın, düzü, hansı gündə olduğunu söyləmək çətindir, ancaq, yəqin 
ki, bu gün Akaki Akakiyeviçin ömründə ən təntənəli bir gün idi, 
çünki bu gün Petroviç şineli gətirib gəlmişdi. O, şineli səhər tez- 
dən, departamentə getmək vaxtından bir azca əvvəl gətirib gəlmişdi. 
Şinel heç bir zaman indiki kimi yerinə düşə bilməzdi, çünki artıq 
bərk şaxtalar başlamışdı və bu şaxtaların getdikcə daha da şiddət- 
lənəcəyi gözlənilirdi. Petroviç yaxşı bir dərziyə yaraşan kimi, şineli 
gətirib gəlmişdi. Onun üzündə elə bir mənalı ifadə var idi ki, Akaki 
Akakiyeviç bunu heç bir zaman hələ görməmişdi. Sanki o, böyük 
bir iş görmüş olduğunu tam mənası ilə duymuşdu və birdən-birə 
özündə elə sonsuz bir qabiliyyət olduğunu göstərmişdi ki, bu, təzə 
paltar tikən dərzilərlə yalnız astar çəkən və yamag-yırtıg edən dər- 
ziləri bir-birindən ayırır. O, şinelini bükdüyü cib dəsmalını açdı. Bu 
dəsmal paltaryuyan arvaddan yenicə alınmışdı. Petroviç həmin dəs- 
malı sonra işlətmək üçün büküb cibinə qoydu. O, şineli çıxardıb çox 
lovğa-lovğa gözdən keçirtdi və hər iki əli ilə tutub, çox çevik bir hərə- 
kətlə Akaki Akakiyeviçin çiyninə saldı. Sonra bir az dartdı və arxa- 
dan əli ilə çəkib yerinə oturtdu, sonra onu Akaki Akakiyeviçin əyninə 
bir qədər yaxası açıq geydirdi. Akaki Akakiyeviç yaşlı bir adam olduğu 
üçün şinelin qollarını geymək istədi. Petroviç qollarını geyməyə də 
ona kömək etdi, məlum oldu ki, qollarını geyəndə də yaxşı durur. 
Müxtəsər, aşkar oldu ki, şinel tamamilə yaxşı tikilmişdir. Bu zaman 
Petroviç fürsəti əldən verməyib dedi ki, o yalnız lövhəsiz və kiçik bir 
küçədə yaşadığı üçün belə ucuz qiymətə tikir, əgər Neva prospek- 
tində tikdirmiş olsaydı, ondan bircə əlmuzdu olaraq yetmiş beş manat 
alacaqdılar. Akaki Akakiyeviç bu barədə Petroviçlə bəhsə girişmək 

istəmirdi, bir də ki Petroviçın adamı çaşdırmaq üçün sadaladığı 
bütün böyük məbləğlərdən qorxurdu. O, Petroviçlə haqq-hesabı üzüb 
ona təşəkkür etdi və həmin saat təzə şineli geyib departamentə get- 
mək üçün küçəyə çıxdı. Petroviç də onun ardınca çıxıb küçədə 
duraraq xeyli müddət uzaqdan şinelə baxdı və sonra qəsdən bir 
kənara getdi ki, əyri döngədən keçib, yüyürə-yüyürə yenidən həmin 
küçəyə çıxsın və öz şinelinə bir də o biri tərəfdən, yəni qabaqdan bax- 
sın. Bu zaman Akaki Akakiyeviç, bütün duyğuları bayramsayağı coş- 
qun bir halda getməkdə idi. O, dəqiqənin hər bir anında hiss edirdi 
ki, əynində təzə şinel var. Hətta daxili şadlığından o, bir neçə dəfə 
gülmüşdü də. Doğrudan da, o, ikibaşlı qazanmışdı: biri bu idi ki, isti 
idi, biri də bu idi ki, yaxşı idi. O, yolu nə zaman getdiyini heç bilmə- 
di. Bir də gördü ki, departamentdədir, şveysar otağında o, şinelini 
çıxardıb, hər tərəfini gözdən keçirdi və şveysara tapşırdı ki, ona xüsusi 
göz yetirsin. Nə surətdə isə departamentdə birdən-birə hamı xəbər 
tutdu ki, Akaki Akakiyeviçin şineli təzədir. Daha kapot yoxdur. Həmin 
dəqiqə hamı Akaki Akakiyeviçin şinelinə tamaşa etmək üçün şvey- 
sar otağına yüyürüşürdü. Ona mübarəkbadlıq etməyə başladılar. 
Belə ki, o, əvvəlcə yalnız gülümsündü, sonra isə hətta utandı. Hamı 
bir-bir onun yanına gəlib təzə şinelin şirnisini istədikdə və heç olma- 
sa, hamıya bir axşam qonaqlığı vermək lazım gəldiyini söylədikdə 
Akaki Akakiyeviç tamamilə özünü itirdi, bilmədi nə etsin, nə cavab 
versin və yaxasını necə qurtarsın. O, bir neçə dəqiqədən sonra qıp- 
qırmızı olmuş halda xeyli sadədilliklə sözə başlayıb hamını inandır- 
mağa çalışdı ki, bu heç də təzə şinel deyil, elə-belə, köhnə şineldir. 
Axırda məmurlardan biri, hətta şöbə müdirinin müavini, yəqin ki, 
özünün heç də lovğa olmadığını və özündən aşağı dərəcəli adam- 
larla dostluq etdiyini göstərmək üçün dedi: “Yaxşı, Akaki Akakiyevi- 
çin əvəzinə mən sizə axşam qonaqlığı verirəm və xahiş edirəm bu 
gün bizə çaya gələsiniz, bir də ki, elə yerinə düşüb, bu gün mənim ad 
günümdür”. Məmurlar səmimiyyətlə həmin saat şöbə müdiri müavi- 
nini təbrik etdilər və onun təklifini həvəslə qəbul etdilər. Akaki Aka- 
kiyeviç birtəhər boyun qaçırmaq istədisə də, ancaq hamı onu başa 
saldı ki, bu, hörmətsizlik olar, belə etmək ayıbdır, o da artıq heç cür 
boyun qaçıra bilmədi. Amma sonra o, bu münasibətlə təzə şinelin- 
də axşam da küçəyə çıxıb gedəcəyini yadına salanda bu iş ona xoş 
gəldi. Bütün bu gün Akaki Akakiyeviç üçün, doğrudan da, ən böyük 

təntənəli bir bayram idi. O, tamamilə kefi kök halda qayıdıb evə 
gəldi, şinelini çıxarıb ehtiyatla divardan asdı, mahuda və astara bir 
də baxıb ləzzət aldı və sonra qəsdən müqayisə etmək üçün tama- 
milə üzülüb getmiş olan köhnə kapotunu çıxartdı. Həmin kapotu göz- 
dən keçirib, hətta özü də güldü. Şineli ilə bunun arasında nə qədər 
böyük bir fərq var idil Hələ sonra da, yemək yeyərkən o, kapotun nə 
vəziyyətdə olduğunu ağlına gətirən kimi, hey gülürdü. O, şən bir 
halda yemək yeyib, yeməkdən sonra daha heç bir kağız yazmadı, 
yatağında bir qədər xumarlanıb, havanın qaralmasını gözlədi. Sonra 
işi uzatmayıb geyindi, şineli çiyninə saldı və küçəyə çıxdı. Onu 
qonaq çağıran məmurun harada yaşadığını, çox təəssüf ki, deyə bil- 
məyəcəyik: yaddaşımız yaman korlanmışdır, Peterburqda nə qədər 
küçə və ev varsa, hamısı başımızda bir-birinə elə qarışmışdır ki, ora- 
dan ağıllı-başlı bir şey tapıb çıxarmaq yaman çətindir. Hər nə olur- 
olsun, bircə şey yəqindir ki, həmin məmur şəhərin yaxşı hissəsində 
yaşayırdı və deməli, Akaki Akakiyeviçin mənzilinə çox da yaxın deyildi. 
Akaki Akakiyeviç əvvəlcə işığı zəif olan bəzi tənha küçələrdən keç- 
məli oldu, ancaq həmin məmurun mənzilinə yaxınlaşdıqca küçələr 
daha canlı, gediş-gəlişli və daha işıqlı bir hal alırdı. O, adamlara daha 
tez-tez rast gəlirdi. Gözəl geyinmiş xanımlar da gözə dəyməyə baş- 
ladı. Rast gələn kişilər yaxalarına qunduz xəzləri vurmuşdular, üzəri- 
nə zərli mıxlar çalınmış taxta barmaqlıqlı xizəkləri olan vankalara 
daha az-az təsadüf edilir, əksinə, moruq rəngli məxmər şapka qoy- 
muş, laklı xizəkləri, ayı dərisindən örtükləri olan sürücülər tez-tez 
görünür, şahnişinləri bəzəkli karetalar təkərləri qarın üstündə cırıl- 
daya-cırıldaya sürətlə küçədən keçib gedirdi. Akaki Akakiyeviç 
bütün bunlara yeni bir şey kimi baxırdı, neçə illər idi o, axşamlar 
küçəyə çıxmazdı. O, maraqla bir mağazanın pəncərəsi önündə durub 
içəridəki şəklə tamaşa etməyə başladı, bu şəkildə çəkməsini çıxa- 
ran gözəl bir qadın başdan-başa çılpaq, qəşəng ayağını açıb gös- 
tərirdi, onun arxa tərəfində başqa bir otağın qapısından bakenbardlı 
və dodağının altında qəşəng ispansayağı saqqalı olan bir kişi başını 
çıxarmışdı. Akaki Akakiyeviç başını yırğalayıb güldü və yoluna davam 
etdi. O, nə üçün gülmüşdü, əsla tanış olmayan, lakin hər kəsin, hər 
halda, haqqında müəyyən bir duyğusu olan bir şeyə rast gəldiyi 
üçünmü, yoxsa o da bir çox başqa məmurlar kimi düşünürdü ki, 
“Aman bu fransızların əlindən! Nə deyəsən, bir şeyi ki filan eləmək 

istəsələr, yəqin ki, eləyəcəklər filan-fəsman...” Bəlkə də, o hətta heç 
bunu da düşünmürdü, axı insanın qəlbinə girib onun bütün fikirlə- 
rini bilmək olmaz. Nəhayət, o, şöbə müdiri müavininin yaşadığı evə 
gəlib çatdı. Şöbə müdiri müavini gen-bol yaşayırdı: pilləkən başın- 
da bir fənər yanırdı, mənzil ikinci mərtəbədə idi. Akaki Akakiyeviç 
giriş otağına daxil olduqda yerdə cərgə-cərgə qaloşlar gördü. Onla- 
rın arasında, otağın ortasında qoyulmuş bir samovar həm səslənir, 
həm də yaman buğlanırdı. Divarlardan şinellər və plaşlar asılmışdı, 
bunların bəzilərinin yaxalarında qunduz xəzi və məxmər var idi. Diva- 
rın o tayından hay-küy və danışıq səsləri gəlirdi, birdən-birə qapı açı- 
lıb, bir lakey əlində boş stəkanlar, qaymaq qabı və bir səbət suxarı 
ilə dolu olan bir məcməyi ilə gəldikdə bu səslər aşkar və aydın eşi- 
dildi. Görünür, məmurlar artıq çoxdan yığışmışdılar, adama bir stə- 
kan çay da içmişdilər. Akaki Akakiyeviç özü öz şinelini asıb otağa gir- 
di və onun qarşısında bir anda həm şamlar, həm məmurlar, həm 
trubkalar, həm kart stolları görünüb, hər tərəfdən yüksələn danışıq 
səsləri və oyan-buyana çəkilən stul gurultuları onu çaşdırdı. O, çox 
yöndəmsiz bir halda otağın ortasında durub, nə edəcəyini düşünərək, 
bir çarə tapmağa çalışdı. Ancaq onu artıq görmüşdülər. Onu hay- 
küylə qarşılayıb, həmin saat giriş otağına keçdilər və onun şinelini 
bir də nəzərdən keçirməyə başladılar. Akaki Akakiyeviç bir qədər 
utanan kimi oldusa da, ancaq təmizürəkli bir adam olduğundan 
hamının şineli tərifləməsinə sevinməyə bilmədi. Məlum şeydir ki, 
sonra hamı onun sözündən də, şinelindən də əl çəkib, öz qaydası ilə, 
vist oyunu oynayan stolun başına yığışdılar. Bütün bu səs-küy, danı- 
şıq, yığın-yığın adamlar, bunlar hamısı Akaki Akakiyeviçə nə isə 
qəribə görünürdü. O heç bilmirdi əllərini, ayaqlarını, bütün vücudunu 
hara soxsun, qumar oynayanların yanında oturub kartlara tamaşa etdi, 
onun-bunun üzünə doyunca baxdı və bir qədərdən sonra darıxdı- 
ğını hiss edib əsnəməyə başladı, bir də ki onun adət elədiyi yatmaq 
vaxtı çoxdan keçmişdi. O, ev sahibi ilə görüşüb xudahafizləşmək 
istədi, ancaq onu buraxmayıb dedilər ki, təzə paltarın şirinliyi üçün, 
heç olmasa, adama bir qədəh şampan şərabı içməlidirlər. Bir saat 
sonra vineqretdən, dana əti soyutmasından, paştetdən, konditer 
piroqlarından və şampan şərabından ibarət axşam yeməyini gətirdilər. 
Akaki Akakiyeviçə iki qədəh şərab içirtdilər. Bunları içdikdən sonra 
o, adamların şənləndiyini hiss etdi, ancaq heç bir surətlə yadından 

çıxara bilmədi ki, artıq saat on ikidir və evə getmək vaxtıdır. Ev sahi- 
binin yenə onu birtəhər tutub saxlamaması üçün o, gizlicə otaqdan 
çıxdı, giriş otağında öz şinelini tapdı və çox təəssüflə onun yerə 
düşmüş olduğunu gördü, onu çırpdı, üstünə yapışan xırdaca tükləri 
qoparıb atdı, çiyninə saldı və pillələrlə düşüb küçəyə çıxdı. Küçə hələ 
işıqlı idi, Nökərlərin və hər cür xırda-xuruş adamların həmişəlik klub- 
ları olan xırdaca dükanlar açıq idi. Bağlı olan bəzi dükanların qapıları 
arasında da uzun işıq zolaqları görünürdü ki, bu da həmin dükan- 
larda adam olduğunu göstərirdi, bunlar, yəqin ki, öz ağalarını niga- 
ran qoyub dedi-qodu və söhbətlərini başa vurmaqda olan nökər və 
ev xidmətçiləri idilər. Akaki Akakiyeviç, kefi kök halda getməkdə idi, 
hətta birdən-birə səbəbi məlum olmadan, bir xanımın arxasınca aza- 
cıq yüyürən kimi də oldu, xanım isə bir ildırım sürətiylə onun yanın- 
dan keçib-getdi, onun bədəninin bütün hissələri qeyri-adi bir surət- 
də tərpəşməkdə idi. Lakin Akaki Akakiyeviç elə həmin saat ayaq 
saxlayıb yenə əvvəlki kimi sakit-sakit yeriməyə başladı və haradan 
əmələ gəldiyi məlum olmayan öz iti yerişinə təəccübləndi. Bir az 
sonra onun qarşısına həmin tənha küçələr çıxdı ki, bunlar elə gün- 
düzlər də o qədər gur olmur, o ki qaldı gecə ola. İndi həmin küçələr 
daha tənha və kimsəsiz idi. Fənərlərə az-az rast gəlmək olurdu, 
görünür, yağları qurtarmışdı. Taxta evlər və barılar görünməyə baş- 
ladı, ins-cins görünmürdü, küçənin ortasında yalnız qar parıldayır, 
bir də yuxuya getmiş alçaq daxmacıqların örtülmüş pəncərə taxta- 
ları qəmgin-qəmgin qaralırdı. Akaki Akakiyeviç bir yerə gəlib çıxdı 
ki, burada küçə ucsuz-bucaqsız bir meydana qovuşurdu. Meydanın 
o biri başında evlər zorla seçilir, meydanın özü isə qorxunc bir səhra 
kimi görünürdü. 

Uzaglarda, Allah bilir harada isə, dünyanın o biri ucunda imiş 
kimi görünən bir budkadan azacıq işıq gəlirdi. Burada Akaki Akaki- 
yeviçin şənliyi xeyli azaldı. O, qeyri-ixtiyari bir qorxu içində meydana 
ayaq basdı, elə bil ürəyinə dammışdı ki, bir bədbəxtlik üz verəcək. 
O dönüb arxasına və ətrafına göz gəzdirdi: elə bil dənizin ortasında 
idi. “Yox, yaxşısı budur, heç baxmayım”, — o düşündü və gözlərini 
yumub yeriməyə başladı. O, meydanın axırına çoxmu və ya azmı 
qaldığını bilmək üçün gözlərini açdıqda birdən-birə gördü ki, qarşı- 
sında, demək olar ki, lap burnunun qabağında bığlı adamlar dur- 
muşdur, o hətta bunların necə adam olduqlarını seçə bilmədi. Onun 

gözləri qaraldı və ürəyi şiddətlə döyünməyə başladı. “Axı bu şinel 
mənimkidir!” — deyə adamlardan biri göy gurultusuna bənzər bir 
səslə bağırıb, Akaki Akakiyeviçin yaxasından yapışdı. Akaki Aka- 
kiyeviç “Qarovull” — deyə çığırmaq istəyirdi ki, o biri adam bir 
məmur başı boyda olan yumruğunu ağzına dirəyib dedi: “Bir səsini 
çıxar görüm!” Akaki Akakiyeviç yalnız bunu hiss etdi ki, onun şine- 
lini çıxartdılar, özünə də bir təpik vurdular, o, üzüüstə qarın içinə 
yıxılıb, huşunu itirdi. Bir neçə dəqiqədən sonra özünə gəlib, ayağa 
qalxdı, ancaq daha yanında heç kəs yox idi. O, hiss etdi ki, çöl soyuq- 
dur, əynində də şineli yoxdur, o, çığırmağa başladı, lakin səsi heç 
meydanın axırına çatmadı. O, məyus halda çığıra-çığıra meydandan 
keçib, budkaya sarı yüyürdü, budkanın yanında keşikçi öz alebarda- 
sında dayanıb maraqla baxırdı ki, görsün uzaqdan çığıra-çığıra 
onun üstünə yüyürən bu adam nə olan şeydir? Akaki Akakiyeviç 
onun yanına çatıb, tövşüyə-tövşüyə çığırmağa başladı ki, o yatır, heç 
bir şeyə göz yetirmir və adamı soyduqlarını görmür. Keşikçi cavab verdi 
ki, o heç bir şey görməmişdir, yalnız onu görmüşdür ki, kim isə iki 
nəfər adam onu meydanın ortasında saxladılar, o güman edirmiş ki, 
bunlar onun tanışlarıdır, boş-boşuna deyinməkdənsə, yaxşısı budur, 
o, sabah nəzarətçinin yanına getsin, nəzarətçi şineli aparan adamları 
tapar. Akaki Akakiyeviç evə tamamilə pərişan bir halda gəlib çıxdı: 
hələ gicgahlarında və peysərində təkəmseyrək qalan saçları tamamilə 
bir-birinə qarışmışdı. Böyürləri, sinəsi və bütün pantalonu qar için- 
də idi. Onun mənzilinin sahibi olan qarı qapının qəribə bir surətdə 
döyüldüyünü eşidib, yatağından sıçramış və bir ayağında başmaq, 
tələsik qapını açmağa yüyürüb, həya üçün, bir əli ilə köynəyini tut- 
muşdu, lakin qapını açdıqda Akaki Akakiyeviçi bu gündə görüb geri 
çəkildi. Akaki Akakiyeviç işin nə yerdə olduğunu danışdıqda qarı əllə- 
rini yelləyib düz məntəqə rəisinin yanına getmək lazım olduğunu 
dedi, çünki kvartal nəzarətçisi vədə verib onu aldadar və süründür- 
məyə salar, hamısından yaxşısı budur ki, məntəqə rəisinin yanına 
getsin, o hətta bir qədər tanışdır, çünki əvvəllər bunun yanında aşpaz 
işləyən çuxon! Anna indi məntəqə rəisinin yanında dayə işləyir. O özü 
məntəqə rəisinin onların evinin yanından karetada keçib getdiyini 
tez-tez görür, o hər bazar günü kilsəyə gəlib dua edir və eyni zamanda 
şən-şən hamını nəzərdən keçirir, deməli, bütün bunlardan məlum 





1 Çuxon — qədimdə finlərə verilən ad 

olduğuna görə, o, yaxşı bir adam olmalıdır. Akaki Akakiyeviç bu 
qərarı dinləyib qəmgin halda öz otağına keçdi və onun orada həmin 
gecəni necə başa vurduğunu başqasının vəziyyətini az-çox təsəvvür 
edə bilən adamın öz mühakiməsinə buraxırıq. Səhər tezdən Akaki 
Akakiyeviç məntəqə rəisinin yanına getdi, ancaq dedilər ki, o yatır, 
Akaki Akakiyeviç saat onda bir də getdi, yenə dedilər ki, yatır, o, bir 
də saat on birdə gəldi, dedilər ki, məntəqə rəisi evdə yoxdur, o, bir 
də nahar vaxtı gəldi, — ancaq giriş otağında olan mirzələr onu heç bir 
surətdə içəri buraxmayıb, nə üçün, nə səbəbə gəldiyini və necə bir 
hadisə baş verdiyini mütləq bilmək istədilər. Belə ki, axırda Akaki 
Akakiyeviç ömründə birinci dəfə hirsini büruzə vermək istədi və qəti 
surətdə dedi ki, şəxsən məntəqə rəisinin özünü görməlidir, mirzə- 
lərin onu içəri buraxmamağa ixtiyarı yoxdur, o, departamentdən 
dövlət işi üçün gəlmişdir və onlardan şikayət edər, onda görərlər. 
Bunun müqabilində mirzələr heç bir şey deməyə cürət etmədilər 
və onlardan biri məntəqə rəisini çağırmağa getdi. Məntəqə rəisi şine- 
lin oğurlanması barəsində söhbəti, nə isə, son dərəcə qəribə bir hal- 
da dinlədi. O, işin başlıca nöqtəsinə diqqət yetirmək əvəzinə, Akaki 
Akakiyeviçdən soruşmağa başladı ki, evə nə üçün belə gec qayıdırmış, 
ədəbsiz bir evdə-zadda olmayıbmış ki, belə ki, Akaki Akakiyeviç 
tamamilə pərt olub, onun yanından çıxdı və şinel barəsindəki işin 
davam etdirilib-etdirilməyəcəyini bilmədi. O, bütün bu günü qulluq 
etdiyi idarəyə getmədi (bu, onun ömründə yeganə hadisə idi). O biri 
gün daha pis görkəm almış köhnə kapotunu geyib, rəngi tamamilə 
solğun halda idarəyə getdi. Şinelinin oğurlanması barəsində danışar- 
kən, hətta belə bir halda da Akaki Akakiyeviçə istehza etmək istəyən 
bəzi məmurlar tapıldısa da, ancaq bu əhvalat çoxunun ürəyini köv- 
rəltdi. Bu qərara gəldilər ki, həmin saat aralarında pul yığsınlar, 
ancaq çox cüzi miqdarda pul yığıldı, çünki məmurlar direktorun 
portretini çəkdirmək və şöbə müdirinin təklifinə görə, direktorun 
dostu olan bir yazıçının kitabını almaq üçün xeyli pul sərf etmişdi- 
lər, beləliklə, yığılan pul cüzi bir şey oldu. Akaki Akakiyeviçə rəhmi 
gələn məmur, heç olmazsa, boş bir məsləhətilə kömək etmək üçün, 
ona dedi ki, kvartal nəzarətçisinin yanına getməsin, çünki kvartal 
nəzarətçisi öz böyüklərinin rəğbətini qazanmaq üçün, bəlkə də, bir 
təhərlə şineli tapar, ancaq Akaki Akakiyeviç şinelin özünə aid oldu- 
ğunu sübut etmək üçün qanuni dəlillər təqdim etməsə, şineli polis 

idarəsində qalacaqdır, hamısından yaxşısı budur ki, o, bir böyük ada- 
ma müraciət etsin, həmin böyük adam lazım olan adamlarla yazışıb 
və danışıb işi sürətləndirə bilər. Çarə yox idi, Akaki Akakiyeviç bir 
böyük adamın yanına getməyi qərara aldı. Həmin böyük adamın 
vəzifəsinin nədən ibarət olduğu indiyə qədər məlum deyildir. Bil- 
mək lazımdır ki, bu böyük adam bu yaxınlarda böyük adam olmuş- 
dur, bundan əvvəl isə adam deyildi, amma onun mövqeyi indi də 
daha böyük adamların mövqeləri ilə müqayisə edildikdə çox da 
böyük sayılmırdı. Ancaq həmişə elə adamlar tapıla bilər ki, başqa- 
larının nəzərində böyük olmayan adam onların nəzərində böyükdür. 
Bir də ki həmin adam öz böyüklüyünü başqa vasitələrlə gözə çarpdır- 
mağa çalışırdı: o, belə bir qayda qoymuşdu ki, işə gəldikdə aşağı 
rütbəli məmurlar onu hələ pillə başında qarşılamalıdırlar, onun yanı- 
na heç kəs getməyə cürət etməməlidir, hər bir şey möhkəm bir qay- 
da üzrə olmalıdır: kollec qeydiyyatçısı guberniya katibinə məlumat 
verməli, quberniya katibi titulyar və ya o dərəcədə olan başqa bir 
katibə məlumat verməlidir, yalnız bundan sonra iş gəlib ona çıx- 
malıdır. Müqəddəs Rus ölkəsində artıq belə bir qayda əmələ gəlmiş- 
dir ki, hamı öz rəisini təqlid edir, hamı özünü ona bənzədir və onu 
yamsılayır. Hətta deyirlər ki, bir titulyar müşaviri kiçik bir dəftərxa- 
naya müdir qoyduqları zaman o həmin saat özünə xüsusi bir otaq 
ayırıb, oranı “idarə otağı” adlandırmış və qapının ağzına qırmızı yaxa- 
lıqlı və bafta-taftalı kapeldinerlər qoyubmuş ki, bunlar hər gələn 
adam üçün qapının dəstəyindən yapışıb açırmışlar. Amma həmin 
“idarə otağı”na adi bir yazı stolu zorla yerləşərmiş. Böyük adamın 
üsul və adətləri sanballı və əzəmətli idisə də, ancaq çox mürəkkəb 
deyildi. Onun sisteminin başlıca əsası ciddilik idi. O, həmişə: “Cid- 
dilik, ciddilik, bir də ciddilik!” — deyər və öz adəti üzrə, son sözü söy- 
lədikdə danışdığı adamın üzünə çox mənalı-mənalı baxardı. Amma 
bunun üçün heç bir səbəb də yox idi, çünki dəftərxananın bütün 
dövlət mexanizmini təşkil edən on nəfərə qədər məmur onsuz da 
lazımınca qorxu içində idi: həmin böyük adamı uzaqdan gördükdə 
onlar işlərini buraxıb, dik ayaq üstündə durub, rəisin otaqdan keçib 
getməsini gözlərdilər. Onun aşağı rütbəli məmurlarla adi danışığı 
çox ciddi olub, aşağıdakı üç cümlədən ibarət olardı: “Necə cürət 
edirsiniz? Bilirsinizmi kiminlə danışırsınız? Anlayırsınızmı qarşınızda 
duran kimdir?” Amma, əslində, o, mehriban bir adam idi, yoldaşları 

ilə xoş rəftar edər, işə yarayardı, ancaq generallıq rütbəsi onu lap 
azdırmışdı. O, general rütbəsi aldıqdan sonra özünü itirib, yolunu 
azmış və nə edəcəyini əsla bilmirdi. 

Özünə bərabər adamla o, ağıllı-başlı, olduqca mərifətli, bir çox 
cəhətlərdən hətta ağıllı bir adam idi. Ancaq özündən, heç olmasa, 
bircə dərəcə də aşağı rütbəli adamlar arasına düşdükdə o, tamamilə 
adamlıqdan çıxardı: qaradinməz olub qaralardı, onun vəziyyətinə ada- 
mın yazığı gələrdi, çünki hətta o özü də hiss edirdi ki, vaxtını burada 
olduğundan ölçülməz dərəcədə yaxşı keçirə bilərdi. Onun gözlərin- 
də bəzən maraqlı bir söhbət, ya da bir dəstəyə qoşulmaq üçün şid- 
dətli arzu hiss olunurdu, lakin belə fikirlər onu qoymurdu: onun tərə- 
findən bu, həddən artıq sadə bir hərəkət, həddən artıq sərbəstlik 
sayılmazmı, beləliklə, o, öz nüfuz və hörmətini itirməzmi? Belə düşün- 
cələr nəticəsində o, həmişə eyni qaradinməz vəziyyətdə qalar, yalnız 
hərdən təkhecalı səslər çıxarardı, beləliklə də, o, son dərəcə qaraqa- 
baq bir adam ləqəbi qazanmışdı. Bizim Akaki Akakiyeviç belə böyük 
bir adamın yanına gəldi, həm də ən namünasib, özü üçün həm də 
əlverişli olmayan, lakin həmin böyük adam üçün əlverişli olan bir 
zamanda gəlib çıxdı. Həmin böyük adam öz kabinetində idi və yaxın- 
da bura gəlmiş olan öz köhnə tanışı və uşaqlıq yoldaşı ilə şən-şən 
söhbət edirdi, bu yoldaşı ilə o neçə il idi görüşməmişdi. Bu zaman 
ona ərz etdilər ki, Başmaçkin adlı birisi gəlmişdir. O, acıqlı bir səslə 
soruşdu: “Nəçidir?” Ona cavab verdilər ki: “Bir məmurdur”. “Həl 
Qoy gözləsin, indi vaxtım yoxdur”, — deyə böyük adam cavab verdi. 
Burada söyləmək lazımdır ki, böyük adam tamamilə yalan deyirdi: 
onun vaxtı var idi, onlar dostu ilə artıq çoxdan idi hər şey barəsində 
söhbətlərini qurtarmışdılar və artıq çoxdan bəri söhbətlərinə uzun- 
uzun sükutla ara verir və yalnız hərdənbir yavaşcadan bir-birinin 
buduna vurub deyirdilər: “Belə işlər, İvan Abramoviç!” — “Belə işlər, 
Stepan Varlamoviç!” Ancaq bütün bunlara baxmayaraq həmin böyük 
adam məmurun gözləməsini tapşırdı, beləliklə, o, çoxdan xidmət 
etməmiş və kənddə öz evində yaşamaqda olan dostuna göstərmək 
istəyirdi ki, məmurlar onun giriş otağında nə qədər gözləyirlər. 

Axırda o doyunca söhbət edib və daha artıq sükut etdikdən 
sonra əyri söykənəcəyi olan çox rahat kresloda bir siqar çəkdikdən 
sonra, nəhayət, sanki birdən yadına düşmüş kimi, qapının ağzın- 
da, əlində kağızlar, məlumat vermək üçün durmuş katibinə dedi: 

— Hə, axı deyəsən, orada bir məmur vardı; ona deyin ki, içəri 
gələ bilər. 

Böyük adam Akaki Akakiyeviçin yazıq görkəmini və köhnə vis- 
mundirini görüb, birdən ona müraciətlə dedi: 

— Nə buyururdunuz? — Bu sözləri o, indiki mövqeyini və gene- 
ral rütbəsini almamışdan hələ bir həftə əvvəl öz otağında təklikdə 
güzgünün qabağında qəsdən öyrənmiş olduğu acıqlı və möhkəm 
bir səslə söylədi. 

Akaki Akakiyeviç hələ əvvəlcədən lazımınca qorxu hiss edib, bir 
qədər tutuldu və bacardığı kimi, dilinin sərbəstliyinin ona müsaidə 
etdiyi dərəcədə və başqa vaxtda olduğundan daha tez-tez “Filan” adə- 
tini işlədə-işlədə, izah etməyə başladı ki, şineli təptəzə idi. İndi onu 
insafsız bir surətdə soymuşdular və o həmin adama müraciət edir ki, 
o birtəhər, “filan” bir adamın qarşısında vasitəçilik edib, cənab ober- 
polismeyster ilə və ya başqa bir adamla yazışıb onun şinelini tapsın. 
Generala nədənsə elə gəldi ki, bu cür hərəkət etmək özbaşınalıqdır. 

— Bu necə işdir, cənab, — o, acıqlı bir səslə davam etdi. — Qay- 
da-qanun bilmirsinizmi? Siz hara gəlibsiniz? Bilmirsinizmi işi necə 
apararlar? Bu barədə siz gərək əvvəlcə dəftərxanaya ərizə verəydi- 
niz, həmin ərizə hissə müdirinə gedəydi, ondan şöbə müdirinə veri- 
ləydi, sonra katibə çataydı, katib isə onu mənə yetirə idi. 

Akaki Akakiyeviç bütün olan-qalan cürətini toplayıb, eyni zaman- 
da, çox bərk tərləmiş olduğunu hiss edə-edə dedi: 

— Ancaq general həzrətləri... mən zati-alinizə ona görə zəhmət 
verməyə cürət etdim ki, katiblər... çox etibarlı adamlar deyil, filan... 

— Necə, necə, necə? — böyük adam dilləndi. — Bu cürət sizdə hara- 
dandır? Bu fikirlər sizin başınıza haradan girmişdir? Rəislərə və böyük- 
lərə qarşı cavanlar arasında bu azğınlıq haradan belə yayılmışdırl 

Deyəsən, bu böyük adam Akaki Akakiyeviçin yaşının əllidən də 
ötdüyünü görməmişdi. Akaki Akakiyeviçə cavan demək yalnız nisbi 
olardı, yəni yaşı yetmişdən artıq olana nisbətən ona cavan demək olardı. 

— Siz bilirsinizmi bu sözləri kimə deyirsiniz? Bilirsiniz sizin qarşı- 
nızdakı kimdir? Siz bunu anlayırsınızmı? Siz bunu qanırsınızmı? Mən 
sizdən soruşuram. 

Bu sözləri söyləyib böyük adam ayağını yerə döydü və səsini 
elə yüksək bir dərəcəyə qaldırdı ki, bundan yalnız Akaki Akakiyeviçi 
deyil, başqasını da dəhşət götürərdi. Akaki Akakiyeviç yerində donub 

qaldı, yırğalandı, bütün bədəni əsdi və heç cür ayaq üstə dura bil- 
mədi: əgər həmin saat xidmətçilər yüyürüb onu tutmasaydılar, döşə- 
məyə səriləcəkdi. Onu, demək olar ki, hərəkətsiz bir halda otaqdan 
çıxartdılar. Böyük adam isə etdiyi təsirin gözlədiyindən də artıq 
olduğuna sevinərək öz sözlərindən başqa bir adamı, hətta bihuş 
edə biləcəyi fikrindən tamamilə məmnun qalmış halda, gözünün ucu 
ilə dostuna baxdı ki, görsün o, bu işə necə baxır. O, məmnuniy- 
yətlə gördü ki, dostu ən qeyri-müəyyən bir vəziyyətdədir və hətta 
özü də bir qədər qorxuya düşmüşdür. 

Akaki Akakiyeviçin pilləkənləri necə düşdüyündən və küçəyə necə 
çıxdığından əsla xəbəri yox idi. O, öz al-ayağının varlığını da hiss etmir- 
di. O, ömründə bir general tərəfindən, həm də yad bir general tərəfin- 
dən hələ bu qədər şiddətli danlanmamışdı. O, küçələrdə vıyıldayan 
çovğundan ağzını açıb, səkilərdən düşüb çıxa-çıxa yeriyirdi, külək 
Peterburq qaydasınca dörd tərəfdən, bütün döngələrdən onun üstü- 
nə hücum edirdi. Küləkdən bir anda onun nəfəsi kəsildi, o, evə elə 
halda gəlib çıxdı ki, daha bircə kəlmə də danışa bilmədi, onun bütün 
bədəni şişmişdi, o, yatağına uzandı. Bəzi vaxt lazımi məzəmmətin təsiri 
bu qədər şiddətli olurl Ertəsi gün onun bədəni qızdırma içində yanırdı. 
Peterburq iqliminin alicənab köməkliyi sayəsində xəstəlik gözlənildiyin- 
dən sürətlə inkişaf etdi və doktor gəldikdə xəstənin nəbzinə baxıb xəs- 
təni isindirməkdən başqa bir əlac göstərə bilmədi, bunu da yalnız ona 
görə etdi ki, xəstə təbabətin xeyirli köməyindən məhrum qalmasın, özü 
də xəbər verdi ki, bir sutka yarımdan sonra mütləq işi bitəcəkdir. Bun- 
dan sonra həkim evin xanımına müraciətlə dedi ki, “ay ana, siz nahaq 
yerə vaxt itirməyin, onun üçün elə indidən bir şam ağacından tabut 
hazırlatdırın, çünki palıd ağacından tabut onun üçün baha olar” Akaki 
Akakiyeviçin özü üçün məşum olan bu sözləri eşidib-eşitmədiyi, əgər 
eşitdisə, bu sözlərin ona sarsıdıcı bir təsir edib-etmədiyi, onun öz dərdli 
həyatı üçün təəssüflənib-təəssüflənmədiyi məlum deyildir, çünki o, 
həmişə qızdırma içində sayıqlayırdı. Onun gözünə bir-birindən qəribə 
olan səhnələr görünürdü, o gah Petroviçi görür və ona elə bir şinel 
sifariş edirdi ki, oğruları tutmağa tələsi olsun, gah ona elə gəlirdi ki, 
çarpayısının altı həmişə oğrularla doludur və o hər dəqiqə evin xanımını 
çağırıb tapşırırdı ki, hətta yorğanının altından oğrunu çəkib çıxartsın, 
gah soruşurdu ki, köhnə kapotunu niyə gözünün qabağından asmış- 
lar, onun ki təzə şineli var, gah ona elə gəlirdi ki, generalın qabağında 

durub, onun haqlı məzəmmətlərini dinləyir və tez-tez deyir: “Günah- 
karam, general həzrətləri”, gah da, hətta pis-pis danışıb, ən dəhşətli 
sözlər söyləyirdi, belə ki, ömründə ondan bu cür sözlər eşitməmiş olan 
qoca ev xanımı hətta xaç vururdu, həm də ki bu sözlər “general həz- 
rətləri” sözlərindən həmin saat sonra söylənilirdi. Sonra isə o, tamamilə 
mənasız-mənasız danışırdı, belə ki, heç bir şey başa düşmək mümkün 
deyildi, yalnız bircə şeyi görmək mümkün idi ki, bütün bu hətərən- 
pətərən sözlər və fikirlər elə bircə həmin şinelin ətrafında hərlənirdi. 
Axırda yazıq Akaki Akakiyeviç canını tapşırdı. Onun nə otağını, nə də 
şeylərini möhürlədilər, çünki əvvəla, vərəsəsi yox idi, ikincisi, çox az bir 
irs qalmışdı ki, o da bundan ibarət idi: bir dəstə qaz lələyi, bir tutam ağ 
dövlət kağızı, üç cüt corab, iki-üç şalvar düyməsi, bir də ki oxucuya 
məlum olan kapot. Bütün bunların kimə çatdığını Allah bilir: etiraf 
edirəm ki, bu əhvalatı nəql edən adam özü bu məsələ ilə heç maraq- 
lanmamışdır. Akaki Akakiyeviçi aparıb basdırdılar və Peterburq Akaki 
Akakiyeviçsiz qaldı, elə bil bu adam heç yerli-dibli yox imiş. Heç kəsin 
müdafiə etmədiyi, heç kəs üçün əziz olmayan, heç bir kəsin maraqlan- 
madığı, hətta adi bir milçəyi sancağa taxan və ona mikroskopla baxan 
bir təbiyyatçının da də diqqətini cəlb etməyən bir məxluq yox olub 
getdi, bu elə bir məxluq idi ki, bütün dəftərxana istehzalarına itaətlə 
dözərdi və heç də fövqəladə bir iş olmadan, qəbrə getdi, lakin, hər 
halda, bu məxluq üçün hətta ömrünün ən sonunda da olsa, şinel şək- 
lində xoş bir əlamət əyan oldu, onun yazıq həyatını bir anlığa canlan- 
dırdı, sonra da padşahların və dünya hökmdarlarının başına gələn 
kimi dözülməz bir fəlakət onun da başına gəldi... Onun ölümündən 
bir neçə gün sonra departamentdən evinə bir xidmətçi göndərib, əmr 
etmişdilər ki, həmin saat idarəyə gəlsin, naçalnik onu tələb edir, lakin 
xidmətçi əliboş qayıtmalı olub, məlumat verdi ki, Akaki Akakiyeviç 
daha gələ bilməz. “Niyə?” sualına xidmətçi cavab verdi ki, “elə-belə, 
o, ölmüşdür, dörd gün bundan qabaq basdırmışlar”. Departamentdə 
Akaki Akakiyeviçin ölümündən belə xəbər tutdular və ertəsi gün artıq 
yerində yeni bir məmur oturmuşdu, o, boyca xeyli uca olub hərfləri 
onun kimi düz xətlə deyil, xeyli qıyqacı yazırdı. 

Ancaq kim güman edə bilərdi ki, Akaki Akakiyeviç əhvalatı burada 
bitmir və o, heç kəs tərəfindən nəzərə alınmayan həyatının bir müka- 
fatı imiş kimi ölümündən sonra bir neçə gün gurultulu bir həyat 
keçirəcəkdir? Ancaq belə oldu və bizim nağıl etdiyimiz bu adi əhvalat 

gözlənilmədən, xəyali bir nəticə ilə qurtaracaqdır. Peterburqa birdən- 
birə belə bir şayiə yayıldı ki, Kalinkin körpüsü yanında və onun ətraf- 
larında gecələr adamların gözünə, nə isə, öz oğurlanmış şinelini axta- 
ran məmur şəklində bir xəyalət görünür və xəyalət, adamların mənsəb 
və rütbəsinə baxmadan, hamının çiynindən hər cür şineli öz oğurlan- 
mış şineli adına çəkib aparır: yaxaları pişik dərisindən, qunduz dərisin- 
dən, sırınmış, sırınmamış yenot dərisindən, tülkü dərisindən, ayı dəri- 
sindən kürk, müxtəsər, insanların öz bədənlərini bürümək üçün icad 
etdikləri xəz və dəri paltar nə rast gəlirsə, hamısını çəkib aparır. Depar- 
tament məmurlarından biri öz gözü ilə həmin ölü xəyalətini görüb, 
onun Akaki Akakiyeviç olduğunu o saat tanıyıbmış. Lakin bundan onu 
elə bir qorxu götürübmüş ki, həmin saat var gücü ilə qaçmağa başla- 
yıbmış və buna görə ona yaxşıca diqqətlə baxa bilməyibmiş, yalnız 
uzaqdan onu barmağı ilə hədələdiyini görübmüş. Hər bir tərəfdən fasi- 
ləsiz surətdə şikayətlər yağmağa başlamışdı ki, hələ titulyar müşavirlər 
bir yana, hətta ən böyük gizli müşavirlərin də kürəkləri və çiyinləri, 
gecələr şinellər soyulduğuna görə, tamamilə soyuğun qabağında qal- 
malı olub. Polis idarəsinə əmr verilmişdi ki, ölü xəyalətini hər necə olur- 
olsun, ya diri, ya ölü tutsunlar və başqalarına nümunə olmaq üçün ən 
amansız bir surətdə cəzalandırsınlar. Az qalmışdı bu iş müvəffəqiyyətlə 
yerinə yetirilsin. Kiryuşkin döngəsində bir kvartalın keşikçisi həmin ölü 
xəyaləti cinayət başında, vaxtilə fleyta çalan olub istefaya çıxmış bir 
musiqiçinin friz şinelini çəkib aparmaq istədiyi zaman azca qalmışdı 
yaxalayıb tutsun. O, xəyalətin yaxasından yapışıb çığıraraq iki başqa 
yoldaşını da çağırmış və xəyaləti tutub saxlamağı onlara tapşırıb, özü 
yalnız bircə dəqiqəliyə əyilib çəkməsinin boğazından burunotu qabını 
çıxartmaq istəyirmiş ki, ömründə altı dəfə don vurmuş burnunu bir 
qədər təravətləndirsin, ancaq, görünür, burunotu elə bir burunotu imiş 
ki, buna hətta ölünün xəyaləti də dözə bilməyibmiş. Keşikçi barmağını 
burnunun sağ pərdəsinə dirəyib sol əli ilə bir çimdik burunotu götür- 
məyə macal tapmamış, ölü elə bərkdən asqırıbmış ki, üçünün də gözü- 
nü burunotu ilə doldurubmuş. Onlar yumruqlarını gözlərinə dirəyib 
ovuşdurunca ölünün izi-tozu da qalmayıbmış, belə ki, onlar ölünün, 
doğrudan da, öz əllərində olub-olmadığını hətta yaxşı bilmirlər. O vaxt- 
dan bəri keşikçilər ölülərdən elə bərk qorxmağa başlamışdılar ki, hətta 
diriləri də tutmağa qorxur və yalnız uzaqdan çığırırdılar: “Hey, yolunu 
düz getl” Bundan sonra ölü məmur xəyaləti hətta Kalinkin körpüsün- 

dən uzaqlarda da görünüb, bütün qorxaq adamları dəhşətə salırmış. 
Amma biz, əslində, tamamilə həqiqi olan bu əhvalatın xəyali bir istiqa- 
mət almasının əsl baisi olan həmin böyük adamı tamamilə yaddan 
çıxartdıq. Hər şeydən əvvəl, ədalətli olmaq vəzifəsi tələb edir deyək ki, 
həmin böyük adam, yaman danlanmış olan yazıq Akaki Akakiyeviç 
gedən kimi, mərhəmətə bənzər bir şey hiss etmişdi. Başqasının halına 
yanmaq onun üçün yad bir şey deyildi. Mənsəbinin çox zaman xeyir- 
xahlıq hisslərinin büruzə çıxmasına mane olduğuna baxmayaraq, onun 
qəlbində bir çox mehriban duyğular yer etmişdi. Yanına gəlmiş dostu 
onun kabinetindən çıxan kimi, o hətta yazıq Akaki Akakiyeviç barə- 
sində düşünməyə də başlamışdı. Bu zamandan başlayaraq, demək 
olar ki, hər gün yüksəkrütbəli bir adamın məzəmmətinə dözə bilməyən 
Akaki Akakiyeviçin solğun üzü onun gözünə görünürdü. Akaki Akaki- 
yeviçin fikri onu o qədər narahat etmişdi ki, aradan bir həftə keçəndən 
sonra o hətta Akaki Akakiyeviçin arxasınca bir məmur göndərib onun 
işinin necə olduğunu və ona, doğrudan da, kömək etmək mümkün 
olub-olmadığını öyrənməyi qərara aldı. Akaki Akakiyeviçin qısa bir 
müddətdə və şiddətli qızdırma içində öldüyünü ona xəbər verdikdə 
o hətta heyrət içində qalıb, vicdan əzabı duydu və bütün gün kefi yerin- 
də olmadı. O, birtəhər əylənmək, bu xoşagəlməz təsiri yadından çıxar- 
maq arzusu ilə axşam öz dostlarından birinin yanına getdi, onun evin- 
də ağıllı-başlı bir məclis gördü, hamısından yaxşısı bu idi ki, oradakı- 
lar hamısı, demək olar ki, bir rütbədə adamlar idi, belə ki, onun heç bir 
cəhətdən əli-qolu bağlanmayacaqdı. Bu, onun ruhi vəziyyətinə çox 
qəribə bir təsir etdi. O, açıldı, xoşsifət, mehriban bir adam oldu, müxtə- 
sər, bütün gecəni çox xoş keçirtdi. Axşam yeməyi yeyərkən iki stəkan 
şampan şərabı içdi (məlum olduğu kimi, bu şərab şən və xoş fikirlərə 
yaxşı təsir edir). Şampan şərabı onda cürbəcür gözlənilməz hərəkətlə- 
rə meyil əmələ gətirdi, belə ki, o, birbaşa evə getmək istəməyib, Karo- 
lina İvanovna adlı, gərək ki, əslən alman olan tanış bir xanımın yanına 
getmək istədi. Bu xanımla onun tamamilə dostanə bir münasibəti var 
idi. Bunu də demək lazımdır ki, bu böyük adam xeyli yaşlı idi, yaxşı bir 
ər idi və hörmətli bir ailə sahibi idi. Biri artıq dəftərxanada xidmət edən 
iki oğlu və burnu bir qədər dik olsa da, ancaq gözəl olan on altı yaşlı 
qəşəng bir qızı hər gün gəlib, onun əlini öpər və deyərdilər: bonjour, 
papa), Hələ canı sulu olub, hətta heç də kifir olmayan arvadı, hər 





1 Günün xeyir olsun, ata. 

şeydən əvvəl, əlini öpdürər, sonra tərsinə çevirib özü onun əlini 
öpərdi. Lakin öz evindəki ailə mehribanlıqlarından tamamilə razı 
qalan həmin bu böyük adam, dostanə münasibətlər üçün şəhərin 
o biri başında bir aşna saxlamağı da ədəbli bir hərəkət hesab edirdi. 
Onun bu aşnası öz arvadından əsla nə cavan, nə də yaxşı idi, ancaq 
dünyada belə qəribə tapmacalar olur və bu barədə mühakimə 
yürütmək bizim işimiz deyil. Bəli, həmin böyük adam pilləkəndən 
düşüb, xizəyə oturdu və sürücüyə dedi: 

— Karolina İvanovnanın yanınal — Özü isə bəzəkli və isti şinelinə 
bürünüb, elə xoş bir vəziyyət aldı ki, bir rus üçün bundan yaxşısını 
ağla gətirmək də mümkün deyil, yəni bu elə vəziyyətdir ki, özün heç 
bir şey fikirləşmirsən, amma bir-birindən xoş fikirlər onları axtarmağa 
zəhmət vermədən özləri sənin ağlına gəlir. O, böyük bir ləzzət içində 
keçirdiyi axşamın bütün xoş dəqiqələrini, kiçik məclisi qəhqəhə ilə 
güldürən bütün sözləri ötəri olaraq yadına salırdı, o hətta bu sözlər- 
dən bəzilərini yavaşcadan təkrar edirdi, ona elə gəlirdi ki, bu sözlər 
elə əvvəlki kimi gülməlidir və buna görə təəccüblü deyil ki, o özü də 
ürəkdən gülürdü. Ancaq şiddətlə əsən külək hərdənbir ona mane olur 
və Allah bilir haradan və hansı səbəbə görə şiddətlə əsib sanki sifə- 
tini kəsir, yığın-yığın garı içəri atır, şinelin yaxasını bir yelkən kimi qabar- 
dır, ya da birdən qeyri-təbii bir qüvvə ilə onun başına çırpır və belə- 
liklə, onu daim narahat edib bu vəziyyətdən qurtarmağa məcbur edir- 
di. Böyük adam birdən hiss etdi ki, kim isə çox möhkəm bir surətdə 
onun şinelinin yaxalığından yapışdı. O dönüb baxdıqda əynində köh- 
nə vismundir olan ortaboylu bir adam gördü və dəhşət içində onun 
Akaki Akakiyeviç olduğunu tanıdı. Məmurun üzü qar kimi ağappaq 
idi, özü də lap ölüyə bənzəyirdi. Lakin birdən bu böyük adamı bürü- 
yən dəhşət hər bir həddi aşdı. O gördü ki, ölünün ağzı əyildi, oradan 
qorxunc məzar qoxusu gəldi və ölü bu sözləri söylədi: 

— Həl Axır ki, əlimə düşdünl Axır ki, sənin də yaxandan yapış- 
dım, filan-fəsmanl Mənə elə sənin şinelin lazım idil Mənim şinelimi 
tapmağa çalışmadın, üstəlik, hələ məni danladın da, di indi öz şinelini verl 

Yazıq böyük adam az qalmışdı ölsün. Hərçənd o, dəftərxanada 
və ümumiyyətlə aşağı rütbəli adamların yanında çox tündxasiyyət 
idi, hərçənd onun bircə heybətli görkəminə baxanda hər kəs deyərdi: 
“Aman, nə tündxasiyyətdirl” Ancaq burada o, pəhləvan görkəminə 
malik bir çox adamlar kimi elə qorxuya düşdü ki, doğrudan da, 


242 


haqlı olaraq, hətta qəşş edəcəyindən qorxdu, hətta o özü şineli tez 
çiynindən atıb, qorxudan səsi dəyişmiş bir halda sürücüyə çığırdı: 

— Var gücünlə evə sürl 

Sürücü, adətən, ən qəti dəqiqələrdə çıxan bu səsi eşidib bundan 
sonra xeyli təsirli hərəkətlər də olduğunu bildiyindən, hər ehtimala 
görə, başını çiyinləri arasına qısıb qamçısını qaldıraraq qolaylandı və 
xizəyi ox kimi sürdü. Altı dəqiqədən azacıq artıq bir zamanda böyük 
adam öz evinin qapısı ağzında idi. O, rəngi solmuş, qorxuya düşmüş 
və şinelsiz halda, Karolina İvanovnanın yanına getmək əvəzinə öz evi- 
nə gəlib, özünü birtəhər otağına yetirdi və gecəni çox bərbad bir hal- 
da keçirdi, belə ki, ertəsi gün səhər çay içilən vaxt qızı ona belə dedi: 

— Ata, bu gün sənin rəngin lap qaçmışdır. 

Ancaq ata dinmədi və hara getdiyi, hara getmək istədiyi və başına 
nələr gəldiyi barədə heç bir kəsə bir söz demədi. Bu hadisə ona çox 
şiddətli təsir etmişdi. O hətta öz məmurlarına xeyli az-az hallarda 
deyirdi ki, “necə cürət edirsiniz, bilirsinizmi qabağınızdakı kimdir?” 
Əgər o, bu sözləri söyləmiş olsaydı da, əvvəl işin nə yerdə olduğunu 
soruşub dinlədikdən sonra deyərdi. Ancaq qəribəsi budur ki, bu 
vaxtdan etibarən ölü məmur xəyaləti daha əsla gözə görünmədi. 
Görünür, generalın şineli onun əyninə lap yaxşı gəlibmiş, hər hal- 
da, daha bir adamın çiynindən şinel qapıldığı barəsində heç bir yer- 
də heç bir şey eşidilmədi. Amma bir çox fəal və qayğıkeş adamlar 
heç cür sakit olmaq istəmir və deyirdilər ki, guya, şəhərin uzaq hissələ- 
rində ölü məmur xəyaləti hələ də gözə görünürmüş. Doğrudan da, 
Kolomna keşikçilərindən biri həmin ölü xəyalətin bir evin arxa 
tərəfindən çıxdığını öz gözləri ilə görmüşdü. Ancaq həmin keşikçi öz 
təbiəti etibarilə çox aciz idi, bir dəfə adicə yekə bir donuz balası 
xüsusi bir evin qapısından qaçaraq çıxıb ona toxunmuş və yerə yıx- 
mışdı, ətrafda duran faytonçular bərk gülüşmüşdülər. Keşikçi bu 
istehzaya görə onların hərəsindən bir quruş burunotu pulu almışdı, 
bəli, həmin keşikçi aciz və gücsüz olduğundan xəyaləti saxlaya bil- 
məyibmiş, qaranlıqda onun arxasınca düşüb gedibmiş, nəhayət, 
xəyalət birdən durub ətrafına göz gəzdirib ondan soruşubmuş: “Nə 
istəyirsən?” və ona elə bir yumruq göstəribmiş ki, keşikçi “Heç bir 
şey” demiş və həmin saat geri qayıdıbmış. Ancaq bu xəyalət boyca 
xeyli uca imiş, yekə bığları varmış və deyəsən, Obuxov körpüsünə 
sarı gedib qaranlıqda gözdən itibmiş. 

MÜFƏTTİŞ 


5 pərdəli 52 gəlişli 
KOMEDİYA 


İŞTİRAK EDƏNLƏR: 


Anton Antonoviç Skvoznik-Dmuxanovski — bələdiyyə rəisi 
Anna Andreyevna - onun arvadı 

Marya Antonovna - onun qızı 

Luka Lukiç Xlopov - məktəblər müdiri 

Onun arvadı 

Ammos Fyodoroviç Lyapkin-Tyapkin - məhkəmə sədri 
Artemi Filippoviç Zemlyanika - xeyriyyə müəssisələri rəisi 
İvan Kuzmiç — poçt müdiri 
Pyotr İvanoviç Dobçinski ) әнә әла лар 

Pyotr İvanoviç Bobçinski 

İvan Aleksandroviç Xlestakov — Peterburgdan gelmiş çinovnik 
Osip — onun nökəri 

Xristian İvanoviç Hibner – qəza həkimi 


Fyodor Andreyeviç Lyulyukov 
istefaya çıxmış çinovniklər, 


İvan Lazareviç Rastakovski şəhərin hörmətli adamları 


Stepan İvanoviç Korobkin 

Stepan İliç Uxovertov - pristav 

Svistunov 

Puqovitsın polislər 

Derjimorda 

Abdulin - tacir 

Fevronya Petrovna Poşlyopkina - çilingər arvadı 
ünter-zabit arvadı 

Mişka - bələdiyyə rəisinin nökəri 

Meyxana xidmətçisi, qonaqlar, tacirlər və qeyriləri 

XARAKTERLƏR və PALTARLAR 
Aktyor cənablar üçün qeydlər 


Bələdiyyə rəisi — vəzifələrdə qocalmış, özünə görə ağıllı bir 
adam. Rüşvətxor olduğuna baxmayaraq, özünü abırlı aparır. Çox 
ciddidir, bir az da iş görməyib, çoxdanışan adamlara bənzəyişi var. 
Bərkdən danışmır, yavaşdan da danışmır, çoxdanışan deyil, azdanışan 
da deyil, onun hər sözü əhəmiyyətlidir. Ağır xidmətə lap aşağı vəzi- 
fələrdən başlayan bütün adamlarda olduğu kimi, onun da siması 
kobuddur və üzünün xətləri kəskindir. Bütün kobud ruhlu adamlar 
kimi, o da qorxudan sevincə, alçaqlıqdan təkəbbür göstərməyə çox 
sürətlə keçir. O, adəti üzrə, ilgəkli mundir və mahmızlı uzunboğaz 
çəkmə geyir. Qırxıq saçlarına dən düşmüşdür. 


Anna Andreyevna — onun arvadıdır, işvəkar əyalət xanımıdır. 
Hələ o qədər də qocalmamışdır. Yarı roman və albomlarla, yarı da 
atası evində ailə və ev işlərində tərbiyə almış bir qadındır. Hər şeylə 
maraqlanır, yeri düşəndə şöhrəti ilə fəxr edir. Əri ona qaytarmağa 
cavab tapmadığı üçün bəzən ərinə hakim kəsilir. Ancaq bu hakim- 
lik yalnız xırda işlərdə özünü göstərir və bu da töhmətlərdən, ələ 
salmaqdan ibarət olur. Pyes boyu dörd dəfə paltarını dəyişir. 


Xlestakov — 23 yaşlı incə və arıq bir cavandır, bir az axmaqtə- 
hərdir. Belə adamları yelbeyin adlandırırlar. İdarələrdə bu kimi 
adamları başıboş deyə çağırırdılar. Danışığı və hərəkəti mühakimə- 
sizdir. O, öz diqqətini bir fikrin üzərində çox saxlaya bilmir. Danışığı 
qırıq-qırıqdır. Söz ağzından gözlənilmədən çıxır. Bu rolu ifa edən 
özünü nə qədər təmizürəkli və sadə aparsa, o qədər çox müvəffəq 
olar. Moda üzrə geyinmişdir. 


Osip — adətən, yaşı keçmiş bütün nökərlərə bənzəyir. Bu nökər 
ciddi danışır, danışanda bir az aşağı baxır. Çoxdanışandır və ağası 

üçün öz-özünə əxlaq dərsi verməyi sevir. Səsi hər zaman bir gay- 
dada çıxır, ağası ilə danışanda kəskin və bir az da kobud bir ifadə 
alır. O, öz ağasından ağıllıdır və buna görə də hər şeyi ağasından 
tez başa düşür. Ancaq çox danışmağı sevmir. Paltarı boz və ya göy 
rəngli çox geyilmiş sürtukdan ibarətdir. 


Bobçinski və Dobçinski — hər ikisi alçaqboy və gödəkdir. Hər 
şeylə maraqlanırlar. Bir-birinə çox bənzəyirlər. Hər ikisinin bir azca 
yoğun qarınları var. Hər ikisi tez-tez danışdıqda əl-ayaqlarını oyna- 
dır. Dobçinski Bobçinskidən bir az uca və ciddidir. Ancaq Bob- 
çinski Dobçinskidən daha nəzakətli və çevikdir. 


Lyapkin-Tyapkin — məhkəmə sədridir, beş və ya altı kitab oxu- 
duğundan bir az düşüncəlidir. Hər sözdən məna çıxarmağı sevir. 
Ona görə də hər sözünü ölçüb-biçir. Bu rolu oynayan simasında 
hər zaman mənalı ifadə saxlamalıdır. Sözləri uzadaraq yoğun səslə 
və əvvəlcə fısıldayıb, sonra zəng vuran köhnə saatlar kimi xırıltı ilə 
danışır. 


Zemlyanika — xeyriyyə müəssisələri rəisidir. Çox yoğun, yön- 
dəmsiz və kobud bir adamdır. Bununla bərabər, çox hiyləgər və 
diribaşdır. Çox qulluq göstərən və boş-boşuna ora-bura qaçan bir 
adamdır. 


Poçt müdiri — son dərəcə sadədil və sadəlövh bir adamdır. 


O biri rollar xüsusi izahat tələb etmir. Onların 
orifinalları hər zaman göz qabağındadır. Aktyor 
cənabları xüsusən son səhnəyə fikir verməlidir. 
Son deyilən söz hamını birdən elektrik cərəyanı 
kimi titrətməlidir. Bütün dəstə bir an içərisində 
vəziyyətini dəyişməlidir. Təəccüb səsi bütün qadın- 
lardan bir köksdən çıxan kimi çıxmalıdır. Bu qeyd 
etdiklərimizin yerinə yetirilməməsi nəticəsində 
bütün təsir itə bilər. 

Sifətin əyridirsə, aynanın nə təqsiri? 
Atalar sözü 


BİRİNCİ PƏRDƏ 


Bələdiyyə rəisinin evində bir otaq 


BIRINCI GƏLİŞ 
Bələdiyyə rəisi, xeyriyyə müəssisələri rəisi, 
məktəblər müdiri, məhkəmə sədri, pristav, 
həkim, iki kvartalnı 


Bələdiyyə rəisi. Həzəratl Mən sizi pis bir xəbər vermək 
üçün dəvət eləmişəm. Bizə müfəttiş gəlir. 

Ammos Fyodoroviç. Necə yəni müfəttiş? 

Artemi Filip poviç. Necə yəni müfəttiş? 

Bələdiyyə rəisi. Peterburqdan gizli bir müfəttiş, özü də 
gizli bir tapşırıqla. 

Ammos Fyodoroviç. Bir bax hal 

Artemi Filip poviç. Dərdimiz az idi, biri də buradan çıxdı. 

Luka Lukiç. Yarəbbil Özü də gizli tapşırıqlal 

Bələdiyyə rəisi. Elə bil ki, mənim ürəyimə dammışdı. Bu 
gecə iki əcaib siçovul yuxuma girmişdi. Doğrusu, elə siçovul mən 
hələ ömrümdə görməmişdim: qara, yekəl Gəlib imsilədilər, sonra 
çıxıb getdilər. Andrey İvanoviç Çmıxovdan aldığım məktubu sizə 
oxuyacağam. Artemi Filippoviç, siz onu tanıyırsınız. Görün nə yazır: 
“Hörmətli dostum, kirvem və əzizim (məktuba cəld nəzər yetirərək yavaş- 
dan mırıldanır), sənə xəbər verim ki...” hə, budur. “Bir də səni xəbər- 
dar eləməyə tələsirəm ki, bütün quberniyanı, xüsusən bizim qəzanı 
təftiş eləmək üçün tapşırıq almış bir çinovnik gəlir. (Məna ilə barmağını 
qaldırır.) Mən bunu qeyri-rəsmi, ancaq ən mötəbər adamlardan eşit- 
mişəm. Ağıllı olduğundan və əlinə keçəni buraxmağı sevmədiyindən 
başqaları kimi sənin də xırda günahların olduğunu bilirəm. Ona görə 
də...” (Dayanır.) Hə, burası özümüzə aid sözlərdir... “odur ki ehtiyatlı 

olmağı sənə məsləhət görürəm, çünki o, hər saat gələ bilər və bəlkə 
də, gəlib harada isə gizli ad ilə yaşayır... Dünən mən...” hə, daha 
buraları ailəvi məsələdir: “Bacım Anna Kirillovna öz əri ilə bizə 
gəlib. İvan Kirilloviç çox kökəlib və həmişə də skripka çalır...” və i.a. 
Bəli, deməli, vəziyyət belədir. 

Ammos Fyodoroviç. Bəli, vəziyyət bu cür qeyri-adidir. Lap 
qeyri-adidir. Nə isə, bu iş nahaq yerə deyil. 

Luka Lukiç. Nə üçün belədir, Anton Antonoviç?! Nə üçün 
bizə müfəttiş gəlir? 

Bələdiyyə rəisi. Nə üçün? Görünür, taleyimiz belədir. (42 
çəkir.) Bu vaxta kimi, şükür Allaha, o biri şəhərlərə gedirdilər. İndi 
isə bizim şəhərin növbəsi çatıb. 

Ammos Fyodoroviç. Anton Antonoviçl Mən belə düşü- 
nürəm ki, burada incə və daha çox siyasi səbəb var. Bu, o demək- 
dir ki, Rusiya... Bəli... müharibə eləmək istəyir və ona görə də nəza- 
rət orada-burada xəyanət olub-olmadığını bilmək üçün çinovnik 
göndərir. 

Bələdiyyə rəisi. Eh, bu hələ ağıllı adamdırl Gör hara gedib 
çıxdıl Qəza şəhərində xəyanət? Bu şəhər sərhəd kənarında-zadda 
deyil ki? Buradan lap üç il at çap, heç bir dövlətə gedib çata bilməzsən. 

Ammos Fyodoroviç. Yox, mən sizə deyim ki, siz... siz 
yox... nəzarətin incə məqsədləri var, nə olsun ki uzaqdır, bu heç 
onun vecinə də gəlmir. 

Bələdiyyə rəisi. Gəldi, gəlmədi, mən sizi, ağalar, xəbərdar 
elədim. Diqqət eləyin. Mən öz sahəmdə bəzi əmrlər vermişəm, sizə 
də məsləhət görürəm. Xüsusən sizə, Artemi Filippoviçl Şübhəsiz, 
gələn çinovnik hər şeydən əvvəl sizin ixtiyarınızda olan xəstəxanaya 
baxmaq istəyəcək. Ona görə də elə eləyin ki, ləyaqətli olsun. Xəs- 
tələrin papaqları təmiz olsun. Həmişə gəzdikləri kimi, dəmirçiyə 
oxşamasınlar. 

Ammos Fyodoroviç. Əşi, bu, elə bir şey deyil. Başlarına 
təmiz papaq qoymaq olar. 

Bələdiyyə rəisi. Bir də ki hər xəstənin başı üstündə latın 
dilində, ya da ki ayrı dildə kimin nə vaxt, hansı gündən, hansı tarix- 
dən naxoşladığını yazıb vurmaq lazımdır. Bu, sizin işinizdir, Xristian 
İvanoviç!.. Sizin xəstələrin o cür bərk tütün çəkmələri də yaxşı deyil. 
Həmişə içəri girəndə adamı asqırmaq tutur. Az çəksələr yaxşıdır, 

yoxsa elə bilərlər ki, onlara pis baxırlar, yaxud həkim müalicə elə- 
məyi bacarmır. 

Artemi Filip poviç. Yoxl Müalicəyə gəldikdə biz Xristian İva- 
noviç ilə xüsusi yol tapmışıq. Nə qədər sadə yolla müalicə eləsən, 
o qədər yaxşıdır. Bahalı dərmanlar işlətmirik. Sadə adamdır, ölürsə, 
onsuz da öləcək, sağalırsa, onsuz da sağalacaq. Onsuz da Xristian 
İvanoviç onların dərdlərini çətin başa düşür, rusca bir kəlmə də bilmir. 


cesas 


Xristian İvanoviç bir az “i” və 
bir az da “ye” hərfinə bənzər bir səs çıxarır. 


Bələdiyyə rəisi. Sizə də, Ammos Fyodoroviç, məsləhət 
görürəm ki, məhkəməyə diqqət edəsiniz. Orada, adətən, şikayətçi- 
lər yığılan yerdə xidmətçilərin saxladıqları qaz və qaz balaları ada- 
mın ayağına dolaşır. Əlbəttə, ev təsərrüfatı düzəltmək hamı üçün 
yaxşıdır, xidmətçilər niyə düzəltməsinlər ki? Ancaq bu yerdə yaxşı 
deyil... Mən çoxdan sizə bu barədə demək istəyirdim, nə isə yadım- 
dan çıxırdı. 

Ammos Fyodoroviç. Mən elə günü bu gün əmr edərəm 
ki, onları mətbəxə aparsınlar. İstəyirsiniz, nahara buyurun. 

Bələdiyyə rəisi. Bundan başqa, orada siz lap göz qabağın- 
da cürbəcür zir-zibil qurudursunuz. Kağız şkafının üstündən də bir 
ov qamçısı asmısınız. Mən bilirəm ki, siz ovu sevirsiniz, amma hələ- 
lik o qamçını müvəqqəti oradan götürmək lazımdır. Müfəttiş gedən- 
dən sonra yenə öz yerindən asa bilərsiniz. Sizin müşaviriniz də, 
əlbəttə, ağıllı adamdır. Ancaq ondan elə qoxu gəlir ki, elə bil bu 
saat çaxır zavodundan çıxıb, bu da yaxşı deyil, mən bu barədə sizə 
çoxdan demək istəyirdim, nədənsə yadımdan çıxırdı. Əgər həqiqə- 
tən, öz dediyi kimi, bu iy onun anadangəlmə təbii iyidirsə, bunun 
əlacı var. Ona məsləhət görmək olar ki, soğan, sarımsaq, ya da ki 
ayrı bir şey yesin, bu barədə Xristian İvanoviç bəzi dərmanlarla kömək 
edə bilər. 


Xristian İvanoviç yenə eyni səsi çıxarır. 
Ammos Fyodoroviç. Yox, ondan bu iyi rədd eləmək 
mümkün deyil. Deyir ki, uşaqlıqda anası onu yerə yıxıb əzibdir, 


o zamandan bəridir ondan araq iyi gəlir. 

Bələdiyyə rəisi. Qərəz, mən bu barədə sizi xəbərdar eleyi- 
rəm. Daxili tədbirlər və Andrey İvanoviçin məktubda dediyi günahlar 
haqqında mən bir söz deyə bilmərəm. Desəm də, qəribə çıxar, çünki 
elə adam yoxdur ki, onun az-çox günahı olmasın, bu iş Allah tərəfin- 
dən belə yaranıb. Volterçilər nahaq bunun əleyhinə danışırlar. 

Ammos Fyodoroviç. Siz günah nəyə deyirsiniz, Anton 
Antonoviç?! Günah da var, günah da. Mən rüşvət aldığımı açıq- 
açığına hamıya deyirəm, amma necə rüşvət? Ov tulası, bu, tama- 
milə ayrı məsələdir. 

Bələdiyyə rəisi. Ov tulası, ya ayrı şey — təfavütü yoxdur, 
hamısı rüşvətdir. 

Ammos Fyodoroviç. Yox, Anton Antonoviç! Məsəl üçün, biri- 
sinin əgər təkcə kürkü beş yüz manat tutursa, hələ arvadına da bir şal... 

Bələdiyyə rəisi. Nə olsun ki, siz rüşvəti ov tulası ilə alırsı- 
nız, bunun müqabilində isə siz Allaha inanmırsınız, heç kilsəyə də 
getmirsiniz. Amma, heç olmasa, mənim möhkəm etiqadım var. Hər 
bazar günü kilsəyə gedirəm. Amma siz... Mən sizi tanıyıram. Siz 
dünyanın yaranması haqqında danışanda adamın tükü biz-biz olur. 

Ammos Fyodoroviç. Mən onu öz ağlımla tapmışam. 

Bələdiyyə rəisi. Bəzən ağlın heç olmaması çox olmasın- 
dan yaxşıdır. Ancaq qəza məhkəməsini mən sözgəlişi yada saldım. 
Əslinə qalsa, ora baxmağa heç kəs getməz. Ora elə yerdir ki, Allah- 
taalanın nəzəri həmişə oranın üstündədir. Amma siz, Luka Lukiç, 
məktəblərin nəzarətçisi kimi gərək xüsusən müəllimlərin haqqında 
bir tədbir tökəsiniz. Əlbəttə, onlar alim adamlardır və müxtəlif kol- 
legiyalarda tərbiyə almışlar, ancaq elə qəribə hərəkətləri var ki, heç 
adlarına yaraşmır. Onlardan biri nədir, o üzü yoğun olan... famili- 
yası yadıma gəlmir, üz-gözünü turşutmamış kafedraya çıxmaz. Bax 
belə... (üz-gözünü turşudur) sonra da qalstukunun altından əli ilə saq- 
qalını sığallamağa başlayır. Əgər üz-gözünü şagirdə turşudursa, eybi 
yoxdur, bəlkə də, elə də lazımdır, ancaq özünüz də bir düşünün: 
əgər o başqa bir adama bu cür eləsə, axırı pis ola bilər. Cənab müfət- 
tiş və ya bir ayrısı bu məsələni öz hesablarına götürə bilərlər. İşin 
içindən qənbərqulu çıxar. 

Luka Lu kiç. Heç bilmirəm mən onunla neyləyim? Neçə dəfə 
demişəm. Bu günlərdə bizim böyüyümüz sinfə girəndə üz-gözünü 
bir vəziyyətə saldı ki, mən ömrümdə heç elə bir şey görməmişəm. 


253 


Nikolay Vasilyeviç üonol 
DÜNYA ƏDƏBİYYATI KLASSİKLƏRİ 


Əlbəttə, o, yaxşılıqdan elədi, amma mənə töhmət verdilər. Nə üçün, 
deyir, gəncliyə o cür azadlıq fikirləri aşılayırsınız? 

Bələdiyyə rəisi. Tarix müəllimi haqqında da mən sizə 
deməliyəm. Onun elmli başı var və məlumatı da çoxdur. Özündən 
məlumdur, ancaq dərs verəndə elə qızışır ki, özünü yadından çıxa- 
rır. Mən bir dəfə onun dərsinə qulaq asmışam. Assorilərdən, babil- 
lilərdən danışanda yenə heç, bir o qədər qızışmamışdı. Elə ki Alek- 
sandr Makedonskiya çatdı, ona nə oldu, heç mən sizə deyə bilmə- 
rəm. Elə bildim yanğın var. Allah haqqıl Kafedradan düşüb stulu 
döşəməyə elə çırpdı ki... Əlbəttə, Aleksandr Makedonski qəhrə- 
mandır, ancaq stulları nə üçün sındırmaq? Axı bundan hökumətin 
xəzinəsinə zərər olur. 

Luka Lukiç. Hə, o, bir az qızğındır. Mən ona neçə dəfə demi- 
şəm. Cavab verir ki, “nə deyirsiniz deyin, elm uğrunda mən həyatımı 
əsirgəmərəm”. 

Bələdiyyə rəisi. Bəli, taleyin izahedilməz qanunu belədir. 
Ağıllı adam ya sərxoş olur, ya o cür üz-gözünü turşudur, ya da ki 
o cür ağızdan yava olur. 

Luka Lukiç. Allah bu elm sahəsində işləməyi heç kəsə qismət 
eləməsin. Hər kəs özünü buraya soxur, hər kəs istəyir ki, özünü ağıllı 
göstərsin. 

Bələdiyyə rəisi. Bunların eybi yoxdur. Bu məlun müfəttiş 
adamı dilxor eləyir. Birdən içəri girsə... “Aha, siz buradasınız, mənim 
əzizlərim! — deyəcək, — burada kimdir məhkəmə sədri? — Lyapkin- 
Tyapkin. Bəs xeyriyyə müəssisələri rəisi kimdir? — Zemlyanika. Çəkin 
hüzuruma Zemlyanikanıl” — İşin burası pisdir. 


İKİNCİ GƏLİŞ 
Həmin adamlar və poçt müdiri 
Poçt müdiri. Ağalarl Məni başa salın görək, hansı çinovnik gəlir? 
Bələdiyyə rəisi. Bəs siz eşitməmisiniz? 


Poçt müdiri. Pyotr İvanoviç Bobçinskidən eşitmişəm. O, bu 
saat mənim poçt kontorumda idi. 

Bələdiyyə rəisi. Hə, necə? Bu barədə nə düşünürsünüz? 

Poçt müdiri. Nə düşünürəm? Türklərlə müharibə olacaq. 

Ammos Fyodoroviç. Sözümüz düz gəlir. Mən özüm də 
elə düşünürəm. 

Bələdiyyə rəisi. İkiniz də lap üstünə düşmüsünüz. 

Poçt müdiri. Yəqin, türklərlə müharibə olacaq. Aranı qarış- 
dıran fransızdır. 

Bələdiyyə rəisi. Türklərlə müharibə nədir? Türklərin deyil, 
bizim işimiz pis olacaq, bu artıq məlumdur. Məndə məktub var. 

Poçt müdiri. Əgər elədirsə, onda türklərlə müharibə olmayacaq. 

Bələdiyyə rəisi. Hə, bəs necə olsun? Siz nə fikirdəsiniz, 
İvan Kuzmiç? 

Poçt müdiri. Mən nə fikirdə olacağam ki? Siz nə düşünür- 
sünüz, Anton Antonıç? 

Bələdiyyə rəisi. Nə düşünəcəyəm ki? O qədər də qorxmu- 
ram... Elə-belə, bir balaca... Tacirlər, bir də əhali məni darıxdırır. Deyir- 
lər, guya, mən onlara çox toy tutmuşam, amma, Allah haqqı, mən 
bəzilərindən almışamsa da, ürəyimdə heç bir kin-zad olmayıb. Hələ 
fikirləşirəm ki (onun qolundan tutub bir yana çəkir), hələ fikirləşirəm ki, 
bəlkə, məndən bir donos olub. Əslinə baxsan, bizə nə üçün müfət- 
tiş göndərsinlər axı? Bura baxın, İvan Kuzmiç, bizim ümumi mənfəə- 
timiz üçün sizin poçt kontoruna gəlib-gedən məktubları bir balaca 
açıb oxumaq mümkün olmazmı? Görək o məktublarda şikayət və 
yaxud xəbərçilik yoxdur ki? Əgər yoxdursa, yenə bağlayıb göndər- 
mək olar. Əslinə qalsa, heç bağlamayıb, elə-belə də vermək olar. 

Poçt müdiri. Bilirəm, bilirəm... Onu mənə öyrətməyin, onu 
mən ehtiyatdan yox, ən çoxu maraqdan eləyirəm. Dünyada təzə nə 
olduğunu öyrənmək üçün əldən gedirəm. Mən sizə deyim ki, bu, 
çox maraqlı bir işdir. Bəzi məktubları lap ləzzətlə oxuyursan. Bəzən 
qəribə həngamələr təsvir olunur. İbrətli işlər... Lap “Moskva əxba- 
п”пда çap olunan şeylərdən də yaxşı! 

Bələdiyyə rəisi. Yaxşı, deyin görək, Peterburqdan gələn 
bir çinovnik haqqında bir şey oxumamısınız ki? 

Poçt müdiri. Yox, Peterburq çinovniki haqqında bir şey yox- 
dur. Amma Kostroma və Saratov çinovnikləri haqqında çox yazırlar. 
Heyif ki, o məktubları siz oxumursunuz. Çox gözəl yerləri olur. Bu 
yaxında bir zabit öz dostuna məktub yazıb bir balın ən incə məqamlarını 

təsvir eləyirdi... çox-çox yaxşı idi. “Mənim əzizim, — deyir,— həyatım 
buludlarda uçur, qız çox, musiqi çalınır, bayraqlar yellənir...” Qərəz, 
böyük bir hisslə təsvir edirdi. O məktubu mən bilərəkdən öz yanım- 
da saxladım. İstəyirsiniz oxuyuml 

Bələdiyyə rəisi. İndi bu saat onun yeri deyil. İvan Kuzmiç, 
lütfən, əgər təsadüfi olaraq şikayətdən, ya donosdan əlinizə keçsə, 
sözsüz, saxlayın. 

Poçt müdiri. Böyük məmnuniyyətlə. 

Ammos Fyodoroviç. Baxın ha, bunun üstündə vaxt olar, 
başınız bəla çəkər. 

Poçt müdiri. Qoy görək, sən allahl 

Bələdiyyə rəisi. Eybi yoxdur, eybi yoxdur. Əgər siz bunu 
bütün camaata elan eləsəniz, o ayrı məsələ, ancaq bu, bizim ailəvi 
işimizdir. 

Ammos Fyodoroviç. Bəli, bu, çox pis iş oldu. Amma mən, 
Anton Antonoviç, boynuma alıram ki, bura sizə bir it balası bağışla- 
maq üçün gəlmişdim. Sizin o tanıdığınız qancığın doğma balasıdır. 
Çeptoviçin Varxovinski ilə məhkəmə işi başladığını siz ki bilirsiniz, 
hə, indi mənim kefim kökdür, onun da torpağında, bunun da torpa- 
ğında dovşan ovlayıram. 

Bələdiyyə rəisi. Aman Allah, sizin dovşanlarınız bu saat 
mənim vecimə deyil. Bu zəhrimar naməlum çinovnik mənim başım- 
dan çıxmır. Elə gözləyirdim ki, bu saat qapı açılacaq və şaqqıltı ilə... 


ÜÇÜNCÜ GƏLİŞ 
Eyni adamlar. Dobçinski və Bobçinski, 
ikisi də tövşüyərək içəri girir. 


Bobçinski. Xariqüladə bir hadisəl 

Do bçinski. Gözlənilməz bir xəbər! 

Hamı. Nə? Nə olub? 

Dobçinski. Görünməmiş iş. Gəlirik mehmanxanaya... 

Bobçinski (onun sözünü kəsərək). Pyotr İvanoviç ilə bir yerdə 
gəlirik mehmanxanaya... 

Dobçinski (onun sözünü kəsərək). E... Pyotr İvanoviç, icazə verin, 
mən danışım. 

Bobçinski. E... yox, icazə verin, mən... icazə verin, icazə verin... 
sizin heç o cür natiqiniz yoxdur... 

Dobçinski. Siz isa dolaşacaqsınız və hamısı yadınıza düşməyəcək. 

Bobçinski. Yadıma düşər, vallah, yadıma düşər. Mane olma- 
yın, qoyun danışım. Mane olmayın. Ağalarl Lütfən, Pyotr İvanoviçə 
deyin ki, mənə mane olmasın. 

Bələdiyyə rəisi. Sən allah danışın, görək nə var? Mənim 
heç ürəyim yerində deyil. Əyləşin, ağalarl Stul götürün, Pyotr İva- 
noviç, stul... buyurun! (Hamı har iki Pyotr İvanoviçin ətrafinda əyləşir.) Hə, 
nə olub? Nə olub? 

Bobçinski. İcazə verin, icazə verin, mən hamısını sırası ilə danı- 
şım. Siz aldığınız məktubdan dilxor olduqdan sonra ki, mən sizin evi- 
nizdən çıxmaq şərəfinə nail oldum, bəli, o saat qaçdım... Rica edirəm, 
Pyotr İvanoviç, sözümü kəsməyin. Mən hamısını, hamısını bilirəm... 
Mən, gördüyünüz kimi, düz Korobkinin evinə qaçdım. Korobkini evdə 
tapa bilməyib buruldum Rastakovskigilə, Rastakovskini də tapa bil- 
məyib sizdən aldığım yeniliyi xəbər vermək üçün getdim İvan Kuzmiç- 
gilə... Onlardan qayıdırdım ki, Pyotr İvanoviçə rast gəldim. 

Dobçinski (onun sözünü kəsərək). Qutab satılan budkanın yanında. 

Bobçinski. Qutab satılan budkanın yanında. Bəli, Pyotr İva- 
noviçə rast gələn kimi deyirəm: “Sizin Anton Antonoviçin aldığı 
məktubdakı yenilikdən xəbəriniz varmı?” Pyotr İvanoviç bu xəbəri, 
nə üçünsə, Filipp Antonoviç Poçeçuyevin evinə göndərilmiş sizin 
açarçınız Avdotyadan eşidibmiş. 

Dobçinski (onun sözünü kəsərək). O, fransız arağı üçün çəllək 
dalınca gedirmiş. 

Bobçinski (onun əllərini geri qaytararaq). Hə, fransız arağı üçün 
çəllək arxasınca gedirmiş. Hə, biz Pyotr İvanoviçlə bir yerdə yollan- 
dıq Poçeçuyevin yanına. Siz, Pyotr İvanoviç... şeydir, mənim sözümü 
kəsməyin. Elə ki Poçeçuyevin yanına yollandıq, yolda Pyotr İvano- 
viç deyir ki: “Bir aşxanaya gedək. Mənim qarnımda... səhərdən heç 
bir şey yeməmişəm. Qarnımda qarın titrətməsi əmələ gəlib... — Bəli, 
Pyotr İvanoviçin qarnında, — aşxanaya, — deyir, — təzəcə balıq gəlib. 
Süleyman balığı, bir az yeyək”. Elə ki mehmanxanaya girdik, birdən 
bir cavan oğlan... 


257 


Nikolay Vasilyeviç üonol 
DÜNYA ƏDƏBİYYATI KLASSİKLƏRİ 


Dobçinski(onun sözünü kəsərək). Gözəl geyimli və xoşsifət bir 
oğlan... 

Bobçinski. Gözəl geyimli və xoşsifət bir oğlan otaqda bir gəzi- 
nir ki, sir-sifətindən ağıl yağır, üzü, hərəkətləri göstərir ki (a/nını gös- 
tərir), burası doludur. Elə bil mənim ürəyimə dammışdı. Pyotr İva- 
noviçə deyirəm ki, “burada yəqin bir iş var”. Bəli, Pyotr İvanoviç də 
barmağı ilə işarə edib traktirçini — traktirçi Vlası çağırdı. Vlasın arvadı 
üç həftə bundan qabaq bir oğlan doğub, elə zirək uşaqdır ki, atası 
kimi traktir saxlayan olacaq. Pyotr İvanoviç Vlası çağırıb yavaşdan 
soruşdu: “Bu cavan oğlan kimdir?” Vlas da belə cavab verdi: “Bu” 
E... Pyotr İvanoviç, mənim sözümü kəsməyin, rica edirəm, mənim 
sözümü kəsməyin. Siz mənim kimi danışa bilməyəcəksiniz. Vallah, 
danışa bilməyəcəksiniz. Sizin, mən bilirəm, dişinizin biri danışanda 
fit verir... “Bu, — deyir, — Peterburqdan gəlmiş bir çinovnikdir, famili- 
yası İvan Aleksandroviç Xlestakovdur. Saratov quberniyasına, — deyir, 
— gedir özünü də, — deyir, — çox qəribə aparır, ikinci həftədir, meh- 
manxanada yeyir, yatır, bir qəpik də vermir”. O, bu sözü mənə deyən 
kimi beynimə bir şey girdi. Pyotr İvanoviçə dedim ki, “E”... 

Dobçinski. Yox, Pyotr İvanoviç, “E”ni mən dedim... 

Bobçinski. Əvvəlcə siz dediniz, sonra da mən dedim. Biz 
Pyotr İvanoviçlə birlikdə dedik: “E... Əgər bunun səfəri Saratov 
quberniyasınadırsa, bəs nə üçün burada otursun?” Bəli, həmin 
çinovnik elə bu olacaq. 

Bələdiyyə rəisi. Kim? Hansı çinovnik? 

Bobçinski. Haqqında məktub aldığımız çinovnik, müfəttiş. 

Bələdiyyə rəisi (qorxu içərisində). Yox əşi, Allah eləməsin. O deyil. 

Dobçinski. Özüdür. Nə pul verir, nə də gedir. O olmayıb, 
kim olacaq ki? Kağızı da Saratovadır. 

Bobçinski. Odur, vallah, odur. Elə baxır ki, hər şeyə göz yeti- 
rir. Elə ki gördü biz Pyotr İvanoviçlə balıq yeyirik, çünki Pyotr İva- 
noviç qarnından şikayət eləyirdi, ona görə... Bəli, o lap bizim boş- 
qablarımıza göz yetirdi. Elə iti baxırdı ki, məni lap qorxu götürdü. 

Bələdiyyə rəisi. Yarəbbi, sən biz günahkarlara rəhm eləl 
Bəs orada harada olur? 

Dobçinski. Pilləkənin altında, beşinci nömrədə. 

Bobçinski. Keçən il yolüstü qalan zabitlərin dalaşdığı nöm- 
rədə. 

Bələdiyyə rəisi. Çoxdandır oradadır? 

Dobçinski. İki həftə olar, Vasili Yekiptyanin bayramında gəlib. 

Bələdiyyə rəisi. İki həftəl (Kənara.) Yarəbbi, ya Rəsulallah, 
başıma nələr gəldi? Bu iki həftədə unter-zabit arvadı döyülüb, dus- 
taqlara yemək verilməyib, küçələrdə sərxoşluq, çirkab, biabırçılıq, 
SÖYÜŞ... (Başını tutur.) 

Ammos Fyodoroviç. Neyləyək? Anton Antonoviç, hamı- 
lıqla mehmanxanaya getmək lazımdır. 

Ammos Fyodoroviç. Yox, yox! Əvvəlcə bələdiyyə rəisi, 
ruhanilər, tacirlər, necə ki kitabda yazılıbdır. 

Ammos Fyodoroviç. Yox, yox. Qoyun mən özüm gedim, 
həyatımda çox çətin təsadüflər olub, keçib-gedib, hətta, üstəlik, bir 
“sağ ol” da almışam. Allah qoysa, bu da keçər. (Bobçinskiy.) Siz deyir- 
siniz ki, cavan oğlandır? 

Bobçinski. Cavandır. İyirmi üç-iyirmi dörd yaşında, bəlkə, 
bir az artıq. 

Bələdiyyə rəisi. Cavan olması yaxşıdır. Tez tanımaq olar. 
Qoca şeytan olsaydı, pis olardı. Cavanın ağlı başında olmaz. Siz, 
ağalar, hər kəs öz sahəsində hazırlıq aparsın, mən isə özüm, bəl- 
kə də, Pyotr İvanoviçlə birlikdə gedərik, guya, müsafirlərin halını 
yoxlamağa gedirik, görək onlarla pis rəftar olunmur ki? Ey, Svis- 
tunov! 

Svistunov. Nə buyurursunuz? 

Bələdiyyə rəisi. Get bu saat pristavı bura çağır, amma yox, 
sən mənə lazımsan, orada bir adama de ki, pristavı lap təcili mənim 
yanıma çağırsınlar, sonra qayıt gəl bura. (Kvartalnı qaçır.) 

Artemi Filippoviç. Gedək, gedək, Ammos Fyodoroviç! 
Sonra, həqiqətən, işimiz pis olar. 

Ammos Fyodoroviç. Siz nədən qorxursunuz? Xəstələrin 
başına təmiz papaq qoyub izi itirərsiniz, gedər. 

Artemi Filippoviç. Papaq nədir? Əmr var ki, naxoşlara hər 
gün şorba verilsin. Amma mənim bütün dəhlizlərimi elə bir kələm iyi 
götürüb ki, burnunu tut qaç. 

Ammos Fyodoroviç. Bu xüsusda mən asudəyəm. Kimin 
nə dərdinə qalıb ki, məhkəməyə baxmağa gəlsin. Əgər gəlib bir 
kağıza-zada baxsa da, yaşamaqdan əlini üzər. Mən özüm on beş 
ildir məhkəmə kürsüsündə otururam. Hərdənbir kağızlara baxanda 

ancaq əllərimi ölçürəm. Onların nə qədər düz və ya yalan oldu- 
ğunu Həzrət Süleyman da bilə bilməz. 


Məhkəmə sədri, xeyriyyə müəssisələri rəisi, 
məktəblər müdiri, poçt müdiri çıxırlar və qapıda 
geri qayıdan kvartalnı ilə toqquşurlar. 


DÖRDÜNCÜ GƏLİŞ 


Bələdiyyə rəisi, Bobçinski, Dobçinski və kvartalnı 


Bələdiyyə rəisi. Hə, qazalaq oradadırmı? 

Kvartalnı. Bəli, oradadır. 

Bələdiyyə rəisi. Get küçəyə... Amma yox, dayan!.. Get bura 
gətir görək. Bəs o biriləri hanı? Məgər sən burada təksən? Axı mən 
əmr eləmişdim ki, Proxorov da burada olsun. Proxorov hanı? 

Kvartalnı. Proxorov evdədir. Ancaq bu saat onu iş üçün isti- 
fadə eləmək mümkün deyil. 

Bələdiyyə rəisi. Necə, necə? 

Kvartalnı. Belə də... onu səhər lülqənbər gətiriblər. Başına 
iki çəllək su töküblər, yenə də ayılmayıb. 

Bələdiyyə rəisi (başını tutaraq). Aman Allah, Aman Allah! Tez 
küçəyə get, amma yox, əvvəlcə otağa qaç. Eşidirsənmi? Oradan 
qılıncı və təzə şlyapanı gətir. Hə. Pyotr İvanoviç, gedək. 

Bobçinski. Mən də, mən də... mənə də icazə verin, Anton 
Antonoviç! 

Bələdiyyə rəisi. Yox, yox, Pyotr İvanoviç, olmaz, olmaz. 
Yaxşı düşməz, heç qazalağa da yerləşmərik. 

Bobçinski. Eybi yoxdur, eybi yoxdur, mən elə-belə, ayaqla, 
qazalağın arxasınca xırda-xırda qaçaram. Mən yalnız qapının deşi- 
yindən onun hərəkətlərinə baxmaq istəyirəm. 

Bələdiyyə rəisi (qılıncı alaraq kvartalnıya). Qaç bu saat, götür 
onbaşıları, onların hərəsi öhdəsinə... Eh, qılınc cızılıb, məlun tacir 
Abdulin görür ki, bələdiyyə rəisinin qılıncı köhnədir, təzəsini gön- 
dərmir. Ay haramzadə, camaatdır hal Amma bilirəm ki, qurumsaq- 
lar məndən əlaltı ərizə hazırlayırlar... Onbaşıların hərəsi öhdəsinə 

bir küçə alsın, gör mən nə deyirəm, bir küçə alsın, bir süpürgə 
alsın və meyxanadan gedən yolu tər-təmiz süpürsünlər. Eşidir- 
sənmi? Mənə bax ey, ey, mən səni yaxşı tanıyıram, üzə gülüb, dalda 
gümüş qaşıq oğurlayansan, gözlərimin içinə düz bax, sən tacir 
Çernyayevə neyləmisən, hə? O, sənə mundir üçün iki arşın mahud 
verib, sənsə topu bütün götürmüsən. Yaxşı eşit, başından böyük 
qələtlər eləmə. 


BEŞİNCİ GƏLİŞ 


Eyni adamlar və pristav 


Bələdiyyə rəisi. Aha, Stepan İliçl Siz Allah, deyin görək, 
harada itib-batmısınız? Heç belə şey olar? 

Pristav. Mən burada darvazanın arxasında idim. 

Bələdiyyə rəisi. Yaxşı bir qulaq asın, Stepan İliç! Peter- 
burqdan çinovnik gəlib. Siz orada nə cür sərəncam vermisiniz? 

Pristav. Siz əmr etdiyiniz kimi, onbaşılarla birlikdə kvartalnı 
Puqovitsını küçəni təmizləməyə göndərdim. 

Bələdiyyə rəisi. Bəs Derjimorda haradadır? 

Pristav. Derjimorda yanğın trubasında getdi. 

Bələdiyyə rəisi. Bəs Proxorov keflidir? 

Pristav. Keflidir. 

Bələdiyyə rəisi. Necə olub ki, siz belə şeyə yol vermisiniz? 

Pristav. Allah bilir necə oldu. Dünən şəhərin kənarında savaş 
oldu, ora nizam-intizam yaratmaq üçün getdi, kefli qayıtdı. 

Bələdiyyə rəisi. Qulaq asın, görüm nə eləmək lazımdır. 
Kvartalnı Puqovitsın... uzunboyludur, şəhərin gözəl görünməsi üçün 
qoy o, körpünün üstündə dayansın. Çəkməçinin yanındakı köhnə 
hasarı dağıtmaq lazımdır, küləşdən nişanlar qoyun, görən elə bil- 
sin ki, şəhər planlaşdırılır. Aman Allah, mən lap yadımdan çıxar- 
mışdım ki, haman hasarın yanında qırx arabalıq zibil tökülüb. Bura 
nə pis şəhərdir, bir yerdə bir heykəl quran kimi, ya da ki hasar tikən 
kimi bilmirəm haradan bu qədər zibil tapıb tökürlər. (44 çəkir.) Əgər 
təzə gələn çinovnik qulluqçulardan razı olub-olmadıqlarını soruşsa, 
desinlər ki, hər şeydən razıyıq, əlahəzrətl Əgər onlardan biri narazı 

olsa, sonra ona elə narazılıq göstərərəm ki, dadı damağından get- 
məz... Oh, oh, oh, hl Günahkaram, çox şeydə günahkaram. (Şlyapa 
əvəzinə futlyarı götürür.) Allah qoysa, tezliklə bu bəladan qurtarsaq, son- 
ra mən elə bir şam yandıracağam ki, heç kəs yandırmamış olsun. 
Hər bir haramzadə tacirə gərək üç pud şam gətirdəm. Oh, aman 
Allah, aman Allahl Gedək, Pyotr İvanoviç! (Şlyapa əvəzinə kağız futlyarı 
başına qoymaq istəyir.) 

Pristav. Anton Antonoviç, o, şlyapa deyil, qutudur. 

Bələdiyyə rəisi (onu atır). Qutudur, qutu olsun. Cəhənnəmə 
ki, hə, əgər soruşsalar ki xeyriyyə müəssisələri nəzdində, beş il qabaq 
pul buraxıldığı kilsə nə üçün tikilməyib, yadından çıxmasın, deyər- 
sən ki, tikilməyə başlamışdı, yandı. Mən bu barədə raport da yazıb 
vermişəm. Yoxsa birisi yadından çıxarıb axmaqlıqdan açıb deyər ki, 
heç tikilməyə başlamayıb. Bir də Derjimordaya de ki, əl-qoluna 
o qədər də güc verməsin, o, qayda-qanun yaratmaq üçün hamının 
— haqlının da, haqsızın da gözlərinin altını qaraldır. Gedək, gedək, 
Pyotr İvanoviçl (Gedir, qayıdır.) Bir də soldatları küçəyə çıl-çılpaq 
buraxmayın, o məlunlar elə köynəyin üstündən mundiri əyinlərinə 
keçirib, altdan heç bir şey geymirlər. 


Hamı çıxır 


ALTINCI GƏLİŞ 


Anna Andreyevna və Marya Antonovna 
qaçaraq səhnəyə gəlirlər. 


Anna Andreyevna. Hanı onlar? Hanı onlar? Ah, aman 
Allah... (Qapını açaraq.) A kişi! Antoşal Anton! (Tez-tez deyir.) Hamısının 
təqsiri səndədir, hamısı sənin üzündəndir. Qurdalana-qurdalana 
durursan, sancaq, yaylıq... (Pəncərəyə tərəf gedib çağırır.) Anton, hara? 
Hara gedirsən? Gelirmi? Müfəttiş? Bığları var? Necə bığları var? 

Bələdiyyə rəisinin səsi. Sonra, sonra, ay arvadl 

Anna Andreyevna. Sonra? Buna bax ha, sonra, mən sonra 
istəmirəm. Mənə ancaq bircə söz lazımdır. O, polkovnikdirmi? Hə? 
(Etinasız.) Getdi. Gör mən sənin başına nə oyun gətirərəml Hamısının 


262 


təqsiri bundadır, “Anacan, anacan, bir az gözlə, yaylığı bağlayım. 
Bu saat”, hə, bu da sənin bu saatın. Heç bir şey öyrənə bilmədik. 
Zəhrimar naz-qəmzəsi qoyur ki. Eşidib ki, poçt müdiri buradadır, 
başlayıb güzgünün qabağında əzilməyə, gah bu tərəfdən baxır, gah 
o tərəfdən, elə bilir ki, o, bunun dərdindən ölür, amma sən üzünü 
o yana çevirən kimi o, üz-gözünü turşudur. 

Marya Antonovna. Neyləyək, anacan. Hamısı bir deyilmi, 
iki saatdan sonra hər şeyi öyrənərik. 

Anna Andreyevna. İki saatdan sonral Çox sağ ol, zəhmət 
çəkdin. Yaxşı ki, demədin ki, iki aydan sonra öyrənərik. (Pəncərədən 
başını çıxarır.) Ey, Avdotyal Sən eşitdinmi, Avdotya, orada kim isə 
gəlib... Eşitməmisən? Axmağın biri axmaql Əli ilə başa salır ki, tələ- 
sirəm? Qoy başa salsın, sən yenə də soruşaydın. Onu da öyrənə 
bilməmisən. Başında ağıl yoxdur ki, fikrin-zikrin ər axtarmaqdadır. 
Nə? Tez getdilərl Sən qazalağın ardınca qaçaydın da. Qaç, qaç, bu 
saat, eşidirsənmi, qaç soruş. Soruş gör hara getdilər, gələn adam 
kimdir? Necədir? Qapının deşiyindən baxıb hamısını öyrən, gör göz- 
ləri necədir? Qaradır, yoxsa yox, öyrənən kimi geri qayıt, eşidirsən- 
mi? Tez ol, tez ol, tez oll (Pərdə salınana qədər çığırır. Pərdə düşüb, pəncərə 
qabağındakıların hər ikisini örtür.) 

İKİNCİ PƏRDƏ 


Mehmanxanada kiçik bir otaq: çarpayı, stol, çamadan, 
boş şüşə, çəkmələr, paltar şotkasız və qeyri şeylər 


BİRİNCİ GƏLİŞ 


Osip ağasının yerində uzanmışdır. 


Osip. Lənət şeytana, acından qarnım elə qur-qur quruldayır 
ki, elə bil orda bir polk qoşun musiqi çalır. Yox, biz evə gedib çıxa 
bilməyəcəyik. İndi isə bəs neyləyək? Piterdən çıxdığımız iki ay olar. 
Aşnam pulları havaya üfürdü. İndi quyruğunu qısıb oturub, səsini 
çıxartmır. Pulu çatardı ha, amma yox, gərək hər şəhərdə özünü gös- 
tərsin. (Onu yamsılayır.) “Ey Osip, get yaxşı otaq seç, yemək də yaxşı 
olmalıdır. Mən pis yemək yeyə bilmərəm. Mənimçün yaxşısı olsun”. 
Yenə bir böyük adam olsaydı, dərd yarı idi, sadə cızmaqara eləyə- 
nin birisidir. Müsafirlərlə tanış olur, sonra da başlayır qumara — 
budur, bu da nəticəsil Eh, bu həyat məni lap zara gətirib. Kənddə 
yaşamaq hamısından yaxşıdır. Düzdür, kənddə şənlik yoxdur, amma 
qayğı da azdır. Al bir arvadı, bütün günü yat üstündə, ye qutabı. 
Əlbəttə, haqqına baxsan, Piterdə yaşamaq hamısından yaxşıdır, təki 
bol pulun olsun. Həyat qiyamət həyatdır, incəlik, siyasət... Artistlər, 
itlər səninçün oynayır, qərəz, ürəyin nə istəsə. Elə incə və nəzakət- 
lə danışır ki, elə bil lap əsilzadədir. Şukin bazarına gedirsən, tacirlər 
səni “möhtərəm” deyə çağırırlar. O taya keçəndə qayıqda çinov- 
niklə yan-yana oturursan. Ürəyin bir məclis istəsə, get baqqal düka- 
nına, orda soldat sənə qoşundan danışsın, ya da ki göydəki ulduz- 
ları elə saysın ki, lap ovcunun içi kimi biləsən. Bəzən yanına qoca 
əfsər arvadı gəlir, ya da ki qulluqçunun yolu düşür... Fu, fu, fu. 
(Gülümsünür və başını tərpədir.) Qərəz, adamlar ayrı cür rəftar eləyirlər. 
Heç bir vaxt kobud söz eşitməzsən. Hamı səninlə “siz” deyib danışır. 
Piyada gəzmək istəmirsən, faytona min, ağa kimi otur özünçün. Əgər 
pul vermək istəmirsənsə, o da mümkündür. Hər evin iki darvazası 

var, elə cırırsan ki, səni heç şeytan da tapa bilmir. Orası pisdir ki, 
bəzən köpüncəyə qədər yeyirsən, bəzən də indiki kimi acından ölür- 
sən. Hamısının təqsiri ondadır. Neyləyəsən axı? Atası pul göndərən- 
də bir az qənaət eləsin, saxlasın... Yox, vur-çatlasın başlayır. Hər gün 
faytonla gəzir, hər gün onunçün teatra bilet al, qərəz, bir həftədən 
sonra görürsən ki, təzə frak bazara satılmağa gedir. Bəzən lap axırıncı 
köynəyinə kimi satır, görürsən əynində bircə sürtuk və şinel qalır. Allah 
haqqı, düz deyirəm. Mahudu da xalis ingilis mahudu. Tək bir frakı yüz 
əlli manata başa gəlir. Bazara aparırsan, iyirmi manata satırsan, şal- 
varı demirəm, heç neçəyə gedir. Bunlar hamısı nə üçündür? Onun- 
çündür ki, işlə məşğul olmur. Qulluq eləməkdənsə, küçədə gəzmə- 
yə, ya da ki qumar oynamağa gedir. Eh, əgər qoca ağam bunların 
hamısını bilsəydi, baxmazdı ki sən çinovniksən-nəsən, gündəymə- 
zinə o qədər vurardı ki, üç-dörd gün yanını qaşıyardın. Qulluq 
eləyirsən, adam kimi elə. Budur, mehmanxanaçı dedi ki, əvvəlki 
borclarınızı verməsəniz, sizə yemək buraxmayacağam. Bəs əgər 
borcumuzu verməsək necə olacaq? (Ah çəkir.) Ah, yarəbbi, bir azca 
şorba olaydıl Mənə elə gəlir ki, bu saat bütün dünyanı yeyərəm. Qapı 
döyülür, yəqin, gələn odur. (Tələsik çarpayıdan durur.) 


İKİNCİ GƏLİŞ 


Osip və Xlestakov 


Xlesta kov. Al, tut bunları. (Papağını və əl ağacını verir.) Deyə- 
sən, yenə çarpayının üstündə ağnamısan. 

Osip. Niyə ağnayıram ki? Çarpayı-zad görməmişəm-nədir? 

Xlestakov. Yalan deyirsən, ağnayıbsan. Görmürsən necə 
qarışıbdır? 

Osip. Çarpayını neyləyirəm axı? Bilmirəm ki, çarpayı nədir? 
Mənim ayaqlarım var, ayaq üstə dayanıram. Sizin çarpayınız mənim 
nəyimə lazımdır? 

Xlesta kov (oraqda gəzinir). Gör orada torbada tütün varmı? 

Osip. Tütün hardandır? Axırıncısını dörd gün bundan qabaq 
çəkdin ki. 

Xlestakov (gəzişir və dodaqlarını cürbəcür şəkildə büzür. Nəhayət, 
yüksək və qəti səslə deyir). Bura bax ey, Osipl 

Osip. Nə buyurursunuz? 

Xlesta kov (yüksək, ancaq o qədər də qəti olmayan bir səslə). Sən bir 
get ora. 

Osip. Hara? 

Xlestakov (qəti və yüksək olmayan bir səslə, rica edir kimi). Aşağıya, 
bufetə... orada de ki, mənə nahar versinlər... 

Osip. Yox əşi, heç getmək istəmirəm. 

Xlesta kov. Bu nə cürətdir eləyirsən, axmaql 

Osip. Getsəm də, heç bir şey çıxmayacaq. Mehmanxana sahibi 
dedi ki, bir də yemək verməyəcək. 

Xlestakov. Nə cürət edib verməyəcək! Axmaqlığa bax ha... 

Osip. Hələ deyir “bələdiyyə rəisinin yanına şikayətə gedəcə- 
yəm. Ağan, — deyir, — üç həftədir pul vermir. Ağanla sən, — deyir, 
— cüvəllağısınız. Sənin ağan, — deyir, — haramzadədir. Biz, — deyir, 
— sizin kimi fırıldaqçıları və əclafları çox görmüşük”. 

Xlestakov.Sən də, heyvan, onun sözlərini mənə danışıb sevi- 
nirsən. 

Osip. “Belə getsə, — deyir, — hər yetən gəlib yaşayar, borca 
düşər, sonra heç qovmaq da olmaz. Mən, — deyir, — zarafat eləmə- 
yəcəyəm, düz şikayətə gedəcəyəm ki, sizi qazamata salsınlar”. 

Xlesta kov. Yaxşı, yaxşı, uzatma, axmaql Get ona de, o, kobud 
heyvanın biridir. 

Osip. Yaxşısı budur, mən mehmanxana sahibini sizin yanınıza 
çağırım. 

Xlestakov. Mehmanxana sahibi mənim nəyimə lazımdır? Get 
özün de. 

Osip. Çağırsam yaxşıdır, ağal 

Xlesta kov. Yaxşı. Cəhənnəmə ki, get çağır. 


Osip gedir 

dçdNcd GƏLİŞ 


Xlestakov tək 


Xlesta kov. Lap acından ölürəm. Bir az gəzdim ki, bəlkə, işta- 
ham küsə, gördüm yox, küsən iştah deyil. Əgər Penzada uduzma- 
saydım, evə qədər pulum çatardı. Piyada kapitanı məni yaman yoluş- 
durdu. Şeytan oğlu yaman kart basır. On beşcə dəqiqənin içində məni 
təmizlədi. Amma buna baxmayaraq yenə də onunla bir döyüşmək 
istərdim. Rast gətirmədi — hər şeyə təsadüf lazımdır. Bura nə pis 
şəhərdir? Baqqal dükanlarında nisyə heç bir şey vermirlər. Bu lap 
əclaflıqdır. (Əvvəlcə “Robert”dən, sonra “Mənə bənd etmə anacan ”ı fitlə çalır, 
axırda susur.) Heç kəs gəlmək istəmir. 


DÖRDÜNCÜ GƏLİŞ 


Xlestakov, Osip və traktir xidmətçisi 


Xidmətçi. Ağam əmr elədi ki, soruşum, sizə nə lazımdır? 
Xlestakov. Xoş gördük, gardaşım! Necəsən? Sağ-salamatsan? 
Xidmətçi. Allaha şükür. 

Xlestakov. Mehmanxananızın işləri necədir, yaxşıdırmı? 

Xidmətçi. Bəli, Allaha şükür, yaxşıdır. 

Xlestakov. Gəlib-gedən çoxdurmu? 

Xidmətçi. Niyə, az deyil. 

Xlestakov. Bura bax, əzizim, mənə indiyə qədər nahar gətir- 
məyiblər, rica edirəm, onları tələsdir, tez gətirsinlər. Nahardan sonra 
mən gərək bir az məşğul olam. 

Xidmətçi. Ağam dedi ki, daha sizə yemək buraxmayacaq. 
O, bu gün bələdiyyə rəisinin yanına sizdən şikayətə getmək istəyir. 

Xlestakov. Şikayət nə üçün, canım? Sən bir özün fikirləş, 
əzizim, axı mənə yemək lazımdır. Belə getsə, mən lap arıqlayaram. 
Mən zarafat eləmirəm, lap acmışam. 

Xidmətçi. Bəli. O deyirdi ki, əvvəlki borclarını ödəməsə, mən 
ona yemək verməyəcəyəm. Onun cavabı belə oldu. 

Xlestakov. Sən onu başa sal, tovla. 

Xidmətçi. Mən ona nə deyim axı? 

Xlesta kov. Sən ciddi olaraq onu başa sal ki, mənə yemək 
lazımdır. Pul heç, o, öz yerində... O, elə bilir ki, mən də onun kimi 
kəndçiyəm: üç gün yeməsəm, halıma təfavüt eləməz. Qəribə işdirl 

Xidmətçi. Yaxşı, mən gedib deyərəm. 


BEŞİNCİ GƏLİŞ 


Xlestakov tək 


Xlestakov. Əgər yeməyə heç bir şey verməsə lap pis olacaq. 
Elə acam ki, heç bu cür ac olmamışdım. Bəlkə, paltardan-zaddan 
göndərim bazara? Şalvarı satım, yoxsa?.. Yox, acından ölsəm də, kən- 
də gərək Peterburq kostyumunda gedəm. Heyif ki, İoxim öz kareta- 
sını kirayə vermədi. Yoxsa evə karetada gəlmək, karetanı fənərlə 
bəzəyib qonşu mülkədarların birinin düz eyvanının altına sürmək, 
Osipə də livreya! geyindirib arxada oturtmaq pis olmazdı. Nə gurul- 
tu qopacağını təsəvvür eləyirəm. Nə olub, kim gəlib? Lakey isə 
əynindəki livreya qızıl kimi parıldaya-parıldaya içəri girib (7akeyi yam- 
sılayır) “Peterburqdan gəlmiş İvan Aleksandroviç Xlestakovu qəbul 
etmək üçün əmrinizə” Heç o avamlar “qəbul etmək üçün əmriniz” 
sözünün mənasını da başa düşmürlər. Əgər onların evinə bir lovğa 
mülkədar gəlirsə də, ayı kimi düz qonaq otağına soxulur. O mülkə- 
darların birinin gözəl bir qızına yaxınlaşıb deyirsən: “Sən, xanım, necə 
ki mən...” (Ərlərini bir-birinə sürtüb ayaqlarını şaqqıldadır.) Tful (Tüpürür.) 
Acından ürəyim bulanır. 





! Livreya — qapıçıların, faytonçuların və xidmətçilərin geyindiyi zərbaftalı paltar 

ALTINCI GƏLİŞ 


Xlestakov, Osip, sonra xidmətçi 


Xlestakov. Hə, necə oldu? 

Osip. Xörək gətirirlər. 

Xlestakov (stulun üstündə tullanıb-düşərək əl çalır). Getirirler! Gəti- 
rirlər! Gətirirlərl 

Xidmətçi (boşqab və dəsmalla). Ağam axırıncı dəfə verir. 

Xlestakov. Nə ağam-ağam salmısan? Sənin ağanın üzünə 
tüpürüm. Getirdiyin nədir? 

Xidmətçi. Sup və qızartma. 

Xlestakov. Necə, elə iki cür yemək? 

Xidmətçi. Ancaq. 

Xlestakov. Sən bir axmaqlığa bax! Mən belə şeyi qəbul elə- 
mərəm. Sən ona de ki, heç belə də iş olar? Bu azdır. 

Xidmətçi. Yox, ağam deyir ki, hələ bu da çoxdur. 

Xlestakov. Bəs qovurma niyə yoxdur? 

Xidmətçi. Qovurma yoxdur. 

Xlestakov. Nə üçün yoxdur axı? Mən mətbəxin yanından 
keçəndə öz gözümlə gördüm ki, orada çox şey hazırlanır. Yeməkxa- 
nada da bu gün səhər ertə iki nəfər balacaboy adam balıq və ayrı 
şeylər yeyirdi. 

Xidmətçi. Bəli, həm var, həm də yoxdur. 

Xlestakov. Necə yəni həm var, həm yoxdur? 

Xidmətçi. Yoxdur da. 

Xlesta kov. Bəs balıq, bəs kotlet? 

Xidmətçi. Onlar kübar adamlar üçündür. 

Xlestakov. Nə? Axmağın biri axmaql 

Xidmətçi. Bəli. 

Xlestakov. Donuz balası donuz! Necə olur ki, onlar yesinlər, 
mən yeməyim? Mən də onlar kimi yeyə bilmərəm? Onlar da mənim 
kimi müsafir deyillərmi? 

Xidmətçi. Əlbəttə, onlar sizin kimi deyillər. 

Xlestakov. Bəs nə cürdürlər? 

Xidmətçi. Məlumdur necədirlər. Onlar pul verirlər. 

Xlestakov. Axmaql Mən səninlə heç danışmaq istəmirəm. 
(Supu töküb yeməyə başlayır.) Bu necə supdur? Sən qaba sup əvəzinə 

su tökmüsən-nədir? Heç dadı yoxdur. Ancaq pis qoxusu var. Mən 
bu supu istəmirəm, ayrısını gətir. 

Xidmətçi. Bizə qəbuldur. Ağam dedi ki, əgər istəməsə, heç 
lazım deyil, geri gətir. 

Xlestakov (əli ilə qabları qoruyur). Ey, ey... get axmaq. Sənin 
fikrin başqalarına getməsin, mən onlardan deyiləm... Məsləhət gör- 
mürəm mənimlə... (Yeyir.) Aman Allah, bu cür sup olar? (Yenə yeyir.) 
Mən belə düşünürəm ki, dünyada hələ heç kəs bu cür sup yeməmiş- 
dir. İçində yağ əvəzinə tük üzür. (Toyuğu kəsir.) Ay, ay, ay, gör necə 
toyuqdurl Qızartmanı ver. Osip, orada bir az qalıb, götür ye. (Oızart- 
manı kəsir). Bu necə qızartmadır? Bu, qızartma deyil. 

Xidmətçi. Bəs nədir? 

Xlestakov. Nə bilim nə zəhrimardır, hər nədirsə, qızartma 
deyil. Elə bil ət əvəzinə gön qızardıblar. (Yeyir.) Haramzadələr, gör 
yeməyə nə verirlər? Bir parçasını yesən, adamın çənəsi ağrıyar. (Bar- 
mağı ilə dişini qurdalayır.) Əclaflarl Ağac qabığı kimi adamın dişindən 
də qopmur. Bu cür yeməkdən sonra adamın dişləri də qaralır, 
haramzadələrl (Ağzını dəsmalla silir.) Daha bir şey yoxdurmu? 

Xidmətçi. Yoxdur. 

Xlestakov. Alçaqlarl Rəzillərl Heç olmasa, qovurma, ya piroj- 
na verəydilər. Avaralar, ancaq müsafirləri soymağı bacarırlar. 


Xidmətçi boşqabları yığışdırıb Osip ilə birlikdə çıxır. 


YEDDİNCİ GƏLİŞ 


Xlestakov, sonra Osip 


Xlesta kov. Heç elə bil yeməmişəm. Təzəcə iştaha gəlmişdim. 
Əgər xırda pul olsaydı, bazara göndərib bir az ağ çörək aldırardım. 

Osip (daxil olur). Bilmirəm nə üçünsə bələdiyyə rəisi gəlib sizi 
soruşur. 

Xlestakov (qorxaraq). Heç dəxli var! Bəlkə, şeytan oğlu traktirçi 
gedib şikayət eləyib? Birdən aparıb məni qazamata salar ha... Nə 
olar ki?.. Əgər nəcibliklə aparsa, yenə eybi yoxdur... yox, yox, istə- 

mirəml Orada, şəhərdə zabitlər, camaat gəzib-dolanır, mən də tərs 
kimi bir tacir qızını tovlayıb yola gətirmişəm... Yox, istəmirəm. 
O kimdir, nə ixtiyarı var? Mən onunçün tacir, ya da ki sənətkar-zad 
deyiləm ki? (Özünü çəkir.) Mən onun lap üzünə deyərəm. “Sizin nə 
haqqınız var? Sizin...” (Qapının əl tutan yeri tərpənir, Xlestakovun rəngi 


qaçır və büzüşür.) 


SƏKKİZİNCİ GƏLİŞ 


Xlestakov, bələdiyyə rəisi və Dobçinski. 
Bələdiyyə rəisi içəri girərək dayanır. Hər ikisi qorxudan 
gözlərini bərəldərək bir-birinə baxır. 


Bələdiyyə rəisi (biraz özünə gələrək). Salaməleyküml 

Xlesta kov (baş əyir). Xoş gördük. 

Bələdiyyə rəisi. Bağışlayın. 

Xlestakov. Eybi yoxdur. 

Bələdiyyə rəisi. Bu şəhərin böyüyü olduğum üçün vəzi- 
fəm müsafirlərin və bütün nəcib adamların qayğısını çəkməkdir. 

Xlestakov (əvvəlcə bir az dili topuq çalır, axırda bərkdən danışmağa baş- 
layır). Mən neyləyim axı?.. Mən müqəssir deyiləm... Mən borcumu verə- 
cəyəm... Mənə kənddən pul göndərəcəklər. (Bobçinski qapıdan baxır.) 
O, məndən artıq günahkardır. Elə ət verir ki, elə bil kötükdü, sup isə, 
nə bilim ora sup əvəzinə nə tökür, pəncərədən atmağa məcbur 
oldum. O, məni günlərlə ac saxlayır... Verdiyi çay da qəribədir. Ondan 
çay yox, balıq iyi gəlir. Mənim təqsirim nədir ki?.. Qəribə işdir hal 

Bələdiyyə rəisi (qorxaraq). Bağışlayın, doğrusu, mən günah- 
kar deyiləm. Bizim bazarda həmişə yaxşı ət olur. Xolmoqor tacirləri 
gətirirlər, onlar ayıq və yaxşı xasiyyətli adamlardır. Mən heç bilmi- 
rəm bu cür əti o haradan alır? Əgər xoşunuza gəlmirsə... İcazə 
verin, mənimlə bərabər ayrı otağa köçməyi sizə təklif eləyim. 

Xlestakov. Yox, yox, istəmirəm. Ayrı otağa köçmək nə oldu- 
ğunu mən yaxşı bilirəm. Yəni siz məni qazamata aparmaq istəyirsiniz. 
Sizin nə haqqınız var? Siz buna nə cürət eləyirsiniz? Mən, bax, mən... 
mən Peterburqda qulluq eləyirəm. (Özünü çəkir,) Mən, mən, mən... 

Bələdiyyə rəisi (kənara). Aman Allah, necə hirsli adamdır. 
Zalım uşağı tacirlər hamısını deyiblər. 

Xlestakov (cürətlənərək). İstəyirsiniz lap bütün dəstənizlə gəlin 
— getməyəcəyəm. Mən düz nazirin yanına gedərəml (Ə/ ilə stolu 
döyür.) Axı siz kimsiniz? Kimsiniz? 

Bələdiyyə rəisi (titrəyərək). Rəhm edin, məhv etməyin. Arva- 
dım, xırda uşaqlarım... Bədbəxt eləməyin. 

Xlesta kov. Yox, istəmirəm, heç dəxli varl Mənlik nə işin var? Sizin 
arvad-uşağınız var deyə, mən gərək qazamata gedəm? Qəribə işdirl 
(Bobçinski qapıdan baxır, qorxaraq gizlənir.) Yox, çox sağ olun, istəmirəm. 

Bələdiyyə rəisi (titrəyərək). Təcrübəsizlikdəndir, vallah, təcrü- 
bəsizlikdəndir. Ailəmi dolandıra bilmirəm. Bir özünüz düşünün. Don- 
luğum çay ilə qəndə çatmır. Əgər rüşvət-zad almışamsa da, lap az 
olub, yemək üçün şey-şüy, bir də bir-iki paltarlıq almışam. O ki qaldı 
ticarətlə məşğul olan unter-zabit arvadına ki, guya, mən onu döydür- 
müşəm, böhtandır, vallah, böhtandır. Bunu mənim düşmənlərim 
uydurublar. Onlar elə camaatdırlar ki, məni öldürməyə hazırdırlar. 

Xlestakov. Mənə nə var? Mənim onlarla nə işim var? (Düşü- 
nərək.) Ancaq mən bilirəm siz nə üçün mənə düşmənlərdən, nə bilim, 
unter-zabit arvadından danışırsınız... Unter-zabit arvadı başqa, amma 
siz məni döyə bilməzsiniz. İxtiyarınız çatmaz. Buna bax ha? Mən 
verəcəyəm, borcumu verəcəyəm. Ancaq indi pulum yoxdur. Mən 
ona görə burada otururam ki, bir qəpiyim yoxdur. 

Bələdiyyə rəisi (kənara). Yaman bic adamdır! Gör nəyə işarə 
eləyirl Gör bir necə gözə kül üfürürl Başa düş görüm, necə düşə- 
cəksən. Heç bilmirsən hansı tərəfdən başlayasan. Nə olur-olsun, 
sınaqdan keçirəyəcəm. Həpçi bada-bad. (Yüksokdan.) Əgər sizin, doğ- 
rudan da, pula və ya qeyri şeyə ehtiyacınız varsa, mən bu dəqiqə 
verməyə hazıram. Müsafirlərə kömək etmək mənim vəzifəmdir. 

Xlesta kov. Verin, mənə borc verin, mən bu saat mehman- 
xanaçı ilə hesablaşım. Mənə yalnız iki yüz manat, hələ, bəlkə, bir az 
da az lazımdır. 

Bələdiyyə rəisi (pul verir), Tamam iki yüz manatdır, zəhmət 
çəkib saymayın. 

Xlestakov (pulu alaraq). Təşəkkür edirəm. Mən çatan kimi 
kənddən sizə göndərərəm, pulum elə birdən qurtardı. Mən görürəm 
ki, siz nəcib adamsınız. Hə, bu ayrı məsələl 

Bələdiyyə rəisi (konara). Şükür Allaha, pulu aldı. İndi, deyə- 
sən, işlər yaxşı gedəcək. Mən ona iki yüz əvəzinə dörd yüz ötürdüm. 

Xlestakov. Ey, Osip! (Osip içəri girir.) Mehmanxana xidmətçi- 
sini bura çağır. (Bələdiyyə rəisinə və Dobçinskiya.) Bəs siz niyə ayaq üstə 
durursunuz? Rica edirəm, buyurun əyləşin. (Doöçinskiyə.) Təvəqqe 
edirəm, əyləşin. 

Bələdiyyə rəisi. Eybi yoxdur. Biz ayaq üstə də durarıq. 

Xlesta kov. Xahiş edirəm, əyləşin. Mən indi sizin nə qədər 
gözəl xasiyyətli və qonaqpərəst adam olduğunuzu görürəm. Yoxsa 
mən elə bilmişdim ki, siz gəlmisiniz məni... (Dobçinskiyə.) Əyləşin! 


Bələdiyyə rəisi və Dobçinski otururlar. 
Bobçinski qapıdan baxır və qulaq asır. 


Bələdiyyə rəisi (kənara). Bir az cürətli olmaq lazımdır. O istə- 
yir ki, özünü tanıtmasın. Eybi yoxdur. Biz də özümüzü elə apararıq ki, 
guya, heç onu tanımırıq. (Ucadan.) Yerli mülkədarlardan Pyotr İvano- 
viç Dobçinski ilə biz qulluq işi üçün gəzərkən qəsdən bu mehman- 
xanaya girdik ki, görək müsafirlərə necə baxırlar, çünki mən özgə 
şəhər böyükləri kimi deyiləm ki, heç bir şeylə işim olmasın. Vəzifəm- 
dən başqa, mən insanpərvər bir xristian kimi çalışıram ki, hər bir Allah 
bəndəsinə yaxşı baxılsın. Bunun əvəzində mükafat olaraq təsadüf 
mənə bu cür gözəl tanışlıq qismət elədi. 

Xlestakov. Mən özüm çox şadam. Doğrusu, sizsiz mən burada 
çox oturmalı olacaqdım. Heç bilmirdim borcumu nə ilə ödəyim. 

Bələdiyyə rəisi (kənara). Bicliyə bax hal Bilmirmiş borcunu 
nə ilə ödəsinl (Ucadan.) Buradan hara təşrif apardığınızı soruşmaq 
olarmı? 

Xlestakov. Mən Saratov quberniyasına, öz kəndimə gedirəm. 

Bələdiyyə rəisi (istehza ilə kənara). Saratov quberniyasınal 
Hə? Heç qızarmır da. Yox, bununla ehtiyatlı olmaq lazımdır. (Uca- 
dan.) Çox gözəl iş görürsünüz. Qaldı ki yol barədə, deyirlər bir tərəf- 
dən pisdir ki, atlar ləngidirlər, amma o biri tərəfdən beyin üçün bir 
məşğuliyyətdir. Siz, yəqin, çoxu öz istirahətiniz üçün gedirsiniz. 

Xlestakov. Xeyr, atam çağırır. Qocanın acığı tutub ki, bu vaxta 
kimi Peterburqda bir qulluğa çatmamışam. O elə bilir ki, Peterburqa 
çatan kimi adamın yaxasına bir Vladimir yapışdırırlar. Mən onun 
özünü ora göndərərdim ki, görək o idarələrdən nə baş çıxardır. 

Bələdiyyə rəisi (kənara). Bir baxın, sən Allah, necə nağıllar 
danışır, qoca atasını da gətirib soxdu ortaya. (Ucadan.) Kənddə 
çoxmu qalacaqsınız? 

Xlestakov. Doğrusu, bilmirəm. Mənim atam həm inaddır, 
həm də axmaq, qoca lap sarsaqdır. Mən onun lap üzünə deyəcə- 
yəm, nə eləyirsən-elə, mən Peterburqsuz yaşaya bilmərəm. Axı nə 
üçün mən ömrümü kəndli-kündlü ilə çürüdüm? İndi elə vaxtlar 
deyil, mənim ruhum maarif istəyir. 

Bələdiyyə rəisi (kənara). Qəribə küyə basır. Yalanı düzür bir- 
birinin ardınca. Amma gör nə görkəmsizdir, balacadır. Mənə elə gəlir 
ki, onu bir barmağımla əzə bilərəm. Dayan-dayan, gör səni necə 
danışdıracağam. Səni daha çox danışmağa məcbur eləyəcəyəm. 
(Ucadan.) Çox doğru buyurursunuz. Kənddə neyləmək olar axı? Lap 
götürün buranın özünü. Gecələri yatmayıb vətənə xidmət eləyirsən, 
heç bir şey əsirgəmirsən, amma mükafat nə bilim nə vaxt olacaq. 
(Otağa göz gəzdirir.) Deyəsən, bu otaq bir qədər rütubətlidir? 

Xlestakov. Çox pis otaqdır. Elə taxtabitilər var ki, mən heç 
ömrümdə o cürlərini görməmişəm. Adamı it kimi qapırlar. 

Bələdiyyə rəisi. Bir baxın ha... Bu cür ziyalı bir qonaq gör 
nədən əziyyət çəkir, yaramaz bir taxtabitidən ki, gərək heç dünya- 
ya gəlməyəydi. Deyəsən, bu otaq qaranlıqdır da? 

Xlestakov. Lap qaranlıqdır. Mehmanxana sahibi şam burax- 
mamağa adət eləyib. Bəzən bir şey eləmək istəyirəm, oxumaq, ya da 
ki fantaziya gələndə bir şey inşa eləmək — bacarmıram, qaranlıqdır. 

Bələdiyyə rəisi. Cürət edib sizdən bir şey xahiş eləmək 
olarmı... Yox, yox, mən layiq deyiləm. 

Xlestakov. Nə istəyirsiniz? 

Bələdiyyə rəisi. Yox, yox, mən layiq deyiləm, layiq deyiləm. 

Xlesta kov. Axı nə istəyirsiniz? 

Bələdiyyə rəisi. Cəsarət edirəm... Mənim evimdə bir gözəl, 
işıqlı, rahat otaq var... Amma yox, özüm də hiss eləyirəm ki, bu, 
mənim üçün çox böyük şərəf olar. Acıqlanmayın, Allah haqqı, sadə- 
liyimdən bu təklifi elədim. 

Xlestakov. Əksinə, böyük məmnuniyyətlə. Bu mehmanxa- 
nadansa, gözəl bir otaqda yaşamaq mənimçün daha yaxşıdır. 

Bələdiyyə rəisi. Məni çox şad edərsinizl Gör bir arvadım 
necə sevinəcəkl Mənim xasiyyətim elədi, uşaqlıqdan qonaqpər- 

vərəm. Xüsusən də, qonaq sizin kimi ziyalı ola. Elə düşünməyin ki, 
mən bu sözləri xoşa gəlmək üçün deyirəm, lap ürək sözlərimdir. 
ları sevmərəm. Sizin ürəyiaçıqlığınız və qonaqpərvərliyiniz mənim 
çox xoşuma gəlir. Doğrusu, boynuma alıram ki, mən özgə bir şey 
istəmirəm. Ancaq itaət və ehtiram, ehtiram və itaət. 


DOQQUZUNCU GƏLİŞ 


Eyni adamlar və Osip ilə içəri girən traktir xidmətçisi. 
Bobçinski qapıdan boylanır. 


Xidmətçi. Məni çağırmışdınızmı? 

Xlestakov. Hesabı gətir. 

Xidmətçi. Mən bir az bundan qabaq sizə hesab verdim. 

Xlestakov. Sənin sarsaq hesabların mənim yadımda deyil. 
De görüm, nə qədərdir? 

Xidmətçi. Siz birinci gün nahar elədiniz, o birisi gün təkcə 
balıq yediniz. Sonra da hər şeyi nisyə yeməyə başladınız. 

Xlestakov. Axmaq, yenə hesablamağa başladı. De görüm, 
cəmisi nə qədərdir? 

Bələdiyyə rəisi. Əşi, siz zəhmət çəkməyin, o gözləyər. (Xid- 
mətçiyə.) Rədd ol buradan. Pulunu göndərərlər. 

Xlestakov. Doğrudan ha, o da düzdür. 


Pulları gizlədir. Xidmətçi gedir. Bobçinski qapıdan boylanır. 


ONUNCU GƏLİŞ 


Bələdiyyə rəisi, Xlestakov, Dobçinski 
Bələdiyyə rəisi. Bizim şəhərdə bəzi yerləri, xeyriyyə idarə- 
lərini və qeyrilərini gəzib baxmaq istəməzsinizmi? 


Xlestakov. Orada nə var ki? 

Bələdiyyə rəisi. Heç, elə, baxın görün bizim işlərimiz necə 
gedir? Qayda-qanun necədir?.. 
Xlestakov. Böyük məmnuniyyətlə. Mən hazıram. 





Bobçinski qulağını qapıya dirəyir. 


Bələdiyyə rəisi. Eyni zamanda, əgər istəsəniz, orada qəza 
məktəbinə gedərik. Görərsiniz ki, orada qayda necədir, necə elmlər 
oxunur. 

Xlestakov. Mümkündür, mümkündür. 

Bələdiyyə rəisi. Sonra da, istəsəniz, qazamata və şəhər 
həbsxanalarına gedərsiniz, baxarsınız, görün canilər necə saxlanır. 

Xlestakov. Yox, nə üçün həbsxanaya? Yaxşısı budur, biz xey- 
riyyə idarələrinə baxaq. 

Bələdiyyə rəisi. Siz necə istəsəniz, o cür olsun. Siz öz fay- 
tonunuzda gedəcəksiniz, ya ki mənimlə bir yerdə qazalaqda. 

Xlesta kov. Yaxşısı budur, sizinlə qazalaqda gedim. 

Bələdiyyə rəisi (Dobçinskiyə). Pyotr İvanoviç, daha sizə yer 
qalmadı. 

Dobçinski. Eybi yoxdur, mən elə belə də gedərəm. 

Bələdiyyə rəisi (yavaşca Dobçinskiyə). Qulaq asın. Siz bu saat 
var gücünüzlə qaçın. İki məktub aparın. Birini xeyriyyə müəssisə- 
sində Zemlyanikaya, o birini mənim arvadıma. (Xlestakova) İcazə 
verin, cürət edib sizdən icazə alım. Hüzurunuzda arvadıma bir neçə 
kəlmə yaza bilərəmmi ki, o, möhtərəm qonağı qəbul etməyə hazır- 
laşsın. 

Xlestakov. Bəs nə ilə yazacaqsınız?.. Hə, burada mürəkkəb 
var, amma bilmirəm kağızı haradan tapaq... Bəlkə, bu hesabın 
üstündə yazasınız. 

Bələdiyyə rəisi. Mən elə burada yazaram. (Yazır, eyni zamanda 
öz-özünə danışır.) Hə, indi görək friştikdən, bir şüşə də tolstobryuşka- 
dan sonra işlər necə gedəcək. Bizdə qəza maderası var ki, xarici 
görkəmi bir şey deyil, amma fili yıxar. Bircə onu biləydim ki, bu 
hansı yuvanın quşudur, ondan nə dərəcədə qorxmaq lazımdır. (Kağı- 
zı yazıb Dobçinskiyə verir. Dobçinski qapıya yaxınlaşanda arxada qulaq asan 
Bobçinski qapı ilə bərabər səhnəyə yıxılır. Hamı təəccüb edir. Bobçinski qalxır.) 

Xlestakov. Nə oldu? Sınan yeriniz olmadı ki? 

Bobçinski. Eybi yoxdur, eybi yoxdur, heç bir ziyan olmadı. 
Ancag burnumun üstü bir azca cızıldı. Men gaçım Xristian İvano- 
viçin yanına, onda bir məlhəm var, sürtən kimi yaxşı olar. 

Bələdiyyə rəisi (Bobçinskini hədələyir, Xlestakova). Eybi yoxdur. 
Təvəqqe edirəm, buyurasınız. Mən sizin nökərinizə deyərəm ki, 
çamadanları evə aparsın. (Osipə.) Əzizim, sən şeylərin hamısını bizə, 
bələdiyyə rəisinin evinə apar. Hamı sənə mənim evimi göstərər. 
Təvəqqe edirəm, buyurasınız. (Xestakovu qabaqca buraxır, sonra dönərək 
Bobçinskiyə deyir.) Sizə nə deyiml Yıxılmaq üçün başınıza yer qəhət oldu? 
Elə sərildin ki, nə bilim necə. (Gedir, ardınca da Bobçinski gedir.) 


Pərdə 

ÜÇÜNCÜ PƏRDƏ 


Birinci pərdədəki otaq 


BIRINCI GƏLİŞ 
Anna Andreyevna, Marya Antonovna 
eyni vəziyyətdə pəncərənin yanında 
dayanmışlar. 


Anna Andreyevna. Budur, bir saatdir gözləyirik, hamısına 
səbəb sənin axmaq naz-qəmzəndir. Qeyinib qurtarıb ha, ancaq 
gərək hələ bir az da eşələnəsən. Gərək heç qulaq asmayaydım. 
Heyf, heyf... Heç kəs gəlib çıxmadı, deyəsən, hamı ölübdür. 

Marya Antonovna. Anacan, vallah, bir-iki dəqiqədən sonra 
hamısını öyrənərik. Avdotya bu saat gəlib çıxmalıdır. (Pəncərədən baxıb 
çığırır.) Ah, anacan, anacan, küçənin başından kim isə gəlir. 

Anna Andreyevna. Hanı gelir? Sən həmişə özündən hoqqa 
çıxardırsan. Hə, hə, gəlir. Görəsən, gələn kimdir? Balacaboylu... 
Əynində frak... görən kimdir? Hə? Heyif ki, öyrənə bilmirik, görə- 
sən, kim olar? 

Marya Antonovna. Anacan, Dobçinskidir. 

Anna Andreyevna. Hanı Dobçinski? Sən həmişə özündən 
uydurursan. Heç Dobçinski-zad deyil. (Yaylıq yelləyir.) Ey, bura gəlin 
bura, tez olun. 

Marya Antonovna. Hə, necə oldu? Necə oldu, anacanl 
Görürsünüzmü, Dobçinskidir. 

Anna Andreyevna. Hə, hə... Dobçinskidir, indi görürəm. 
Daha niyə höcət eləyirsən ki? (Pəncərədən çığırır.) Tez ol, tez ol... Siz 
lap yavaş gəlirsinizl Hə, necə oldu? Onlar haradadırlar? Hə? Əşi, 
eybi yoxdur, oradan deyin. Necə? Tündməcazdır? Hə? Bəs ərim 
hanı, ərim? (Pəncərədən bir az çəkilərək.) Elə axmaqdır ki, otağa girmə- 
miş bir söz danışmaz! 

İKİNCİ GƏLİŞ 
Eyni adamlar və Dobçinski. 


Anna Andreyevna. SizAllah, bir danışın görək, eyib olsun 
sizinçün? Ləyaqətli adam olduğunuz üçün mənim yalnız sizə ümi- 
dim gəlirdi. Birdən hamı qaçıb getdi, siz də onların ardınca. Mən isə 
bu vaxta qədər heç kəsdən bir yaxşı xəbər ala bilmirəm. Eyib olsun, 
niyə mənimlə bu cür rəftar eləyirsiniz? Mən ki sizin Vaniçkanın və 
Lizankanın kirvəsiyəm. 

Dobçinski. Vallah, kirvəciyim, öz hörmətimi sizə izhar elə- 
mək üçün elə qaçmışam ki, heç nəfəsimi ala bilmirəm. Xoş gör- 
dük, Marya Antonovnal 

Marya Antonovna. Xoş gördük, Pyotr İvanoviç. 

Anna Andreyevna. Hə, danışın görək nə var, nə yox? 

Dobçinski. Anton Antonoviç sizə kağız göndərib. 

Anna Andreyevna. Bəs o özü kimdir? Qeneraldır? 

Dobçinski. Yox, general deyil, amma generaldan əskik də 
deyil. Elmli, nəcib hərəkətli... 

Anna Andreyevna. Hə! Bu, mənim ərimə yazılan məktub- 
dakı həmin adamdırmı? 

Dobçinski. Lap özüdür. Bunu birinci biz, Pyotr İvanoviç ilə 
mən bildik. 

Anna Andreyevna. Danışın, hamısını danışın. 

Dobçinski. Bəli, şükür Allaha, sağ-salamatlıqdır. Əvvəlcə 
o, Anton Antonoviçi bir az hirsli qarşıladı, bəli, hirsləndi, mehman- 
xananın pis olmasından danışdı, sizə gəlmək istəmədi, dedi ki, sizə 
görə mən həbsxanada otura bilmərəm. Ancaq sonra Anton Anto- 
noviçin günahkar olmadığını öyrənən kimi yumşaldı, fikrini dəyişdi 
və şükür Allaha, işlər yaxşılaşdı. Onlar indi xeyriyyə müəssisələrinə 
baxmağa getdilər. Yoxsa, doğrusu, Anton Antonoviç elə bildi ki, 
bəlkə, gizli donos var, mən özüm də bir az qorxdum. 

Anna Andreyevna. Siz nə üçün qorxursunuz? Siz ki qulluq 
eləmirsiniz. 

Do bçinski. Elə-belə. Bilirsinizmi, həmişə nəcib adam danı- 
şanda adam bir az qorxu hiss eləyir. 

Anna Andreyevna. Nə olsun ki, bunlar hamısı boş şeylər- 
dir. Danışın görək necədir. Qocadır, cavandır? 

Dobçinski. Cavandır, cavan. 23 yaşında, amma lap qoca 
kimi danışır. “Müsaidənizlə, — deyir, — mən oraya gedərəm, buraya 
gedərəm”. (Əllərini ölçərək.) Elə gözəl danışır kil “Mən, — deyir, — yaz- 
maq da sevirəm, oxumaq da, amma, — deyir, — otağın bir qədər 
qaranlıq olması mane olur”. 

Anna Andreyevna. Özü bəs necədir, ağbənizdir, ya qara- 
bənizdir? 

Do bçinski. Yox, şantretdir, gözləri də elə itidir ki, elə bil 
canavar gözüdür, baxanda adam utandığından tər tökür. 

Anna Andreyevna. Görək kağızda nə yazır. (Oxuyur.) “Məlu- 
mun ola ki, əzizim, əvvəlcə əhvalım çox pərişan idi, ancaq Allahın 
köməkliyi ilə iki duzlu xiyar və xüsusən yarım pors kürü eləyir bir 
manat iyirmi beş qəpik...” (Dayanır.) Mən heç bir şey başa düşmü- 
rəm: duzlu xiyar ilə kürünün bura nə dəxli var? 

Dobçinski. Hə, Anton Antonoviç tələsdiyindən əlinə keçən 
bir kağıza yazdı, deyəsən, nəyin isə hesabıdır. 

Anna Andreyevna. Hə, elədir. (Oxumağa davam edir.) “Ancaq 
Allahın köməkliyi ilə işlərin sonu yaxşı olacaq. Mühüm qonağımız 
üçün sarı kağız çəkilmiş otağı hazırla, zəhmət çəkib naharda yeməyi 
çoxaltma, çünki xeyriyyə müəssisəsində Artemi Filippoviçin yanında 
qəlyanaltı eləyəcəyik. Ancaq tapşır ki, şərab çox gətirsinlər, tacir 
Abdulinə de ki, ən yaxşı şərabdan versin, yoxsa onun şərab anba- 
rını alt-üst eləyərəm. Əzizim, əlindən öpürəm. Sənin Anton Skvoz- 
nik-Dmuxanovskin”. Aman Allahl Daha tələsmək lazımdır. Ey, kim 
var orada? Mişkal 

Dobçinski (qaçıb qapıdan çığırır). Mişka! Mişka! 


Mişka gəlir. 


Anna Andreyevna. Bura bax... qaç tacir Abdulinin yanına. 
Dayan, sənə bir kağız verim. (Stolun arxasında oturub yazır və eyni zaman- 
da danışır.) Bu kağızı verərsən faytonçu Sidora, o da tələsik aparıb 
versin tacir Abdulinə və oradan şərab gətirsin. Sən isə get bu ota- 
ğı qonaq üçün təmizlə. Ora çarpayı, əlüzyuyan və ayrı şeylər qoy. 

Dobçinski. Hə, Anna Andreyevna, mən tez qaçıb gedim 
görüm möhtərəm qonağımız neyləyir? 

Anna Andreyevna. Gedin, gedin, sizi saxlamıram. 

Anna Andreyevna və Marya Antonovna 


Anna Andreyevna. Hə, Maşenka, indi biz gərək bəzəklə məş- 
ğul olaq. O, paytaxt adamıdır. Allah eləməsin, bizi masqaraya qoyar. 
Sənin üçün ləyaqətli olardı ki, xırda qırçınlı abı paltarını geyəydin. 

Marya Antonovna. Fi, abı nəyə lazımdır, anacan, heç 
xoşuma gəlmir, Lyapkin-Tyapkinin arvadı da abı paltar geyinir, 
Zemlyanikanın qızı da. Yaxşısı budur, mən güllü paltarımı geyim. 

Anna Andreyevna. Güllü paltarını? Doğrusu, sən həmişə 
mənimlə höcətə girişirsən. Abı paltar səni yaxşı tutur, çünki mən də 
açıq-qəhvəyi paltarımı geymək istəyirəm. Mən açıq-qəhvəyi paltarı 
çoX sevirəm. 

Marya Antonovna. Eh, anacan, açıq-qəhvəyi paltar sizə 
heç yaraşmır. 

Anna Andreyevna. Açıq-qəhvəyi paltar mənə yaraşmır? 

Marya Antonovna. Yaraşmır, mən lap mərc gələrəm ki, 
yaraşmır, o paltar üçün adamın gözləri lap qara olmalıdır. 

Anna Andreyevna. Çox gözəl, bəs mənim gözlərim qara 
deyil? Lap qaradır, nə axmaq söz danışır, necə yəni qara deyil. Mən 
həmişə fala baxanda xaç qıza baxıram. 

Marya Antonovna. Ah, anacanl Siz daha çox qırmızıtox- 
maq qıza oxşayırsınız. 

Anna Andreyevna. Boş sözdür, lap boş sözdürl Mən heç 
vaxt qırmızıtoxmaq olmamışam. (Marya Antonovna ilə bərabər çıxır, 
səhnə arxasında deyir.) Gör bir nə deyirl Qırmızıtoxmaq qızl Allah 
bilir nə danışırsanl 


Onlar getdikdən sonra qapı açılır və Mişka zibil atır. 
O biri qapıdan başında çamadan Osip çıxır. 

.. DÖRDÜNCÜ GƏLİŞ 


Mişka və Osip 


Osip. Bunlar hara qoyulacaq? 

Mişka. Bura, dayıcan, bura. 

Osip. Dayan, qoy bir nəfəsimi alım. Eh, zəhrimara qalasan, 
belə həyatl Acqarına hər şey adama ağır gəlir. 

Miş ka. Deyin görək, dayıcan, general tezmi gələcək? 

Osip. Hansı general? 

Miş ka. Sizin ağanız da... 

Osip. Mənim ağam? O, haranın generalıdır ki? 

Mişka. Niyə, məgər o, general deyil? 

Osip. Generaldır, ancaq astar tərəfdən. 

Miş ka. Necə yəni, əsl generaldan böyükdür, ya balacadır? 

Osip. Böyükdür. 

Miş ka. Odur da... ona görə də belə vur-haray salıb da... 

Osip. Bura bax, balaca. Mən görürəm ki, sən əlli-ayaqlı oğlan- 
san. Mənə bir az yemək hazırla. 

Miş ka. Sizin üçün hələlik bir şey hazır deyil, dayıcan. Siz sadə 
xörək yeməzsiniz, ağanız yeməyə oturan kimi sizə də veriləcəkdir. 

Osip. Bəs o sadə xörək nədir? 

Mişka. Borş, şorba, bir də qutab. 

Osip. Ver gəlsin borşu da, şorbanı da, qutabı da, eybi yoxdur, 
hamısını yeyərik. Hə, indi çamadanı aparıb qoyaq. Ordan ayrı yol 
varmı? 

Mişka. Var. 


Hər ikisi çamadanı yan otağa aparır. 

BEŞİNCİ GƏLİŞ 
Kvartalnılar qapının hər iki tayını açırlar. 

Xlestakov, arxasınca bələdiyyə rəisi, xeyriyyə müəssisələri rəisi, məktəblər 
müdiri. Dobçinski, burnunun üstünə məlhəm yapışdırılmış Bobçinski 
içəri girirlər. Bələdiyyə rəisi kvartalnılara yerə düşmüş bir kağızı 
göstərir, onlar bir-birini itələyərək kağızı götürürlər. 


Xlesta kov. Yaxşı müəssisələrdir. Gəlib-gedənlərə şəhərdəki 
yerlərin hamısını göstərməyiniz mənim xoşuma gəlir. Özgə şəhər- 
lərdə mənə heç bir şey göstərmirdilər. 

Bələdiyyə rəisi. İcazə verin, hüzurunuza ərz eləyim ki, başqa 
şəhərlərin böyükləri və çinovnikləri ən çox öz xeyirləri üçün çalışırlar. 
Bizdə isə, demək olar ki, itaət və sayıqlıqla müdiriyyətin hörmətini 
qazanmaqdan başqa bir fikir yoxdur. 

Xlesta kov. Nahar çox yaxşı idi. Mən həddindən artıq yedim. 
Sizdə bu cür yeməklər hər günmü olur? 

Bələdiyyə rəisi. Ancaq sizin kimi hörmətli qonaqlar üçün. 

Xlestakov. Mən yeməyi sevirəm. Yaşamaq da onunçündür 
ki, həyatdan ləzzət götürəsən, o balığın adı nə idi? 

Artemi Filip poviç (tez irəli gələrək). Labarddan. 

Xlestakov. Çox ləzzətli balıqdır. Biz harada yemək yedik? 
Xəstəxana idi, hara idi? 

Artemi Filip poviç. Bəli, düz buyurursunuz, xəstəxanada. 

Xlestakov. Yadımdadır, yadımdadır, orada çarpayılar da var- 
dı. Bəs naxoşlar harada idi, sağalıblar? Orada, deyəsən, naxoş az idi. 

Artemi Filip poviç. Qalan on nəfərdən çox olmaz. O biri- 
lərinin hamısı sağalıbdır, çünki bizdə qayda-qanun belədir. Bəlkə də 
sizə qəribə gəlsin, amma mən müdir olandan sonra hamı naxoşlar 
milçək kimi sağalır. Xəstəxanaya ayağını qoymamışdan sağalır. 
Bunun səbəbi dava-dərman deyil, xəstəxanadakı namusluluq və 
nizam-intizamdır. 

Bələdiyyə rəisi. İcazə verin, hüzurunuza ərz eləyim ki, bələ- 
diyyə rəisinin vəzifəsi çox ağırdır. Elə təkcə təmizlik, təmir, sahman 
barədə o qədər iş var ki... nə deyim, ən ağıllı adam yenə də çətinliyə 
düşə bilərdi. Ancaq Allahın köməkliyi ilə bizim bütün işlərimiz qay- 
dasında gedir. Özgə rəislər, əlbəttə, öz xeyirlərinin dərdinə qalır- 
lar. Ancaq inanırsınızmı, hətta yatanda da düşünürəm ki, Allah, mən 

neyləyim ki, böyüklər bu canfəşanlığımı görüb məndən razı qalsın- 
lar. Məni mükafatlandıracaqmı, ya yox, bu, onun öz ixtiyarındadır, 
ancaq, heç olmasa, mənim ürəyim sakit olur. Əgər şəhərdə qayda- 
qanun varsa, küçələr süpürülübsə, məhbuslar yaxşı saxlanırsa, sər- 
xoşlar azdırsa... daha bundan artıq mənə nə lazımdır ki? Vallah, heç 
ənam-zad da istəmirəm. Bunlar hamısı, əlbəttə, xoşagələn şeylərdir. 
Ancaq xeyirxah adam üçün bunlar boş şeylərdir. 

Artemi Filip poviç (konara). Gör bu avara nə küyləyirl Allah 
qabiliyyət verib hal 

Xlestakov. Bu doğrudur. Boynuma alım ki, mən də bəzən 
düşünməyi sevirəm. Bəzən nəsrlə yazıram, bəzən də lap şeir yaz- 
mağa başlayıram. 

Bobçinski (Doğçinskiyə). Pyotr İvanoviç, düz danışır. Lap düz 
danışır. Gör nələr deyir. Doğrudan da, kişi ağıl dəryasıdır. 

Xlestakov. Yaxşı, bəs deyin görüm, sizdə bir məşğuliyyət, ya da 
ki cəmiyyət yoxdur ki, adam, məsəl üçün, qumar-zad oynaya bilsin? 

Bələdiyyə rəisi (kənara). Yox, aşna, bilirəm kimin bostanına 
daş atırsan. (Ucadan.) Allah eləməsinl Burada elə cəmiyyətin heç izi- 
tozu da yoxdur. Mən ömrümdə əlimə kart almamışam, heç bilmirəm 
kartı necə oynayırlar. Heç o karta mən sakit baxa da bilmirəm. Bəzən 
kartın üzünü görəndə də elə iyrənirəm ki, tüpürməyim gəlir. Bir kərə 
belə oldu ki, uşaqları məşğul etmək üçün kartdan ev tikdim, sonra 
zəhrimarlar bütün gecə yuxuma girdi. Cəhənnəmə olsunlar. Heç 
adam qiymətli vaxtını elə şeylərə sərf edərmi? 

Luka Lukiç (kənara). Haramzadəyə bax ha... üç gün bundan 
qabaq mənim yüzlüyümü udduğunu heç demir. 

Bələdiyyə rəisi. Ona sərf etdiyim vaxtı dövlətin mənfəətinə 
sərf etsəm, daha yaxşı olar. 

Xlestakov. Yox, siz nahaq elə deyirsiniz... Bu hər kəsin işə 
necə yanaşmasından asılıdır. Məsələn, əgər üç tərəfdən üstünə 
düşürlərsə, onda geri çəkilirsən... Hə, onda, əlbəttə... Yox, elə 
danışmayın, qumar çox ləzzətli şeydir. 

ALTINCI GƏLİŞ 


Eyni adamlar. Anna Andreyevna və Marya Antonovna. 


Bələdiyyə rəisi. İcazə verin, öz ailəmi sizə təqdim edim: 
arvadım və qızım. 

Xlestakov (baş əyərək). Nə qədər şadam ki, xanım, sizi görmək 
şərəfinə nail oluram. 

Anna Andreyevna. Sizin kimi bir zatı görmək bizimçün 
daha xoşdur. 

Xlestakov. Rəhm edin, xanım, tamamilə əksinə, mənimçün 
daha xoşdur. 

Anna Andreyevna. Necə ola bilər? Siz bunu yalnız kompli- 
ment üçün buyurursunuz. Acizanə rica edirəm, əyləşin. 

Xlestakov. Sizin yanınızda ayaq üstə durmaq özü də bir 
səadətdir. Ancaq əgər mütləq oturmağımı istəyirsinizsə, oturaram. 
Nə qədər mən xoşbəxtəm ki, nəhayət, sizin yanınızda oturaram. 

Anna Andreyevna. Xeyr, xeyr, mən bunu öz hesabıma 
qəbul edə bilməyəcəyəm... Yəqin, paytaxtdakı həyatdan sonra bu 
səyahət sizə çox cansıxıcı gəlir. 

Xlestakov. Son dərəcə cansıxıcıdır, ali cəmiyyətdə comprenez 
vous! bir həyata öyrəndikdən sonra birdən-birə yola çıxıb, çirkin mey- 
xanalar, cəhalət görmək çətindir. Ancaq boynuma almalıyam ki, 
bütün bu əziyyətlərin əvəzində (Aza Andreyevnaya baxaraq onun qarşısın- 
da özünü düzəldir) məni mükafatlandıran bu gözəl təsadüf olmasaydı... 

Anna Andreyevna. Doğrudan da, yəqin, siz burada çox 
darıxırsınız. 

Xlestakov. Ancaq, xanım, bu dəqiqə mən darıxmıram. 

Anna Andreyevna. Elə şeymi olur? Siz məni çox şərəflən- 
dirirsiniz, mən buna layiq deyiləm. 

Xlestakov. Nə üçün layiq deyilsiniz ki? Layiqsiniz, xanım! 

Anna Andreyevna. Mən kənddə yaşayıram... 

Xlesta kov. Bəli, ancaq kəndin də səfası var... Amma, əlbəttə, 
Peterburq ilə müqayisə eləmək olmaz. Eh, Peterburql Həqiqətən, 
bilsəniz orada nə həyat var? Bəlkə, siz elə düşünürsünüz mənim 
vəzifəm yalnız kağızların üzünü köçürməkdən ibarətdir, yox, şöbə 

naçalniki mənimlə dostdur. Bir də görürsən çiynimdən vurub deyir: 
“Dostum, nahara bizə gəl”. Mən departamentə yalnız iki dəqiqə- 
liyə, bir-iki kəlmə tapşırıq vermək üçün gedirəm, bunu belə eləyin, 
bunu da beləl Sonra siçana oxşayan katib, qələmi ilə cız-cız yaz- 
mağa başlayacaq. Hətta nəyə lazımdır axı? Hətta xidmətçi də əlin- 
də fırça pilləkənlə ardımca qaçır ki, İvan Aleksandroviç, icazə verin 
çəkmələrinizi təmizləyim. (Bələdiyyə rəisinə.) Siz nə üçün ayaq üstə 
durursunuz, ağalar? Rica edirəm, əyləşin. 


Hamı birdən 


Bələdiyyə rəisi. Rütbəmiz elədir ki, ayaq üstə durmaq 
mümkündür. 

Artemi Filip poviç. Biz ayaq üstə də dura bilərik. 

Luka Lukiç. Narahat olmayın. 

Xlestakov. Rica edirəm, rütbəni nəzərdə tutmayaraq otura- 
sınız. (Bələdiyyə rəisi və hamı oturur.) Mən təklif-təşrifat sevmirəm, əksi- 
nə, çalışaram ki, heç kəs mənim böyüklüyümü görməsin. Ancaq 
mümkün deyil, gizlənmək heç mümkün deyil, elə bir yana çıxan 
kimi: “Budur, — deyirlər, — İvan Aleksandroviç gəlir”. Hətta bir kərə 
məni baş komandan bilmişdilər. Əsgərlər kazarmadan çıxıb əlisi- 
lahlı salama durmuşdular. Sonra mənimlə yaxşı tanış olan zabit 
deyir: “A dost, biz lap elə bilmişdik ki, sən baş komandansan”. 

Anna Andreyevna. Belə deyinl 

Xlestakov. Gözəl-göyçək aktrisalarla tanışam. Mən də axı 
cürbəcür məzhəkələr yazıram... ədəbiyyatçıları tez-tez görürəm. 
Puşkinlə lap dostam. Bəzən ona deyirəm, “hə, dostum Puşkin, 
necəsən?” Cavab verir ki, “Elə-belə, bir növ dolanırıq”. Yaman ori- 
jinal adamdır. 

Anna Andreyevna. Demək, siz yazırsınız da. Yəqin, yazmaq- 
dan həzz alırsınızl Siz yazdıqlarınızı məcmuələrdə çap etdirirsiniz? 

Xlestakov. Hə, məcmuələrdə də çap eləyirəm. Əslinə qalsa, 
mənim əsərlərim çoxdur: “Fiqaronun toyu”, “Robert-İblis”, “Norma”. 
Çoxunun adı da yadımdan çıxıb. Mən heç yazmaq istəmirəm, ancaq 
teatr müdiriyyəti deyir: “Rica edirik, qardaş, gərək bir şey yazasan”. 
Öz-özümə fikirləşirəm ki, eybi yoxdur, qoy yazım. Elə oradaca bir 
gecənin içindəcə yazıb qurtarıram, hamı məəttəl qalır. Mənim fik- 

rimdə qəribə bir axıntı var. Baron Brambeus, “Fregat nadejdı”! və 
“Moskovski teleqraf” adı ilə nə çıxırsa, hamısını mən yazmışam. 

Anna Andreyevna. Görün, sən Allah, deməli, Brambeus 
sizsiniz? 

Xlestakov. Bəs necə, mən onların hamısının məqalələrini 
düzəldirəm, Smirdin mənə bununçün qırx min manat verir. 

Anna Andreyevna. Yəqin ki, onda “Yuri Miloslavski” də 
sizin əsərinizdir. 

Xlesta kov. Bəli, o, mənim əsərimdir. 

Anna Andreyevna. Mənim o saat ürəyimə damdı. 

Marya Antonovna. Anacan, orada yazılıbdır ki, cənab 
Zaqoskinin əsəridir. 

Anna Andreyevna. Budur, mən bilirdim ki, sən burada da 
mənimlə höcət edəcəksən. 

Xlestakov. Hə, hə, doğrudur, lap düzdür, Zaqoskinin əsəri- 
dir, ayrı bir “Yuri Miloslavski” də var ki, o da mənim əsərimdir. 

Anna Andreyevna. Hə, düzdür, mən sizinkini oxumuşam. 
Nə gözəl yazılmışdırl 

Xlestakov. Boynuma alım ki, mən ədəbiyyatla dolanıram. 
Mənim evim Peterburqda birinci evdir. İvan Aleksandroviçin evini 
sənə barmaqla göstərərlər. (Hamıya müraciət edərək.) Həzərat, Peter- 
burqa gəldiyiniz zaman mənim evimə təşrif gətirməyinizi rica edi- 
rəm. Axı mən də ziyafətlər, ballar təşkil edirəm. 

Anna Andreyevna. Yəqin ki, oradakı ballar nə qədər gözəl 
və təntənəli olur, eləmi? 

Xlesta kov. Orasını soruşmayın, məsəl üçün, stolun üstündə 
yeddi yüz manatlıq bir qarpız, qazandakı sup düz Parisdən gəmi ilə 
gəlir, qapağını açırlar, elə buğ çıxır ki, təbiətdə o cür buğ tapmaq 
olmaz. Mən hər gün baldayam. Bizim orada ayrıca bir qumar dəs- 
təmiz var. Xariciyyə naziri, Fransa səfiri, ingilis, alman səfirləri, bir 
də mən. Oynayanda o qədər gülürük ki, lap daha gülməkdən qırı- 
lırıg. Pilləkənlə dördüncü mərtəbədəki otağa çıxan kimi qulluqçuya 
çığırırsan: “Mavruşka, al şinelimil” Mən nə yalan danışdım, tamam 
yadımdan çıxdı ki, mən mərtəbəyarım evdə yaşayıram. Mənim tək- 
cə pilləkənim nəyə desən dəyər. Hələ yuxudan durmamışdan gəlib 
qəbul otağıma baxmaq maraqlıdır. Qraflar, knyazlar yığışıb arı kimi 

vızıldaşırlar. Vız-vız... vız... hələ bəzən nazir də... (Bələdiyyə rəisi və qey- 
riləri qorxaraq ayağa qalxırlar.) Mənə məktub göndərəndə üstündə 
“Əlahəzrət” yazırlar. Bir dəfə mən departament müdiri də olmu- 
şam. Qəribə iş idi, müdir çıxıb getmişdi, hara çıxıb getdiyi də məlum 
deyildi. Başladılar danışmağa ki, bu yeri kim tutsun. Generallardan 
çoxu istəyirdi ki, müdir olsun. Ancaq yaxın gəlib görürdülər ki, yox, 
bunların işi deyil, kənardan baxanda asan gəlir, amma diqqətlə 
baxanda görürsən, yox, olan iş deyil. Sonra görürlər ki, ayrı əlac 
yoxdur, gəlirlər mənim üstümə. Həmin dəqiqə kuryerlər küçəni dol- 
durur. Onlar hey axışıb gəlirlər... təsəvvür edin ki, otuz beş min 
təkcə kuryerl Soruşuram ki, nə olubdur? Deyirlər ki, “İvan Aleksan- 
droviç, gəlin departamentə rəhbərlik edin”. Mən, doğrusunu desək, 
bir az sıxıldım, xalatda çıxmışdım, rədd eləmək istədim. Sonra fikir- 
ləşdim ki, gedib padşaha çatar, yaxşı olmaz. Hələ vəzifə kitabçam 
da... “Çox gözəl, həzərat, mən bu vəzifəni qəbul edirəm, — deyirəm, 
— keçib daha, — deyirəm, — mən qəbul eləyirəm, amma daha məni 
yaxşı tanıyın, gözünüzü açıb yaxşı baxın, mən...” Elə olurdu ki, mən 
departamentə gələndə, elə bil ki, zəlzələ olur, hamı yarpaq kimi 
əsir. (Bələdiyyə rəisi və qeyriləri titrəyirlər, Xlestakov daha da betər qızışır.) 
Ohol Mən zarafat eləməyi sevmirəm. Mən onların hamısının gözlə- 
rinin odunu aldım. Məndən lap dövlət şurası da qorxur. Bəs necə? 
Mən elə adamam, mən heç kəsə baxmaram... Hamıya deyirəm ki, 
mən öz-özümü yaxşı tanıyıram. Hər yerdə, hər yerdə mənim hörmə- 
tim var. Saraya hər gün gedirəm. Məni elə günü sabah feldmarşal 
eləyərlər... (Sürüşür və yıxılanda çinovniklər onu tuturlar.) 

Bələdiyyə rəisi (yaxınlaşır və bütün bədəni ilə titrəyərək danışmaq 
istəyir). Ə...Ə...Ə... 

Xlestakov (sürətli və kəsik səslə). Nə olub? 

Bələdiyyə rəisi. Ə...ə...ə... 

Xlesta kov (eyni səslə). Heç nə başa düşmürəm, boş-boş söz- 
lərdir... 

Bələdiyyə rəisi. Ə...ə...əla... həzrət, istirahət etmək istə- 
məzsinizmi? Otaq və hər bir şey hazırdır. 

Xlestakov. Boş sözdür, istirahət. çox gözəl, mən istirahət 
etməyə hazıram. Ağalar, sizin yeməyiniz çox gözəl idi... mən razı 
qaldım, mən razı qaldım. (Deklamasiya edərək.) Labardanl Labardanl 
(Yan qapıdan ardınca da bələdiyyə rəisi çıxır) 

YEDDİNCİ GƏLİŞ 


Eyni adamlar, Xlestakovla bələdiyyə rəisindən başqa 


Bobçinski (Dobçinskiya). Pyotr İvanoviç, əsl adam budur. Gör 
bir nə adamdır? Bu cür ali bir şəxsiyyətin hüzurunda ömrümdə olma- 
mışam. Az qalmışdı qorxudan bağrım çatlasın. Siz necə düşünür- 
sünüz, Pyotr İvanoviç, onun rütbəsi nədir? 

Dobçinski. Məncə, elə general kimi bir şeydir. 

Bobçinski. Mənim fikrimcə, general heç bunun dırnağı ola 
bilməz! General da olsa, lap generalların başçısı olar. Gördün bir 
dövlət şurasına nə hücum elədi? Gedək, tez bunları Ammos Fyo- 
doroviç və Korobkinə danışaq. Xudahafiz, Anna Andreyevnal 

Do bçinski. Xudahafiz, kirve! 


İkisi də gedir. 


Artemi Filip poviç (Luka Lukiçə). Yaman qorxuram, nə üçün, 
heç adam özü də bilmir. Biz heç mundir də geyməmişik ki. Elə ki 
yuxudan qalxdı. Peterburqa bizdən bir donos göndərsin ki... (Fikir 
içində məktəblər müdiri ilə çıxır, gedə-gedə deyir:) Xudahafiz, xanım! 


SƏKKİZİNCİ GƏLİŞ 


Anna Andreyevna və Marya Antonovna 


Anna Andreyevna. Ah, nə qədər xoş insandir. 

Marya Antonovna. Ah, nə qədər sevimlidir. 

Anna Andreyevna. Nə qədər incə və nazik rəftarı var. 
O saat bilinir ki, paytaxtlıdır. Həm hərəkətləri, həm də hər bir şeyi... 
Ah, nə qədər yaxşıdır. Mən bu cür cavan oğlanları o qədər sevirəm 
ki, lap ağlım başımdan çıxıb. Ancaq mən də onun xoşuna gəlmi- 
şəm: diqqət elədim, elə həmişə mənə baxırdı. 

Marya Antonovna. Ah, anacan, o, mənə baxırdı. 

Anna Andreyevna. Rica edirəm, boş sözləri at getsin, heç 
yeri deyil. 

Marya Antonovna. Yox, anacan, vallah, mənə baxırdı. 

Anna Andreyevna. Budur da. Allah eləməsin ki, sən ağzını 
açmayasan, onsuz olmaz, vəssalam. O, sənə nəyə baxsın axı? Nə 
üçün o, sənə baxsın axı? 

Marya Antonovna. Vallah, anacan, elə hey mənə baxırdı. 
Ədəbiyyatdan danışanda da mənə baxırdı, səfirlərlə kart oynama- 
ğını danışanda da mənə baxırdı. 

Anna Andreyevna. Bəlkə, elə bir dəfə baxıb, vəssalam. 
O da, yəqin, ürəyində deyib ki: “Baxım görüm bu necə şeydir”. 


DOQQUZUNCU GƏLİŞ 


Eyni adamlar və bələdiyyə rəisi 


Bələdiyyə rəisi (barmaqları üstündə içəri girir.) SS...SS... 

Anna Andreyevna. Nəvar? 

Bələdiyyə rəisi. Nahaq yerə kefləndirdim. Bəlkə, dediklə- 
rinin lap yarısı doğrudur, onda necə olar? (Düşünür.) Niyə də axı doğ- 
ru olmasın? Kefli adam ürəyində nə var, hamısını danışır, əlbəttə, 
bir az yalan qarışdırdı. Orası var ki, yalan qarışdırmamış heç bir nitq 
danışmaq olmaz. Nazirlərlə qumar oynayır, saraya gedir. Doğrusu, 
nə qədər çox düşünürsənsə... başında nələr olduğunu heç özün 
də bilmirsən... Elə bil bu saat kilsənin zəng çalınan yerində durmu- 
şam, ya da ki, elə bil, bu saat məni asmaq istəyirlər. 

Anna Andreyevna. Amma mən heç bir qorxu hiss eləmə- 
dim. Mən onu ziyalı, yüksək və ali xasiyyətli bir adam gördüm, rüt- 
bəsi ilə mənim nə işim var? 

Bələdiyyə rəisi. Siz heç, siz arvadsınız, onun bir sözü mənim 
axırıma çıxa bilər. Sizinçün, hər şey oyun-oyuncaqdır. Birdən ada- 
mın bir sözündən elə bir qənbərqulu çıxardar kil Sizə nə var, məzəm- 
mət eləyərlər, qurtarar gedər. Amma əriniz əlli-ayaqlı gedər. Sən, əzi- 
zim, onunla elə sərbəst danışırdın ki, elə bil Dobçinskidən-zaddan 
birisi ilə söhbət eləyirsən. 

Anna Andreyevna. Mən sənə məsləhət görürəm ki, bu barə- 
də heç narahat olma. Biz də bu dünyada bir şey bilirik... (Qızına baxır.) 

Bələdiyyə rəisi (öz-özünə). Sizinlə mən nə danışım axı? Bu 
nə iş idi mənim başıma gəldi. Hələ də qorxudan özümə gələ bilmi- 
rəm. (Qapını açıb deyir.) Mişka, kvartalnıları, Svistunovu və Derjimor- 
danı bura çağır! Onlar haradadırlarsa, burada, darvazanın yanın- 
dadırlar. (Bir az sükut etdikdən sonra.) Dünyanın işləri lap qəribələşib: 
heç olmasa, keçmişdə camaatın bir görkəmi vardı, yoxsa indikilər, 
incə, arıq — haradan biləsən ki, kimdir? Hərbçiləri yenə də tanımaq 
olur. Bunlar isə əyinlərinə bir frak keçirib, qanadları yolunmuş mil- 
çəyə oxşayırlar. Amma meyxanada heç quyruq ələ vermirdi hal Elə 
şeylər danışırdı ki, guya, bundan ömründə bir şey anlamaq olmaz. 
İndi, nəhayət, düşdü tələyə. Lap lazım olduğundan artıq da danışdı. 
O saat məlum olur ki, hələ cavandır. 


ONUNCU GƏLİŞ 


Eyni adamlar və Osip, hamı barmaqlarıyla 
işarə edərək onun üstünə qaçır. 


Anna Andreyevna. Əzizim, bir bura gəl. 

Bələdiyyə rəisi. Sss... necədir? Necədir? Yatır? 

Osip. Yox, hələ bir az gərnəşir. 

Anna Andreyevna. Bura bax, sənin adın nədir? 

Osip. Osipdir, xanım. 

Bələdiyyə гә (агуадта və qızına). Bəsdir, bəsdir. (Osipə.) 
Hə, necədir, dostum, səni yaxşı doyuzdurdularmı? 

Osip. Doydurdular, çox sağ olun, yaxşı doydurdular. 

Anna Andreyevna. Bir de görüm, sənin ağanın yanına, 
yəqin, çox qraflar, knyazlar gəlir, eləmi? 

Osip (kənara). Nə cavab verim? İndi yaxşı yemək veriblərsə, 
yəqin, sonra daha yaxşısını verəcəklər. (Ucadan.) Bəli, qraflar da 
gəlirlər. 

Marya Antonovna. Osipcan, sənin ağan nə qədər gözəldirl 

Anna Andreyevna. Rica edirəm, de görüm, Osip, o necə... 

Bələdiyyə rəisi. Bir kəsin görək, siz bu cür boş danışıq- 
larla mənə mane olursunuz, hə, necədir, dostum? 

Anna Andreyevna. Bəs sənin ağanın rütbəsi nədir? 

Osip. Rütbəsi adi rütbədir, nə olacaq ki? 

Bələdiyyə rəisi. Aman, yenə siz bu axmaq sual-cavablara 
başladınızl Qoyun iş haqqında bir kəlmə danışaq. Hə, de görüm, 
dostum, sənin ağan necədir? Ciddidirmi?.. Bəzən töhmət-zad elə- 
məyi sevəndir, ya yox? 

Osip. Bəli, qayda-qanun sevəndir. İstəyir ki, onun hər işi səli- 
qəli olsun. 

Bələdiyyə rəisi. Sənin sir-sifətin mənim çox xoşuma gəlir. 
Dostum, sən yaxşı adama oxşayırsan, hə, necədir... 

Anna Andreyevna. Bura bax, sənin ağan orada mundir- 
dəmi gəzir? 

Bələdiyyə rəisi. Bəsdir, sən Allah, başladılar yenə qarğa 
kimi qarıldamağa. Burada bizim mühüm işimiz var. Bir insanın 
taleyi həll olunur. (Osipə.) Hə, necədir, dostum, vallah, sən mənim 
xoşuma gəlirsən. Bilirsənmi, yolda daha bir stəkan çay içmək bəd 
olmaz, havalar sərinləyib. Ala sənə bir-iki manat çaypulu. 

Osip (pulu götürərək). Çox təşəkkür edirəm, cənab. Allah sizə 
cansağlığı versin. Kasıb adamam, kömək elədiniz. 

Bələdiyyə rəisi. Yaxşı, yaxşı, mən də çox şadam ki, kömək 
eləmişəm. Hə, necədir... 

Anna Andreyevna. Bura bax, Osip, sənin ağanın ən çox 
necə gözlər xoşuna gəlir? 

Marya Antonovna. Osipcan, sənin ağanın nə gözəl burnu var. 

Bələdiyyə rəisi. Əşi, dayanın, qoyun birl.. (Osipə.) Rica edi- 
rəm, dostum, bir de görüm, sənin ağan ən çox nəyə əhəmiyyət 
verir, yəni yolda ən çox onun xoşuna nə gəlir? 

Osip. Yerinə görə, ən çox sevir ki, onu yaxşı qəbul eləsinlər, 
qonaqlıq yaxşı olsun. 

Bələdiyyə rəisi. Yaxşı olsun? 

Osip. Bəli, yaxşı olsun. Məsələn, mən təhkimçi bir adamam, 
amma onunla belə, fikir verir ki, mənə yaxşı baxsınlar. Allah haqqı, 
bir də görürsən bir yerə gəldik, məndən soruşur: “Hə, Osip, sənə 
yaxşımı baxdılar?” — “Pis baxdılar, əlahəzrət!” — deyirəm. “E, — deyir, 
— Osip, deməli, yaxşı ağa deyil. Sən, — deyir, — gedib çatan kimi 
mənim yadıma sal”. Mən də öz-özümə fikirləşirəm ki: “Yox, cəhən- 
nəmə kil Mən sadə adamam”. 

Bələdiyyə rəisi. Yaxşı, yaxşı, əsl sözü elə sən danışırsan. 
Mən sənə bayaq çaypulu verdim, ala, bu da əlavə olaraq çörəkpulu. 

Osip. Çox zəhmət çəkirsiniz, əlahəzrət. (Pulları gizlədir.) Onda 
gərək gedib sizin sağlığınıza içəm. 

Anna Andreyevna. Mənim yanıma gəl, Osip! Mən də sənə 
pul verərəm. 

Marya Antonovna. Osipcan, mənim əvəzimdə ağanı öp... 
(O biri otaqdan Xlestakovun ahəstəcə öskürtüsü gəlir.) 

Bələdiyyə rəisi. Ss... (Barmaqları üstə qalxır. Bütün səhnə pıçıltı 
ilə gedir.) Amandır, səs-küy salmayın. Gedəkl Bəsdir daha... 

Anna Andreyevna. Gedək, Maşenkal Mən qonaqda bir 
şey hiss eləmişəm, onu sənə deyim. Bu sözü yalnız gərək biz ikimiz 
danışaq. 

Bələdiyyə rəisi. Ay danışacaqlar hal Get qulaq as, qulaq- 
larını tutub qaçarsan. (Osipə müraciət edərək.) Hə, dostum... 


ON BİRİNCİ GƏLİŞ 


Eyni adamlar, Derjimorda və Svistunov 


Bələdiyyə rəisi. Ss... ss... çəkmələrini elə taqqıldadırlar ki, 
elə bil ayıdırlarl Elə girirlər ki, elə bil arabadan qırx pud şey yerə 
tökdülər. Hansı cəhənnəmdəsiniz? 

Derjimorda. Əmrinizə görə... 

Bələdiyyə rəisi. Ss... ss... (Onun ağzını tutur.) Qarğa kimi 
qarıldama. (Onu yamsılayaraq.) Əmrinizə görəl Elə böyürür ki, elə bil 
çəlləkdən çıxıb. (Osipə.) Hə, dostum, sən get ağan üçün lazım olan 
şeyləri hazırla. Nə lazım olsa. Hamısını evdən tələb et. (Osip gedir.) Siz 
isə eyvanda dayanın, heç bir yerə tərpənməyin, özü də heç bir yad 
adamı evə buraxmayın, xüsusən tacirləri. Əgər onlardan birini belə 
buraxsanız, sonra görərsiniz... Elə ki gördünüz birisi bir ərizə ilə gəlir, 
lap ərizəsiz də gəlsə, gördünüz ki məndən şikayət eləyən adama 
oxşayır, vurun döşündən getsin, yaxşıca təpikləyinl (4yağı ilə göstə- 
rir.) Eşidirsinizmi? Ss... Ss... (Kvartalnıların arxasınca barmaqları üstə çıxır.) 

DÖRDÜNCÜ PƏRDƏ 


Bələdiyyə rəisinin evində eyni otaq. 


BIRINCI GƏLİŞ 
Ammos Fyodoroviç, Artemi Filippoviç, poçt müdiri. 
Luka Lukiç, Dobçinski və Bobçinski ehtiyatla, barmaqları üstə, 
böyük nizam-intizamla mundirdə içəri girirlər. 
Bütün səhnə yarımpıçıltı ilə keçir. 


Ammos Fyodoroviç (hamını yarımdairə şəklində düzür). Allah 
xatirinə, ağalar, tez düzülün, intizam saxlayın. Allah bizi saxlasın, 
saraya da gedir, dövlət şurasını da hədələyir. Siz, Pyotr İvanoviç, 
qaçın bu tərəfdən durun. Düzülünl Hərbi qaydada, mütləq, hərbi 
qaydadal Siz isə, Pyotr İvanoviç, burada durun. 

Pyotr İvanoviçlərin hər ikisi barmaqları üstə qaçışır. 

Artemi Filip poviç. Siz özünüz bilərsiniz, Ammos Fyodo- 
roviç, amma biz gərək bir çarə qılaq. 

Ammos Fyodoroviç. Nəyi demək istəyirsiniz? 

Artemi Filip poviç. Məlumdur nəyi. 

Ammos Fyodoroviç. Rüşvət basaq? 

Artemi Filipp oviç. Nə bilim, vallah, qorxuludur, dövlət 
adamıdır, bəlkə, mülkədarlar tərəfindən bir abidənin tikilişinə olan 
ənam şəklində verək, ona sözüm yoxdur. 

Poçt müdiri. Və yaxud da, guya, poçt vasitəsilə pul gəlib, 
amma bilmirik kimə çatacaq. 

Artemi Filip poviç. Amma diqqət eləyin, o, sizi poçt vasi- 
təsilə buradan uzaqlara yola salmasın, mənə baxın, bu iş yaxşı qurul- 
muş dövlətlərdə belə görülmür. Gərək biz ona özümüzü tək-tək 
təqdim eləyək, dübbədüz, göz-gözə və o söz... necə ki lazımdır, göz 
görməsin, qulaq eşitməsin. Yaxşı cəmiyyətlərdə belə eləyirlər. 
Budur, bax, Ammos Fyodoroviç, birinci siz başlayarsınız. 

Ammos Fyodoroviç. Siz başlasanız yaxşıdır. Sizin ida- 
rənizdə hörmətli qonaq duz-çörək yeyib. 

Artemi Filipp oviç. Gənclərin bir tərbiyəçisi kimi Luka 
Lukiç başlasa yaxşıdır. 

Luka Lukiç. Bacarmaram, bacarmaram, ağalarl Doğrusu, 
mən elə tərbiyə almışam ki, rütbədə bir qarış yuxarı adam mənimlə 
danışanda ürəyim ağzıma gəlir, elə bil dilimi bağlayırlar. Yox, ağa- 
lar, məndən əl çəkin, siz Allah, məndən əl çəkinl 

Artemi Filip poviç. Ammos Fyodoroviç, sizdən başqa ayrı 
adam yoxdur. Siz lap Siseron kimi danışırsınız. 

Ammos Fyodoroviç. Yox əşi, gör bir hara gedib çıxdı! 
Siseronl Doğrudur, bəzən ev işlərindən, ya da ki ov tulasından danı- 
şanda adam qızışır, ancaq... 

Hamı (ona müraciətlə təkid edir). Yox, siz təkcə itlərdən yox, qiya- 
mətdən də gözəl danışırsınız... Yox, Ammos Fyodoroviç, bizi bu 
vəziyyətdə qoymayın, bizə atalıq eləyinl Yox, Ammos Fyodoroviçl 

Ammos Fyodoroviç. Əl çəkin, ağalar. (Bu anda Xlestakovun 
otağından ayaq və öskürək səsləri gəlir. Hamı qapıya sarı qaçır, basabas düşür, 
bəzisi ortada sıxışdırılır. Yavaşdan ayrı-ayrı deyilən səslər eşidilir.) 

Bobçinskinin səsi. Ay, Pyotr İvanoviç, Pyotr İvanoviç, 
ayağımı basdınızl 

Zemlyanikanın səsi. Ağalar, buraxın, canım çıxdı, sıxışdı- 
rıb öldürdünüz mənil 


Bir neçə “Ay! Ay!” - sözlri eşidilir, 
nəhayət, hamısı çıxır, otaq boş qalır. 


İKİNCİ GƏLİŞ 


Xlestakov tək çıxır, gözləri yuxulu. 


Xlestakov. Lap doyunca yatmışam. Bunlar bu cür yorğan- 
döşəyi haradan tapıblar, hətta tərləmişəm də, deyəsən, dünən yemək 
yeyəndə onlar məni yaman içirtdilər. Başım hələ də guruldayır. Mən 
görürəm ki, burada yaxşı vaxt keçirtmək olar. Mən səmimiyyəti çox 
sevirəm, doğrusu, işin keçməsi üçün hörmət eləməkdənsə, təmiz 

ürəklə hörmət eləmək mənim daha xoşuma gəlir. Amma bələdiyyə 
rəisinin qızı pis deyil ha, anası da bəd deyil. Hələ işə yarayar... Yox, 
bilmirəm, doğrusu, bu cür həyat mənim xoşuma gəlir. 


dçdNcd GƏLİŞ 


Xlestakov və məhkəmə sədri. 


Məhkəmə sədri (içəri girərək dayanır, öz-özünə). İlahil İlahi, sən 
özün axırını xeyir eləl Lap dizlərim titrəyir. (Özünü düzəldir, əli qılıncının 
üstündə, ucadan,) İcazə verin, özümü təqdim eləmək şərəfinə nail 
olum: bu qəzanın məhkəmə sədri kollec asessoru Lyapkin-Tyapkin. 

Xlesta kov. Əyləşmənizi rica edirəm. Deməli, burada məhkə- 
mə sədrisiniz? 

Məhkəmə sədri. Mülkədarların arzusu ilə 816-cı ildən üç 
illiyə seçilmişəm və bu vaxta qədər bu vəzifədə davam edirəm. 

Xlestakov. Ancaq, gərək ki, məhkəmə sədri olmaq faydalı 
işdir, eləmi? 

Məhkəmə sədri. Bu doqquz ilin müddətində müdiriyyətin 
təsvibi ilə dördüncü dərəcəli Vladimir nişanı almağa təqdim edilmi- 
şəm. (Kənara.) Pullar ovcumda, ovcum da elə bil od içindədir. 

Xlesta kov. Vladimir nişanı mənim xoşuma gəlir. Öçüncü 
dərəcəli Anna nişanı o qədər də yaxşı deyil. 

Məhkəmə sədri (yumruğunu bir az qabağa uzadır. Kənara). Allah, 
sən saxla, bilmirəm heç harada oturmuşam. Elə bil altıma köz 
qoyublar. 

Xlesta kov. O əlinizdəki nədir? 

Ammos Fyodoroviç (özünü itirir. Pul əlindən yerə düşür). Heç... 

Xlestakov. Necə? Heç? Mən görürəm ki, yerə düşən puldur. 

Ammos Fyodoroviç (bütün bədəni ilə titrəyərək). Heç yox. 
(Кәпага.) Aman Allah, budur, məni məhkəməyə verirlər. Məni tutub 
aparmaq üçün araba da gətiriblər. 

Xlestakov (pulu yerdən götürərək). Bəli, bu, puldur. 

Ammos Fyodoroviç (kənara). Daha mənim işim bitdi! Məhv 
oldum, məhv olduml 

Xlestakov. Bilirsinizmi nə var? Bunu mənə borc verin. 

Ammos Fyodoroviç (tələsik). Bəs necə? Böyük məmnu- 
niyyətlə. (Kənara) Hə, cürətli ol, cürətli oll Ya Allah, səndən mədədl 

Xlesta kov. Bilirsinizmi, mən yolda pullarımı ora-bura dağıt- 
dım... Ancaq mən sizə kənddən göndərərəm. 

Ammos Fyodoroviç. Xeyr, xeyr, heç elə şey olarmı? Onsuz 
da bu, mənim üçün elə bir şərəfdir ki... Əlbəttə, aciz bəndəniz müdi- 
riyyətə həvəslə qulluq eləməklə... çalışaram ki, xidmətlərimlə əvəzini 
çıxardım. (Stuldan qalxır, özünü düzəldir) Öz mövcudiyyətimlə başağ- 
rısı vermək istəmirəm. Bir əmriniz yoxdur ki? 

Xlestakov. Nə əmr? 

Ammos Fyodoroviç. Mən demək istəyirəm ki, buranın 
qəza məhkəməsinə bir əmriniz yoxdur ki? 

Xlestakov. Nə üçün axı? Mənim məhkəməyə nə ehtiyacım 
var ki, yox, heç bir əmrim yoxdur. Çox təşəkkür edirəm. 

Ammos Fyodoroviç (baş əyib gedərkən kənara). Hə, indi 
şəhər bizim əlimizdədir. 

Xlestakov (o gedəndən sonra). Məhkəmə sədri yaxşı adamdır. 


DÖRDÜNCÜ GƏLİŞ 


Xlestakov və poçt müdiri, özünü çəkərək və qılıncını 
tutaraq mundirdə daxil olur. 


Poçt müdiri. Özümü təqdim etmək şərəfinə nail olmaq istə- 
yirəm. Poçt müdiri, yeddinci dərəcəli məşvərətçi Şpekin. 

Xlesta kov. Aha, buyurun, buyurun. Mən gözəl cəmiyyəti çox 
sevirəm. Siz burada daimi olaraq yaşayırsınız, eləmi? 

Poçt müdiri. Bəli, düz buyurursunuz. 

Xlestakov. Bu şəhər mənim xoşuma gəlir. Əlbəttə, əhalisi 
o qədər də çox deyil, amma eybi yoxdur. Bu ki paytaxt deyil. Doğru 
deyirəmmi? Bura ki paytaxt deyil. 

Poçt müdiri. Lap düz buyurursunuz. 

Xlesta kov. Axı təkcə paytaxtda o cür zəriflik olur. Paytaxtdır 
da, qəza deyil ki? Elə deyilmi? Sizin fikriniz necədir? 

Poçt müdiri. Düz buyurursunuz. (Кәлага,) Amma bu heç də 
təkəbbürlü adam deyil. Hər şeylə maraqlanır. 

Xlestakov. Amma boynunuza alın, kiçik şəhərdə də xoşbəxt 
yaşamaq mümkündür. 

Poçt müdiri. Düz buyurursunuz. 

Xlestakov. Bilirsiniz, mənim fikrimcə nə lazımdır? Lazımdır 
ki, sənə hörmət eləsinlər, səni səmimiyyətlə sevsinlər, elə deyilmi? 

Poçt müdiri. Lap doğru buyurursunuz. 

Xlestakov. Bilirsinizmi? Sizin mənimlə bir fikirdə olduğunuza 
çox şadam. Əlbəttə, mənə deyəcəklər ki, qəribə adamdır, amma 
neyləməli, xasiyyətim belədir. (Onun gözlərinə baxaraq öz-özünə deyir.) 
Gələsən bu poçt müdirindən borc istəyim, hə? (Ucadan.) Görün mənim 
başıma nə qəribə iş gəlib. Yolda pullarımın hamısını xərcləmişəm. 
Mənə üç yüz manat borc verə bilərsinizmi? 

Poçt müdiri. Niye vermirik? Özüm üçün böyük bir şərəf 
hesab eləyirəm. Buyurun, qəlbən xidmət eləməyə hazıram. 

Xlesta kov. Çox təşəkkür edirəm, doğrusunu desəm, mən yola 
ki çıxdım, xərcləyərəm, özümə niyə çətinlik verim axı? Elə deyilmi? 

Poçt müdiri. Düz buyurursunuz. (Ayağa qalxır, özünü düzəldir 
və qılıncını tutur.) Artıq sizə əziyyət verməmək üçün... Poçt idarəsi 
haqqında bir əmriniz yoxdur ki? 

Xlesta kov. Xeyr, yoxdur. 





Poçt müdiri baş əyib çıxır. 


Xlestakov (siqar çəkərək). Mənə elə gəlir ki, poçt müdiri də yax- 
şı adımdır. Əslinə qalsa, hörmətcil adamdır, mən elə adamları sevirəm. 


BEŞİNCİ GƏLİŞ 
Xlestakov və Luka Lukiç. Luka Lukiçi qapıdan güclə 
itələyib içəri salırlar. Onun ardınca ucadan 
səslər eşidilir: “Qorxma, qorxma”. 


Luka Lukiç (özünü çəkir, qorxaraq qılıncından yapışır). İcazənizlə 
özümü təqdim edim, məktəblər müdiri, titulyar müşavir Xlopov. 

Xlestakov. Ha, buyurun! Əyləşin, əyləşinl Siqar istəmir- 
sinizmi? (Ona siqar verir.) 

Luka Lukiç (qətiyyətsizliklə, öz-özünə). Heç dəxli var? Mən heç 
bu cür güman eləməzdim. Götürüm, yoxsa götürməyim? 

Xlestakov. Götürün, götürün, bu, yaxşı siqardır. Əlbəttə, 
Peterburqdakılar kimi deyil. Mən orada yüzü iyirmi beş manatlıq 
siqar çəkirəm. Elə siqar var ki, çəkəndən sonra barmaqlarını da 
yalamaq istəyirsən. Buyurun, yandırın. (Şamı ona verir.) 


Luka Lukiç yandırmaq istəyir, titrəyir. 


Xlestakov. Siz onu tərs tutmusunuz kil 

Luka Lukiç (qorxudan siqarı yerə düşür, tüpürür və öz-özünə). Zəh- 
rimara qalsın, məlun cəsarətsizlik işləri lap xarab elədi. 

Xlestakov. Mən belə görürəm ki, siz siqar sevən deyilsiniz. 
Amma mən boynuma almalıyam ki, siqar çəkmək məndə bir adət 
olubdur. Qadın cinsinə də laqeyd baxa bilmirəm. Siz necə? Necə 
arvadlar ən çox xoşunuza gəlir, qarabuğdayı, yoxsa sarışın? 


Luka Lukiç heç bilmir nə eləsin. 


Xlestakov. Yox, doğrusunu deyin görüm, qarabuğdayı 
arvadlar xoşunuza gəlir, yoxsa sarışın? 

Luka Lukiç. Bilə bilmirəm. 

Xlestakov. Yox, yox, boynunuzdan atmayın, mən mütləq 
sizin zövqünüzü bilmək istəyirəm. 

Luka Lukiç. Qulluğunuza ərz eləyim ki... (Konara.) Nə danış- 
dığımı heç özüm də bilmirəm. 

Xlestakov. Hə... demək istəmirsiniz? Yəqin, bir qarabuğda- 
yı arvad sizə bir iş eləyib, boynunuza alın ki, eləyib. 


Luka Lukiç sükut edir. 


Xlestakov. Hə, hə, gördünüzmü, gördünüzmü, qızardınızl 
Nə üçün cavab vermirsiniz? 

Luka Lukiç. Qorxdum əla... cənab... əla. (Kənara.) Satdı məni 
lənətə gəlmiş dilim, satdıl 

Xlestakov. Qorxdunuzmu? Yəqin, mənim gözlərimdə elə 
şey var ki, adamları qorxudur. Ancaq mən onu bilirəm ki, heç bir 

qadın mənim gözlərimin cazibəsinə davam gətirə bilmir, elə 
deyilmi? 

Luka Lu kiç. Düz buyurursunuz. 

Xlestakov. Mənim başıma çox qəribə bir iş gəlib. Bütün 
pullarımı yolda xərcləmişəm. Siz mənə üç yüz manat borc verə 
bilməzsinizmi? 

Luka Lukiç (ciblərinə əl atır, öz-özünə). Ax, birdən pulum 
olmaya! Var, var. (Pulu çıxarıb verir, titrəyir.) 

Xlesta kov. Çox təşəkkür edirəm. 

Luka Lukiç (Özünü çəkir, qılıncından tutur). Daha artıq başağ- 
rısı vermək istəmirəm. 

Xlestakov. Xoş gəldiniz. 

Luka Lukiç (qaçaraq çıxır və kənara deyir). Şükür Allaha, heç 
olmasa, siniflərə gəlməz. 


ALTINCI GƏLİŞ 


Xlestakov və Artemi Filippoviç özünü çəkib 
və qılıncından yapışıb 


Artemi Filip poviç. İcazə verin, hüzurunuza təqdim olunum: 
xeyriyyə müəssisələri müdiri, yeddinci dərəcəli məşvərətçi Zemlya- 
nika. 

Xlesta kov. Xoş gördük, əyləşmənizi acizanə xahiş edirəm. 

Artemi Filip poviç. Sizi müşayiət etmək və ümumi ida- 
rəmdə olan xeyriyyə müəssisələrində şəxsən sizi qəbul etmək şərə- 
finə nail oldum. 

Xlestakov. Hə, yadımdadır. Siz gözəl bir qəlyanaltı verdiniz. 

Artemi Filip p oviç. Vətənə xidmət etmək borcumuzdur. 

Xlestakov. Boynuma almalıyam ki, yaxşı yeməkləri çox sevi- 
rəm. Bu, məndə bir adətdir. Mənə elə gəlir ki, sizin boyunuz dünən 
bundan bir az balaca idi, rica edirəm, deyin görək: elədir, yoxsa yox? 

Artemi Filip poviç. Çox ola bilər. (Bir az sükut edərək.) Vəzi- 
fəmi böyük səylə yerinə yetirdiyimi və heç bir şey əsirgəmədiyimi ərz 
etmək istərdim. (Öz stulu ilə qabağa yeriyir və yavaşdan deyir) Buradakı 

poçt müdiri heç bir iş görmür... Bütün işleri tökülüb galıb, gönde- 
rilən bağlamalar gecikir... özünüz qəsdən yoxlaya bilərsiniz. Məndən 
qabaq yanınızda olan məhkəmə sədri də yalnız dovşan ovuna gedir, 
ictimai yerlərdə it saxlayır, əxlaqı isə... Əgər sizin qarşınızda etiraf 
etmiş olsam, əlbəttə, vətənə xidmət üçün mən bunu etməliyəm: 
hərçənd o, mənim dostum, qohumumdur, yenə də deməliyəm, 
əxlaqı son dərəcə pozğundur. Burada bir mülkədar Dobçinski var, 
siz onu görmüşsünüz, elə ki həmin Dobçinski evindən çıxıb bir yana 
getdi, məhkəmə sədri həmin saat gedir onun arvadının yanına... 
Mən and da içə bilərəm... Siz onun uşaqlarına bir baxın, heç biri 
Dobçinskiyə oxşamır, hamısı, hətta balaca qız belə, elə bil məhkə- 
mə sədrinin burnundan düşübdür. 

Xlestakov. Belə deyin! Mən heç bunu güman etməzdim. 

Artemi Filippoviç. Buranın məktəblər müdirindən də 
deyim. Mən bilmirəm necə olub ki, müdiriyyət o cür vəzifəni ona 
tapşırıb. O lap yakobinçidən də pisdir. Gənclərə elə bədxah şey- 
lər öyrədir ki, demək belə çətindir. Əmrinizlə bunların hamısını yazıb 
kağız üzərində təqdim eləsəm, daha yaxşı olar. 

Xlesta kov. Yaxşı, istəsəniz, yazıb verin. Mən çox şad olaram. 
Bilirsinizmi, mən darıxdığım zaman bu cür məzəli şeylər oxumaq 
xoşuma gəlir. Sizin familiyanız nədir? Elə hey yadımdan çıxır. 

Artemi Fyodoroviç. Zemlyanika. 

Xlestakov. Hə, hə, Zemlyanika. Bəs deyin görək, sizin uşa- 
ğınız varmı? 

Artemi Filip poviç. Bəs necə? Beş nəfərdir. İkisi lap böyükdür. 

Xlestakov. Belə deyin, böyükdür! Bəs onlar, bəs onlar necə?.. 

Artemi Filip poviç. Yoxsa siz buyurmaq istəyirsiniz ki, 
onların adları nədir? 

Xlesta kov. Bəli, onların adları nədir? 

Artemi Filippoviç. Nikolay, İvan, Yelizaveta, Marya və 
Perepetuya. 

Xlesta kov. Çox gözəl. 

Artemi Filip poviç. Sizin müqəddəs vəzifələrə həsr olun- 
muş vaxtınızı almaq istəməyərək qulluğunuzdan mürəxxəs olaq... 
(Getmək üçün baş əyir.) 

Xlestakov (onu ötürərək). Yox, eybi yoxdur. Sizin bu danışıqları- 
nızın hamısı gülməli şeylərdir. Rica edirəm, başqa vaxtda da gəlin... 

Mən belə şeyləri çox sevirəm. (Geri qayıdır, qapını açaraq onun arxasınca çağırır.) 
Ey, bura baxınl Adınız nədir? Mən sizin ad və familiyanızı hey yadım- 
dan çıxardıram. 

Artemi Filip poviç. Artemi Filippoviç. 

Xlestakov. Bir düşünün, Artemi Filippoviçl Yolda başıma 
qəribə bir iş gəlmişdir: bütün pullarımı xərcləyib qurtarmışam. 
Sizdə mənə borc vermək üçün dörd yüz manat olmazmı? 

Artemi Filipp oviç. Var. 

Xlestakov. Görün nə yerinə düşüb, çox təşəkkür edirəm. 


YEDDİNCİ GƏLİŞ 
Xlestakov, Bobçinski və Dobçinski 


Bobçinski. İcazə verin, özümü təqdim edim: bu şəhərin 
sakini, mülkədar Bobçinskinin oğlu Pyotr İvanov. 

Dobçinski. Mülkədar Dobçinskinin oğlu Pyotr İvanov. 

Xlesta kov. Hə, yadımdadır, mən sizi görmüşəm. Siz onda, 
gərək ki, yıxıldınız? Hə, burnunuz necədir? 

Bo bçinski. Şükür Allaha, yaxşıdır. Narahat olmayın, quru- 
yub, tamam quruyub. 

Xlesta kov. Yaxşı ki, quruyub, mən şadam... (Birdən kəsik-kəsik.) 
Sizin pulunuz var? 

Bobçinski. Pul? Necə yəni pul? 

Xlestakov. Min manat borc verin. 

Bobçinski. Allah haqqı, o qədər pulum yoxdur. Sizdə necə, 
varmı, Pyotr İvanoviç? 

Dobçinski. Yanımda yoxdur, icazə verin, ərz edim ki, mənim 
pullarım ictimai xeyriyyə idarəsində əmanət qoyulub. 

Bobçinski (ciblərini axtararaq). Sizdə, Pyotr İvanoviç, yüz 
manat yoxdurmu? Məndə cəmisi qırx manat var. 

Dobçinski (pul kisəsinə baxır). Cəmisi iyirmi beş manat var. 

Bobçinski. Siz yaxşı axtarın, Pyotr İvanoviç! Mən bilirəm, sizin 
cibinizin sağ tərəfində bir yırtıq var, yəqin, pullar o yırtığa düşüb. 

Dobçinski. Yoxdur, vallah, yırtıqda da yoxdur. 

Xlestakov. Eybi yoxdur, canım! Mən elə-belə soruşuram. 
Yaxşı, altmış beş manat da bəsdir. Eybi yoxdur. (Pulu alır.) 

Dobçinski. Mən cürət eləyib çox incə bir məsələ haqqında 
sizdən təvəqqe eləyəcəyəm. 

Xlestakov. Nə olub ki? 

Dobçinski. Çox incə mətləbdir. Mənim böyük oğlum, qullu- 
ğunuza ərz eləyim ki, kəbinimiz kəsilməmişdən əvvəl anadan olub. 

Xlestakov. Hə? 

Dobçinski. Yəni bu məsələ dildə bu cürdür, əsl həqiqətdə 
isə oğlan mənim oğlumdur, necə ki lazımdır, o cür olub, mən də 
məsələni sonra rəsmi kəbinlə qurtarmışam. İndi mən, qulluğunu- 
za ərz olsun, istəyirəm ki, o oğul mənim lap qanuni oğlum olsun, 
familiyası da mənim familiyam kimi Dobçinski olsun. 

Xlesta kov. Yaxşı, qoy elə olsun. Bu mümkündür. 

Dobçinski. Yox, qulluğunuza ərz olsun ki, mən heç sizə 
başağrısı verməzdim. Amma uşağın istedadına heyfim gelir. Uşag, 
bilirsinizmi, gələcəyə böyük ümidlər verir: əzbərdən şeirlər oxuyur, 
əlinə bir bıçaq keçdimi, o saat elə balaca arabalar düzəldir ki, elə 
bil lap gözübağlıcadır. Budur, Pyotr İvanoviç də bilir. 

Bobçinski. Bəli, böyük istedadı var. 

Xlesta kov. Yaxşı, yaxşı, mən bu barədə çalışıram. Mən danı- 
şaram... ümidvaram ki... hamısı düzələcək, bəli. (Bobçinskiya müraciətlə.) 
Sizin mənə bir sözünüz yoxdur ki? 

Bobçinski. Bəs necə, çox mühüm bir təvəqqem var. 

Xlestakov. Nədir, nə barədədir? 

Bobçinski. Mən sizdən acizanə rica edirəm ki, Peterburqa 
gedən kimi bütün oradakı əyanlara, cürbəcür senatorlara, admi- 
rallara deyin ki, cənab və yaxud əlahəzrət, filan şəhərdə Pyotr İva- 
noviç Bobçinski adında bir adam yaşayır, elə bu cür deyin: Pyotr 
İvanoviç Bobçinski yaşayır. 

Xlesta kov. Çox gözəl. 

Bobçinski. Əgər padşahın da yanına getsəniz, padşaha 
deyin ki, imperator həzrətləri, filan şəhərdə Pyotr İvanoviç Bobçinski 
adında bir adam yaşayır. 

Dobçinski. Bağışlayın ki, öz mövcudiyyətimlə sizi narahat elədim. 

Bobçinski. Bağışlayın ki, öz mövcudiyyətimlə sizi narahat elədim. 

Xlesta kov. Eybi yoxdur, eybi yoxdur, mənə xoşdur. (Onları yola salır,) 

SƏKKİZİNCİ GƏLİŞ 


Xlestakov tək 


Xlestakov. Burada çox çinovniklər var. Ancaq mənə elə gəlir 
ki, bunlar məni dövlət adamı hesab eləyirlər. Yəqin, dünən mən bun- 
ların gözlərinə bərk kül üfürmüşəm. Qəribə axmaqlardır. Mən bütün 
bu əhvalat haqqında Peterburqa Tryapiçkinə yazım. O, məqalələr 
cızmaqara eləyir. Qoy bunlara da bir yaxşı çəksin. Ey, Osipl Kağız- 
qələm getir! (Osip qapıdan boylanıb deyir: “Bu saat”.) Amma Tryapiçkinin 
də caynağına bir şey keçdi, əlindən buraxan deyil, doğma atasına da 
yazığı gəlməz, pulu da çox sevir. Ancaq bu çinovniklər yaxşı adam- 
lardır. Onlar yaxşı iş gördülər ki, mənə borc pul verdilər. Qoy bir 
baxım, görək nə qədər pulum var? Bu, məhkəmə sədrindən üç yüz 
manat, poçt müdirindən üç yüz manat, altı yüz, yeddi yüz, səkkiz 
yüz, nə yağlı pullardır. Səkkiz yüz, doqquz yüz... Ohol Min manatı 
keçdi kil Hə, kapitan, indi keç əlimə, görək kim kimə zor gələr. 


DOQQUZUNCU GƏLİŞ 


Xlestakov və Osip kağız-qələmlə 


Xlestakov. Hə, necədir? Görürsənmi, axmaq, mənə necə 
hörmət edirlər? (Yazmağa başlayır.) 

Osip. Bəli, şükür Allaha, ancaq bilirsinizmi nə var, İvan 
Aleksandroviç? 

Xlestakov. Nə var? 

Osip. Burdan çıxıb gedək, vallah, daha vaxtdır. 

Xlestakov (yazır). Boş-boş danışma! Nə üçün? 

Osip. Elə-belə, cəhənnəmə olsun bunlar hamısı! Biz iki gün 
burda kef çəkdik, bəsdir. Bunlarla məsələni uzatmaq lazım deyil, 
tüpürün, çıxaq gedək. İşin düşər-düşməzi olar. Bir başqası gəlib çıxar, 
vallah, düz deyirəm, İvan Aleksandroviç! Amma buranın atları qiya- 
mət atlardır. Elə gedərik ki... 

Xlestakov (yazır). Yox, mən bir az da burada yaşamaq istə- 
yirəm. Sabah gedərik. 

Osip. Ne üçün sabah? Vallah, bu gün gedek, İvan Alek- 
sandroviç, hərçənd sizin burda hörmətiniz çoxdur. Amma tez çıxıb 
getsək yaxşıdır. Sizi, doğrusu, burda başqa adam bildilər, bu cür 
gecikdiyiniz üçün atanız da acıqlanacaq. Yolu çox yaxşı gedərik. 
Burada bizə yaxşı at verərlər. 

Xlestakov (yazır). Yaxşı, yaxşı, onda əvvəlcə bu məktubu 
apar, oradan da yol üçün bir minik gətir. Amma diqqət elə ki, yaxşı 
atlar versinlər. Faytonçulara da de ki, hərəsinə bir manat verəcə- 
yəm, elə sürsünlər ki, elə bil feldyegeri aparırlar, yolda mahnı da 
oxusunlar. (Yazmaqda davam edir) Yəqin, Tryapiçkin oxuyub gülmək- 
dən öləcək... 

Osip. Mən bu məktubu, ağa, buradakı nökərlərdən biriylə 
göndərərəm, özüm gedib yığışım ki, boş yerə vaxt itməsin. 

Xlestakov (yazır). Yaxşı, ancaq mənə bir şam gətir. 

Osip (çıxır və səhnənin arxasında deyir). Ey, ay qardaş, bir bura bax! 
Bu məktubu apararsan poçta, poçt müdirinə də deyərsən ki, pul- 
suz götürsün, sonra da deyərsən, mənim ağama lap sürətlə gedən 
bir troyka gətirsinlər, yol xərci isə hökumət hesabınadır. Tez ol, 
yoxsa ağamın acığı tutar. Dayan, hələ məktub hazır deyil. 

Xlestakov (yazmaqda davam edir). İndi qəribə burasıdır. O hara- 
da olur? Poçt küçəsində, yoxsa Qoroxovoda, o da axı tez-tez pul 
verməyib otaqdan-otağa köçməyi sevir. Elə təxminən Poçt küçəsinə 
yazım. (Zorfi bağlayıb üstünü yazır.) 


Osip şam gətirir, Xlestakov məktubu möhürləyir. 
Bu zaman Derjimordanın səsi eşidilir: hara soxulursan 
saqqalın biri saqqal, sənə deyirlər ki, əmr olunub 
heç kəs buraxılmasın. 


Xlestakov (məktubu Osipə verir). Al apar. 

Tacirlerin səsi. Buraxın, canım! Buraxmamağa ixtiyarınız 
yoxdur. Biz iş üçün gəlmişik. 

Derjimordanın səsi. Rədd ol, rədd ol, qəbul eləmir, yatır. 


Səs-küy çoxalır. 


Xlestakov. Orada nə olub, Osip? Gör nə səs-küydür. 
Osip (pəncərədən baxaraq). Bir neçə tacirdir, içəri gəlmək istəyir- 
lər. Kvartalnı qoymur. Əllərində kağız var, yəqin, sizi görmək istəyirlər. 

Xlesta kov (pəncərəyə yaxınlaşaraq). Nə istəyirsiniz, əzizlərim? 

Tacirlərin səsi. Sizin hüzurunuza gəlmişik. Əmr eləyin, 
ərizəmizi götürsünlər. 

Xlesta kov. Buraxın onları, buraxınl Qoy gəlsinlər, Osip, 
onlara de ki, gəlsinlər. 


Osip gedir. 


Xlestakov (pəncərədən ərizələri alır, birini açıb oxuyur). “Əlahəzrət 
cənab ağayi finansova, tacir Abdulin tərəfindən...” Qəribə işdir, heç 
belə rütbə də yoxdur. 


ONUNCU GƏLİŞ 


Xlestakov və tacirlər əllərində şərab səbəti və kəllə qənd 


Xlestakov. Hə, nə istəyirsiniz, əzizlərim? 

Tacirlər. Ayaqlarınızı öpürük, ağa! 

Xlestakov. Sizə nə lazımdır ki? 

Tacirlər. Yazığınız gəlsin, ağa! Nahaq yerə bizi incidirlər. 

Xlestakov. Kim incidir? 

Tacirlərdən biri. Kim incidəcək, bu şəhərin bələdiyyə rəisi. 
Bu cür bələdiyyə rəisi heç olmayıb, ağa. Başımıza elə oyun açır ki, 
heç danışmaqla qurtaran deyil. Mənzil kirayəsi ilə bizi gırıb-tökür, canı- 
mızdan bezmişik. Saqqalımızdan yapışıb deyir: “Ax, tatarın biri tatar!” 
Allaha and olsun! Əgər ona bir hörmətsizlik eləsəydik, dərd yarı 
idi, həmişə qayda-qanuna əməl eləyirik: arvadına, qızına paltardan- 
zaddan veririk, bunun əleyhinə deyilik. Amma yox, bununla onun gözü 
doymur. Allaha and olsun, girir dükana, əlinə gələni götürür. Mahud 
topunu görüb deyir: “Ey, əzizim, bu, yaxşı mahuddur, apar mənim evi- 
mə”. Sən də əlacsız qalıb aparırsan, topda da azı əlli arşın mahud olur. 

Xlestakov. Doğrudanmı? Ax, nə dələduz adamdır. 

Tacirlər. Allaha and olsun ki, o cür bələdiyyə rəisi heç kəs 
görməyib. Onu uzaqdan görən kimi dükanda nə var, gizlətməli 
olursan. Bilirsinizmi, əgər seçmə mallardan götürə, yenə söz yox- 
dur, əlinə zirzibil də keçsə götürür. Mənim dükanımda qara gavalı 

var ki, yeddi ildir çəlləkdədir, heç dükan şagirdi də yeməz, amma 
o lap ovuclayır. Anton bayramı qabağı onun ad qoyulan günü olur, 
hər nə lazımdır aparırsan, heç bir şeyə ehtiyacı olmur. Amma 
yox, yenə gətir, Onurfiya bayramı qabağı da onun ad qoyulan 
günüdür, onda da gətir, neyləmək olar? Onda da aparırsan. 

Xlestakov. Əşi, bu lap quldur imiş kil 

Tacirlər. Allaha and olsun! Amma hünərin var, sözünün 
üstünə söz qoy, evinə yaşamaq üçün bir qoşun tökər. Oyan-buyan 
eləsən qapını bağlamaq əmri verər. “Mən sənə, — deyir, — bədən 
əziyyəti, yaxud ayrı əzab verməyəcəyəm. Bu, — deyir, — qanun ilə 
qadağan olunur. Amma, — deyir, — mən sənin burnunu elə ovaca- 
ğam ki, dadı damağından çıxmayacaql” 

Xlesta kov. Vay, dələduzun biri dələduzl Bunun üstündə onu 
lap Sibirə göndərmək olar. 

Tacirlər. Onu hara göndərməyi özünüz bilərsiniz, təki bizim 
başımızdan olsun. Bizim bu duz-çörəyimizdən iyrənmə, atam. Şərab 
və şəkərlə ayağınıza yıxılırıq. 

Xlesta kov. Yox, siz elə düşünməyin, mən heç bir rüşvət 
almıram. Ancaq, məsəl üçün, siz mənə üç yüz manat borc pul tək- 
lif eləsəydiniz, o, tamamilə ayrı məsələ: borc ala bilərəm. 

Tacirlər. Buyurun, atam, buyurun! (Pul çıxardırlar.) Üç yüz 
nədir? Yaxşısı budur, beş yüz al, ancaq kömək elə. 

Xlestakov. Borca mənim sözüm yoxdur, götürərəm. 

Tacirlər (pulu ona gümüş məcməyidə verirlər). Xahiş edirik, pul ilə 
birgə məcməyini də götürün. 

Xlestakov. Məcməyini də götürmək olar. 

Tacirlər (baş əyərək). Elə biryolluq şəkəri də götürün. 

Xlesta kov. Xeyr, xeyr, mən rüşvət almaram. 

Osip. Nə üçün almırsınız, ağal Götürün, yolda hər şey lazım 
olar. Ver qəndi bura, kağızdakını də ver. Hamısını verin, hamısı 
lazım olar. O nədir? Kəndir? Kəndiri də ver. Yolda kəndir də lazım 
olar, araba sınar, ya da ki başqa bir iş olar, sarımaq mümkündür. 

Tacirlər. Bizə bir mərhəmət eləyin, ağal Əgər siz bizim işimizə 
bir kömək eləməsiniz, bilmirik daha neyləyək. Lap batıb gedəcəyik. 

Xlestakov. Mütləq, mütləq. Mən çalışaram. 


Tacirlər gedirlər. 

* Qadın səsi eşidilir: “ Yox, sənin məni buraxmamağa 


ixtiyarın yoxdur. Mən onun özünə səndən şikayət eləyərəm. 
Sən məni döşümdən vurmal” 


Xlesta kov. Kimdir orada? (Pəncərəyə yaxınlaşır.) Nə istəyirsən, 
xala? 

İki qadının səsi. Səni deyib gəlmişik. Əmr elə buraxsınlar, 
ağa, sözümüzü deyək. 

Xlestakov (pəncərədən). Buraxın onu! 


ON BİRİNCİ GƏLİŞ 


Xlestakov, çilingər arvadı, unter-zabit arvadı. 


Çilingər arvadı (təzim edərək). Lütf edin... 

Unter-zabit arvadı. Lütf edin... 

Xlesta kov. Siz kimsiniz axı? 

Unter-zabit arvadı. Unter-zabit arvadı İvanova. 

Çilingər arvadı. Çilingər arvadı, buranın meşşanlarından 
Pyotr Poşlyopkinin Fevroniyası, ağa... 

Xlestakov. Dayan, bir-bir danışın. Sən nə istəyirsən? 

Çilingər arvadı. Rəhm eləyin, bələdiyyə rəisindən şika- 
yətim var. Allah ona lənət eləsin, Allah onun uşaqlarına, özünə, 
o cüvəllağıya, dayılarına, xalalarına heç bir yaxşı gün göstərməsin. 

Xlestakov. Nə olub ki? 

Çilingər arvadı. O əmr eləyib ki, mənim ərimin başını 
qırxdırıb soldat aparsınlar. Heç növbə bizimki deyildi ha, əclafın biri 
əclaf, qanunla da düz deyil: o evlidir. 

Xlestakov. Necə oldu ki, o, bu işi elədi? 

Çilingər arvadı. Elədi, dələduz elədil Allah onun bu dünyada 
da başından vursun, o dünyada da. Allah onu, əgər xalası varsa, 
xalasını bu dünyada zəlil eləsinl Əgər o dələduzun atası sağdırsa, 
gəbərsin, ya da ki ömürlük bədbəxt olsun. Gərək dərzinin oğlunu 
aparaydılar, sərxoşun biridir. Ancaq ata-anası qiymətli hədiyyə ver- 
dilər, o da yapışdı tacir arvad Panteleyevanın oğlunun xirtdəyindən. 


308 


Panteleyeva da bələdiyyə rəisinin arvadı üçün üç top kətan gön- 
dərdi, ona görə gəldi mənim üstümə. “Sənin, — deyir, — ər nəyinə 
lazımdır, o, — deyir, — daha sənə heç yaramır”. Özüm bilərəm, yara- 
yır, ya yaramırl O, mənim işimdir, cüvəllağının biri cüvəllağıl 
“O — deyir, — oğrudur. Hərçənd —, deyir, — indi bir şey oğurlama- 
yıb, ancaq oğurlayacaq, onsuz da —, deyir, — onu tutub dustaq elə- 
yəcəklər”. Bəs mən ərsiz neyləyim, əclafın biri əclafl Mən bir zəif 
adamam, köpəkoğlul Sənin bütün qohum-qardaşın gün işığı gör- 
məsin, əgər qayınanan varsa, sənin qaynananı da... 

Xlestakov. Yaxşı, yaxşı, bəs sən nə deyirsən? (Çilingər arvadını 
otaqdan çıxardır.) 

Çilingər arvadlı (gedərkən).Yadından çıxartma, ağa! Rəhm elə! 

Unter-zabit arvadı. Bələdiyyə rəisindən şikayətə gəlmi- 
şəm, ağa... 

Xlestakov. Nə üçün, nədən ötrü? Müxtəsər danış. 

ünter-zabit arvadı. Döyüblər, ağa! 

Xlestakov. Necə? 

Unter-zabit arvadı. Bəli, döyüblər, səhvən döyüblər. Bazar- 
da arvadlar dalaşıb, polis gəlib onları tuta bilməyib, məni tutublar, 
elə döyüblər ki, iki gündür otura bilmirəm. 

Xlesta kov. Bəs indi neyləyək? 

Unter-zabit arvadı. Əlbəttə, eləməli bir şey yoxdur. Səhv 
elədiyi üçün əmr elə ki, mənə cərimə versin. Mən öz qismətimdən 
qaça bilmərəm ki, pula isə indi çox ehtiyacım var. 

Xlesta kov. Yaxşı, yaxşı. Gedin, gedin. Mən tapşıraram. (Pəncə- 
rədən şikayətçilər əllərini uzadırlar.) Orada daha kim var? (Pəncərəyə yaxın- 
laşır). İstəmirəm, istəmirəml Lazım deyil, lazım deyil! (Gedərkən.) Zəh- 
ləmi töküblər, lənətə gelmişler! Buraxma, Osipl 

Osip (pəncərəyə qışqırır). Gedin, gedin, vaxt deyil, sabah gələrsiniz! 

Qapı açılır, şinelli, üzü qırxılmamış, 
dodağı şişmiş, üzübağlı bir adam, 


onun arxasınca bir neçə adam görünür. 


Osip. Get, get! Nə soxulursan? (Əli ilə onu itələyir və çıxır, qapını örtür) 

ON İKİNCİ GƏLİŞ 


Xlestakov və Marya Antonovna 


Marya Antonovna.Ahl 

Xlesta kov. Siz nə üçün belə qorxdunuz, xanım? 

Marya Antonovna. Xeyr, mən qorxmadım. 

Xlesta kov. Bağışlayın, xanım, mən çox şadam, siz məni elə 
bir şəxs kimi qəbul etdiniz ki... Sizin hara getmək istədiyinizi soruş- 
mağa cürət edə bilərəmmi? 

Marya Antonovna. Vallah, mən heç yerə getmirdim. 

Xlestakov. Məsələn, nə üçün siz heç yerə getmirdiniz? 

Marya Antonovna. Mən düşündüm ki, bəlkə, anam bura- 
dadır... 

Xlestakov. Yox, mən bilmək istəyirəm, görək siz nə üçün 
heç bir yerə getmirdiniz? 

Marya Antonovna. Mən sizə mane oldum. Siz mühüm işlə 
məşğul idiniz. 

Xlestakov. Sizin gözləriniz isə mühüm işlərdən daha yaxşı- 
dır. Siz heç də mənə mane olmazsınız, heç bir vaxt mane olmazsı- 
nız, əksinə, siz mənə şadlıq gətirirsiniz. 

Marya Antonovna. Siz şəhərli kimi danışırsınız. 

Xlestakov. Sizin kimi gözəl bir xanım üçün. Sizə stul təklif etmə- 
yə cürət edə bilərəmmi? Yox, yox, siz stula yox, taxt-taca layiqsiniz. 

Marya Antonovna. Doğrusu, heç bilmirəm... Mən getməli 
idim. (Oturur.) 

Xlesta kov. Sizin nə gözəl yaylığınız var? 

Marya Antonovna. Siz masqaraçısınız, yalnız qəza qızlarına 
gülməyi bacarırsınız. 

Xlestakov. O zanbaq kimi boynunuzu qucaqlamaq üçün 
mən sizin yaylığınız olmaq istərdim, xanıml 

Marya Antonovna. Mən heç anlamıram siz nə danışırsı- 
nız? Yaylıq nədir?.. Bu gün nə əcaib hava varl 

Xlesta kov. Sizin dodaqlarınız isə, xanım, bütün havalardan 
gözəldir. 

Marya Antonovna. Siz yenə o cür sözlər deyirsiniz. Mən siz- 
dən rica edirəm ki, mənim albomuma bir şeir yazasınız. Siz, yəqin, 
çox şeir bilirsiniz? 

Xlesta kov. Sizinçün, xanım, nə istəsəniz edərəm. Buyurun, 
hansı şeirləri istəyirsiniz? 

Marya Antonovna. Yaxşı və yeni şeir olsun. 

Xlesta kov. Şerə nə var ki? Mən çox şeir bilirəm. 

Marya Antonovna. Yaxşı, deyin görüm, hansı şeri siz mənə 
yazacaqsınız? 

Xlestakov. Demək nəyə gərək? Mən onsuz da o şeirləri bilirəm. 

Marya Antonovna. Mən şeri çox sevirəm. 

Xlestakov. Şeir məndə çoxdur. İstəyirsiniz lap bunu yaza- 
ram: “Ey dərdli insan, Tanrıdan şikayət əbəsdir...” və i. a. indi xatır- 
laya bilmirəm, ancaq bunlar hamısı heç. Yaxşısı budur ki, bunların 
əvəzində mən sizə öz məhəbbətimi izhar edim ki, sizin gözlərinizin 
təsirindən... (Stulunu ona tərəf sürüyür.) 

Marya Antonovna. Məhəbbətl Mən məhəbbət nə oldu- 
ğunu anlamıram... Mən heç bir zaman məhəbbətin nə olduğunu 
bilməmişəm. (Stulunu yana çəkir.) 

Xlesta kov. Siz nə üçün stulunuzu o yana çəkirsiniz? Biz bir- 
birimizə yaxın otursaq yaxşıdır. 

Marya Antonovna (stulu çəkərək). Nə üçün yaxın oturaq? 
Uzag otursaq da olar. 

Xlestakov (stulunu yaxınlaşdıraraq). Nə üçün uzaq oturaq? 
Yaxın otursaq da olar. 

Marya Antonovna (stulunu çəkərək). Axı bu nəyə lazımdır? 

Xlestakov (yaxınlaşaraq). Sizə elə gəlir ki, biz yaxın oturmu- 
şuq, halbuki, təsəvvür edin ki, biz uzağıq. Xanım, əgər sizi öz ağu- 
şumda sıxa bilsəydim, nə qədər xoşbəxt olardım. 

Marya Antonovna (pəncərədən baxır). Nə isə uçdu, sağsa- 
ğandır, ya ayrı quş? 

Xlestakov (onun çiynindən öpüb pəncərədən baxır). Sağsağandır. 

Marya Antonovna (hirslə qalxır). Yox, bu lap həddindən 
artıq oldu. Həyasızlığa bir baxl.. 

Xlestakov (onu getməyə qoymayaraq). Bağışlayın, xanım, mən 
bunu məhəbbətdən, yalnız məhəbbətdən elədim. 

Marya Antonovna. Siz məni kəndlimi hesab etdiniz... 
(Güclə getmək istəyir.) 

Xlestakov (onu saxlamağa çalışaraq). Məhəbbətdən, ancaq 
məhəbbətdən. Mən yalnız zarafat elədim. Marya Antonovna, 

acıqlanmayın, mən diz çökərək sizdən üzr istəməyə hazıram. (Diz 
çökür.) Uzr istəyirəm, üzr istəyirəm, görürsünüzmü, mən diz çök- 
müşəm. 


ON diçdNCcd GƏLİŞ 


Eyni adamlar və Anna Andreyevna 


Anna Andreyevna (Xestakovu dizüstə görərək). Ah, nə təəccüb- 
lü hadisəl 

Xlestakov (qalxaraq). Ah, lənət şeytana! 

Anna Andreyevna (qızına). Bu nə deməkdir, xanım, bu nə 
hərəkətlərdir? 

Marya Antonovna. Mən, anacan... 

Anna Andreyevna. Rədd ol buradanl Eşidirsənmi, rədd oll 
Rədd ol və gözlərimə görünmə (Marya Antonovna ağlayaraq gedir.) 
Bağışlayın, mən üzr istəyirəm. Mən heyrət içindəyəm. 

Xlestakov (kənara). Bu özü də iştahaçandır, pis deyil. (Diz 
çökür.) Xanım, görürsünüzmü, mən eşqdən yanıram. 

Anna Andreyevna. Necə, siz diz çökürsünüz? Ah, qalxın, 
qalxın, buranın döşəməsi təmiz deyil. 

Xlestakov. Yox, diz çökəcəyəm, mütləq diz çökəcəyəm, mən 
öz taleyimi bilmək istəyirəm, həyat, yaxud ölüm. 

Anna Andreyevna. Bağışlayın. Mən bu sözlərin mənasını 
başa düşürəm. Əgər səhv eləmirəmsə, sizin sözləriniz mənim qızım 
haqqındadır. 

Xlestakov. Xeyr, mən sizə aşiq olmuşam. Həyatım bir tük- 
dən asılıdır. Əgər siz mənim daimi məhəbbətimi qəbul etməsəniz, 
mən bu dünyada yaşamağa layiq deyiləm. Örəyim sevgi atəşiylə 
dolu, öpmək üçün sizin əllərinizi istəyirəm. 

Anna Andreyevna. Ancaq nəzərinizə yetirmək istəyirəm ki, 
mənim, bir növ, ərim var... 

Xlestakov. Onun eybi yoxdur. Sevgi üçün heç bir fərqi yox- 
dur. Karamzinin dediyi kimi: “Qanunların yanından ötüb-keçmək 
olar”. Biz buradan uzaqlaşarıq... Əlinizi, əlinizi istəyirəm. 

ON DÖRDÂNCÜÂ GƏLİŞ 


Eyni adamlar və Marya Antonovna birdən içəri girir. 


Marya Antonovna. Anacan, atam dedi ki, siz... (Westakovu 
dizüstə görərək çığırır.) Ah, nə təəccüblü hadisəl 

Anna Andreyevna. Sənə nə olub? Nə üçün gəlmisən? 
Nədən ötrü? Bu nə yelbeyinlikdir? Qovulan pişik kimi birdən içəri 
elə girdin ki. Burada təəccüblü nə var ki? Özündən hoqqa çıxardırl 
Elə bil lap üç yaşında uşaqdır. Heç oxşamır, heç oxşamır ki, on 
səkkiz yaşı var. Mən bilmirəm, sən nə vaxt dərrakəli olacaqsan, nə 
vaxt özünü tərbiyəli bir qız kimi aparacaqsan, nə vaxt ədəb, məri- 
fət öyrənəcəksən. 

Marya Antonovna (göz yaşları içərisində). Vallah, anacan, 
mən bilmədim ki... 

Anna Andreyevna. Yelbeyinsən ki, yelbeyin. Sən Lyapkin- 
Tyapkin qızlarının yolu ilə gedirsən. Sən nə üçün onlara baxırsan, 
sənə onlara baxmaq lazım deyil. Sən ayrı adamlara özünü oxşat, 
sənin qabağında anan var, bax gör, sən kimdən ibrət götürməlisən. 

Xlestakov (qızın əlindən tutur). Anna Andreyevna, bizim xoşbəxt 
olmağımıza mane olmayın. Bizim daimi sevgimizə xeyir-dua verin! 

Anna Andreyevna (təəccüblə). Deməli, siz onu?.. 

Xlestakov. Həll edin, həyat, ya ölüm? 

Anna Andreyevna. Hə, görürsənmi, sarsaq, sənin kimi bir 
yelbeyindən ötrü qonağımız diz çöküb. Sən isə birdən dəli kimi 
qaçıb içəri girirsən. Vallah, indi qəsdən razı olmasam, yeri var. Sən 
bu səadətə layiq deyilsən. 

Marya Antonovna. Bir də eləmərəm, anacan, vallah, 
daha eləmərəm. 

ON BEŞİNCİ GƏLİŞ 


Eyni adamlar və bələdiyyə rəisi tələsik girir. 


Bələdiyyə rəisi. Əlahəzrət! Əfv edin! Əfv edin! 

Xlesta kov. Sizə nə olub? 

Bələdiyyə rəisi. Tacirlər gəlib siz cənablara məndən şikayət 
ediblər. Namusumla söz verirəm ki, onların danışıqlarının heç yarısı 
da düz deyil. Onlar özləri camaatı aldadır və oğurlayırlar. Unter- 
zabit arvadı yalandan deyib ki, guya, mən onu döymüşəm, yalan 
deyir, vallah, yalan deyir, o özü-özünü döyüb. 

Xlestakov. Cəhənnəm olsun unter-zabit arvadı, o, mənim 
heç bu saat yadıma da düşmür. 

Bələdiyyə rəisi. İnanmayın, inanmayın, onlar elə yalançı- 
dırlar ki... onlara heç balaca uşaq da inanmaz. Onların yalançılığı 
bütün şəhərdə məşhurdur, qaldı ki dələduzluq barədə, qulluğunu- 
za ərz eləyim ki, onlar özləri elə dələduzdurlar ki, heç dünyada tay- 
ları yoxdur. 

Anna Andreyevna. Bilirsənmi, İvan Aleksandroviç bizi 
necə şərəflərə nail eləyir? O, bizim qızımızı istəyir. 

Bələdiyyə rəisi. Ola bilmez! Ola bilmez! Dəli olmusan, arvad! 
Rica edirəm, hirslənməyin, əlahəzrət, onun başı bir az xarabdır, 
anası da elə idi. 

Xlestakov. Bəli, düz deyir, mən sizin qızınızı istəyirəm. Mən 
aşiq olmuşam. 

Bələdiyyə rəisi. İnana bilmirəm, əlahəzrətl 

Anna Andreyevna. Sənə söz deyirlər. 

Xlestakov. Mən zarafatsız deyirəm... Mən sevgidən dəli ola 
bilərəm. 

Bələdiyyə rəisi. İnanmağa cürət eləmirəm, bu şərəfə layiq 
deyiləm. 

Xlestakov. Bəli. Əgər siz Marya Antonovnanı mənə verməyə 
razı olmasanız, sonra bilmirəm daha nə olacaq. 

Bələdiyyə rəisi. İnana bilmirəm. Yəqin, zarafat eləyirsiniz, 
əlahəzrət! 

Anna Andreyevna. Ax, sən lap kötüksənmiş ki, sənə söz 
deyirlər. 

Bələdiyyə rəisi. İnana bilmirəm. 

Xlesta kov. Verin, verin, mən tərs adamam, əlimdən hər şey 
gələr: vuraram özümə gülləni, sizi məhkəməyə verərlər. 

Bələdiyyə rəisi. Ax, aman Allahl Allaha and olsun ki, mən 
nə ruhən, nə cismən günahkar deyiləm. Acıqlanmayınızl Siz, 
cənablar, istədiyiniz kimi hərəkət edin, vallah, bilmirəm heç... 
başımı itirmişəm. Elə axmaqlamışam ki, heç ömrümdə bu cür 
axmaq olmamışam. 

Anna Andreyevna. Di gəl xeyir-dua ver (Xlestakov Marya 
Antonovna ilə ona yaxınlaşır.) 

Bələdiyyə rəisi. Allah xeyir versin, amma təqsir məndə deyil. 
(Xlestakov Marya Antonovna ilə öpüşür, bələdiyyə rəisi onlara baxır.) Bu nə 
işdir? Lap doğrudandır kil (Gözlərini silir.) Öpüşürlərl Aman Allah, 
öpüşürlər! Xalis adaxlıdır! (Sevincindən tullanaraq çığırır.) Ay Anton! Ay 
Antonl Ay bələdiyyə rəisil Gör işlər necə düzəldil 


ON ALTINCI GƏLİŞ 


Eyni adamlar və Osip 


Osip. Atlar hazırdır. 

Xlesta kov. Hə, çox gözəl... mən bu saat. 

Bələdiyyə rəisi. Necə? Məgər təşrif aparırsınız? 

Xlesta kov. Bəli, gedirəm. 

Bələdiyyə rəisi. Bəs nə vaxt...Siz özünüz toy barədə söz 
açmışdınız. 

Xlestakov. Mən az müddətə gedirəm, birgünlüyə, dayımın 
yanına — dövlətli bir qocadır. Sabah geri qayıdacağam. 

Bələdiyyə rəisi. Sağ-salamat geri qayıtmağınız ümidiylə 
sizi yoldan saxlamağa cürət etmirik. 

Xlestakov. Bəs necə, tez qayıdacağam. Əlvida, mənim 
sevgilim... Yox, heç deməyə söz tapmıram. Əlvida, əziziml (Onun 
əlini öpür.) 

Bələdiyyə rəisi. Yola bir şey lazım deyil ki? Sizin, deyəsən, 
pula ehtiyacınız vardı. 

Xlestakov. Yox, yox, nəyə lazımdır? (Bir az düşünərək.) Yəni ver- 
səniz, pis olmaz. 

Bələdiyyə rəisi. Sizə nə qədər lazımdır? 

Xlestakov. O zaman siz mənə iki yüz, daha doğrusu, iki yüz 
yox, dörd yüz vermişdiniz, mən sizin səhvinizdən istifadə eləmək 
istəmirəm: tamam səkkiz yüz olmaq üçün indi də bir o qədər verin. 

Bələdiyyə rəisi. Bu saat. (Kisəsindən çıxardır.) Təsadüfən 
hamısı da təzə pullardır. 

Xlesta kov. Bəli (pulları alıb baxır). Belə olması yaxşıdır. Təzə 
pul təzə xoşbəxtlik gətirər, deyərlər. 

Bələdiyyə rəisi. Düz buyurursunuz. 

Xlestakov. Xudahafiz, Anton Antonoviç! Öz qonaqpərvərli- 
yinizlə məni minnətdar etdiniz. Mən lap səmimi olaraq deməliyəm 
ki, heç yerdə məni bu cür yaxşı qəbul eləməmişdilər, əlvida, Anna 
Andreyevnal Əlvida, mənim əzizim Marya Antonovna! 


Çıxırlar. 


Səhnə arxasından: 


Xlestakovun səsi. Əlvida, mənim... mənim ruhum, mələ- 
yim, Marya Antonovnal 

Bələdiyyə rəisinin səsi. Siz necə gedirsiniz? Lap elə 
qabaqdakı taxtanın üstündə? 

Xlestakovun səsi. Bəli, mən bu cür adət eləmişəm. Yayın 
səsindən mənim başım ağrıyır. 

Faytonçunun səsi. Br... 

Bələdiyyə rəisi. Heç olmasa, altınıza xalçadan-zaddan bir 
şey salın. Müsaidənizlə tapşırım, xalça gətirsinlər. 

Xlestakovun səsi. Yox, nəyə lazımdır? Boş işdir. Amma 
olar. Xalça versələr, yaxşıdır. 

Bələdiyyə rəisinin səsi. Ey, Avtodyal Get anbara, ora- 
dan lap yaxşı xalçanı, abı İran xalçasını gətirl 

Faytonçunun səsi. Br... 

Bələdiyyə rəisinin səsi. Əmrinizlə sizi nə vaxt gözləyək? 

Xlestakovun səsi. Sabah, ya birisi gün. 

Osipin səsi. Hə, xalça budurmu? Bura ver, bax burdan goy, 
indi o tərəfdən isə ot doldur. 

Faytonçunun səsi. Br... 

Osipin səsi. Baxbu tərəfdənl Bural Bir dəl Yaxşı. Yaxşı ola- 
caq. (Əli ilə xalçaya vurur.) Əlahəzrət! İndi əyləşin. 

Xlestakovun səsi. Xudahafiz, Anton Antonoviç! 

Bələdiyyə rəisinin səsi. Xudahafiz, əlahəzrətl 

Qadın səsləri. Xudahafiz, İvan Aleksandroviçl 

Xlestakovun səsi. Əlvida, anacanl 

Faytonçunun səsi. Hey, qoçaqlarıml 


Faytonun zınqırovları səslənir. Pərdə salınır. 

BEŞİNCİ PƏRDƏ 


Həmin otaq 


BİRİNCİ GƏLİŞ 
Bələdiyyə rəisi, Anna Andreyevna və 
Marya Antonovna 


Bələdiyyə rəisi. Necədir, Anna Andreyevna? Hə? Heç ağlı- 
ma belə bir şey gələrdi? Gör nə böyük iş oldul Pah atonnanl Açıq- 
açığına boynuna al, sənin heç yuxuna da girməzdi. Sadə bir bələ- 
diyyə arvadı, pah atonnan, gör kimlə qohum oldul 

Anna Andreyevna. Heç də yox, mən bunu çoxdan bilir- 
dim. Bu, sənin üçün qəribə gəlir, çünki sadə bir adamsan, ləya- 
qətli adamlar görməmisən. 

Bələdiyyə rəisi. Mən özüm də ləyaqətli adamam. Ancaq, 
Anna Andreyevna, gör indi biz nə böyük vücud olduql Hə, Anna 
Andreyevna? Çox böyük adamlar olduq hal İndi dayan gör mən bu 
ərizə, donos verənlərin başlarına nə cür it oyunu açacağaml Ey, kim 
var orada? (Kvartalnı gəlir.) Hə, sənsənmi, İvan Karpoviç? Tacirləri bura 
çağır görüm. Gör mən o alçaqlara neyləyəcəyəml Məndən şikayət 
eləmək? Ax sizi lənətə gələsiniz, gör nə ikiüzlü camaatdır! Dayanın, 
əzizlərim! Görün başınıza nə oyun açacağam. Məndən şikayətə gələn- 
lərin hamısını yaz, hamıdan çox o ərizə yazanları, ərizə yazanları. Hamı- 
ya da elan elə ki, qoy bilsinlər, deyinən ki, gör Allah bələdiyyə rəisi- 
ni nə böyük şərəfə nail eləyib. Deyərsən ki, bələdiyyə rəisi qızını 
gədə-güdəyə yox, elə adama verir ki, dünyada tayı-bərabəri yoxdur. 
Elə adama verir ki, əlindən hər nə desən gələr, hər nə desən, hər 
nə desənl Hamıya elan elə, qoy hamı bilsin. Bütün camaatın için- 
də car çək, zəng çal. İndi ki bayramdır, qoy əməlli-başlı bayram 
olsun (Kvartalnı gedir.) Necədir, Anna Andreyevna, hə? İndi biz necə 
edəcəyik, harada yaşayacağıq, hə? Burada? Yoxsa Piterdə? 

Anna Andreyevna. Əlbəttə, Peterburqda. Burada necə 
qalmaq olar? 

Bələdiyyə rəisi. İndi ki deyirsən, qoy Peterburqda olsun. 
Amma burada da yaşamaq pis olmazdı. Mən fikirləşirəm ki, indi daha 
bələdiyyə rəisi vəzifəsi cəhənnəmə olsun, hə, Anna Andreyevna? 

Anna Andreyevna. Əlbəttə, bələdiyyə rəisliyi nədirl 

Bələdiyyə rəisi. Sən nə fikirdəsən, Anna Andreyevnal Mən 
belə düşünürəm ki, indi daha mən böyük bir vəzifə də ala bilərəm 
ha, çünki o, bütün nazirlərlə dostdur. Özü də saraya gedib-gəlir. 
Ona görə də elə iş eləyə bilər ki, gələcəkdə general da ola bilərsən. 
Nə düşünürsən, Anna Andreyevnal Birtəhər soxulub general olmaq 
olar? 

Anna Andreyevna. Bu nə sözdür? Əlbəttə, olar. 

Bələdiyyə rəisi. Amma general olmaq əcəb işdir. Çiynin- 
dən bir kavaleriya asarlar. Nə cür kavaleriya yaxşıdır, Anna Andre- 
yevna? Abı, yoxsa qırmızı? 

Anna Andreyevna. Əlbəttə, abı yaxşıdır. 

Bələdiyyə rəisi. Ehl Gör bir hara getdi çıxdı. Qırmızı da 
yaxşıdır. Axı nə üçün mən general olmaq istəyirəm? Çünki bir yerə 
girməli olanda feldyegerlər və adyutantlar qabaqca qaçıb çığıracaq- 
lar: “Atları hazırlayın” və orada, stansiyalarda heç kəsə at verməyib, 
titulyarnılar, kapitanlar, bələdiyyə rəisləri səni gözləyəcəklər. Sən 
isə onları heç vecinə almırsan, qubernatordan-zaddan birinin yanın- 
da nahar eləyirsən, bələdiyyə rəisi də dayansın hüzurunda, he, he, 
he! (Gülməkdən boğulur.) Gör zəhrimar nə ləzzətli şeydir! 

Anna Andreyevna. Sənin də xoşuna həmişə belə kobud 
şeylər gəlir. Sən yadında saxla: həyatın tamam dəyişməlidir, sənin 
tanışların həmişə dovşan ovuna getdiyiniz itgəzdirən məhkəmə sədri, 
ya da ki Zemlyanika olmayacaq, əksinə, sənin tanışların ən incə 
adamlar olacaq. Qraflar və zadəganlar... Amma, doğrusu, mən sən- 
dən qorxuram. Bəzən sən ağzından elə söz çıxardırsan ki, yaxşı 
cəmiyyətdə o sözləri danışmazlar. 

Bələdiyyə rəisi. Nə olar ki? Sözün nə zərəri var ki? 

Anna Andreyevna. Bələdiyyə sədri olanda eybi yoxdur, 
amma orada həyat tamamilə başqa cürdür. 

Bələdiyyə rəisi. Orada, deyirlər, iki cür balıq var: ryapuşka 
və koryuşka. Elə balıqlardır ki, yeyəndə adamın ağzının suyu axır. 

Anna Andreyevna. Sənin də fikrin-zikrin balıqdırl Mən 
təkcə onu istəyirəm ki, bizim evimiz paytaxtda birinci olsun, mənim 
otağımdan elə bir ənbər qoxusu gəlsin ki, içəri girmək mümkün 
olmasın, adamın gözleri süzülsün. (Gözlərini süzür və qoxlayır.) Ax, nə 
yaxşıdırl 


İKİNCİ QƏLİŞ 


Eyni adamlar və tacirlər 


Bələdiyyə rəisi. Aha, xoş gördük, mənim tərlanlarıml 

Tacirlər (baş əyərək). Çox sağ ol, başına dönek! 

Bələdiyyə rəisi. Hə, necədir, əzizlərim, necə dolanırsınız? 
Bazarınız necədir? Hə, necə oldu, samovar satanlar, arşınmalçılar, 
məndən şikayət elədiniz? Lotular, şeytan balaları, gözə kül üfürən- 
lərl Hə? Çox qazandınız? Elə bildiniz o saat məni tutub basacaqlar 
dustaqxanayal Onu yuxuda görərsiniz. Köpək uşaqları... 

Anna Andreyevna. Ax, aman Allah, Antoşa, sən ağzından 
nə cür sözlər çıxarırsan? 

Bələdiyyə rəisi (лагагикда). Dayan bir görüm, sən Allah! Bilir- 
sinizmi ki, o şikayət etdiyiniz çinovnik mənim qızımı alır? Necədir? 
Hə? İndi nə deyərsiniz? İndi mən sizi... Uf!.. Xalqı aldadırsınız... 
Xəzinə üçün podrat götürürsünüz, çürük mahud verib xəzinəni yüz 
manatlıq aldadırsınız. Sonra da iyirmi arşın hədiyyə verib pulunu da 
istəyirsiniz. Əgər bilsəydiniz ki, mən sizə... Gör nə qarnını qabağa 
soxur. O, tacirdir, ona toxunmayın. “Biz, — deyir, — mülkədarlardan 
da yaxşıyıq”. Mülkədara bax... bir bunun sir-sifətinə baxl Mülkədar 
elm oxuyur: əgər onu məktəbdə döyürlərsə də, mənfəətli iş üçün 
döyürlər. Bəs sən necə? Səni ağan döyür ona görə ki, camaatı aldat- 
mağı bacarmırsan. Hələ uşaqsan, heç dua oxumağı bacarmırsan, 
amma camaatdan oğurlayırsan. Amma elə ki qarnın şişdi, cibin 
doldu, özünü çəkməyə başlayırsan. Oho, gör nə böyük adamdır! 
Lovğalanırsanl Ona görə ki, gündə on altı samovar satırsan. Sənin 
başına da tüpürüm, lovğalığına dal 

Tacirlər (baş əyərək). Müqəssirik, Anton Antonoviçl 

Bələdiyyə rəisi. Məndən şikayət eləmək? Körpü tikəndə elə- 
diyin fırıldaqçılığa sənə kim kömək elədi? Heç yüz manatlıq taxta 
verməmişdin, iyirmi min manatlıq taxta yazdın. Mən sənə kömək elə- 
dim. keçisaqqal köpəkoğlul Sən bunu yadından çıxartmısan? Mən 
də bu haqda şikayət eləyib səni düz Sibirə göndərə bilərdim. Hə? 

Tacirlərin biri. Allah qarşısında günahkarıq, Anton Anto- 
noviç! Şeytan bizi yoldan çıxartdı. Qələt eləmişik, bir də şikayət elə- 
mirik. Nə istəyirsən verək, bizə hirslənməl 

Bələdiyyə rəisi. Hirslənməl Bax indi sən mənim ayaqları- 
mın altında sürünürsən. Nədən ötrü? Ondan ötrü ki, siz deyən 
olmadı, mən deyən oldu. Amma əgər bir balaca sən üstün gəlsəy- 
din, haramzadənin biri haramzadə, sən məni lap palçığa itələyib 
salardın, üstümdən də daş tökərdin. 

Tacirlər (onun ayaqlarına düşərək). Bizi məhv etmə, Anton Anto- 
noviçl.. 

Bələdiyyə rəisi. Məhv etməl İndi deyirsiniz “məhv etmə”. 
Bəs bayaq necə idi? Mən sizi... (Əlini silkələyir.) Allah özü sizi bağış- 
lasın. Kifayətdir. Mən kinli deyiləm, ancaq indi yaxşı bax, gözdə- 
qulaqda ol, mən qızımı sadə mülkədarın birinə vermirəm. Təbrik 
eləmək lazımdır... Başa düşürsənmi? Balıqla, bir kəllə qəndlə- 
zadla canınızı qurtarmayacaqsınız. Yaxşı, çıxın, gedin. 


Tacirlər gedirlər. 


açaNcda GƏLIŞ 
Eyni adamlar. Ammos Fyodoroviç, 
Artemi Filippoviç, sonra Rastakovski 


Ammos Fyodoroviç (qapıdan girən kimi). Xəbərlərə inanaqmı, 
Anton Antonoviç? Sizə fövqəladə bir xoşbəxtlik üz veribdir. 

Artemi Filip poviç. Fövqəladə xoşbəxtliyinizi təbrik eləmək 
şərəfinə nail olum. Eşidəndə ürəkdən şad oldum. (Yaxınlaşıb Anna 
Andreyevnanın əlini öpür.) Marya Antonovna! (Əlini öpür.) 

Rastakovski (içəri girir). Anton Antonoviçi təbrik edirəm. 
Allah sizin və bəylə gəlinin ömrünü uzun eləsin və Allah sizə saysız- 

hesabsız nəvə-nəticə versin! Anna Andreyevnal (Əlini öpür.) Marya 
Antonovna! (Əlini öpür.) 





DÖRDÜNCÜ GƏLİŞ 
Eyni adamlar, Korobkin arvadı ilə, Lyulyukov 


Korobkin. Anton Antonoviç, təbrik eləmək şərəfinə nail olum. 
Anna Andreyevna! (Əlini öpür.) Marya Antonovna! (Əlini öpür.) 

Korobkinin arvadı. Anna Andreyevna, yeni xoşbəxtliyiniz 
münasibətilə sizi ürəkdən təbrik edirəm. 

Lyulyukov. Anna Andreyevna, təbrik etmək şərəfinə nail 
olum. (Əlini öpür və tamaşaçılara üzünü çevirərək təkəbbürlə dilini şaggıldadır.) 
Marya Antonovna, təbrik etmək şərəfinə nail olum. (Əlini öpür və eyni 
hərəkətlərlə üzünü tamaşaçılara tutur.) 


BEŞİNCİ GƏLİŞ 
Sürtukda və frakda bir çox qonaq 
əvvəlcə “Anna Andreyevna!” deyərək onun əlini öpürlər, sonra da 
“Marya Antonovna!” deyərək Marya Antonovnanın əlini öpürlər. 
Bobçinski və Dobçinski bir-birini itələyərək içəri girirlər. 


Bobçinski. Təbrik eləyirəm! 

Dobçinski. Anton Antonoviç! Təbrik edirəm! 

Bobçinski. Uğurlu hadisə münasibətilə təbrik edirəm! 

Dobçinski. Anna Andreyevna! 

Bobçinski. Anna Andreyevnal (İkisi də eyni zamanda yaxınlaşır və 
baş-başa dəyirlər.) 

Dobçinski. Marya Antonovna! (Əlini öpür.) Təbrik edirem! Siz 
böyük xoşbəxtliklərə nail olacaqsınız. Zər paltar geyəcəksiniz, cürbə- 
cür qəribə-qəribə suplar yeyəcəksiniz, vaxtınızı çox xoş keçirəcəksiniz. 

Bobçinski (onun sözünü kəsərək). Marya Antonovna, təbrik edi- 
rəml Allah sizə dövlət, pul və bu boydaca balaca oğul versinl 

(Əli ilə göstərir.) Elə uşaq olsun ki, ovuc içində gəzdirmək mümkün 
olsun. Uşaq həmişə “ya, ya, ya” eləyib ağlayacaq. 


ALTINCI GƏLİŞ 


Daha bir neçə qonaq gəlib əl öpürlər, 
Luka Lukiç arvadı ilə gəlir. 


Luka Lukiç. Təbriklər olsun... 

Luka Lukiçin arvadı (qabağa qaçır). Sizi təbrik edirəm, 
Anna Andreyevnal (Öpüşürler.) Vallah, mən elə sevindim ki, mənə deyir- 
lər ki: “Anna Andreyevna qızını ərə verir”. Öz-özümə düşünürəm ki: 
“Ax, aman Allahl” O qədər sevindim ki, ərimə deyirəm: “Lukançik, 
gör Anna Andreyevna necə xoşbəxt olubl” Öz-özümə düşünürəm 
ki: “Ax, aman Allahl Anna Andreyevna öz qızı üçün yaxşı bir adaxlı 
gözləyirdi, tale gör necə elədi ki, öz istədiyi kimi oldu”, vallah, elə 
sevindim ki, sevindiyimdən danışa bilmirdim. Ağlayıram, ağlayı- 
ram, hönkürtü ilə ağlayıram, Luka Lukiç deyir ki: “Nastenka, sən nə 
üçün ağlayırsan?” Deyirəm: “Lukançik, heç özüm də bilmirəm, yaş 
gözlərimdən sel kimi axır”. 

Bələdiyyə rəisi. Əyləşmənizi acizanə rica edirəm, ağalarl 
Mişka, bura çoxlu stul gətir. (Qonaqlar otururlar.) 


YEDDİNCİ GƏLİŞ 


Eyni adamlar, pristav və kvartalnı 


Pristav. Əlahəzrətl Sizi təbrik etməyə və sizə uzun illər xoş- 
bəxtlik arzu etməyə icazə verin. 

Bələdiyyə rəisi. Sağ ol, sağ oll Ağalar, rica edirəm, əylə- 
şin. (Qonaqlar otururlar.) 

Ammos Fyodoroviç. Anton Antonoviç, rica edirəm, danı- 
şın görək, bu iş necə başladı? Bütün bu işin gedişini danışın. 

Bələdiyyə rəisi. İşin gedişi fövqəladədir. Özü şəxsən 
elçilik elədi. 

Anna Andreyevna. Çox hörmətlə və incəliklə. O nə qədər 
gözəl danışırdı, deyir ki: “Anna Andreyevna, mən bunu yalnız sizin 
ləyaqətinizə olan hörmətdən edirəm”. Özü də elə nəcib xasiyyətli, 
gözəl və tərbiyəli adamdır kil “İnanırsınızmı, Anna Andreyevna, 
həyatın mənim nəzərimdə bir qəpiklik mənası yoxdur. Mən qızınızı 
yalnız sizin nadir xasiyyətinizə olan hörmətimə görə istəyirəm”. 

Marya Antonovna. Ax, anacanl O, bu sözləri mənə deyirdi axı. 

Anna Andreyevna. Səsini kəs, sən heç bir şey bilmirsən, 
başın çıxmayan işlərə qarışma. “Mən, Anna Andreyevna, təəccüb edi- 
rəm ki...” elə sözlərlə tərif edirdi ki... “biz bu cür şərəfə ümid etməyə 
cürət eləmirik” demək istəyəndə o, birdən dizi üstə çökdü və çox nəcib 
bir tərzdə dedi: “Anna Andreyevnal Məni bədbəxt etməyinl Mənim 
sevgimə cavab verməyə razı olun, yoxsa özümü öldürərəm”. 

Marya Antonovna. Vallah, anacan, o, bunu mənim barəm- 
də deyirdi. 

Anna Andreyevna. Əlbəttə, sənin barəndə deyirdi, mən 
bunu danmıram ki. 

Bələdiyyə rəisi. Hələ bizi qorxuzdu da... deyir ki: “Yoxsa 
özümü güllələyərəm. Güllələyərəml” 

Qonaqlardan bir çoxu. Bir görün, sən Allahl 

Ammos Fyodoroviç. İşə baxl 

Luka Lukiç. Gör bəxtiniz necə gətiribl 

Artemi Filippoviç. Necə bəxt, canım?! Bəxtə inanmaq 
olmaz, onun etdiyi xidmətlər işi bu yerə gətirib çıxardı. (Kənara.) Xoş- 
bəxtlik həmişə bu cür donuzların üzünə gülür. 

Ammos Fyodoroviç. İş ki belə oldu, Anton Antonoviç, mən 
sizin o istədiyiniz iti gərək sizə satam. 

Bələdiyyə rəisi. Yox, bu saat it-zad mənim gözümde deyildir. 

Ammos Fyodoroviç. Əgər o iti istəmirsiniz, ayrısını düzəlişək. 

Korobkinin arvadı. Ax, Anna Andreyevnal Mən sizin səa- 
dətinizə nə qədər şadaml Siz heç təsəvvür edə bilməzsinizl 

Korobkin. İcazə verin öyrənək ki, bəs bu saat bizim məşhur 
qonağımız haradadır? Mən eşitdim ki, o, nədən ötrüsə gedib. 

Bələdiyyə rəisi.Bəli, o, bir günlüyə çox mühüm bir iş üçün 
getdi... 

Anna Andreyevna. Öz dayısının yanına xeyir-dua almag üçün. 

Bələdiyyə rəisi. Xeyir-dua almaq üçün. Elə günü sabah... 
(Asqırır, hər tərəfdən onu təbrik edirlər.) Çox sağ olunl Elə günü sabah 
geri qayıdacaq. (4sgırır, təbriklər, ayrı-ayrı səslər eşidilir.) 

Pristav. Afiyət olsun, əlahəzrətl 

Bobçinski. Xeyir olar, inşallahl 

Dobçinski. Allah ömrünüzü uzun elesin! 

Artemi Filippoviç. Allah səni öldürsün! 

Korobkinin arvadı. Cehennemlik olasan! 

Bələdiyyə rəisi. Acizanə təşəkkür edirem! Sizinlə beləl 

Anna Andreyevna. Biz indi daha Peterburqda yaşamaq 
fikrindəyik. Doğrusu, buranın havası... çox kəndli-kündlü havasıdır. 
Vallah, heç xoşuma gələn hava deyil... qaldı ki ərim, o, orada gene- 
rallıq rütbəsi alacaq. 

Bələdiyyə rəisi. Bəli, ağalar, mən boynuma alım ki, gene- 
ral olmağı çox sevirəm. 

Lukas Lukiç. Allah sizə generallıq qismət eləsinl 

Rastakovski. İnsan eləyə bilməz, amma Allah eləyər. Allah 
hər kəsə öz qabiliyyətinə görə verir. 

Ammos Fyodoroviç. Böyük adamların da böyük yeri var. 

Artemi Filip poviç. Ləyaqətə görə də hörmət. 

Ammos Fyodoroviç (kənara). Zalım oğlu birdən, doğru- 
dan da, general olar hal Generallıq buna eşşəyə palan yaraşan kimi 
yaraşar. Yox, aşna, hələ sənin general olmağına çox var. Burada 
səndən layiq adamlar var, amma hələ general deyillər. 

Artemi Filip poviç (kənara). Şeytan oğlu gör başını hara 
soxur! Amma nə bilmək olar, birdən general olar. Zalım oğlunun 
o qədər də lovğalığı var. (Ona müraciətlə.) O zaman, Anton Antono- 
viç, bizi yaddan çıxartmayın. 

Ammos Fyodoroviç. Birdən bir işimiz düşsə, iş üçün lazım 
olsanız, kömək əlinizi əsirgəməyin. 

Korobkin. Gələn il oğlumu paytaxta, hökumət qulluğuna 
aparacağam. Ona öz yardımınızı göstərin, yetimə atalıq eləyin. 

Bələdiyyə rəisi. Hazıram, əlimdən gələni eləməyə hazıram. 

Anna Andreyevna. Sən, Antoşa, həmişə vəd verməyə hazır- 
san. Əvvəla, bu barədə fikirləşməyə sənin heç vaxtın olmayacaq. 
Sonra da ki, nə üçün, nədən ötrü vəd verib özünü zəhmətə salırsan? 

Bələdiyyə rəisi. Nə üçün, mənim mələyim, bəzən mümkündür. 

Anna Andreyevna. Əlbəttə, mümkündür. Ancaq hər xırım- 
xırda adama himayə göstərməyəcəksən ki. 

Korobkinin arvadı. Görürsünüzmü, o, bizim kimilərə necə 
baxır? 

Qonaq qadın. Bəli, o, həmişə elədir, mən onu tanıyıram. 
Ona üz versən, astar da istəyəcək... 


SƏKKİZİNCİ GƏLİŞ 


Eyni adamlar və poçt müdiri 
əlində açıq kağız tələsik içəri girir. 


Poçt müdiri. Qəribə işdir, ağalarl Bizim müfəttiş bildiyimiz 
çinovnik müfəttiş deyilmiş. 

Hamı. Necə müfəttiş deyilmiş? 

Poçt müdiri. Heç də müfəttiş deyilmiş, mən bunu məktub- 
dan öyrəndim. 

Bələdiyyə rəisi. Nə danışırsınız? Nə danışırsınız? Hansı 
məktubdan? 

Poçt müdiri. Onun öz əliylə yazdığı məktubdan öyrəndim. 
Mənə, poçta bir məktub gətirdilər. Baxdım ünvanına, gördüm ki, 
Poçt küçəsinədir, ürəyim qopdu. Dedim, yəqin, poçt işlərində bir 
nizamsızlıq görüb müdiriyyətə xəbər verir. Məktubu götürüb açdım. 

Bələdiyyə rəisi. Necə oldu ki, açdınız? 

Poçt müdiri. Heç özüm də bilmirəm, qeyri-təbii bir qüvvə 
məni təhrik etdi. İstədim kuryeri çağırıb təcili göndərim, ancaq elə 
bir maraq məni sardı ki, ömrümdə belə şey hiss eləməmişdim. Gör- 
düm ki, bacarmıram, yox, bacarmıram, əlim məktuba sarı uzandı. 
Bir qulağımdan deyirlər ki: “Ey, açmal Boğazını toyuq boğazı kimi 
üzərlər”, o biri qulağımdan şeytan deyir: “Aç, aç, aç!” Elə ki surğu- 
cu basdım, bədənim od kimi oldu, elə ki açdım, titrətməyə başla- 
dım. Əllərim əsir, gözlərim qaralır. 

Bələdiyyə rəisi. Siz o cür məsul bir şəxsin məktubunu 
açmağa necə cürət etdiniz? 

Poçt müdiri. Məsələ də ondadır ki, o nə məsul deyil, nə də 
şəxs deyil, 

Bələdiyyə rəisi. Sizcə, bəs o kimdir? 

Poçt müdiri. Nə ondandır, nə də bundan. Allah bilir kimdirl 

Bələdiyyə rəisi. Necə yəni nə ondandır, nə bundan? Siz nə 
cürət eləyib onu “nə ondandır, nə də bundan” adlandırırsınız? Özü də 
hələ deyirsiniz: “Allah bilir kimdirl” Mən bu saat sizi tutduraram... 

Poçt müdiri. Kim? Siz? 

Bələdiyyə rəisi. Bəli, mən. 

Poçt müdiri. O, sənin işin deyill 

Bələdiyyə rəisi. Siz bilirsiniz ki, o, mənim qızımı alır, mən 
özüm əyan olacağam, mən sizi lap Sibirə kimi göndərərəm. 

Poçt müdiri. Eh, Anton Antonoviç! Sibir nədir? Sibir çox 
uzaqdır. Yaxşısı budur, mən sizə məktubu oxuyum. Ağalar, icazə verin, 
məktubu oxuyum. 

Hamı. Oxuyun, oxuyunl 

Poçt müdiri (oxuyur). “Əzizim Tryapiçkin, tələsirəm ki, 
mənim başıma nə qəribə işlər gəldiyini sənə xəbər verim. Yolda piya- 
da kapitanı məni elə lüt elədi ki, mehmanxana sahibi az qaldı məni 
dustaqxanaya göndərə, elə bu anda Peterburq görkəmimə və pal- 
tarıma görə bütün şəhər məni general-qubernatora oxşatdı. İndi 
mən də bələdiyyə rəisinin evində yaşayıram. Kef çəkirəm, onun arva- 
dı ilə, qızı ilə mazaqlaşıram, ancaq bilmirəm ki, əvvəlcə hansından 
başlayım. Əvvəlcə anasından başlamaq istəyirəm. Çünki, deyəsən, 
bir az suyu yumşaqdır. Yadındadırmı, biz səninlə necə kasıblıq keçi- 
rirdik, pulsuz nahar edirdik. Yadındadırmı, “pulunu axirətdə verəcə- 
yik” deyib yediyimiz qoğalların üstündə şirniyyatçı necə mənim 
xirtdəyimdən yapışmışdı. İndi iş lap ayrı cürdür. Hamı mənə nə qədər 
istəsəm, borc verir. Qəribə adamlardır. Görsəydin, gülməkdən ölər- 
din. Mən bilirəm ki, sən məqalələr yazırsan, bunları da öz ədəbiyya- 
tına daxil elə, əvvələn, bələdiyyə rəisi axta at kimi axmaqdır...” 

Bələdiyyə rəisi. Ola bilmez! Orada elə şey yoxdur. 

Poçt müdiri (məktubu göstərir). Özünüz oxuyunl 

Bələdiyyə rəisi (oxuyur.) “Axta at kimi”. Ola bilməz. Bunu 
siz özünüz yazmısınız. 

Poçt müdiri. Mən özüm necə yaza bilərəm ki? 

Artemi Filip poviç. Oxuyun. 

Luka Lu kiç. Oxuyun. 

Poçt müdiri (oxumağa davam edərək). “Bələdiyyə rəisi axta at 
kimi axmaqdır”. 

Bələdiyyə rəisi. Əşi, cəhənnəmə olsunl Hələ bir təkrar da 
eləyirsənl Elə bil o söz orada yazılmayıb. 

Poçt müdiri (oxumağa davam edərək). Hm.. hm... hm... 
“Axmaqdır. Poçt müdiri də yaxşı adamdır...” (Daha oxumayaraq.) Əşi, 
burası heç, burada mənim haqqımda da nalayiq sözlər yazıb. 

Bələdiyyə rəisi. Yox, oxuyun. 

Poçt müdiri. Əşi, nəyə lazımdır ki? 

Bələdiyyə rəisi. Yox, indi ki oxuyursunuz, hamısını oxu- 
yun, hamısını oxuyun. 

Artemi Filippoviç. İcazə verin, mən oxuyum. (Eynəyini taxıb 
oxuyur.) “Poçt müdiri eynilə bizim idarənin xidmətçisi Mixeyevdir, 
yəqin ki, elə onun kimi də əclafdır, araq içəndir”. 

Poçt müdiri (tamaşaçılara müraciətlə). Belə uşağın tutub lap 
ağzını cırasanl Ayrı əlacı yoxdur. 

Artemi Filip p oVviç (oxumasına davam edərək). Xeyriyyə müəssi- 
sələri rəisi... ey... ey... ey... (Di/i topuq çalır.) 

Korobkin. Nə üçün bəs dayandınız? 

Artemi Filipp oviç. Xətti pisdir, əşi, məlum olur ki, dələdu- 
zun biridir. 

Korobkin. Mənə verin! Mənim gözlərim daha yaxşı görür. 
(Məktubu alır.) 

Artemi Filip p oviç (məktubu verməyərək). Yox, bu yerini burax- 
maq olar, ardı yaxşıdır, oxumaq mümkündür. 

Korobkin. Verin, mən oxuya bilərəm. 

Artemi Filip poviç. Oxumağına mən özüm də oxuya bilə- 
rəm, vallah, sonrası yaxşı gəlir, oxumaq mümkündür. 

Poçt müdiri. Yox, hamısını oxuyun, əvvəli tamam oxunub ki. 

Hamı. Verin məktubu, Artemi Filippoviç! Verin. (Korobkinə.) 
Oxuyun. 

Artemi Filip poviç. Bu saat. (Məktubu verir.) Buyurun... (Bar- 
mağıyla tutur.) Bax, buradan oxuyun. 

Poçt müdiri. Oxuyun! Oxuyun! Boş sözdür, hamısını oxuyun. 

Korobkin (oxuyaraq). “Xeyriyyə müəssisələri rəisi Zemlyanika 
elə bil başına araqçın qoymuş donuzdur”. 

Artemi Filippoviç (tamaşaçılara). Lap axmaq sözdür. “Başı- 
na araqçın qoymuş donuzl” Heç başına araqçın qoymuş donuz olar? 

Korobkin (oxuyaraq). Məktəblər müdiri başdan-ayağa soğan 
iyi verir. 

Luka Lukiç (tamaşaçılara). Vallah, ömrümdə heç ağzıma 
soğan almamışam. 

Ammos Fyodoroviç (kənara). Şükür Allaha, heç olmasa, 
mənim haqqımda bir söz yoxdur. 

Korobkin (oxuyaraq). Məhkəmə sadri... 

Ammos Fyodoroviç. Heç dəxli var! (Ucadan.) Ağalar, mən 
belə düşünürəm ki, məktub çox uzundur, özü də bu cür axmaq 
sözləri heç oxumağa daymaz... 

Luka Lukiç. Yoxl 

Poçt müdiri. Yox, oxuyunl 

Artemi Filip p oviç. Yox, oxuyun! 

Korobkin (oxuyur). Məhkəmə sədri Lyapkin-Tyapkin son dərə- 
cə movetondur!. (Dayanır.) Yəqin, bu, fransız sözüdür. 

Ammos Fyodoroviç. Kim bilir mənası nədir? Hələ təkcə 
əclaf olsa yaxşıdır, bəlkə, ondan da pis sözdür. 

Korobkin (oxuyaraq). “Qərəz, çox qonaqpərəst və mərhəmətli 
camaatdır. Xudahafiz, əzizim Tryapiçkinl Mən özüm də sənin kimi 
ədəbiyyatla məşğul olmaq istəyirəm, doğrusu, dostum, bu cür həyat 
cansıxıcıdır, mənəvi bir qida da lazımdır. Görürəm ki, yüksək bir işlə 
məşğul olmaq lazımdır. Mənə məktub yazanda yaz Saratov quber- 
niyasına, Podkatilovka kəndinə. (Məktubu çevirib adresi oxuyur.) Alicənab 
və əlahəzrət İvan Vasilyeviç Tryapiçkinə. Sankt-Peterburqda, Poçt 
küçəsində, 97 nömrəli ev, həyətdən sağda üçüncü mərtəbədə”. 

Qadınlardan biri. Nə cür gözlənməz bir zərbəl 

Bələdiyyə rəisi. Bax burada kəsdi, yaman kəsdil Ölmü- 
şəm, lap ölmüşəm, heç bir şey görmürəm. Üz əvəzinə donuz sifəti 
görürəm, ayrı bir şey görmürəm. Qeri qaytarınl Onu geri qaytarınl 
(Əli ilə işarə edir) 

Poçt müdiri. Haradan geri qaytarırsan? Mən, bədbəxtlik- 
dən, stansiya nazirinə əmr eləmişəm ki, ən yaxşı üçatlı fayton ver- 
sin, hələ o birilərinə də xəbər göndərmişəm ki, onlar da yaxşı atlar 
versinlər. 





! Moveton — pis xasiyyətli adam (/7-.) 

Korobkinin arvadı. Bu daha lap xəcalətçilik oldu. 

Ammos Fyodoroviç. Ancaq, həzərat, məsələ ondadır ki, 
o, məndən üç yüz manat borc alıb. 

Artemi Filip poviç. Məndən də üç yüz manat alıb. 

Poçt müdiri (ah çəkir) Oxl Məndən də üç yüz manat alıb. 

Bobçinski. İvanoviçlə məndən düz almış beş manat. 

Ammos Fyodoroviç (təəccüblə). Bu necə iş oldu, ağalar? 
Necə oldu ki, biz bu cür səhv buraxdıq? 

Bələdiyyə rəisi (alnından vuraraq). Məni de, mənil Yox, bəs 
mən? Mən qoca axmaq necə? Mən axmaq qoyun necə oldu ki, 
ağlımı itirdim? Otuz ildir qulluq eləyirəm, heç bir tacir, heç bir pod- 
ratçı məni aldada bilməyib, dünyanın vələdüzzinalarını aldatmışam. 
Bütün dünyanı oğurlamağa hazır fırıldaqçıları, lotuları tora salmı- 
şam. Öç qubernator aldatmışam. Əşi, qubernator nedir! (Əli ilə işarə 
edir.) Qubernatorlar barədə heç danışmağa dəyməz... 

Anna Andreyevna. Yox, bu ola bilməz, Antoşal O, bizim 
Maşenka ilə nişanlanıbdırl 

Bələdiyyə rəisi. Nişanlanıbdırl Yavaş ye, boğazında qalarl 
Nişanlanmağı sən mənim gözümə soxma! (Hirslə.) Baxın, baxın, 
bütün dünya, bütün xristian aləmi, hamı, bələdiyyə rəisinin necə 
ələ salındığına baxınl Bu cür axmağa, bu cür qoca köpəkoğluna 
yeridir. (Öz-özünü yumruqla hədələyir.) Ax, qalınqabığın biri, qalınqabıql 
Dılğırın birini böyük adama oxşatdıml Odur bax, o, indi bütün yolu 
kef içində gedir. Bütün dünyaya bu əhvalatı yayacaq, hələ hamının 
sənə güləcəyi bəs deyil, orası ağırdır ki, bir cızmaqaraçı, bir əli 
qələm tutanın biri rütbənə, adına baxmayaraq səni məzhəkəyə 
qoyacaql Hamı da dişini ağarda-ağarda əl çalacaqdır. Nəyə gülür- 
sünüz? Öz-özünüzə gülürsünüzl.. (Hirsindən ayaqlarını yerə döyür.) Ax, 
mən bu cızmaqaraçılara neylərdiml Uf, kağız qaralayanlar, liberal- 
lar, məlunlar, şeytanların biri şeytanlarl Hamınızı qatardım bir kisə- 
yə, düyü unundan yumşaq eləyərdim. (Yumruğunu vurur, ayaqlarını yerə 
döyür, bir qədər sükutdan sonra.) Hələ indiyə kimi özümə gələ bilmirəm, 
doğru deyirlər ki, Allahın adama qəzəbi tutanda əvvəlcə onun ağlını 
əlindən alır. Axı o yelbeyinin harası müfəttişə oxşayırdı? Heç biri yeri, 
heç belə çeçələ barmaq qədər də müfəttişə oxşayışı yox idi. Amma 
hamı birağızdan müfəttiş, müfəttiş deyib çığırdı. Onun müfəttiş oldu- 
ğunu əvvəlcə kim dedi? Cavab verin! 

Artemi Filippoviç. Heç öldürsəniz də yadıma sala bilmə- 
rəm ki, bu iş necə oldu, elə bil gözümü duman tutmuşdu. 

Ammos Fyodoroviç. Bu xəbəri kim çıxardacaq ki... Budur 
bax, bu qoçaqlar çıxartdı (Dobçinskini və Bobçinskini göstərir). 

Bobçinski. Vallah, mən heç bir şey... 

Dobçinski. Mən yox, mən heç yox... 

Artemi Filip poviç. Əlbəttə, siz idiniz. 

Luka Lukiç. Siz idiniz. Dəli kimi qaça-qaça meyxanadan gəl- 
diniz. “Gəlib, özü də pul vermir”... Çox böyük adam tapmışdınızl 

Bələdiyyə rəisi. Düzdür, sizsinizl Bu şəhərin dedi-qoduları, 
məlun yalançılar! 

Artemi Filip p oviç. Müfettişinizle və danışıqlarınızla sizi 
lənətə gələsiniz. 

Bələdiyyə rəisi. İşiniz şəhəri gəzib hamını təşvişə salmaq- 
dır, məlun boşboğazlar, dedi-qodu yayırsınız, sağsağan uşağı sağ- 
sağanl 

Ammos Fyodoroviç. Mundar məlunlarl 

Luka Lukiç. Başıboşlarl 

Artemi Filip poviç. Balaca göbələklərl 


Hamı onlara hücum edir. 


Bobçinski. Vallah, mən deyildim, Pyotr İvanoviç idi. 
Dobçinski. Yox, Pyotr İvanoviç, birinci siz başladınız. 
Bo bçinski. Yox, yox, birinci siz başladınız. 


SON GƏLİŞ 


Eyni adamlar və jandarm 


dandarm. Fərmani-aliyə görə Peterburqdan gəlmiş çinov- 
nik sizi bu saat öz yanına çağırır. O, mehmanxanaya düşmüşdür. 


Bu söz hamını ildırım kimi vurur. Qadınlardan təəccüb səsləri çıxır. 


Bütün dəstə birdən vəziyyətlərini dəyişərək olduqları 
yerdə daş kimi qalır. 

LAL SƏHNƏ 


Bələdiyyə rəisi 
ortada əllərini açıb başını dala 
çevirərək dirək kimi dayanmışdır. 
Onun sağ tərəfində bütün bədənləriylə 
ona tərəf əyilmiş arvadı və qızı, onların arxasınca 
üzünü camaata çevirmiş və sual işarəsinə çevrilmiş 
poçt müdiri. Onun ardınca lap özünü itirmiş Luka Lukiç. 
Onların arxasında, səhnənin lap kənarında bələdiyyə rəisinin 
ailəsinə öz satirik ifadəli üzlərini çevirmiş üç qonaq qadın. 
Bələdiyyə rəisinin sol tərəfində bir şeyə qulaq asar kimi başını 
yana əymiş Zemlyanika. Onun ardınca məhkəmə sədri əllərini 
açmış, yerə çökmüş və dodaqlarına elə hərəkət verib ki, guya, fit 
çalmaq istəyir və yaxud “gör başımıza nə oyun gəldi” demək 
istəyir. Onun arxasınca bələdiyyə rəisinə masqara edən kimi 
gözlərini qıymış və tamaşaçılara üzünü çevirmiş Korobkin. 
Səhnənin lap kənarında Dobçinski və Bobçinski bir-birinə 
sarı əllərini, ağızlarını açmış və gözlərini bərəltmişlər. 
O biri qonaqlar dirək kimi dayanmışlar. Bir dəqiqə 
yarıma qədər bu daşa dönmüş qrup 
öz vəziyyətlərində qalır. 


Pərdə salınır. 

